



САЙЛАНМА ӘСӘРЛӘР

ДҮРТ ТОМДА

1

ТОМ

КАЗАН
ТАТАРСТАН КИТАП НӘШРИЯТЫ
2003

УДК 820/89(470)
ББК 84(2Рос=Тат)-4
Н 26

Төзүчесе, гарәп графикасында сакланган текстларны
гамәлдәге язуга күчерүче — *Мәсгүд Гайнетдин*

Насыйри Каюм

Н 26 Сайланма әсәрләр. 4 томда, 1 том. — Казан: Татар.
кит. нәшр., 2003. — 368 б.

Мәшһүр әдип һәм галим Каюм Насыйри «Сайланма әсәрләре»нең
бу томына аның матбугатта дөнья күргән хезмәтләре белән беррәттән
укучыга моңарчы таныш булмаган әсәрләре дә тупланды.



КАЮМ НАСЫЙРИ: ШӘХЕС ҺӘМ ИЖАТ

Татар милли хәрәкәте һәм милләт идеологиясе буларак элеккеге әдәбият та бар нәрсәнең астын өскә китергән жиимергеч елларда үтә куркыныч эшәкелек дип бәяләнә. Менә шул чорда татар әдәбиятына аклау сүзе булып К.Насыйри исеме гөрләп торды. Казан да, Мәскәү дә аны ярата, үз итә иде. Вафатына егерме ел үтү уңаеннан «Каюм Насыйринның мәжмугасы» (1922, 161 б.) исеме белән тормышын һәм ижатын өйрәнүгә багышланган мәкаләләр жыентыгы чыгарыла. Шулай башланган жанлануларга 1925 елда 100 еллыгы тантаналары килеп кушыла. Күпсанлы мәкаләләр, истәлекләр, кичәләр, утырышлар... Шул уңайдан Г.Рәхимнәр тарафыннан югары фәнни камиллектә әзерләнгән иске әдәбиятыбызның кулъязма хәлендә калган ядкәрләре — «Каюм Насыйринның моңарчы басылмаган әсәрләре» (1926, 135 б.) китабы басылып чыга. Колхозлаштыру еллары, 30 нчы еллар башбаштаклыклары жан әсәре саклаган бу ижади чишмәне кабат тундыра башласа да, сугыш елларында хәрәкәт кабат жанлана: 1942 елда вафатына 40 ел уңаеннан мәкалә белән искә алалар. 1945 елда 120 еллыгына багышлап тантаналы гыйльми сессия үткәрелә. Аның югары пафослы материаллары аерым жыентык итеп чыгарыла. Күләмле генә китап булып «Сайланма әсәрләр» китабының кабат-кабат басылып торуы (1945, 1953, 1956, 1971 һәм 1974–1975 еллардагы ике томлыгы), «Әбүгалисина»ның зур яшьтәге балалар өчен кыскартып эшкәртелгән вариантының кат-кат басылуларының әһәмияте (1947, 1950, 1953, 1957) К.Насыйринны популярлаштырып, совет укучысына якынайту белән генә чикләнми, көчле кыраудан соң борынгы әдәбиятыбыз традицияләренен кабат баш күтәреп жанлануын да чагылдыра.

Борынгы әдәбиятыбызны яклау миссиясен К.Насыйри ижаты шулай үз өстенә ала. Шул шартларда К.Насыйринны өйрәнүгә багышлап язылган мәкаләләр саны да аз түгел кебек... Тормышы һәм ижатының өйрәнелүе ягыннан шундый, гадәт-тән тыш игътибар шартларында ул башка язучыларыбыздан нык аерылып торырга тиеш иде кебек тә бит?.. Юк шул! Хәтта туган елы да 100 еллыгына әзерләнү процессында, очраклы рәвештә әтисе күчәргән «Әмин тәзәк» дигән китапта әтисенен

бу хакта язмасына юлыгып кына, фәнни төгәллеккә китерелә. Шуңарчы 1823 яки 1824 ел дип санап йөрткәннәр. Әтиләренен 1823 елда туган Габделкаюм исемле малайлары булган икән. Ул 1824 елда вафат була. 1825 елда тагын бер малай дөньяга килгәч, вафат сабыйлары истәлегенә, аңа да Габделкаюм дип исем куялар. Бу «Габделкаюм»нарны бутаудан туган житешсезлекне әле, совет чоры гадәтенә иярәп, үткән заманның Каюм бабайга игътибарсызлыгы нәтижәсе дип тә аңлатып була. Ә менә башка шундый фактларны, әйтик, әнисе турында мәгълүмат буталчыклыгын ничек аңлатырга?

«Археология материаллары» (Зөя өязе авыллары буенча) дигән хезмәтendә әдип үзе сүз унаенда, «әти 1812 нче елларда... Сәли бабаның кызын никяхлаган», дип күрсәтеп уза¹. Тагын аның әтисе ягыннан да, әнисе ягыннан да нәсел шәжәрәләрен төзегәнә билгеле. Әмма хисапсыз күп исемнәр өөрмәләре эчendә шәжәрәдә бу төп факт бөтенләй диярлек күмеләп кала. Шуңа күрә бу чыганақ игътибардан читтә калып килә. Ш.Мәржани «Мөстәфадел-әхбар...»ның II томында әнисе ягыннан карендәшләренә шактый игътибар күрсәтсә дә, әтисе ягы һәм әнисе турында мәгълүмат анда юк. Үзенен ерак бабалары да Шырдан ягыннан чыккан Ризаәтдин бине Фәхрәтдин К.Насыйрига игътибарлы һәм ихтирамлы галим. Әмма мәшһүр «Асар»endә ул К.Насыйриниң әнисе турында сәер хәбәр теркәп калдыра. Сәгыйд бин Әхмәт Шырдани биографиясэндә ул Әхмәт хәзрәтнең тагын биш кызы, ике улының исемен китерә. Сәгыйдтән соң гаиләдә икенче бала кебегрәк күрсәтелгән Фазыйлә исемле кызы — Габденнасыр бине Хөсәен никяхында (К.Насыйри әтисэндә ирдә) иде, ди. Әхмәт хәзрәтнең бабасы Габденнасыр бабасы белән бертуганнар икән, әтисе дә, әнисе дә бер нәселдән (Габдерәзак, Әлмөхәммәдләр токымнары). Бу шик уятмый: К.Насыйри төзегән шәжәрәдә дә ул шулай күрсәтелә. Сәер нәрсә шунда: Әхмәт хәзрәт 1750 елда вафат дип күрсәтелә. Шулай икән, соңгы бала булып әтисе вафатыннан соң туган булса да, 1812 елга бу Фазыйлә 62 яшьләрдәгә карчык булмыймы соң? 25 яшьләрендәгә Габденнасыр мулла 62 яшьлек Фазыйләгә өйләнә дә, Фазыйлә 75 яшьләренә кергәндә Каюм бабайны дөньяга китерә булып чыга. 1831 елда 90 яшендә үлгән (димәк, 1741 елларда туган) Сәгыйд хәзрәтнең әтисе Әхмәтнең XVIII йөз урталарындагы кеше икәнән бәхәссез итә.

Максатыбыз — К.Насыйри биографиясэндә шундый каршылыклы хәбәрләр дә яшәвенә игътибар бирү иде. Аның чишелешен бәян итүне икенче бер вакытка калдырып, тагын бер мәсьәләгә генә кагылып үтәбез. Ул — К.Насыйриниң «йомы-

¹ Каюм Насыйри. Сайланма әсәрләр. — Казан: Татар. кит. нәшр., 1975. — II т. — 19 б.

кыйлыгы». Безнең фәндә ул тик консерватор-фанатикларның һәм югары катлау-байларның аны үз итмәве, аның белән (сыйн-фый) конфликтта яшәвенен нәтижәсе дип кенә аңлатыла. Тормыш булгач, табак-кашык шалтырамый булмый. Андый хәлләр дә, бәлки, булгандыр. Үзе дә моңа дәлил бирә кебек. Зарланган вакытларында, шундый хәлләргә үпкәләрен искәрткәләп куя. Сәед бистәсенә сәфәрен генә хәтерлик. Әмма мондый очра-лар картлык көннәреннән генә сакланган. Алары да принци-пиаль идеологик каршы тору характерында түгел. Аны — күз-дән төшерелгән, мәкерле рәвештә игътибардан, тану-тәкъдир-ләүдән читләтелгән кеше дип булмый. Хөрмәт дигәнне яшь-лек көннәрендә дә татымаган түгел: Петербург академиясе бе-лән хәбәрләшүләр; Казан университеты, Тарих-археология жәм-гыяте эшендә катнашулар; 60 нчы еллар башыннан, татарча гәзит чыгару хәрәкәте башында йөрүләре; 70 нче еллар аза-гында Г.Чокрый белән аралашулары; китап сату мәсьәләсендә Казаннан читтәге укымышлылар белән бәйләнешләре, хатла-ры. «Шура»дагы истәлекләрдән күренгәнчә, мулла булырга әзер-ләнүче татар яшьләре дә, урыс телен өйрәнергә дип, аның тирә-сендә мыж килеп торалар. «Моңарчы басылмаган әсәрләре» китабында Н.Максудидан китерелгән хәбәргә караганда (181 б.), шәкертләрнең әдәбият түгәрәге 1891 елда Төркиянең «Тәр-жемане хакыйкәт» гәзитендә әдипнең торышы һәм ижаты турында мәкалә бастыралар. Яшь, бунтарь Г.Исхакый хәтта өенә килеп, аның белән очрашкан, танышкан; вафатыннан соң ул да аның турында мәкалә язып, И.Гаспралының «Тәржеман» гәзитендә бастырган. 1905 ел революциясенә кадәр тагын кай-сы татар әдибе, галиме жәмәгәтьчелек белән мондый киң һәм күпьяклы бәйләнештә булган? Юк. Аның популярлыгы белән дә ул чорда һичкем ярыша алмаган.

Шулай да ул үзен татар жәмәгәтьчелеге эчендә «ак карга» итеп сизгән. Бу хис һәрчак аңа үзен искәртә. Моның үз сәбә-бе бар. Һәм ул сәбәп, беренче чиратта һәм күбрәк, аның соци-аль чыгышы үзенчәлекләре белән бәйләнгән. Истәлекләрен хәтерләсәк, татар жәмәгәтьчелегеннән берникадәр аерымлану — аның нәселенең сыйфат билгесе булганын күрербез. Ул нәсел агачына нигез салган жиденче баба — Габдерәзак Бираш улын-нан ук башлана. Әдип үзе дә бу бабасына шундый зур әһәмият бирә ки, «Жәвахирел хикәят» (1882) китабында, мәсәлән, үзе-нең нисбә исемен «эш-Шырдани әр-Раззакый» дип атый. «Ар-хеология материаллары» хезмәтендә Габдерәзак бабаның нык легендалаштырылган кыскача биографиясен китерә¹. «Габде-рәзак мулла — казакълар нәселеннән, бу дәрәжә Казан ханы

¹ Каюм Насыри. Сайланма әсәрләр. — Казан: Татар. кит. нәшр., 1975. — II т. — 14—17 б.

тарафыннан бирелгән. Әтисе, күрәсең, Тау ягындагы шул, хан казакълары сословиесенең башлыкларыннан була. Казанга каршы яу башлаган Явыз Иван сәясәтчеләре «атаманның» яшь улы Габдерәзакны (ихтимал, әтисенең ризалыгы белән) үз якларына аударалар һәм аның белән бергә урыс патшалары хезмәтенә үткән бу татар казакъларының башлыгы итеп билгелиләр. Явыз Иван һәм Федор Ивановичлар вакытында Габдерәзак ул чакта татарлар арасында башка кабатланмаган карьера ясый.

«Тирә-як халкы арасында (күрәсең, бөтен Тау ягында хөкем итә, ашлык салымы жыя. — М.Г.) начальник булып торган Габдерәзакның каралты-куралары, йорты чирек авылны биләп тора. Ишегалдының егерме жирдән капкасы була (Ф.Бурнашның «Габделмән» поэмасына һәм Сембер мишәрләре арасында киң таралган «Габделмәнкәй купич» бәетенә шул Габдерәзак турындагы легендалар нигез булганга охшый. — М.Г.). Пидыр (Федор. — М.Г.) Иваныч заманында Габдерәзак баба мәшһүр кеше булып, Пидыр Иваныч аны Тау як халкына баш итеп куйган, имана шикелле халыктан жыя торган ясакларны, акчадан, иген-тарудан жыеп, Пидыр Иванычка жиберер икән... Габдерәзак мулла патшалар белән таныш булган...». «Каршы тауда Габдерәзакның салдырып куйган ашлык сарайлары (элеваторы) бар икән. Шуларны саклар өчен, үзенә хәрби көч казакълар һәм «шәхси гвардия» — атларының дагалары һәм иярләренәң өзәңгеләре көмештән ничә батыр коллары бар икән, «чура коллары» дип әйтәләр икән. Аңар китергән игенне бушатырга нәүбәт тимичә, күбесе, кырда кунарлар икән». Яңа патша, (күрәсең, Борис Годунов) ханлыкка утыргач, ике углын военный киёмнәр киендереп атлары, кораллары, киёмнәре белән, тәмам баштанаяк военный кеше итеп бәхшиш¹ кылган. Ул ике углы кайтып килмәгәннәр, Митри (Ялган Дмитрий) сугышында һәлак булганнар. Чуалышлар заманы («Смутное время») Габдерәзакның үзен дә ияреннән сугып төшерә. Бар милкен, дәрәжәләрен жуеп, бик фәкыйрьлектә вафат булгандыр.

Аңардан соңгы дүртенче буын тагын өскә калка. Тагын урыс түрәләре белән хезмәттәшлектә. «Әлмөхәммәт (Мүкәй) баба үзенә заманасында бик мәшһүр, гаярь кеше булган. Урыс халкы арасында мәкбүл², сүзе үткән кеше булган». Кайда угрылар бар, һәммәсен шымчылап сизеп торадыр икән. Каюм бабай монны караклар дөньясы белән нык аралашкан, аларның башлыгы кебек кеше булган, дип шәрехли. Биредә сүз — ул заман терминологиясе белән «вор» — патша хакимиятенә каршы көрәшүчеләр турында булырга тиеш. Мүкәй баба ул хәрәкәткә үзе

¹ Бәхшиш — бүләк.

² Мәкбүл — хуш күрелгән, яхшы кабул ителгән.

дә аралашкан төс күрсәтә. Бер үк вакытта, шымчы, доносчы булып урыс арасында да мәкьбүл — бик мәшһүр кеше булып китә...

Һәм менә Каюм бабага иң якын буын — аның әтисе: «Габденнасыр мулла үзенң заманында, гаярь, үткен, бик зирәк адәм булган. Вә һәм урыс телен кәма һүә¹ яхшы белгән». Авыл мулласы булыр өчен генә урыс телен шулай өйрәнү XIX йөз башында бөтенләй соралмаган. Ул урыс телен игенче, һөнәрче, рухани кәсебен тәэмин итү өчен түгел, тормышын материал тәэмин итүдә, нәсел традициясен дәвам итә алыр өчен, билгеле, шулай камил үзләштергән. Аның улы Каюмның да урыс телен үзләштерүгә житди игътибары, беренче чиратта һәм башлыча, урыс теле аша Аурупа мәдәниятенә якынайым яки «прикладной» фәннәр нигезләрен үзләштерим дип түгел, ә нәсел традициясен дәвам иттерү булган. Насырлар нәселенң урыс хакимияте белән бу керешүе милләт экологиясен саклауда бөтенләй башка юлдан барырга мәжбүр ителгән татар жәмәгәтчелеген сискәндәрә, үзләреннән читкә кага. Бу үзенчәлекләре белән алар гомумтатардан өстен; татарлар да боларның шул үзенчәлегенә үзгәрүсез оппозициядә икәннен беркайчан яшерми. Мондый мөнәсәбәтләр эзе биографиясе билгелерәк булган К.Насыри яшәешендә аеруча ачык чагыла. Миссионерлар мәктәбндә — Урыс духовное училищесы һәм Духовная семинариясендә ышанычлы һәм абруйлы татар теле укытучысы булу (1855—1871) аны аз гына да сискәндәрми. Татарлар моңа нинди мөнәсәбәт күрсәтер икән дип борчылу да — гүя аның өчен ят нәрсә. Ул бу ике тарафның берсенң фикере белән дә хисаплашмый. Үз иманы какшамаслыгына ышанычы камил. Башкасында аның эше юк. Урыс белән ул үзен татарга караганда иркенрәк тота, иркенрәк сизә. Бер үк вакытта ул үзенң бар тырышлыгын, бар эшчәнлеген татар мәдәниятенң тарих тарафыннан зур тотрыклылыкка китерелгән (традицион) юнәлешенә олы ихтирам белән талымсыз хезмәткә карата. Рус мәдәниятеннән берничә битле урыс теле грамматикасын, берничә битле «Русия тарихы»н гына ала. «Әнмүзәж»е генә түгел, жәгърафия, хисап, һәндәсәләре, хәтта күбрәк Көнчыгыш чыганаclarга ориентирлаштырылган. Төп һөнәре — матур әдбият өлкәсендәге барлык хезмәтләре, әлбәттә, һәм эзлекле рәвештә, иң ерак гасырлардагы Якын Көнчыгыш әсәрләренә бәйләнгән булыр. XIX гасырның соңгы чирегендәге татар әдбиятын 1080 елда язылган «Кабуснамә», 1135—1145 (580) елларда ижат иткән Зәмәхшәри, VIII йөзнен ахырында язылган «Фихрист»ләр нигезендә төзелгән «Фәвакиһел жөләса...», XV йөз төрек әдбиятыннан алынган «Әбүгалисина», «Кырык вәзир»,

¹ Кәма һүә — тиешлечә.

1505 елда үлгән Мисыр галиме имам Сиүтинең «Әнисел жәлис» китабын татарчалаштырып «Жәвахирел хикәят»е белән татар әдәбиятын баета. Ихтимал, карт әдипнең үзенең соңгы чыгарган китабыдыр, 1902 елда аның нашир исеме белән басылган «Әлифба, Иман шарты белән» китабын ул «Яшәсен үзәбезнең кадимебез!» дигән лозунг белән тәмамлый.

Әдип ижатының мондый үзенчәлекләренә икенче бер мөһим сәбәп — гаиләви-социаль жирлек тә бар. К.Насыйри — Габдерәзак токымы гына түгел, күренекле абызагайлар токымы да. Абызагайлык XIX йөз башында шактый укмашкан, үз идеал идеологиясе белән аерымланган гомуми ижтимагый барыштан читләшкән экспрессив бер хәрәкәткә әйләнә. Абызагайлар — Диния Нәзарәтенә буйсынудан, Указ алудан, имтиханга барудан баш тартучы демократик авыл руханилары, үз заманының укымышлылары (абызлары). Әнисе ягыннан якын туганнары, югарыда телгә алынган Сәгыйд бин Әхмәд һәм аның уллары күренекле абызлардан булганнар. Сәгыйд хәзрәтнең Г.Курсави белән туганлашуы, Г.Утыз Имәни кебек туктаусыз авылдан авылга күченүләре, авылда яшәү мөмкинлеге калмагач, 1810 елда Казанда төплөнүе — аның абызагайлар хәрәкәтендәге активлыгы белән бәйләнгән К.Насыйриниң әтисе Сәгыйд хәзрәтнең хас шәкерте була. Остазы Казанга күчкәндә, «Сәгыйд хәзрәт белән Бәрәскәдән Казан шәһәренә килгән. Авылында имам булырга приговор жыеп Дини Идарәгә жиберсәдә, имтиханга бармаган, мулла булмаган, — ясалган приговоры мөфти мәхкәмәсендә шулай ятып калган». Аның абызагайлар активлаштырган темаларга — «ижтиһад заманы мөнкарыйз дигәнне рәд кылып, ошбу йиремездә жәй көннәрендә ястү намазы ... вөжүбен» исбат кылып язган һ.б. рисаләләре бар. Ичибер риясыз, зиядә мөтәшәригъ¹ адәм иде. Чыкылдап торган, сугышчан абызагай позициясендәге кеше. К.Насыйри үзе үк: «Әтиемнең балалары да хәзер шул мәзһәптәдер», — дип, һич икеләнүсез белдерә. Ягъни Каюм бабабыз да, — абызагайлар заманы күптән үткән булуга да карамастан, — замана таләпләренә актив якын килгән кеше, үз заманы проблемаларын сугышчан абызагайлык стандартларына салып бирә. Гүя абызагайлар хәрәкәтенә яшәүчәнлек тамгасы итеп жанландырылган соңгы могикуны санитария-гигиена, үсемлекләр дөньясы, агрономия, кулинария, әйберләргә жизләү-алтынлау белемнәре буенча язган хезмәтләрендә, замандашлары — Көнбатыш Аурупада позитивизмны мәйданга китерүче О.Конт, Г.Спенсерлар белән бер практик планда сызыкка чыккан кеше, конкрет-практик ижәт эшчәнлегендә, шул ук вакытта гүя мөселман урта гасырчылыгы жимешләрен клонлаштыру белән, фантас-

¹ Мөтәшәригъ — шәригатьне яклаган.

тик мәшәкәтьләре белән мәш килә. Бу хәлнең нигезенә, яшәү тамырларына күз салсаң, шулай күзаллап, без үзөбез әллә нинди, килбәтсез хыял тоمانында саташкандай бөтерелүөбезне күрәбез. К.Насыйри эшчәнлегендә һичбернинди каршылык-чуалу, ике нарат аралыгында адашуга охшаш нәрсә юк. Аның ижат эшендә борынгылыкларга мөрәжәгәте, нигездә, мәшһүр галимнәр Г.Курсави, Ш.Мәржаниларның Нәсифи фикъһе белән ма-выгулары — күп гасырлык ислам мәдәнияте синтезын эзләүләре белән бер үк күренеш. Бөтен дөнья гыйлем һәм фәнгә кызыксыну белән тулганда, берәр нәрсә аңлыйм, тормыш өчен файдасы булыр дип (яңа позитивизм позициясеннән), К.Насыйри татар халкын, үз традицион мәдәнияте нигезендә, гыйлем бабындагы тәнәззеленнән¹ заман югарылыгына күтәрү юнәлешендә конкрет практик эшчәнлек башлап жибәрә. Бу — аның фикер каршылыгы түгел, олылыгы билгесе. Алар үз халкы мәдәниятен заман таләбенә яқынайтуның татарча, мөселманча юлын булдыру эшенә алынганнар. Бу юнәлеш уңышсызлыкка юлыккан икән, моңа алар гаепле түгел. Революцияләр, жиимерелүләр заманы татарны ул юлдан читләтә. Халкыбыз характерындагы бик күп негатив үзенчәлекләр — инертлыклар, пассивлыклар — кысылып калган мөселманнар арасында Ш.Мәржани, К.Насыйрилар башлаган юнәлеш үсеп китә алмауның нәтижәсе булып тора.

Мәсгүд Гайнетдин



¹ Тәнәззеленнән — түбәнчелектән.



КЫРЫК ВЭЗИР

Бисмилләһир-рахманир-рахим

Хәмде фәраван вә шөкер би паян ул халикы көн вә мәкян вә разыйкы инсе вә жин жәлаләте кодрәтиһи вә гыйззәте газамәтиһи хәзрәтләренә улсын, вә салават вә тәслимат ля йүхсә вә ля йүгаддү ул рәсүл үзәренә вә дәхи але вә әсхаблары үзәренә улсын, ризван Аллаһы Тәгалә галәйһим әжмәгыйн.

Бәгъдә¹ бөтен галәмдә гаделлек белән мәшһүр шаһ солтан Мәхмүд Сөбүктәкин хәзрәтләре беркөн вәзирләре белән сохбәт² кыйлып утырганда, вәзирләре дөньяга килеп киткән падишаһлар хакында сүз сөйләделәр. Солтан Мәхмүд, моны ишетеп, вәзирләреннән сорады:

— Ул падишаһларның исемнәрен сез беләсезме, аларның исеме ничек? — диде.

Вәзир әйтте:

— Ничә заманнан бирле дөньяга килеп киткән падишаһларның меңнән берсенең исеме безгә мәгълүм түгел. Мәгәр фәлән заманда бер падишаһ бар иде, дип сөйләрләр.

Солтан Мәхмүд әйтте:

— Инде сез миңа бер эш тәдбир кылыңыз, кыямәткә чаклы жиһан сараенда минем исемем мәшһүр булып калсын.

Вәзирләр әйттеләр:

— Әгәр сез олуг сарайлар гыймарәт³ кыйлырга боерсаңыз, озак көндә ул сарайлар харап булыр. Моның сәбәпле дөньяда исемеңез калмас, башка мәмләкәтләрдә сөйләнеп, исемеңез мәшһүр булмас... — дип, вәзирләренң һәрберсе бер сүз сөйләделәр. Аннан соң бу эш мәгъкуль күренмәде. Ахыр солтан Мәхмүднәң Әясый⁴ исемле бер сәвекле хас вәзире бар иде. Дөнья күрөп, эш сынаган адәм иде. Ул вәзир, күңеленнән уйлап, гайре вәзирләргә карап әйтте:

— Падишаһымның исеменә бер китап тасниф кыйлынсын ки, ул китап кыямәткәчә калып, мәмләкәттән мәмләкәткә йө-

¹ Бәгъдә — аннары, соң.

² Сохбәт — сөйләшеп утыру.

³ Гыймарәт — төзелеш, төзү.

⁴ Чынлыкта — исеме Аяс.

реп укылсын. Ул китап сәбәпле падишаһымның исем шәриф-ләрә йад кыйлынып, ахыр замангача хәер-дога белән телләрдә мәзкүр¹ булсын, — диде.

Вәзирләр дәхи бу тәдбирне муафыйк күреп: «Барике Аллаһ», — дип тәхсин иттеләр. Ул мәжлестә солтан Мәхмүднөң Фирдәвес Туси исемле бер галим остазы бар иде. Падишаһ, ул остазына әмер итеп, «Шаһнамә» дигән бер китап тасниф иттерде. Ул китапта алтмыш мең бәеттер. Һәрбер бәетенә берәр алтын биреп, үзенә исеменә тәәлиф² иттерде. Ул сәбәпле солтанның исеме дөньяда кыямәткәчә мәшһүр булып, хәер-дога белән зикер кыйлынадыр.

Инде бу хәлдә дәхи бер шәүкәтле падишаһ — солтан Мос-тафа хан хәзрәтләредер, исеме белән — але Госман туды, йады белән вәжһе дәүран³ көлдә вә жиһан бакчасы таравәт⁴ тапты. Ничә фәсахәт ияләре аның исем шәрифләренә ничә китаплар тасниф иттеләр. Өмиддер ки, кыямәткәчә хәер-дога белән йад кыйлыныр. Изгелек вә гаделлек үзәренә мәңге калыр, аның өчен юмартлык белән Хатәм Тайга бәрабәр вә гаделлек белән Нәүширванга тиндәш булып, мәмләкәтендә бай вә фәкыйрь булганнар тынычлык вә рәхәт таптылар.

Мөкаддәмә

Риваять кыйлынды ки, бер олуг падишаһның хатыны икенче хатыныннан туган углыны атасына нахак жирдә хыянәтле күрсәтте. Ул падишаһ ачуланып, кырык иргә углын үтерергә китертте. Ул падишаһның кырык вәзире бар иде, һәрберсе га-кылда камил булып, бертөрле тәдбир⁵ иттеләр. Һәр иртә ул падишаһ углыны китертеп үтермәгә касд⁶ иткәндә, ул вәзирләр падишаһны үгетләделәр. Һәрбер иртәдә бер вәзир бер хикәят сөйләгәч, падишаһның хәтере юаныч табып вә күңеле йомшап, ачуы басылып иде, вә падишаһның углы дәхи котылып иде. Әмма ул мәкерле вә хәйләкәр хатын һәр кичә падишаһны, үз хәленә куймай, тагын қотыртып вә күңелен аздырып углыны үтермәк өчен, төрле хәйләләр белән падишаһка һәр кичә бер хикәят сөйләп, падишаһның гақылыны китәрер иде. Падишаһ дәхи ул мәккярә⁷ хатынның сүзе белән һәр иртә кырык көнгә-чә углыны үтермәк өчен, үзенә хозурына китертеп, үтерәмен дигәндә, вәзирләр дәхи берәр хикәят сөйләп, падишаһның уг-

¹ Мәзкүр — әйтәләр үтелсен.

² Тәәлиф — китап (әсәр) язү, төзү.

³ Вәжһе дәүран — дөнья йөзе.

⁴ Таравәт — яңа, яшь, яшел.

⁵ Тәдбир — алдан уйлап эшләү.

⁶ Касд — уйлау, ният.

⁷ Мәккярә — начар уйлы, сихерче.

лыны үлемнән коткарырлар иде. Кырык көннән соң углының тугрылыгы беленеп вә мәккярә хатынның ялганчылыгы заһир булып, жәзасыны тапты. Углы дәхи атасы янында сәвекле булып, хәленең ничек икәне мәгълүм булды. Падишаһ, вә хатын, вә углы, вә остазы, вә кырык вәзир, вә аларның арасында булган вакыйгалар бәян кыйлыныр, вә кырык көндә кырык вәзирнең вә дәхи кырык кичәдә хатынның сөйләгән хикәятләре бәян кыйлыныр, инша Аллаһы Тәгалә.

* * *

Төварих китапларында риваять кыйлып язалар ки. Гажәм йортында Ханкыйн исемле бер олуг падишаһ бар иде. Жиде икъялим аның кулы астында иде. Фирасәттә¹ камил булып шәһриярлык² вә солтанәт анда бар иде. Хак Тәгалә хәзрәтләре аңа бер сәвекле вә мәхбүб угыл бирде. Жиһан халкы аның күркәмлегенә вә жәмаленә гашыйк иде. Һәркем жәмаленә караса: «Әфә сихрун һәзә», — диерләр иде вә, зифа буена караса: «Мә һәзә бәшәрун», — диерләр иде. Гаять гүзәл булып, һәркемне үзенә гашыйк итә иде. Гүзәллегеннән тыш дәхи ничә һөнәре бар: гыйлем укымакта, язу язмакта, ук атмакта вә сугыш һөнәрендә аның кебек адәм юк иде. Вә аның күркәм сыйфатлары олы-кече арасында мәшһүр булып, падишаһка дәхи, аны күргәч, йөз мең шатлык хасыйл булыр иде вә аны гоме-ремнең маясы дип белер иде. Вә угланның анасы Хытай мәмләкәтенен кызларыннан иде. Беркөн анасы авыру булып, ахырел әмер һичбер дару килешмәенчә, вафат булды. Моннан соң берничә көннәр үткәч, атасы бер олуг падишаһның кызын алып, үзенә сараена китерде. Берзаманнан соң бу хатын падишаһның углына гашыйк булды. Ничә заман гыйшкын күңелендә яшереп: «Бакчы, үгәй булса да, углымдыр, ни чара!» — дип фаш итмәде, сабыр итте. Әмма көннән-көн угланның жәмален күргән саен, гыйшык утына сабыры калмаенча, ниһаять, хәйлә капчыгын мәйданга чыгарып, кичә-көндөз хәйлә белән мәшгуль булды. Мәгәр падишаһ углын, гыйльме һәйәт³ вә нөжүм⁴ гыйльмен үгрәнмәк өчен, остазга бирмеш иде. Углан кичә вә көндөз гыйлем эстәмәктә булды. Беркөн остазы бу угланның талигын⁵ карап күрде ки, кырык көнгә кадәр бу угланның талигы гаять куркыныч хәлдә булыр, бер сүз сөйләсә, олуг каза күрер. Бәс, остазы, зиядә хафачылык белән күңеле тарыгып, угланга әйтте:

¹ Фирасәттә — сизгерлектә.

² Шәһриярлык — хөкемдарлык.

³ Һәйәт — астрология.

⁴ Нөжүм — йолдызлар.

⁵ Талигын — язмышын.

— Бүгөн синең талигыңа карадым. Гаять шомлы күрдем: жаныңа куркыныч бардыр — башың киселер. Аллаһы Тәгаләнең казасына вә тәкъдиренә риза булмак вә минем васыятемне тотмак кирәксең. Алай булмаса, башыңнан аерылырсың, — диде.

Углан бу сүзне остазыннан ишеткәч, төсө үзгәрәп китте вә хужасына әйтте:

— Син ни боерырсаң, фәрман синеңдер, — диде.

Хужа әйтте:

— И угыл, бу казаны кайтарырга чара шулдыр: кырык көнгәчә һич сүз сөйләшмә, ялангач кылыч күтәрәп башыңны чапсалар да, бер кәлимә сүз телеңә китермә, — диде. Шул рәвешчә гүзәл һәм катгый киңәшләр үгрәтеп, атасы янына күндерде. Остазы үзе дә жир астына яшеренеп качты. Бу углан атасы янына баргач, атасы әйтте:

— И углым, бүгөн ни укыдың? Ни яздың? — диде. Углан атасына һич җавап бирмәде. Падишаһ янә әйтте: — И жаным, угыл, остазың нишләй? — диде. Янә һич җавап бирмәде. Янә: — И жанымның жаны, сиңа ни булды, ни өчен һичбер сүз сөйләмәйсең? — диде. Һич җавап бирмәде. Аннан соң падишаһ үзенә кәнизәкләреннән берсенә әйтте: — Угланның бүгөн хафасы бар. Анасы янына алып бар, бәлки, берәз күңеле ачылмас микән, — диде.

Аннан кәнизәк угланны хатын янына китереп әйтте:

— И хатын, бу угланның хафасы бардыр. Бүгөн атасына һичбер хәреф сүз сөйләмәде. Бәлки, анасы янында сөйләр дип, шуның өчен синең яныңа күндерде, — диде.

Хатын бу эшкә бик шат булды. Әйтте:

— Өйне аулак калдырып, сез моннан китеңез. Угланнан сорап, мин бер хәбәр алаем, күңелендәге кайгысын вә хафачылыгын китәрәем. Сөз дәхи хафа кыйлмаңыз, аулак булсын, хәтерә ачылсын, — диде.

Хатын углан белән ялгыз үзе калды вә, кулыны угланның муенына салып, әйтте:

— И жаным, аһ, минем солтаным, сиңа ни булды? Хәтерен шундый хафачылыкта булып, кайгылы торырсың. Атаңның һәрнәрсәсе бар. Барысы минем кулымдадыр. Әгәр син, минем белән күңел бер итеп, бер күлмәктән башыңны чыгарсаң вә минем сүземә илтифат кыйлып карасаң, мин синең хафачылыгыңны китәрәп, хәтеренә шатландырырмын, — диде.

Углан аңа дәхи җавап бирмәде. Хатын һаман бу сүзне тәк-рар кыйлып әйтте:

— Син җиткән егетсең, мин һәм яшь хатынмын. Атаң фәна¹ дәрәжәсенә җиткән карттыр. Гакылы вә тәдбире дә зәгыйфьтер, кичә вә көндездә бер һөнәрдән хәбәрә юктыр. Әгәр

¹ Фәна — фанилык.

син мине тугрылык йозеннэн инандырып, ямин вэ ант итсэң вэ мине хэляллеккэ кабул итсэң, бәнем кулымнан килер ки, атаңны үтереп, сине атаң урынына падишаһ итәрмен. Әүвәлән мин үзем гаһед¹ вэ ямин² итәрмен: билләһи, валлаһи, таллаһи. Мин бу сүзләрне чын күңелем белән, сине жаным кебек күреп сөйләрмен. Вэ бу сүзләремә һичбер хилафлык итмәсмен. Син дәхи миңа ямин ит, инандыр. Аңа күрә мин дәхи бер төрле эш тәдбир итеп күрермен, — диде.

Углан янә һич җавап бирмәде, һич сүз сөйләмәде. Хатын әйтте:

— Җанымнан артык газиз, әгәр атаңны ничек үтерәем дисәң, хазердә хәзинәдә берничә төрле агу бардыр. Бер төрлесеңе ашаса, өч ай хәстә булып вафат итәр. Халык ни сәбәптән үлгәнән белмәсләр вэ, агу белән үлдә, дип гөман³ итмәсләр. Наман хәстә булып, авырып үлдә, диерләр. Һичшиксез, сине падишаһ итәрләр. Әгәр әйтсәң, син минем анамсың, мин сине ничек итеп алаем, дисәң, аның чарасы булыр: мәсәлән, мине үземнең вилаятемә җибәр. Юлда барганда, артымнан берәүне җибәр. Угры шәклендә булып килсән дә кичә белән мине әсир алсын. Минем тугырымда халык арасында угры басып алды дип фаш булыр. Аннан соң мине ул угры кулыннан кәнизәк дип сатып ал, соңыннан никях иттереп хатын итәрсәң, һичкем белмәс, — диде. Углан аңа асла җавап биреп сөйләмәде. Углан һичбер хәреф сүз сөйләмәгәч, хатынның күңеле бозылып, такатә так булып әйтте:

— И жаным, вай рухе рәваным, ни өчен сөйләшмәйсең? — дип, кулын угланның муенына салды, кочаклап үбәем дип касд кыйлды. Углан, ачуланып, кулының аркасы белән хатынның авызына шулкадәр каты чапты, хатынның күзеннән утлар күренеп, авызы туп-тулы кан булды. Хатын, бу хәлне күргәч, ачу уты күкрәген яндырып, миенең төтененнән күңеленә корым утырып, угланга явызлык касд кыйлды. Әйтте:

— И ахмак углан, мин сине тәхеткә мендереп, падишаһ итәргә теләймен, син минем болай авызыма чаптың. Инде атаңа сөйләрмен, һәр саныңны саныңча итеп тиреңне тунасын, — дип, сачын туздырып вэ авызының каныннан киemenең дүрт ягына агызып, кайгырып вэ зәбун⁴ булып егылап утырды. Углан дәхи үзенең аулак бүлмәсенә кереп утырды. Берзаманнан соң падишаһ үзенең хәрәменә килеп, хатыннан угланның хәлен сорамакчы булды. Күрдә ки, хатын кызыл канына буялып утырыр. Падишаһ бу хәлгә хәйран булды вэ хатынга әйтте:

¹ Гаһед — вәгдә.

² Ямин — ант.

³ Гөман — уй, фикер.

⁴ Зәбун — зәгыйфь, куәтсез.

— Бу ни хэлдер? Миңа баян ит, — диде.

Хатын әйтте:

— И падишаһ, синең ул инсафсыз углың мондый булганчы, булмаганы яхшырак булыр иде.

Падишаһ әйтте:

— Ни хэл булды? — диде.

Хатын әйтте:

— Ул инсафсыз угланни күрдем, хафасы бар, дидем. Анын өчен сарайны аулак иттем. Хафасын кайтарып, күңелен шат итәем дип, хәлен сорадым: «Углым, ни өчен хафа булдың», — дидем. Шунда ул, миңа кул озатып, минем белән зина итмәк теләде. Мин риза булып буй бирмәдем. Аннан соң миңа әйтте: «Миннән ник качасың? Әгәр миңа яр булып, минем белән күңелне бер итсәң вә мине ант итеп инандырсаң, минем ниятем шулдыр ки, атамны үтереп, сине хәләл итеп алмакчымын, мәмләкәт безнең кулымызда булсын», — диде. Бән риза булмадым. Бу хәлне сезгә белдермәс өчен, мине үтерергә теләде. Жанымны коткарыр өчен, фәрһад кыйлып кычкырдым. Ахырел әмер мине бу хәлгә куеп качты. И падишаһ, тәхкыйк¹ беләсен, ул углың сиңа касд кыйладыр. Үз башынны коткарырга чара күр вә, бу падишаһлыгың кулыңнан китмәсен дисәң, тизрәк, ул сине үтермәс борын, син аны алданрак үтер — явызлыгыңнан имин булырсың, — диде.

Падишаһ хатыннан бу сүзне ишеткәч, ачуы кабарып, ул кичә күзенә йокы кермәде. Иртә урыныннан торып, тәхетенә чыкты. Углыны китертеп, жәлладка әмер кыйлып, башын кистерергә ниятләде. Әмма янындагы хезмәтчеләре, жәлладны берәз тоткарландырып, тиз үк вәзирләргә хәбәр күндерделәр. Бу хәлне ишеткәч, кырык вәзирнең барчасы ашыгып падишаһның хозурына килеп сорадылар:

— И падишаһ, бу шаһзадә нидән болай падишаһ жәзасына тиешле булды? — диделәр. Падишаһ барча вакыйганы вәзирләргә баян итте. Шул заман баш вәзир әйтте:

— И падишаһ, хатын сүзенә ияреп, углыңны вәйран итмә, углыңның жанын кыйма. Алла әмереннән вә пәйгамбәр шәригатеннән тыш эш кыйлма. Шәригатың хатын сүзе белән эш кыйлырга рөхсәт юктыр. Әгәр углың хатынга бу эшне кыйлган гөнаһлары бар булса, ул вакыт фәрман сезнендер. Тәфтиш кыйлмак кирәк: наһак урында кан түгүче булмагайсың, соңыннан үкенечкә калмагайсың. Әйткәннәр ки, бер мәмләкәттә никадәр золымлык булса, падишаһ булган кешегә важибтер ки, мөмкин кадәр ул золымлыкны китәрергә кирәк. Падишаһлар шәригатын тыш эш кыйлып, наһак урында кан түгә башласа, золымлык шулкадәр булмак кирәк. Падишаһлар золымлыкны китәрү ба-

¹ Тә х к ы й к — шиксез.

бында аңкаулык күрсәтсәләр, Хак Тәгалә аларны дүрт төрлө бәлагә тоткын итәр. Әүвәл — гомерене кыска кыйлыр; икенче — үзенә дошманлык кыйлырлар; өченче — дошманнарына ярдәм биргән булып, дошманнары носрәт табарлар; дүртенче — кыямәт көнөндә Хак Тәгалә аны жәһәннәм газыбына мөстәхыйк кыйлыр. Инде гакуллы кеше шул биш көнлек гомер өчен ахирәтне сатмас, дөнья белән ахирәтне алыштырмас вә гафләт эчендә калмас. Хосусән хәзрәти пәйгамбәр галәһиссәлам, таһарәт алырга барганда, әүвәл тәммим итәр иде, аннан соң таһарәт алыр иде. Сәхабәләр сорадылар, йә Рәсүлуллаһ, су барында, тәммим итәргә дөрөсмедер. Пәйгамбәр галәһиссәлам әйтте, мин суга барып житкәнче, әжәл мине килеп тотар дип куркамын, диде. Инде, и падишаһ, дөньяга вә падишаһлыкка алданып, шәригәткә хилаф бер эш булуына риза булма. Хатыннар сүзенә ышанып, ахирәтне харап итмә. Аның өчен хатыннарның хәйләсә сәбәбеннән ничә башлар киселде. Хәзрәте Рәсүл боерды: минем өммәтемә никадәр фитнә булса, барчасы хатыннардан буладыр, диде. Бәлки, сез шәех Шиһабетдин мәкътүлнең¹ хикәятен ишетмәгәнсез. Әгәр әмереңез булса, бәян итәем, — диде.

Падишаһ әйтте:

— Ул хикәятне сөйләп күрсәт, ишетеп беләем, ул хикәят ничек? — диде.

Хикәят

Вәзир әйтте:

— Беркөн Мисыр падишаһының мәжлесендә голямалар жылып, мигъраж хәленнән сөйләштеләр. Рәсүл әкрәм хәзрәтләре мигъражга чыгып, Хак Тәгалә аңа жиде кат күкне вә сигез оҗмахны вә жиде тәмугны йөртеп күрсәтте. Вә Хак Тәгалә белән туксан мең сүз сөйләшеп, кире кайтып урынына килгәндә, түшәгенәң жылысы бетмәгән иде. Таһарәт алганда, комганы янында тамган тамчылары агып китмәгән иде, мигъраждан кайтып комганын алып куйды, диделәр. Мисыр падишаһы хәйран булып әйтте: «Бу, сез сөйләгән сүзләр гакулдан бик ерактыр, бер дә гакулга сыгмайдыр. Хосусән жиде кат күк: һәрберенәң калынлыгы биш йөз еллык юлдыр; вә һәр ике кат күкнең арасы — биш йөз еллык юлдыр. Күкләрне, сигез оҗмахны, жиде тәмугны гизеп, Хак Тәгалә белән туксан мең сүз сөйләште. Янә, кайтып килгәндә, түшәге жылы иде, комганыннан суы түгелеп бетмәгән иде, диерсез. Бу эшләр гакулга бер дә тугыры килмәйдер», — диде. «Аллаһы Тәгаләнең кодрәте бик киң, һәр ни кыйлса кадирдер», — диделәр. Мәжлес таркалганнан соң, бу хәбәр Шиһабетдин мәкътүл хәзрәтләренә житеште. Ул дә-

¹ Мәкътүлнең — үтерелгәннен.

хи торып падишаһ сараена килде. Падишаһ белән күрешеп утырдылар. Падишаһ шәехкә күп илтифат вә ригая кыйлып әйтте: «Йә шәех, син монда килергә хажәт түгел иде. Әгәр бер ишарәтенез булса, очрашуга без барыр идек. Бу кадәр аякларыңны авырттырып, зәхмәт чигеп килмәккә ни хажәт иде?». Шәех әйтте: «И падишаһ, бүген хасс синен үзең белән берәз сөйләшеп утырырга килдем», — диде. Падишаһ әйтте: «Андак булса, хуш килдеңез, сафа килдеңез», — диде. Мәгәр падишаһ утырган сарайның дүрт якка ачыла торган дүрт тәрәзәсе бар иде. Шәех әйтте: «И падишаһ, берәз тәрәзәләрне капласыңнар», — диде. Падишаһ боерды, тәрәзәләрне капладылар. Берәр сәгать кадәре сохбәт кыйлып утыргач, шәех әйтте: «Инде бер тәрәзәне ачсыңнар», — диде. Сахрага ачыла торган бер тәрәзәне ачтылар. Падишаһ тәрәзәдән тышка карады. Күрде: бер мәйдан туп-тулы кораллы гаскәр. Шулкадәр күп гаскәр, күктәге йолдызларның хисабы булыр, ул гаскәрнең хисабы юк иде. Атларының муенына атланып килерләр. Падишаһ, бу кадәр гаскәрне күргәч, гайрәтеннән жаны чыга язып әйтте: «Бу ниндәен гаскәрдер? Тиз хәбәр китеренез», — диде. Шәех әйтте: «И падишаһым, курыкма, урынында утыр. Ичбер нәрсә юктыр», — диде. Шәех әмер итте, ул тәрәзәне яптылар, икенчене ачтылар. Падишаһ карады, ичнәрсә күрмәде. Бер тәрәзә дәхи шәһәргә каршы ачылыр иде, шәех әмер итте, аны ачтылар. Падишаһ карады, күрде: Мисыр шәһәренә бер ут тоташкан, янар, ялкыннары навага чыккан. Падишаһ, бу ничек ут, дип фөрәяд кыйлып кычкыра башлады. Шәех әйтте: «И падишаһым, кычкырма, сабыр ит, монда хикмәт бик күптер», — диде. Бер тәрәзә дәхи диңгезгә каршы ачылыр иде, аны ачтылар. Падишаһ карап күрде, Нил дәрәясы ташып, тау шикелле тулкыннар Мисырга агып килер. Падишаһ моның зурлыгынан бик каты курыкты. «Мәдәд, шәех!..» — дип фөрәяд кыйлды. Аннан соң шәех әмер итте, ул тәрәзәне капладылар. Вә бер тәрәзә дәхи сахрага ачылыр иде, аны дәхи ачтылар. Падишаһ карады, күрде: ул сахра бер башыннан икенче башынача бөтенләй баг булып, эчендә сулар агып, төрле жимешләр пешеп, төрле чәчәкләр атып, тутый, вә былбыл, вә сандугачлар нәгъмәләр тезеп сайрап торыр; оймак охшашлы бер жирдер. Падишаһ боларны күргәч, әйтте: «Йә шәех, бу тәрәзәне берәз япмай торсыңнар. Карап тамаша кыйлаек», — диде вә бер сәгать кадәре карап сәер кыйлды, хәйран булды. Янә шәех әмер итте, япкан тәрәзәләрне янадан ачтылар, ичбер нәрсә күрәнмәде. Моннан соң шәех янә әмер итте: бер зур тас китерсеннәр, су белән тулы булсын. Патша әмер итте, бер зур таска су тутырып китерделәр. Шәех әйтте: «И падишаһ, бер пугага тотынып, бу тастагы суга чум, янә чыгып утыр. Сиңа гажәеп төрле эшләр күрсәтәм», — диде. Падишаһ, пугага тотынып, ул тас эченә

кереп чумды, янэ башыны чыгарып караса, үзене бер дингез янында, тау итәгендә күрде. Хәйран булып, үзенә үзе әйтте, күрдеңме, шәех мине гыйльме белән далага ташлап, тәхетемне кулымнан алды, дип фикердә торганда, күрде: тау башында берничә кеше утын кисәләр. Падишаһ аларның янына барып сәлам бирде. Алар дәхи сәлам алып, син ничек кеше, дип, хәлен сорадылар. Падишаһ әйтте: «Мин бер сәүдәгәр идем. Дингездә килгәндә көймәм суга батты, үзем бер такта кисәгенә ябышып чыктым, котылып монда килдем», — диде. Алар һәм мәрхәмәт итеп кызганып, һәркайсы берәр иске киёмнәрен бирделәр. Падишаһ боларга әйтте: «Сез кемнәрсез, кайсы жирдәнсез?» — диде. Болар әйттеләр: «Бу тауның артында бер шәһәр бар. Без шул тау артындагы шәһәрдәнмез», — диделәр. Аннан соң падишаһ шул утынчылар белән бергә китте. Барып ул шәһәрдә урамнарда йөргәндә, бер карт башмакчының кибетенә тугыры килде. Башмакчы әйтте: «И егет, кайдан киләсең?» — диде. Падишаһ ана дәхи үзенә сәүдәгәр булып, көймәсе дингезгә батканын, үзе тактага ябышып котылганын сөйләде вә әйтте: «Миңа ни мәслихәт итәрсәң?» — диде. Карт әйтте: «Син бер ят жирдән килгән кешесең. Бар, мунча ишеге төбенә барып утыр. Мунчадан чыккан һәрбер хатынны туктатып, ирең бармы, дип сора. Кайсы хатын, минем ирем юктыр, дисә, бу шәһәрнең гадәте буенча, ул хатын сиңең хатының булыр», — диде. Падишаһ, чарасыз мунча ишегендә утырып, мунчадан чыккан хатыннардан берәм-берәм тотып сорады. Ирем бар, дигән һәркайсы хатыннар киттеләр. Нагях¹ берничә хезмәтчеләр белән бер хатын чыкты. Ирең бармы, диде. Юктыр дип, тугыры кичеп китте. Соңыннан ул хатынның бер хезмәтчесе кире кайтып падишаһны алып, хатынның янына китерде: «Хакның эме-ре белән мин сиңең хәлялең булдым», — диде. Падишаһ бу хәлгә шөкер кыйлды. Бәс, жиде ел ул хатын белән торып, ике углы, бер кызы булды. Хатынның бар нәрсәсе һәммәсе бетте, ашарга нәрсәләре калмады. Хатын әйтте: «И кеше, бар инде, бер нәрсә хәрәкәт ит — мал казганып китер. Үземезгә вә балачыкларымызга ашап-эчеп тереклек кыйлырга нәрсәмез калмады. Болай булса, без ач үлмәктән башка эш юктыр», — диде. Падишаһ, бик хафа булып, башмакчы карт янына барып, үзенә хәленә сөйләде. Башмакчы әйтте: «Бер-бер һөнәр белермесең?» — диде. Падишаһ әйтте: «Белмәсмен», — диде. Аннан соң башмакчы падишаһның кулына берәз акча биреп әйтте: «Бар, бер бау сатып ал. Хәмелчеләр² янына барып утыр, кемнең йөген күтәрәп илтсәң, сиңа дүрт-биш тиен бирерләр. Шунның белән нәфәкаләнерсез», — диде. Падишаһ, башмакчының

¹ Нагях — көтелмәгәндә.

² Хәмелчеләр — йөк күтәрәп ташучылар.

сүзен тотып, чарасыз, берничә көн хәмелче булып, йөк ташыды. Бау белән йөк ташый-ташый, падишаһның жылкәсе киселеп бетте. Үзенә сөргән дәверләрен искә төшереп егълар иде. Беркөн, йөри торгач, дингез читенә барып житте. Падишаһка госел важиб булган иде. Суга кереп чумды вә, башын судан чыгарып, үзен сараенда күрде.

Шәех һәнүз урынында утырып. Падишаһ әйтте: «Йә шәех, Аллаһы Тәгаләдән курыкмаймысың вә пәйгамбәрдән оялмаймысың?» — диде. Шәех әйтте: «И падишаһ, син ни сөйләрсен? Башыңны бер мәртәбә суга чумырып, янә чыгардың, сиңа бер-нәрсә дә булганы юк. Менә вәзирләрең утыралар, алардан сора», — диде. Вәзирләрдән сорады. Алар дәхи шәех кебек җавап бирделәр. Падишаһ хәйран булып әйтте: «Җиде елдан бирле тәхетемнән аерылып, әварә булып йөрдем, сез ни беләсез», — дип, шәехне үтерергә касд итте. Шәех аның касд иткәнән белеп әйтте: «И падишаһ, бу тас эчендәге суда ни бардыр? Менә мин һәм керәем», — дип, бер пугага тотынып, тас эчендәге суга чумды. Падишаһ, җәлладка ишарә кыйлды: «Шәех башын судан чыгарганда, әман бирмәенчә, башын кис», — диде.

Кайчан шәех башын суга батырды, үзен Шам вилаятендә күрде вә падишаһка хат язып күндерде. Әйтте: «И падишаһ, син дә, мин дә — коллармыз, мәхлуклармыз. Син бер мәртәбә башыңны суга батырып чыгарганчы, күзәң җиде еллык гомер вә бу кадәр мәшәкәт күренде. Аллаһы Тәгалә үзенә Рәсүленә унсигез мең галәмне күрсәтеп, янә кайтып килгәндә, түшәгенәң җылысы бетмәгәнәнә гажәпләнерсең вә ул Рәсүлнең мигъраҗына инкяр итеп инанмассың. Бу эшнә сиңа шуның өчен кыйлдым, Хак Тәгаләнең кодрәтенә шик вә шөбһә китермә», — диде. Падишаһ бу хатны алып укыды. Игътикады мәхкәм булды¹. Ләкин падишаһ, шәехтән күргән михнәтләренә онытмаенча, шәехне тотып башын кисеп үзенә җибәрмәк өчен, Шам хакименә хат язып күндерде. Ул арада шәех шәһәр тышында бер мәгарәдә утырып иде. Шам хакиме, хатны алып укыгач, шул мәгарәгә адәмнәр җибәреп, шәехнең шунда башын кисәргә әмер итте. Ул адәмнәр мәгарәгә якин баргач, аларга күп кораллар белән хисапсыз атлы гаскәр күренеп, мәгарәгә керергә кодрәтләре булмады. Бу хәлне Шам хакиме падишаһка мәгълүм итте. Падишаһ дәхи вәзирләре белән мәшвәрәт итеп, вәзирләре әйттеләр: «Аңа хәйлә будыр: шәех белән дуслык итеп, аңа берничә углан вә берничә кызлар күндерәек, вә бер мәккярә вә хәйләкәр хатын дәхи кушып бергә җибәрәек. Шәех белән аулакта калганда, шәехтән сорасын, ни вакыт догага кадир булмаса, шул вакыт шәехне үтерергә булыр», — диделәр.

¹ Игътикады мәхкәм булды — ышанычы ныгыды.

Аннан соң падишаһ шәехкә бер мәхәббәтнамә язып, дуслык йөзеннән күп илтифат кыйлып, хурелгайн¹ охшашлы кызлар, гыйльман вилдан² охшашлы угланнар вә бер гайяра вә хәйләкәр хатын бергә кушып, күп гозерләр теләп, шәехкә күндерде. Аллаһы Тәгаләнең тәкъдире буенча шәех гафиллек берлән берничә кичәләр кызларга якынлык итеп зәүкында булды. Ул мәккярә сихерче хатын шәех белән сохбәт кыйлганда, шәехтән сорады, бу догага кадир булмаган вакытың бармы, диде. Шәех әйтте: «Моның кебек сүзләрне миннән сорама», — диде. Әмма хатыннар шайтандыр, ничек булса да шәехне алдап әйттерде. Хатын-кыз белән бәйләнештә хәлемдә, догага код-рәтем юктыр, диде. Шул сәгать хатын моны Шам хакименә белдерде. Әйтте, фәлән кичәдә шәех кыз угланнар белән якынлык кыйлыр. Син шул вакытта адәмнәрне күндер, шәехне тотсыннар, диде. Шәех кызлар белән якынлык итеп, үзенә гадәтенчә, жөмагтан бушагач, госел кыйлыр иде. Ул кичә мәккярә хатын савытлардагы суны түгеп, савытларны буш куйды. Шәех жимагтан бушагач, госел кыйлырга теләде, су тапмады. Хатын, су китерәем, дип, тышка чыгып, хәзер булган адәмнәргә хәбәр бирде. Ул адәмнәр шәех янына керделәр, шәех, аларны күреп, ни хәл булганын белде. «Казага риза!» — дип, ике бала-выз шәм янар иде, кулына шуларны алып китә башлады. Килгән адәмнәр кылыч белән орып, шәехне шәһит иттеләр.

Инде, и падишаһ, хатыннар мәкере сәбәпле кемнәр һәлак булмады. Зинһар, хатын сүзенә карап, углыңны һәлак итмә, соңыннан үкенечкә калырсың, — диде.

Падишаһ бу сүзләрне ишетеп, вәзирнең нәсыйхәте хуш күренде. Углыны китереп: «Бу хатын белән хәлең ничек булды?» — дип сораганда, углы һич җавап биреп сөйләмәде. Остазыннан сорамакчы булып эзләделәр, табылмады. Вәзир әйтте:

— И падишаһ, бу эш иртәгә чаклы шулай торсын, эш ничек булганы, бәлки, мәгълүм булыр, — диде. Падишаһ дәхи углын зинданга күндереп, үзе ауга чыгып китте. Кич булгач, сараена килеп, хатын янына керде. Хатын сорады:

— Углың ничек булды? — диде.

Падишаһ әйтте:

— Бүгенгә зинданга жибердем. Ни булса да иртәгә булыр, — диде.

Хатын әйтте:

— И падишаһ, бу көнгә эшне иртәгә калдырма, кәкрәдән тугырылык килмәс. Хәкимнәр әйткәннәр, адәмнең сәвекле дош-

¹ Хурелгайн — чын хур кызлары.

² Гыйльман вилдан — оҗмах егетләре.

маны икедер: бере — мал вә бере — балалардыр. Ул инсафсыз углың үзенә дошман түгелме? Анасына кул озатып, сине һәлак итмәгә касд кыйлды. Мин аны кош баласын тәрбия кыйлган кебек тәрбия кыйлдым. Сиңа да, миңа да хыянәт кыйлды. Әмма дәрәс әйткәннәр, бер кечкенә эт баласын тәрбия кыйлып үстердем, эт булып житкәч, мине талап аягыма ябышты, дип. Дәхи берәүне ук атарга үгрәттем. Ук атарга үгрәнәп житкәч, үземне атты. Дәхи дә моңар охшаш бер сүз бар: эт симерсә, иясен кабар диерләр. Инде, и падишаһ, бу углан котырган эт кебектер, сине, мине талагач, үзең исәп итеп кара, башка кешеләргә бу нишләр? Моңың кебек бәдбәхетлектә охшашы юк бер падишаһның углы бар иде. Моңың хикәяте шуның хикәятенә охшар. Бәлки, аның хикәятен ишеткәнәң юктыр, — диде.

Падишаһ әйтте:

— Ул хикәятне сөйлә, ишетәм, — диде.

Хикәят

Хатын әйтте:

— Әйтәләр, жиһан сараенда бер олуг падишаһ бар иде. Вә аның бер углы бар иде, гыйлем үгрәнмәк өчен, бер остазга бирде. Дәхи аның өчен бер бик әдәпле кәнизәк сатып алды. Углын шул остазга гыйлем үгрәтмәк өчен вә кәнизәккә әдәп үгрәтмәк өчен тапшырды вә әйтте: әгәр углан әдәпсезлек кыйлса, һич кызганмаңыз, рәхимсез сугыңыз. Әгәр сукмасаңыз, үзеңез беләсез, диде. Аннан соң остаз, бу угланның кечкенә генә гаебе булса, сугар иде. Атасы дәхи, угланның аз гына гаебе өчен зинданга жибереп, бер тәүлек ач вә сусыз асрар иде, иртәгесен чыгарып, остазына күндерер иде. Ни өчен углыңа болай итәсен, дип сорасалар, жавап бирер иде ки: «Миннән соң падишаһ булып, ничә кешеләрне зинданга куячактыр. Инде хәзерге вакытта дөнъяның ачысын-төчесен татысын. Үзе хөкем иткәндә, мескиннәрнең хәлен белеп, фәкыйрьләргә шәфкать вә мәрхәмәт итеп, үз заманында гадел булсын. Чөнки әйткәннәр: «Жәфаны чикмәгән адәм сафаның кадерене белмәс». Аның өчен дәртле кеше дәртле кешенең хәлен белер. Инде жәфа чигеп, тәрбияләнәп, әдәп-әркян үгрәнсә, үзенә вә һәм безгә дә мәнфәгатьле булып, Аллаһы Тәгаләдән рәхмәткә вә халыктан хәрдогага сәбәп булыр», — диде. Мәгәр бу падишаһ белән бер олуг падишаһның дошманлыгы булып, аның углы дәхи бер хәлфәдән укырлар иде. Әмма ул падишаһ хәлфәсенә һәрзаман әйтер иде: «Сак бул, минем углымны берәү-берәү сукмасын, яки аңа хәтере калырлык сүз әйтмәсен, вә иллә соңыннан жәзасыны күрер», — дигәч, кем батырлык кыйлып кул яксын, кем кыючылык кыйлып сүз әйтсен. Шулкадәр иркә бала иде. Вәзирләре углан хақында: «Болай кирәкмәс», — дисәләр дә, падишаһ аларның сүзенә һич колак салмас иде. Ахыр углан, дөнъя-

да никадәр явызлык бар, барчасын үгрәнде. Үсеп буйга житкәч, падишаһларның кызын тартып ала башлады. Ул кыйлмаган бозыклык, ул кыйлмаган явызлык калмады. Һәркем бер сүз әйтсә, үтерер иде. Халык, моңар бик гажиз булып аптырап, падишаһка шикаять кыйлдылар. Падишаһ: «Моннан соң болай булма!» — дип, угланны орышып сүгеп карар иде, булмас иде. Кечкенә чакта үгрәнмәгәнне, үсеп житкәч, үгрәтеп булмас икән. Ахырел әмер углан бер кич белән атасын яткан жирендә хәнжәр белән орып һәлак итте. Иртә белән тәхеткә менеп падишаһ булды. Золымлык белән наһак урында кан түгеп, кичә вә көндөз явызлыктан башын чыгармас иде. Әгәр эчеп исерсә, вәзирләрнең хатыннары вә угланнары аның кулыннан котылмас иде. Жәя белән ук алып, гөнаһысы булмаса да, янында торган вәзирләрнең күкрәгенә ук атып, аркасыннан чыгарыр иде. «Менә, яхшы иттемме!» — дип мактаныр иде. Берәрсе: «Ярамаган эш кыйлдың», — дисә, кулына бер озын без алып вә кулын аркасына бәйләп, бугазына, корсагына санчып, төрле газап белән үтерер иде. Һәркайчан гадәте наһак жирдә кан түкмәк иде. Вә базар көнөндә, атына менеп базарга барып, халык сату иткәндә, бер ачык жирдән аларга ук атар иде. Һәрбере качып таркалгыйнча, никадәр адәмнәрне һәлак итәр иде. Олуглар, вә хахимнәр, вә башка фәкыйрь-фөкара гажиз булып, атасына-анасына йөз мең ләгънәт итәр иделәр: «Ни өчен бу угланга кечкенә чагында әдәп үгрәтеп тәрбия кыйлмаганнар, азрак мәшәкәт күргән булса, кешенең хәлен белер иде», — диделәр. Ахырел әмер бәкләр, вә хахимнәр, вә фәкыйрь-фөкара мәшвәрәт кыйлышып, углына әдәп вә әркян үгрәткән падишаһка яшертен хат язып: «И падишаһ, зинһар вә зинһар, безне коткар, — углыңны берничә гаскәр белән бу залим падишаһның өстенә жибәр. Моңың жәфасына без гажиз калдык. Гаскәрен моңа каршы килсен. Без бу падишаһтан баш тартып, углыңа кул биреп ярдәм кыйлышырмыз вә, бу залимне тотып, углыңа тапшырырмыз. Бу мәмләкәт углың кулында булсын. Чөнки без синең углыңның гадел икәннен ишетеп беләмез. И падишаһ, Аллаһы Тәгалә гыйшыкына безнең ягымыздан булыш», — дип, хатны пичәтләп, падишаһка бер адәм аркылы жибәрделәр. Падишаһ, хатны алып, боларның хәлен белгәч, тиз үк углыны берничә гаскәр белән ул залим падишаһның мәмләкәтенә күндөрдә. Ике гаскәр каршы килгәч, мәмләкәт халкы бу залимнән йөз дүндөреп, ул килгән падишаһның гаскәре ягына чыктылар вә, мәмләкәтләрен шул падишаһның углына тапшырып, үзләренен залим падишаһын тотып, бу яңа падишаһның алдына китерделәр. Падишаһ боерды, ике кулын артына бәйләделәр. Берәүнең атасын без белән күкрәгенә, корсагына санчып үтергән иде, шул кешенең кулына без биреп: «Синең атаңны ничек үтергән булса, моны һәм син шулай үтер», — диделәр. Ул егет

дәхи, кулына без алып, ул залимне берничә мәртәбә санечкән-нән соң, фөръяд кыйлып кычкыра башлады: «Алла гыйшкына берәз әман биреңез, сезгә берничә сүзем бар, әйтеп калаем», — диде. Әман бирделәр. Әйтте: «Валлаһи, мин дөньяда ниләр эшләгән икәнмен! Әгәр жан ачысы болай икәннен белгән булсам, бер шәйне тырнак белән дә чиертмәс идем. Атама мең мәртәбә ләгънәт булсын, мине кечкенә чагында орып сугып, әдәп үгрәтмәде. Жан ачысын белсәм, мин дә кеше рәнжетмәс идем. Әдәп сәбәпле мин һәм сәламәт булып, мин һәм бу газапка тоткын булмас идем. Бу чаклы мөселманнарны төрле газәпләр белән үтермәс идем», — диде. Бу егет янә без белән санчып газәп кыйла башлады. Падишаһ жан ачысыннан: «Аллаһ, Аллаһ, Ходай өчен бу чаклы газәпламаңыз, тизрәк үтереңез!» — дип, ачы тавыш илә кычкыра башлады. Шул сәгәтә жәллад килеп, башын чабып өзде. Ул мәмләкәткә шул килгән падишаһ углы әдәп сәбәпле ата-ана, остаз тәрбиясе бәрәкәтендә гадел падишаһ булды. Үзенә Габделмәмин мәлик дип ат куштылар. Ә теге бәдбәхет, әдәп күрмәгәнлек сәбәпле, әүвәл атасын үтереп, соңыннан үзе һәм һәлак булды.

Инде и падишаһ, бу хикәятне аның өчен сөйләдем ки: беләсең, бу углан дәхи ул залим углан киткән юлны тоткандыр. Күрмимсең ул бәдбәхетне, син аңа сөйләрсен, әмма ул синен сүзеңә илтифат кыйлып җавап бирмәс. Чөнки башына остаз таягы тигәнә юктыр. Бары шул файдасыз гыйлемне укыгандыр, сиңа хыянәт итеп башыңа касд итте вә миңа дәхи кул озатты. Моннан олуг хыянәт булырмы? Әле мин гомереңә сәбәп булып хәбәр бирдем, югыйсә башыңнан жөдә булып иден. Инде әгәр үзеңә башың кирәк булса, углыңны үтер, кайгыдан котыл. Алай булмаганда, ни син калырсың, ни мәмләкәт калыр, барчасы харап булып, — диде.

Падишаһ кайчан хатыннан бу сүзгә ишетте, эченә жан куркусы төште. Әйтте:

— Иртәгә мин аның башын кисәрмен, — дип йокларга яттылар. Кайчан таң яралып, көн яктыргач, падишаһ урыныннан торып тәхетенә утырды. Вә жәлладка боерып, углыны хәзер иттерде. «Башын чабып өз!» — дип әмер иткәндә, икенче вәзир якын килеп әйтте:

— И падишаһ, явызларның сүзе белән йөрмә. Фитнә¹ дәрәҗәсын болгатып тулкын чыгаручы — инсафсыздыр, һич Ходадан курыкмәс. Падишаһларга важибтыр ки, хатын сүзенә иярәп эш итмәсен, ялган вә төһмәтенә² ышанмасын. Соңыннан оятка калып, бик үкенечкә төшәр. Инде, и падишаһ, бик саклан,

¹ Фитнә — фетнә.

² Төһмәтенә — гаеп тагуга ялага.

ахырзаманда ялганчылар күп булыр. Хэзрәте Рәсүл: «Ахырзаман йитә килә, дөньяда ялганчылык бик фаш булыр, сакланыңыз», — диде. Бәс, гафил булырга кирәкмәс. Хатыннарынң ялганнары вә хәйләләре күп булыр. Бер мәртәбә генә аягының баш бармагына караса да, җитмеш ике төрле мәкер вә хәйлә чыгарыр. Хатыннарынң мәкер вә хәйләсе хақында күп хикәятләр бардыр. Әгәр әмереңез булса, кояштан бер зәррә¹, дингездән бер катрәсен² бәян итәем, — дигәч, падишаһ әйтте:

— Сөйләче, ничек ул хикәят? — диде.

Хикәят

Вәзир әйтте:

— Һиндстанда бер хужа бар иде, вә аның бер гүзәл хатыны бар иде. Ул хатынның (Алла сакласын!) бер егет дусты бар иде. Беркөн хужа сөйләшә торган бер тутый сатып алды. Ул тутый сөйләшкән саен, хужаның күңеленә шатлык килер иде. Беркөн хужа, бер жиргә китеп, ул кичә өенә кайтмады. Ире кайтмагач, хатын ул егетне өенә китереп, ул кичә гыйш-гыйшрәт иттеләр, жанны жанга, күңелне күңелгә катып, ике яктан морадлары хасыйл булды. Боларның эшене тутый читлектән күрөп торыр иде. Иртә булгач, ул егет китте. Хужа кайтып килде. Тутый хужасын күргәч тә әйтте: «И хужа, бу кичә хатын бер егет белән төн буенча ашап-эчеп, үбешеп-кочышып утырдылар. Инде ул егет китте», — диде. Хужа, тутыйдан бу сүзләргә ишеткәч, хатынына әйтте: «Ул егет кемдер?» — диде. Хатын әйтте: «Бу ни сүз? Син саташасыңмы әллә? Бер кошның сүзенә ышанып, син нишләмәкче буласың?» — дип, ире белән орыша башлады. Ахыр хужаны ышандырды, тутыйны ялганчыга калдырды. Хужа беркөн янә бер жиргә китте. Хатын янә, элгәргә гадәтенчә, ул егетне чакыртып китерде. Тутыйның хужага әйткән сүзләрен бәян итте. Егет әйтте: «Инде моннан ары синең катыңа килеп хозур эш булмас, инде бу тутый безгә көндәш булды, безне кайчан булса да бер мәсхәрә итәр», — диде. Хатын әйтте: «И жаным, син бер дә хафа булма. Менә кара, мин тутыйга ни хәйлә корымын», — дип, кәнизәкләренә боерды: бер иләк, бер чүлмәк вә берәз су, берәз сыгыр күнене китерделәр. Ул күнне тутыйның читлегә өстенә куйдылар. Бер кәнизәк, килеп, кисәк-кисәк күнгә сугар иде. Вә бер кәнизәк дәхи иләк белән тутыйның өстенә су сибәр иде вә, бер кәнизәк дәхи чүлмәк эченә ут салып, бер ачып, бер ябар иде. Янә хатын төн буенча баягы егет белән гыйш-гыйшрәт кыйлдылар. Иртә булгач, егет китте. Хужа кайтты. Тутый хужаны күргәч, әйтте:

¹ Зәррә — бөртек, иң кечкенә.

² Катрәсен — бер тамчысын.

«И хужа, бу кич хатын бер егет белән ашадылар-эчтеләр, гыйш-гыйшрәт кыйлдылар. Ләкин бик күк күкрәп, яшен яшһәп ягъмур яуды», — диде. Хатын хужага әйтте: «Күрдәнме, тутыйның ялганчылыгын? Бу кичә күк күкрәп, яшен яшһәп ягъмур яудымы? Син тыштан килдең, күргәнсең», — диде. Хужа әйтте: «Бу кич ягъмур яуганы юк», — диде. Хатын әйтте: «Инде ышандыңмы тутыйның ялган әйткәнәнә? Тутый сүзенә карап, мине рисвай кыйла яздың», — диде. Хужа бичара шул хәйлә буенча хатын тугырысында шомланулары бетте. Аннан соң, һәмишә, хужа киткән саен, хатын ул егетне чакыртып гыйш-гыйшрәт кыйлырлар иде, тутый һәрзаман әйтер иде, хужа аңа ышанмас иде. Хатын һәрзаман, тутый сүзе белән миңа төһмәт кыйлдың дип, хужага үпкә тотар иде.

Инде, и падишаһ, бу хикәятне аның өчен сөйләдем, син белсен дип: хатыннара моның кебек хәйләләр күп булыр. Зинһар, хатын сүзенә карап, улыңны һәлак итмә, вә һәм, улың телгә килеп, хәлен үзе әйтмәй торып вә һәм кайсының сүз хаклыгы беләнмәй торып, бер эш кыйлма. Эшәң хата булма-сын, дөһһәна вә ахирәтәңә зыяны булыр. Дөһһәда зыяны шул, — бары бер данә улың, аннан аерылырсың, ахирәттә зыяны — наһак урында кан түгеп, олуг гөһһәкә танарсың. Гөһһәһлы бәндә шиксез жәһәннәмлек булса кирәк. Инде артыграгы шулдыр: остазыны тапкунча сабыр итәек, бәлки, угланның сөйләшмәгәнәнән вә һәр хәләнән аның хәбәрә бардыр, — диде.

Падишаһ, вәзирнең сүзен мәслихәт күреп, улыны зинданга күндерде. Үзе ауга китте. Кич булгач, аудан кайтып, хатын алдына керде. Хатын каршы алып, бергә ашарга утырдылар. Ашап туйгач, хатын әйтте:

— И падишаһ, ул инсафсыз улың эшен бүген тәмам иттеңме? — диде.

Падишаһ әйтте:

— Бүген үтерергә мәслихәт күрмәделәр, янә зинданга күндердем, — диде.

Хатын әйтте:

— Вәзирләрең сүзенә ышанма вә бу хосуста ялкаулык кыйлма. Алла сакласын, углан синең тәхетәңә касд иткәндер. Әгәр сине үтереп, мәмләкәткә падишаһ булса, золымлыкны сачар, — диде.

Падишаһ әйтте:

— Бүген вәзирләрем куймады, ничек итәем, — диде.

Хатын әйтте:

— Моның хикәяте бер падишаһ хикәятенә охшар. Бәлки, ул хикәятне ишеткәнәң юктыр, — диде.

Падишаһ әйтте:

— Ул хикәят ничектер, сөйлә, ишетәем, — диде.

Хатын әйтте:

— Шөйлә риваять кыйлырлар ки, бер олуг падишаһ бар иде. Вә аның бер сырхау углы бар иде. Ул йортның табиблары барчасы дару итеп карадылар, файда бирмәде. Ахыр, табиблар гажиз калып, башка мәмләкәттән бер бик оста табиб килде. Падишаһ ул табибны чакыртып китерде. Вә бу угланны табиб катына китерделәр. Табиб бу угланның тамырын тотып, йөзенә карады, әйтте: «Алла теләсә, мин бу угланны дару итеп терге-зермен. Әмма мин бу угланның анасын күреп, аулакта берничә сүз сорар идем. Мине аның катына илтәсез, чөнки баланың хәле атасыннан вә анасыннан соралыр. Әмма углының хәлен атасыннан анасы күбрәк белер», — диде. Бәс, падишаһ боерды, хатын белән табибны бер аулак жиргә утырттылар. Табиб әйтте: «И хатын, синнән бер сүз сорасым бар. Әмма углан хуш бул-сын дисәң, тугырысын әйт. Әгәр тугырысын әйтмәсәң, углан-ның казасы муенында булсын, шифа тапмаенча калыр. Бу сү-зем минем белән синең арамызда калыр, — дип ямин итте. Вә әйтте: — и хатын, сиңа сүзем шулдыр, хаклыкны әйт: бу бала кемнән булды?». Хатын әйтте: «И табиб, син бу сүзне ничек әйтәсең? Падишаһның түшәгенә керергә кемнең хәдде¹ вә код-рәте булыр?» — диде. Табиб ант вә ямин итеп әйтте: «Эшнең хаклыгын әйт. Бу сүз минем белән синең арамызда калсын», — диде. Әмма хатын асла икъярар кыйлмады. Аннан соң, табиб торып китә башлагач, хатын табибның арт итәгеннән тотып: «Тукта, утыр, күп ант иттең, хакка инкяр кыйлырга ярамас. Ха-лыктан яшереп ни файда? Хак Тәгалә күреп, ишетеп тора. Сүз-нең тугырысы будыр: падишаһның үзеннән соң урынына пади-шаһ булып, мәмләкәтен биләп торырга ничбер варис углы-кы-зы ни миннән, ни гайре хатыннарыннан булмас иде. Күрәм: үзеннән соң тәхете вә мәмләкәте ят кеше кулында калачак. Падишаһның мәмләкәтенә бер варис булмасмы, дип, бер егет белән зәвекъ иттем. Бу углан шул егеттән булды», — диде. Табиб әйтте: «Ул нинди егет, аның асылы кем?». Хатын әйтте: «Ул егетнең асылы төректән иде». Бәс, табиб падишаһка килеп әйтте: «Алланың ярдәме белән углыңны хуш итәрмен. Ана-сыннан сорадым, авыруы ни сәбәптәндер, белдем. Инде әмер ит, тархун² пешерсеннәр. Вә берәз югъра³ вә берәз токмач пеше-реп хәзер итсеннәр», — диде. Падишаһ әмер итте, һәммәсен хәзер иттеләр. Табиб ул ашны падишаһның күзе алдында уг-ланга ашатты. Ул мәжлестә никадәр хәкимнәр вә табиблар бар иде, барчасы бер-беренә карашып әйттеләр: «Бакчы, без

¹ Хәдде — бу урында: жөрьәте, батырлыга.

² Тархун — ашамлык әрем.

³ Югъра — өйрә.

ничэ заманнан бирле зэхмэт чигеп, төрлө дару биреп, угланны рэвешкэ китерэ алмадык. Бу гакулсызны кара, ни-нэрсэлэр белэн дару иткэн булып маташа», — диделэр.

Угланның ул тэгам белэн карыны туйды, бераз нушына килде. Өч көнгэ чаклы табиб угланны шул тэгам белэн тәрбия кыйлды. Ахыр углан тэмам сыйхэт тапты. Падишаһ дәхи табибка күп мал биреп ингам-ихсан¹ кыйлды.

Инде, и падишаһ, мин гөман итәмен, бу углан дәхи синнән булган бала түгелдер. Әгәр моннан котылмасаң, күп явызлыклар чыгар. Аны үтерергә синең кулың бармай, әмма ул сине үтерер. Үзеңнән туган бала булса, бу эшне кыйлмас иде, — диде.

Падишаһ хатыннан бу сүзне ишеткәч, күңеле бик бозылды, тәшвишкә төште. Әйтте:

— Инде бүген узды, мин аны иртәгә үтерермен, — дип ятып йокладылар. Иртә торып, падишаһ тәхетенә чыкты. Угланны китертеп, жәлладка: «Угланны үтер!» — дип әмер иткәндә, өченче вәзир якын килеп әйтте:

— И падишаһ, хатын сүзе белән гөнаһсыз балага касд итмә. Рәсүл әкрәм хәзрәтләре боерды, әлгажәләтү минәш шайтан вәссабр минәррахмән, — ашыкмак шайтан эше, сабыр итмәк рәхмәт эшедер. Гакуллы кеше улдыр, һәрбер эштә мең төрлө фикер итәр. Бер кешенә аягына тигәнәк кадалса, аягын тезе өстенә алып, теле белән ялар, инә очы белән берничә сәгать зэхмәт чигеп, аны чыгармаенча рәхәт тапмас. Шаһзадә үзе падишаһымның йөрәк бәгырьләредер вә күңеленә мивәседер² вә жиһан халкының терәгедер. Бу эштә безгә важибтыр ки, бу эшнең төзеклегенә ижтиһад³ кыйлмак кирәк. Чөнки әйткәннәр: һәркем, бер эштә хатасын күреп, падишаһны агяһ⁴ итмәсә, аны гөнаһлы вә хыянәтле адәмнәр гөрүһыннан санамак тиеш. Гакуллы кеше дәхи шулдыр, эшнең алдын-артын сагышлап эшләр. Нитәкки бер падишаһ угланнары вә вәзирләре вә мәмләкәтнең олуглары белән мәшвәрәт итеп, дөньясы һәм ахирәте төзек булды. Ул хикәят бер хуп яхшы хикәяттер. Әгәр падишаһның рәхсәте булса, сөйләр идем, — диде.

Падишаһ әйтте:

— Ничек ул хикәят, сөйлә.

Хикәят

Вәзир әйтте:

— Әлгәре заманда жиһан сараенда бер олуг падишаһ бар иде, бөтен дөнья аның кулы астында иде. Йөз егерме ел пади-

¹ Ингам-ихсан кыйлды — бүләкләде.

² Мивәседер — жимешедер.

³ Ижтиһад — тырышлык.

⁴ Агяһ итмәсә — хәбәрдар итмәсә, кисәтмәсә.

шаһлыкта гомер сөрде. Картаймыш көнөндө белде ки, аңа тиз заман эжэл ширбөтөн эчерерләр. Ул падишаһның өч гүзэл углы бар иде. Вә дәхи бик гакыллы өч вәзире бар иде. Беркөн падишаһ вәзирләренә әйтте: «Минем гомеремнең ахыры якын булды. Кешенең гомер табигыйсы — йөз егерме ел булыр, моннан соң кешедә ихтыяр калмас. Мин дә бу хәлгә житештем. Инде хәл биләдер ки, үземнең урыныма угылларының берсене падишаһ итеп вә мәмләкәтне аңа тапшырып, дөньяда эштән азат буласым килә. Инде падишаһлыкка өч углымның кайсын лаек күрәсез?» — диде. Вәзир әйтте: «И падишаһ, гомерен озын булсын. Кешенең яхшылыгы-яманлыгы тәжрибә кыйлманча беленмәс. Кешене тәжрибә кыйла торган ике нәрсә бардыр. Берсе — эчемлек, икенчесе — мәнсабтыр¹. Бу ике нәрсәдә кешенең ирлеге заһир булыр. Тәжрибәгә муафыйграк шулдыр, тугыз көн тәхетәңне вә падишаһлыгыңны бу өч углыңа биреп тор. Һәрберсе өчәр көн тәхеткә менеп падишаһлык итсен, кайсының гәүһәре бар булса, мәгълүм булыр. Аңа күрә падишаһ карар чыгарыр, — диделәр.

Вәзирләренң бу сүзләре падишаһ күңеленә бик хуш күренде. Падишаһ боерды: һәрбер углы өчәр көн тәхеткә менеп падишаһлык итсеннәр, шул шарт белән ки, һәр хакимнәрне урынга мендерәсе, урыннан төшерәсе булса, хәзинәдән һәрникадәр мал алып, теләгән урынга сарыф итәсе булса вә дәхи һәрни золымлык вә гаделлек булсын, һәрни кыйлсалар, һичберәү бер сүз әйтмәсен. Бәс, әүвәл олуг углы тәхеткә менеп хөкүмәт кыйлды. Шулкадәр гаделлек белән хөкем итте, һич васыф кыйлып² булмас. Голямага мәхәббәт итеп, наданнардан йөз дүндерде. Дана вә галим кешеләргә олуг мәнсаблар биреп, мәмләкәтендә булган фисык-фәсадларны өч көндә тәмамән бетерде. Аннан соң, углын тәжрибә итмәк өчен, падишаһ зинданнан өч кешене жибәрде. Берсе — кан түгүче, берсе — угры, берсе зиначы иде. Дәгъвачылары белән килделәр. Дәгъвачылар дога кыйлып вә гүәһлары дәхи гүәһлык биреп, бу өч кешенең гөнаһларын исбат кыйлдылар вә әйттеләр, бу сүз болар хакында төһмәт түгелдер, хактыр, диделәр. Шаһзадә боларның хәлен белде. Сәясәт мәйданына килгинчә, бу өч гөнаһлы кешеләрнең атанасының йөрәкләре кан булды. Вә шаһзадә әйтте: «Ничаклы зәхмәт вә мәшәкәть чигеп, утыз-кырык ел тәрбия кыйлып үстереп балалар хасыйл кыйлырлар. Бер сәгәтьтә аны һәлак итмәк дөрөс түгелдер. Ахирәттә Аллаһы Тәгалә аны жәһәннәмдә газап итәчәктер. Моннан соң моның кебек гөнаһны эшләмәңез», — дип тәүбә иттереп, өчесене дә азат итте. Вә тәмам өч көн гаделлек белән хөкем итте.

¹ Мәнсаб — хезмәт урыны.

² Васыф кыйлып — сыйфатлап, жентекләп.

Дүртенче көн нәүбәт уртанчы углына тиеп, ул дәхи тәхеткә утырып хөкем итте. Голяма жәмәгатен хур итеп, урыннан төшереп, надан вә фасикъларны хакимлеккә нәсиб итте. Эчке вә уен-көлкене гадәт итеп, гөнаһсызларны нахак урында үтереп, гөнаһлы кешеләрне азат итте. Хасыйле кәлям¹, һәрбер эштә агасының хилафын эшләде. Атасы дәхи аның хөкемен тәжрибә өчен өч гөнаһлы кешене аның катына жиһәрде. Бәс, бу уртанчы углы боларның хәлен белгәч, болар кебек кешеләр мәмләкәтнең тигәнәге булып, дип боерды, өчесен дә һәлак ителәр. Бу янә өч көн хөкем итеп, нәүбәт кечкенә углына калды. Ул янә үз нәүбәтендә тәхеткә менеп хөкем итә башлады. Голямага лаек мәнсабны голямага биреп, мәдрәсәләрне жанландырып, көтепханәләрдәге китапларны һәммәсен тышлатты. Бәһадир кешеләрне гаскәри кыйлып, һәркемнең дәрәжәсенә күрә ригая кыйлды. Әдәпсезләрне хур кыйлып, сәясәт кыйлдырды. Хасыйле кәлям, һәрбер таифәне энжү тезгән кебек, жирле жиренә куйды. Падишаһ янә зинданнан өч гөнаһлы кешеләрне күндерде, углының хөкемен тәжрибә итмәк өчен. Бәс, боерды, ул кешеләрне берәм-берәм китерсеннәр, диде. Әүвәл адәм үтергән кешене китерделәр. Гүаһлар хазер булып, гүаһлык биргәннән соң әйтте: «Асыл үтермәк — ике төрледер: берсе — юрамалый касд белән үтермәк вә берсе — хаталык белән үтермәктер. Вә касд белән үтермәк дәхи төрледер. Берсе — бер кеше кешене тимер нәрсә белән сугып үтерсә, аның урынына үч алу лаземдер². Вә хокук китабында язылгандыр: бер кеше икенче кешене агач белән сугып үтерсә яисә утка салып һәлак итсә, ул вакыт диять³ вә һәм кәффарәт⁴ лазем булып. Вә хаталык белән үтергән өчен кәффарәт важиб булып, үтерүче гөнаһлы булып. Әмма диять лазем килмәс. Хаталык белән үтерү шулай булып, бер кеше бер жанварга ук атты, барып бер кешегә тиеп, ул кешене үтерде. Нитәкки Хак Тәгалә боерды, вә мән катәлә мүэминән, һәркем бер мәэминне хаталык белән үтерсә, бер кол азат итсен, әгәр кол азат итәргә хәле булмаса, ике ай руза тотсын».

Шаһзадә сорап белде ки, ул кеше касд белән юрамалый үтерептер. Аны дәхи үч кайтару (жәза) өчен үтерергә боерды. Аннан угрыны китерделәр. Шаһзадә әйтте: «Һәркем гакыйль вә балигъ булып, ун дирһәм яисә бер алтын тәнкә акча угырласа, уң кулын беләгеннән кисмәк кирәк. Икенче мәртәбә дәхи угырласа, суң кулын кисмәк кирәктер. Әгәр өченче мәртәбә угырласа, уң аягын кисмәк кирәк. Аннан соң янә угырласа, зиндан-

¹ Кәлям — сүз, сөйләм.

² Лаземдер — тиеш.

³ Диять — йолым акчасы.

⁴ Кәффарәт — түләү.

га салмак кирәк, илля тәүбә иткүнчәгә чаклы», — дип, адәмнәрнең гөнаһсына күрә жәзасын бирде. Аннан соң зина кыйлганны китерделәр. Шәригать буенча аның һәм жәзасын бирде. Тугыз көн тәмам. Падишаһ вәзирләрен жыеп әйтте: «Инде өч углымың да хөкемен күрдеңез, падишаһлыкка кайсы лаектыр?» — диде. Олуг вәзир әйтте: «Олуг углың лаектыр». Икенче вәзир әйтте: «Уртанчы углың лаектыр». Өченче вәзир әйтте: «Кече углың лаектыр», — дип, һәркайсы үзенең белгәнән әйттеләр.

Бәс, падишаһ вәзирләреннән бу сүзләрне ишеткәч, һәнүз күңелендә шөбһәсе бетмәде, әйтте: «И вәзирләрем, өченезнең сүзеңез бер-береңезгә хилафтыр. Бу эш болай тәмам булмады», — дип, мәмләкәт халкын жыеп, иртәгесен сахрага бер мәйданга чыктылар. Бәс, падишаһ аяк үзрә торып әйтте: «И жәмәгать, олугыңыз вә кечекеңез ишетеңез, кыямәт көнендә минем якама ябышып: «Безгә золымлык иткән идең», — дип, кыйлган савапларымны кулымнан алып, мине оятлы итмәңез. Хакыңыз булса, ошбу дөнъяда алып бетереңез. Минем падишаһ булуыма карамаңыз. Бәлки, Аллаһы Тәгалә каршында миннән хур-хәкыйрь¹ адәм юктыр?» — дип зар-зар егълады. Анда хәзер булган адәмнәр — бае-ярлысы — барчасы егълаштылар. Аннан соң падишаһ янә әйтте: «И жәмәгать, инде минем гомеремнең ахыры житеште. Миңа ахирәт хакын хәлял итеңез. Минем өч углым бардыр, каюсын теләсәңез, анысын тәхеткә кичерәем. Әгәр гадел булса, сез һәм рәхәткә ирешеп, миңа хәер дога итәрсез, мин һәм яткан жиремдә рәхәттә булырмын. Әгәр залим булса, ни сез рәхәт табарсыз, ни мин рәхәт табармын», — диде. Барчасы беравыздан әйттеләр: «Падишаһымызның гомере озын булсын, Хак Тәгалә падишаһымыздан разый булсын, без һәм падишаһымыздан разыймыз, һәр никадәр падишаһ өстендә хакымыз бардыр, хәлял булсын. Падишаһымыз хәзрәтләре үзе кайсы углын тәхеткә лаек күрсә, без разыймыз. Әмма эшне безнең ихтиярымызга салдыңыз. Инде кече углыңызны тәхеткә кичерәсез. Гыйлеме һәм яхшы, һәм дөнъя эшендә белекле вә гакыллыдыр. Әгәр падишаһ лаек күрсә, олуглыкка галим кеше лаеграктыр. Нитәкки шаббе галим йәтәкаддәмү галя шәйхи җаһил — галим егет надан карттан югары утырмак кирәктер. Моннан башкасын падишаһ үзе белер», — диделәр.

Бәс, падишаһ сарайга килеп әмер итте, тәхетне төзеделәр, мәмләкәтнең олуглары килеп хәзер булдылар. Падишаһ кече углының кулыннан тотып, тәхеткә мендерергә теләгән иде, ул арада ике олуг углы килеп әйттеләр: «И ата, бу кече карендәшемез хакында барча халык, бу дана вә гакыйльдер дип, пади-

¹ Хур-хәкыйрь — мыскылланган, кадерсез.

шаһлыкны аңа лаек күрделәр. Инде безнең аңар берничә сәләмез бар. Әгәр җавап бирсә, без дәхи тәхетне аңар ризалыгымыз белән тапшырырмыз вә каршысында кул баглап торырмыз. Вә илһа безнең сәләмезгә җавап бирергә кадир булмаса, падишаһлык аңа лаек түгелдер», — диделәр. Падишаһ кече углына әйтте: «Син ни диерсең?» — диде. Кече углы әйтте: «Сәәльләре һәрни булса, сорасыннар». Әйттеләр: «Солтан димәк ни димәктер?». Әйтте: «Солтан дип дәлил вә хөҗжәт¹ белән булганны әйтерләр, ягъни Аллаһы Тәгаләнең боерыгына итагать кыйлырмыз: әссолтане зыйлл Аллаһы филарыз — падишаһлар җир йөзөндә Тәңре Тәгаләнең күләгәседер», — диде. Әйттеләр: «Падишаһ булмак кемгә лаектыр?». Әйтте: «Падишаһлык шул кешегә лаектыр: нәсәбе пакь булсын, хөсне камил булсын вә һәм үткәндәге гадел падишаһларның хакларын тотсын», — диде. Әйттеләр: «Гадел кеше кемдер?». Әйтте: «Гадел кеше шулдыр, һичбер эшендә шәригатьтән тыш булмас». Әйттеләр: «Залим кемдер?». Әйтте: «Залим шулдыр, шәригатькә итагать итмәс вә һәм золымлык белән мал җыймак өчен, үзеннән бидгатьне² вә шәригьтә юк эшләргә чыгарыр». Әйттеләр: «Падишаһлар ни хәллә кешеләрне вәзир итмәк кирәктер?». Әйтте: «Шул кешене вәзир итмәк кирәк ки, анда ике төрлө хасләт булыр: тәдбир әһле вә һәм гыйлем вә фәзыйләт әһле булсын. Боларның чыганагы дәхи, икедер: бере гыйлем вә бере гакылдыр». Әйттеләр: «Падишаһ катында даим ничә төрлө кеше булмак ләземдер?». Әйтте: «Дүрт төрлө кешедер. Берсе — мәмләкәт эшендә бик тәдбирлө вәзир; икенче — бәһадир гаскәриләр башы; өченчөсе — гарәби-фарси язуын яхшы белгән язучыдыр; дүртенчөсе — дошман эшеннән гафил булмаслыктыр», — диде. Әйттеләр: «Падишаһ булган кешегә ничә төрлө хөлыкны гадәт итмәк кирәк?». Әйтте: «Дүрт эшне гадәт итмәктер. Берсе — көләч йөзлө булмак, икенче — татлы сүзлө булмак, өченче — юмартлык, дүртенче — фәкыйрьләргә мәрхәмәтлө булмактыр». Әйттеләр: «Падишаһка ничә төрлө кеше мәҗлестәш булырга кирәк?». Әйтте: «Дүрт төрлө таифәдән кирәк. Берсе — галим, икенчөсе — мәғрифәт әһле, өченчөсе — бәһадир пәһлеван, дүртенчөсе — уенчылар. Бәс, галимнән шәригатьне үгрәнер, мәғрифәт әһленнән гыйльмә хәкаикъны үгрәнер, бәһадир пәһлеваннан сугыш гыйлемен үгрәнер, уенчылардан уен үгрәнсен, хәтерә ачык булыр, хафасы таркалыр», — диде. Әйттеләр: «Падишаһ булган кеше үзен кайсы таифәдән дип белсен?». Әйтте: «Хак Тәгаләгә васыйл³ булгучы мәшаихләрдән

¹ Хөҗжәт — ышандыргыч аргумент.

² Бидгатьне — элеккесенә каршы килә торган яңа бер эш, ялган шәригать.

³ Васыйл — ирешүче, барып җитүче.

дип белсен. Гадел булмакка сәбәп булыр, — дип, карендәшләренә карап әйтте, — и карендәшләр, сез миңа бу кадәр сөаль иттеңез, барча сөаленезгә белгәнем кадәр җавап бирдем. Миңем һәм сездән сорасы бер сүзем бар», — диде. Әйттеләр: «Ни сөален бар, сора», — диделәр. Әйтте: «Дөнья падишаһлары нигә охшар? Падишаһның вәкилләре нигә охшар? Вә падишаһның рәғыйясе¹ нигә охшар? Вә дошманнары нигә охшар? Вә мәшаихләре нигә охшар?» — дигәч, ике агасы башларын түбән салып сагышка калдылар. Бераздан соң янә әйтте: «Ник сагышка калдыңыз? Инде сагыш вакыты түгелдер», — диде.

Әйттеләр: «Без сөальнең җавабында гажиз калдык», — диделәр. Падишаһ кече углының кулыннан тотып тәхеткә мендерде вә әйтте: «И углым, һәмишә ярдәмчен Хода булсын, вә дошманнарың мәкһур булсын», — диде. Аннан соң барча вәзирләр вә гаскәр әһле килеп: «Падишаһлыгың мөбарәк булсын! Инде син безнең падишаһымыз булдың!» — диделәр. Падишаһ әйтте: «И углым, карендәшләреңнән сораган сөаленә үзен дәхи җавап бир, ишетәек», — диде. Әйтте: «И ата, бу дөнья бер яшел сахрага охшар. Вә рәғыйять халкы — ул сахрада утлагучы куйларга охшар. Вә падишаһ ул куйларның көтүчесенә охшар. Бәс, куйларның иясе Хак Тәгаләдер. Вәзирләр вә бәкләр ул көтүченең этләренә охшар. Вә дошман бүрегә охшар. Галимнәр мәшаихләр Аллаһы Тәгалә тарафыннан көтүчеләрнең өстенә баш булып, аларның хәлен тикшереп торырлар. Көтүче куйларга тамгы кыйлып², кул озатырга теләсә, көтүчене тыярлар. И ата, мин нәфес әмердә бер зәғыйфь көтүчемән. Куйларны бер-бер ерткучы жанвар килеп рәнҗетмәсен дип күзәтә торырман. Мин — бүре белән шәрикмән. Әгәр куйның иясе килеп, куйның хәлен миннән сораса, һай безнең хәлемез, дип зар егълады. Агалары һәм кече карендәшләренен падишаһ булуын кабул иттеләр. Моннан соң аталары кулына бер уч туфрак алып, күзенә койды, әйтте: «И күз, ничә заман падишаһ идек, кайчагында гаделлек белән, кайчагында золымлык белән бу чаклы мал жыеп кулыма керттем, һич туймадың. Ничә гүзәлләр белән сохбәт иттем. Дөнья нәрсәсенә яхшырагын күргәч, кулыңа төшерүдән, кирәк хәлҗәл, кирәк хәрәм чиркәнмәдән. Нигъмәтләр ашап, ничә ширбәтләр эчеп, туймадың. Син дәхи ни өчен бу эшләргә күрмәдән? Инде күзгә бер уч туфрактан гайрә нәрсә туйдырмас, — дип, туфракны күзенә орды, — вай безнең хәлемез», — дип егълады. Барча хазыйр булган бәкләр егълаштылар. Аннан соң падишаһ, торып, саумәгасына кереп, гыйбадәткә кереште. Ничә заманнан соң әжәл ястыгына башын куйды, белде: гомеренең ахыры җиткән, имеш.

¹ Рәғыйясә — бер дәүләтнең халыклары.

² Тамгы котлып — кызыгып.

Эйтте: «Мин вафат булгач, сез миңа ни кыйлырсыз? Хәзер күз алдымда кыйлыңыз, күрәем», — диде.

Аннан соң падишаһны сараенда тәхет өстенә яткырып, сарайның алдына туфрак сачтылар. Төрлө кыйммәтле жефәк-атлас киемнәр турап, туфракка төштерделәр. Никадәр кәни-зәкләре бар иде, барчасы кара киделәр вә, башларын туздырып, башларына туфрак сачып, аһ итеп егълаша башладылар. Ишеткән адәмнәрнең бәгъре кан булды. Аннан соң вәзирләр килеп: «Моның кебек гадел падишаһтан аерыламыз», — дип егъладылар. Аннан соң бик олуглап табутны китерделәр. Аннан соң падишаһның угланнары табутны күргәч, атамизның менеп китәсе аты бу булды, дип, яшъ урынына кан түктеләр. Ул табутка төрлө жәүһәрләр белән тукулмыш бер таж куйдылар, өстенә чадыр кордылар. Дүрт олуг хатыны килеп, табутның дүрт почмагыннан дүртесе тотып китерделәр. Вә табутның алдына мәшаихләр төшөп, зикер әйтеп бардылар. Заһидларның башлары өстенә Коръән тоттылар. Олуг ханнар вә хан балалары алдан киттеләр. Вә ике йөз данә хуш авазлы мәрсияханнар алдан: «Ва хәсрәтә!» — дип егълашып бардылар. Бер тарафтан табут үзәрәнә алтын-көмеш вә жәүһәрләр сачтылар. Вә ун мең атлы гаскәрләр, иярләре алтыннан, өзәңгеләре ярылмыш, вә артларында дәхи бер гөрүһ кәнизәкләр барчасы кара кимеш аһ вә фәган итеп, авазлары күккә житеште. Падишаһ дәхи боларны күрөп, аһ итте вә боерды, тәхеттән төшөрделәр. Әлхасыйл, үлгәч, үлекне ни рәвеш жәназа белән илтәләр, шул рәвешле падишаһка, менә сине үлгәч шулай итәрмез, дип күрсәтүләре булды. Падишаһ әйтте: «Үзем терек икәнмен, вафат булганымны күрдем, — дип, бер уч туфрак алып, башына орды, әйтте: — туфрак минем башыма, бу чаклы солтанәт белән, бер гаделлек итмәдем», — диде. Вә әйтте: «И минем вәзирләрем, үзем өчен вәкыф¹ итмәк эстәрмен». Наман вәзирләр вәкыфлар яздылар. Мәктәп вә мәдрәсәләр бина иттеләр, Коръән укудылар. Һәр бер парә укуганга бишәр алтын бирделәр. Заһидларга вә дәрвишләргә бишәр йөз алтын бирделәр. Аннан соң тәгамнар китерделәр, савытлары алтыннан вә көмештән. Һәркемнең алдына куеп: «Аша да, савыты үзең булсын», — диделәр. Ничаклы кол вә кәнизәкләр бар иде, барчасын азат иттеләр. Аннан соң падишаһ өч көннән вафат булды.

Инде, и падишаһ, бу хикәятне аның өчен сөйләдем: сез дәхи ул падишаһ кебек тәфтиш итеп, вәзирләр сүзе белән гамәл итәсез, вә шәригатькә ияреп гомер итәсез, дөньяда үкенечкә вә ахирәттә газапка тоткын булмагайсыз, — дип, жир үбеп, шаһзадәне теләделәр. Падишаһ вәзирләрдән бу гажәеп хикәятне ишет-

¹ Вәкыф — берәр кеше тарафыннан жәмәгать файдасына тоту өчен бирелгән мал, милек.

кәч, белде кем, дөньяның вафасы юк. Ан итеп, углыны зинданга күндерде вә үзе ауга китте. Кич булгач, кайтып сараена килде вә хатынның янына керде. Ашап-эчеп тәмам булгач, хатын сорады:

— Углыңның хәле ни булды? — диде.

Падишаһ әйтте:

— Янә зинданга күндердем, — диде.

Хатын әйтте:

— Бу эш кечкенә эш түгелдер. Син гафилсең, кем очраса, аның сүзе белән гамәл итәсең. Әйтмешләр, гафил¹ кеше өч хәлдән тыш түгелдер: йә ахмактыр, йә надандыр, яисә аннан дәүләт йөз дүндергәндер. И падишаһ, гафиллек — ир кешенен эше түгелдер. Гафил булма, бу хосуста гафил булмак диваналыктыр. Бу синен хикәятең бер падишаһ хикәятенә охшар: гафиллеге сәбәпле аны биш мәртәбә дошман басты. Бәлки, ул хикәятне син ишеткәнең юктыр, — диде.

Падишаһ әйтте:

— Сөйлә, ишетәем, ничек ул?

Хикәят

Хатын әйтте:

— Элгәре заманда бер падишаһ бар иде. Үзеннән дәхи кууәтле бер дошманы бар иде. Ул дошманы, барча гаскәрләрен жыеп, зәгыйфь падишаһның өстенә килде. Бу падишаһ чарасыз үзенен бар гаскәрен алып каршы барды. Ул кууәтле падишаһка ялварды: «Бу сугыш яхшы түгелдер, кил, бу фитнәне куй, бу кадәр мөселманнарның канына кермә. Рәсүл хәзрәте әйтте, ике мөселман бер-беренә кылыч белән сугыш коралы белән сугышып, берен бере үтерсә, икесе дә жәһәннәмлектер», — диде. Дәхи ничә гозер итте, файда бирмәде. Падишаһ инде күрде: болай ялварып эш булмады. Бу эштән котылырга ни тәдбир кирәк дип, фикергә барды. Падишаһның изге тәдбирле өч вәзире бар иде, аларга мәшвәрәт итте²: «И вәзирләрем, бу эштә сезнең тәдбириңез ничектер?» — диде. Баш вәзир әйтте: «И шаһым, хәзерге хәлдә, дошманымызда гаскәр кууәтледер. Шиксез без аңа каршы тора алмамыз. Инде шуннан яхшы юктыр, сугыш-маенча кайтып китәек. Ул безнең артымыздан килер, безләр кальгагә кереп бикләнермез. Шаять, беркөн дәүләт безнең тарафка кайтыр. Менә шулай, дөньяның хәле кайчагында — шатлык, кайчагында — кайгы-хәсрәт», — диде. Икенче вәзирдән дәхи сорады: «Синен тәдбириң күрәек, ничектер?» — диде. Ул әйтте: «И шаһым, баш вәзир һәрни әйтсә, мәгькульдер. Әмма һичбер вакытта дошман белән каршы торышканда, зәгыйфьлек күрсәтмәк дәрәс түгелдер. Чөнки син аңар ничаклы

¹ Гафил — сизми калучы.

² Мәшвәрәт итте — киңәште.

зэгыйфьлек күрсәтсән, шулчаклы ул синең өстенә кувәт табып галәбә¹ кыйлыр. Сугышмаенча арт биреп качсаң, аңа ярдәм биргән кебек булырсың. Гакиллы шул булыр, дошман никадәр кувәтле күренсә дә, үлемнән һич курыкмас вә дошманга кылычтан гайре җавап бирмәс», — диде. Янә падишаһ өченче вәзиргә карап әйтте: «Бу эштә синең тәдбирең ничектер?» — диде. Вәзир әйтте: «И падишаһ, ирлек ундыр, тугызы хәйләдер, бере кувәттер. Һәрзаман дошман эше хәйлә белән бетәр. Әйткәннәр, бер хәйлә белән беткән эшне йөз мең гаскәр бетерә алмас. Әгәр падишаһ хәзрәтләре минем сүземә караса, бу кичә аңсыздан дошман өстенә барып, урдасын басаек. Инша Алла, ничәсенә башын кисәрмез», — диде.

Падишаһ вәзирнең бу хәйләсен мәслихәт күреп, төн уртасында, дошман гафил яткан вакытта, һәр яктан урдасын басып, таң аткыйнча дошманны кырдылар. Падишаһы үз мәмләкәтенә качып китте вә, бу зэгыйфь падишаһ галиб булып, үзенә шәһәрәнә килде. Әмма ул качып киткән падишаһ барып, гаскәр җыеп, янә бу падишаһның өстенә йөрәде. Бәс, зэгыйфь падишаһ, чарасыз каршы торып, сугышка хәзерләнделәр. Падишаһ вәзирләренә әйтте: «Инде бу мәртәбәдә тәдбиренез ничек булыр?» — диде. Өченче вәзир әйтте: «И падишаһ, безнең эшемез хәйләсез бетмәс, хәйлә кирәк». Падишаһ әйтте: «Ни хәйлә? Алар бу кичә гафил тормаслар». Вәзир әйтте: «Хәйлә бертөрле генә түгел. Бу кичә алар хәзер торсыннар, һич вакыйга юк. Әмма без икенче төрле хәйлә табармыз». Падишаһ әйтте: «Яхшы, күреп караяк». Вәзир әйтте: «Дошманга каршы ике мең таш йөрәкле бәһадир кешеләрне куеп, иртә белән барып берәз сугышып, арт биреп кача башлармыз. Алар безнең артымыздан килеп, безне басарга теләрләр. Һаман безләр кайтып сугыш кыйлырмыз. Алдагы гаскәрләрен кисәрмез, бу яктан дәхи ул арттагы гаскәрәмез мәйданга чыксыннар, дошман гаскәрен уртага алып, инша Алла, каты кылыч тартып вә бәкләрен тотып, сәнҗак-байракларын алып, тар-мар китерермез», — диде.

Бәс, падишаһ дәхи ул вәзирнең тәдбирен мәгъкуль күреп, бу хәйлә белән янә дошманга галиб күренеп, шатлык белән янә мәмләкәтләренә кире кайттылар. Ул кувәтле падишаһның бу мәсхәрәлеккә чыдар хәле калмады. Ни итсен, бу зэгыйфь падишаһ минем бу кадәр кувәтле гаскәрәмне кырып, болай хур вә зәбун итеп качырды. Аллаһы Тәгалә безгә ярдәм бирсен дип, тиз үк янә гаскәр җыеп, бу падишаһ өстенә янә килде. Бу зэгыйфь падишаһка хәбәр булып, чарасыз янә дошман гаскәренә каршы барып кундылар. Бу зэгыйфь патша янә вәзиреннән сорады, янә баягы өченче вәзир әйтте: «И падишаһ, янә дәхи хәйләсез мөмкин түгел. Һәрни булса, безнең эшемез хәйлә бе-

¹ Галәбә — өстенлек.

лән бетәр». Падишаһ әйтте: «Ни хәйлә?». Вәзир әйтте: «Бер бик үткен, тизгәр жәлладны жиберәек. Барсын бу, хәйлә белән ул падишаһның башын кисеп китерсен. Падишаһы үлгәч, гаскәрәндә күп артык эш булмас», — диде. Бәс, падишаһ вәзирнең сүзен мәгъкуль күреп, хәнжәр белән бер жәлладны күндерде. Жәллад барып, ул падишаһны һәлак дәрәжәсенә ирешерлек итеп, үзе качып барганда тоттылар, парә-парә кыйлдылар. Вә падишаһны күрделәр: һәлаклек чигенә житкән. Бу жәллад белән сугышып булмас, дип, падишаһларын алып качтылар. Мәмләкәтләренә килеп, берничә көннән соң падишаһның жәрәхәте төзәлде. Халкыннан солдат вә күп хираж¹ жыйды. Янә гаскәр жыеп, бу зәгыйфь падишаһның өстенә дүртенче мәртәбә килде. Патша янә вәзирен чакырып сорады. Өченче вәзир әйтте: «И падишаһ, безнең эшемез хәйлә белән, жирдә башка төрле кувәт юк», — диде. Падишаһ әйтте: «Бу мәртәбә дә хәйлә шул: ул падишаһка бер сүзгә оста адәмне илче итеп жиберәек. Вә дәхи берәз мал вә кәнизәкләр бүләк итеп алып барсын. Падишаһка әйтсен: «Инде без сиңа мотыйг булдык, сиңең хөкемәңнән һич баш тартмасмыз», — дисен. Вә ул жибергән кәнизәкнең берсенә агу бирәек, форсат табып падишаһка ашатсын, шаять, безләр өстенлек табармыз», — диде. Падишаһ вәзирнең сүзен мәгъкуль күреп билә² иттеләр. Вә падишаһны агу биреп зәһәрләделәр. Падишаһ булмагач, гаскәр нишләсен, падишаһны алып кайтып киттеләр. Дару итеп сыйхәтләнде. Янә гаскәр жыеп килде. Бу падишаһ дәхи чарасыз булып вәзирләреннән сорады. Өченче вәзир әйтте: «И падишаһ, безнең эшемез хәйләсез булмас, хәйлә кирәк». Падишаһ әйтте: «Ни булса да, тәдбир кыйлыңыз», — диде. Вәзир әйтте: «И падишаһ, инде ул бик сакланып, юлларда ничә жиргә адәмнәр куйган. Юлдан килгән кешене һәркемне тоталар, чебен очырмайлар. Әгәр хәзрәтеңезгә мәгъкуль күренсә, бер язу язып, аның вәзирләренә вә олуг бикләренә жиберәек болай дип: бәгъдәссәлям, мәхфи калмасын, безләргә хатыңыз килде, һәрни языпсыз мәгълүм булды. Гомереңез озын булып, сәламәт булгай идеңез. Без дәхи сездән шуны өмит иткән идек. Инде ирлек вә адәмлек итеп, араңыздан шул кешене, ягъни падишаһны тотып, миңа китереңез. Ул мәмләкәт сезгә булсын, фәлән жир фәләнгә булсын, фәлән урын фәләнгә булсын, дип мөһерләп вә бер таякны ярып, эченә куеп, бер кешенең кулына бирәек. Аларга илтеп бирсен. Алар ул таякны падишаһка илтәрләр, вә падишаһ аны укыгач, һичшиксез, үзенәң вәзирләрен вә бикләрен хыянәтле күреп, вәс-вәсәгә төшөп, үз араларында дошманлык чыгар. Шулай хәйлә кыйлып, шаять, безнең ягымыз кувәт табар», — диде.

¹ Хираж — салым.

² Билә — шулай, болай.

Падишаһ һәм бу тәдбирне мәгъкуль күрдә. Шул рәвешле намәне илткәндә, тотып падишаһка китерделәр. Падишаһ намәне укыгач, эченә жан куркусы төшөп, мәмләкәтенә кайтып китте. Ул вәзирләрне вә бәкләрне тотып һәлак итте. Ахыр барча бикләр ул падишаһтан йөз дүндереп, бу падишаһка бер намә язып күндерделәр. Ходай өчен, гаскәр жыеп бу залим өстенә кил, без сиңа кодрәтемез житкәнчә ярдәм итәрмез, диделәр. Падишаһ намәне алып укыды. Гаскәр жыеп, ул мәмләкәткә барды. Сугыш көнөндә барча бикләр килеп, бу падишаһ кешесе булып ант иттеләр. Үзләренең иске падишаһларын тотып, аңа бирделәр. Һәм зәгыйфь булса да, шул мәмләкәтне хәйлә белән кулына алды. Вә ул кувәтле падишаһ гафиллек сәбәпле башыннан вә һәм мәмләкәтеннән жөдә булды¹.

Инде, и падишаһ, бу хикәятне аның өчен сөйләдем: син гафил тормасын, дип. Бу инсафсыз углың хәйләсә белән башыңнан вә мәмләкәтеңнән жөдә булмагайсың.

Падишаһ хатыннан бу хикәятне ишетеп, эчендә ачу уты кайнады. Иртәгә мин аны һәлак итәрмен, дип кереп яттылар. Таң ярылып кояш Каф тавы артыннан баш күтәрәп, дөнья яктыргач, падишаһ тәхетенә килеп утырды вә углыны хәзер итерде. Башын кис, дип, жәлладка әмер иткәндә, дүртенче вәзир килеп әйтте:

— И падишаһым, батырлык кыйлып, һәр эштә ашыкмак падишаһларга лаек түгелдер. Хосусән, наһак жирдә кан түкмәк гакул ияләре каршында зур гаеп эштер. Әйткәннәр, дүрт төрле эштән падишаһларга афәт ирешер. Берсе — тизлек; берсе — фитнәгә таянмак, ягъни фитнәнең кузгалуына сәбәп булмак; вә бере — эшнең ахырын исәпләмәенчә эш кыйлмак; вә бере — дәхи гафиллектер. Әмма тизлек шулдыр: падишаһ үзенә изгелек вә файда эстәгүчеләрне мәхрүм итәр. Вә фитнә шулдыр: кирәкмәс урыннарда сугыш ачып, наһак жирдә гаскәрне кырдырыр вә хилаф эшләр чыгарыр. Эшнең ахырын карамаслык шулдыр: сабырлык вә акрынлык белән эш кыйласы урында ашыгыр. Вә гафиллек дәхи шулдыр: һәмишә уен-көлкәгә иярер. Эшләрдә хатыннарда киңәш итәр. Хәкимнәр әйткәннәр, гакуллы кеше шулдыр — хатыннарда киңәш итәр, алар киңәшенең хилафын тотар. Нитәкки пәйгамбәр галәйһиссәлам боерды: шәәвируһүннә вә хаалифуһүннә, ягъни хатыннар белән киңәш ит, хилафын тот. Инде бу хәдис буенча, падишаһ, хатын сүзен тотмаса кирәктер. Ничә адәмиләр хатын сүзе белән үкенечкә калып, Аллаһы Тәгаләнең ачуына грифтар булдылар². Әнә Билгам Багур хикәяте — бер гажәеп хикәяттер. Бәлки, падишаһ ул хикәятне ишеткәнә дә юктыр. Рөхсәт булса, сөйләрмен, — диде.

¹ Жөдә булды — аерылуга дучар булды.

² Грифтар булдылар — тоткын булдылар.

Падишаһ әйтте:

— Сөйлә, ишетәем, — диде.

Хикәят

Вәзир әйтте:

— Беркөн Муса галәйһиссәлам бер кавемнең өстенә барды. Алар Гад кавеменнән иде, ул кавемнең олугысы Гуж бине Ганык диерләр иде. Беркөн Муса галәйһиссәлам аларны Хак Тәгаләнең әмере белән дингә дэгъвәт кыйлып, әгәр дин кабул итмәсәләр, алар белән сугышасы булды. Муса галәйһиссәлам, дүрт йөз сиксән мең кеше алып, Гад кавеменә барды. Якынрак баргач, унике кешене аларга илче итеп жибәрде. Ул вакыт Гуж сәйранга чыккан иде. Күрде: унике кеше килер. Аларны һәммәсен алып, зәнбиленә¹ салды, аркасына күтәреп, Гад кавеменә китерде. Әйтте: «Менә, Муса пәйгамбәрнең гаскәрен күреңез, безнең белән сугышырга алып килгән», — дип, зәнбилене йөзтүбән тоткан иде, унике кеше зәнбил эченнән түгелде. Аяк астында корт кебек кыймылдашып йөри башладылар. Боларны кавем күрделәр: буйлары кечкенә. Барчасы болардан мәсхәрә итеп көлештеләр. Һич кул якмадылар, илтөп урыннарына жибәрделәр. Болар килеп Муса галәйһиссәламгә хәлләрен бәян иттеләр. Барча гаскәр курка башладылар. Һаман хәзрәти Муса гасасын, ягъни таягын алып, ул Гад кавеме өстенә йөредә. Гуж бине Ганык күрде: Муса галәйһиссәлам үзе килер. Гуж барды, тау шикелле бер ташны кубарып, баш түбәсенә куйды. Китереп, Муса галәйһиссәламнең гаскәре өстенә ташлаем дигәндә, Аллаһы Тәгалә кош сурәтендәге бер фәрештәгә әмер итте. Ул кош килеп, ташны борыны белән чукуп тиште. Таш Гужның муенына ләгънәт камыты кебек төшөп утырды. Бу яктан хәзрәте Муса дәхи шул сәгать барып житеште. Үзенң бую кырык аршын, таягының озынлыгы кырык аршын, аннан югары тагы кырык аршын, сикереп, таягы белән Гужны сукты, Хак Тәгалә Гужны һәлак итте. Хәзрәте Муса, йөз егерме аршын сикереп, Гужның тубыгына кадәр генә житте. Аннан Муса галәйһиссәлам кавеменә кайтып килеп, Гужның һәлак булганын хәбәр бирде. Барчасы шат булдылар. Аннан соң хәзрәте Муса ул арада китте, шәех Билгам Багүр вилаятенә барды. Шәехкә хәбәр бирделәр. Муса галәйһиссәлам күп гаскәр белән өстемезгә килде, диләр. Шәехнең мөритләре әйттеләр: «Йә шәех, әгәр ул гаскәр вилаятемезгә килсә, вилаятемезне харап итәр. Моңар бертөрле гамәл табарга кирәксен», — диделәр. Шәех әйтте: «Ничек итәрмез?». Алар әйттеләр: «Син аларга явыз дога кыйл, безнең вилаятемезгә килмәсеннәр, кырылсыннар». Шәех әйтте: «Ул пәйгамбәрдер. Аңа минем явыз догам

¹ Зәнбиленә — камыштан үрөп ясалган кәрзиненә.

кяр кыйлмас», — диде. Болар шәехкә күп мәслихәтләр итеп карадылар, булмады. Мәгәр шәехнең бер мәккярә хатыны бар иде, аңа ялвардылар: «Шәехкә әйт, дога кыйлсын. Сиңа күп мал бирермез», — диделәр. Хатын әйтте: «Мин аны эшләргәнмен», — диде. Шәех, хатын белән мәшвәрәт итмәкче булып, хатын янына килде. Хатын әйтте: «Син аңа явыз дога кыйл», — диде. Шәех әйтте: «Ул пәйгамбәрдер. Мин аңа явыз дога кыйла алмам», — диде. Хатын, күп әйтә торгач, шәехне күндерде, шәех кул күтәрәп дога кыйлды. Догасы кабул булды, Муса галәйһиссәлам уналты чакрым ераклыкта иде, кырык ел төя сахрасында калдылар. Хак Тәгалә кәлямендә, әрбәгун сәнәтә йөтиһүн фил арыз. Бәс, хәзрәте Муса белде, монда бер хәл бар. Мөнәжәт кыйлып Хак Тәгаләгә зарыйлык кыйлды, әйтте: безне болай сәргәрдан¹ әүварә булмага сәбәп булган кеше дөньядан ахирәткә имансыз киткәй иде, диде. Муса галәйһиссәламнең догасы Хак дәрҗяһына² кабул төшеп, ул шәех хатын сәбәпле дөньядан имансыз китте.

Инде, и падишаһ, бу хикәятне аның өчен сөйләдем: ничә-ничә кешеләр, хатын сүзенә ияргән өчен, Ходай Тәгаләнең дәрҗяһыннан сөрелделәр. Бәс, әгәр белсә, падишаһка тиешледер: үкенечкә калмас өчен моның кебек эшләрдән вакытында сакланмак кирәк. Соңыннан файда бирмәс. Зинһар, шаһзадәне хатын сүзе белән һәлак итмә, — дип, жир үбеп гозер итте.

Падишаһ вәзирдән бу хикәятне ишетте, углын зинданга жиберде. Үзе янә ауга китте. Кич булып, янә аудан кайтты, хатын янына керде. Ашап-эчеп төмам булгач, хатын дәхи угланнан хәбәр сорады. Падишаһ әйтте:

— Бүген тагы вәзирләрем куймадылар, зинданга жибердем, — диде.

Хатын әйтте:

— Ул вәзирләренең ниятләрен мин инде белдем. Көннән-көн гакул алып, бер хәйлә тәдбир кыйлып, мине сиңа чису³ күрсәтеп, хатыннарының гакулы кыскадыр вә хатыннар мәккярә, вә хәйләкәрдер, вә ялганчыдыр, дип, арамызны бозарга касд иткәннәрдер. Син бер дә ышанма, аларның сүзенә сәбаты⁴ юктыр. Алар мине күрделәр, минем падишаһ хакунда күңеләм дөрес икәнән белделәр. Мин һәм аларның байтак ярамас эшләрен сиздем. Вә падишаһны аларның хәйләсеннән вә явызлыкларыннан сакларга иҗтиһад кыйлганым өчен, мине дошман күрәп, һәрберсе бер сүз сөйләмәк белән сине әгъва⁵ кыйлалар.

¹ Сәргәрдан — аптыраган, башы әйләнгән.

² Дәрҗяһына — ишек төбенә, бусагага.

³ Чису — чәнечкеле.

⁴ Сәбаты — тотрыгы.

⁵ Әгъва — аздыру, котырту.

Ярый, хээрле булсын. Эгэр сөйлөшмө дисэн, сөйлөшмөм, теләсә нишләсеннәр, минем эшем юк. Әмма алар һәммәсә бер авызда, мин куркамын, сиңа һәм миңа бер-бер зарар итәчәкләрдер. Син һәм үкенечтә калачаксың. Әмма файда итмәссең. Берничә нәселсез яман балаларны жыеп, үзеңә вәзир итеп, һәр эшене аларга тапшырып тынычлангансың. Алла сакласын, болар имин кешеләр түгелдер. Аларның кайсы икмәкче баласы, кайсы кассаб¹ баласы, кайсы ашчы балаларыдыр. Нитәкки Хозыр галәйһиссәлам бер патшаның вәзирләренең асылын белдерде. Әмма ул хикәятне падишаһым ишеткәне дә юктыр, — диде.

Падишаһ әйтте:

— Сөйлә, ишетәем, — диде.

Хикәят

Хатын әйтте:

— Җиһан сараенда бер падишаһ бар иде. Хозыр галәйһиссәламне күрергә бик мөштак² иде. Һәркайчан әйтер иде: һәр кеше, Хозырны миңа күрсәтсә, һәрни теләсә бирер идем, диер иде. Ул вакыт бик фәкыйрь бер кеше бар иде. Гаять фәкыйрьлегеннән, үзенә-үзе әйтте: тукта, падишаһка барып әйтәем, мине өч елга чаклы тәрбия кыйлсаң, Хозыр галәйһиссәламне сиңа күрсәтермен, дип. Өч елга чаклы кем бар, кем юк, яисә ул гөнаһны гафу итәр, яисә башка төрле хәйлә белән котылырмын. Һич булмаганда, берничә вакыт кәеф кыйлырмын, диде. Вә падишаһка барып, моны әйтте. Падишаһ әйтте: «Эгәр күрсәтмәсәң, сине үтерермен», — диде. Фәкыйрь разый булды. Падишаһ боерды, ул фәкыйрьгә байтак мал вә акча бирделәр. Малны вә акчаны алып үзенең өенә килде. Өч ел кәеф вә сафа итеп, вәгъдә житкүнчә рәхәт торды. Вәгъдәсә житкәч, бер билгесез жиргә сакланып качты. Куркуыннан тетрәй башлады. Кисәктән күрде: ак киемле, йөзе нурлы бер кеше сәлам бирде. Ул фәкыйрь аның сәламен алды. Ул кеше әйтте: «Ни кайгың бар? Бик хафадә торасың? — диде. Фәкыйрь җавап бирмәде. Янә ул кеше әйтте: — Хәлеңне миннән ник яшерәсең? Әлбәттә, сиңа бер ярдәм кыйлып, хафанны бетерермен», — диде. Ул фәкыйрь ахыр вакыйганы әүвәленнән ахырынача әйтеп бирде. Ул кеше әйтте: «Падишаһка бергә бараек. Синен өчен мин җавап бирермен», — диде. Бергә киттеләр. Барганда падишаһның моны эзләргә жибергән хезмәтчеләре очрап, моны тотып падишаһ катына илттеләр. Падишаһ әйтте: «Инде өч ел тәмам булды. Кайда, инде миңа Хозыр галәйһиссәламне күрсәт». Ул фәкыйрь әйтте: «И падишаһым, падишаһларның эше үзенең халкына рәхимле булмактыр. Инде гөнаһымны кичер, Хозыр галәйһиссәламне табар хәлем юк», — диде. Падишаһ әйтте: «Мин синен

¹ К а с с а б — сугымчы, мал суеп сатучы.

² М ө ш т а к и д е — тели иде.

белән шарт кыйлыштым. Инде сине үтерәмен. Падишаһның сүзе бер булыр», — диде. Вә олуг вәзирнең йөзенә карап әйтте: «Моңы нишләмәк кирәк?» — диде. Вәзир әйтте: «Моңы турап, кассабларның тагына асмак кирәк. Гайреләр күрөп, падишаһ янында ялган сөйләүдән саклансыннар», — диде. Ул фәкыйрь белән барган ак киёмле карт кеше әйтте: «Вәзир дәрәс әйтә, көллә шәйи яржәгу илә аслиһи»¹, — диде. Янә падишаһ икенче вәзиргә карап әйтте: «Син ни әйтәсең?» — диде. Ул әйтте: «Моңы казанга салып кайнатмак кирәк», — диде. Карт әйтте: «Вәзир дәрәс әйтә, көллә шәйи яржәгу илә аслиһи», — диде. Падишаһ өченче вәзиргә әйтте: «Син ни әйтәсең?». Ул әйтте: «Моңы парә-парә кисәкләп, табада кәбаб итмәк кирәк», — диде. Баягы карт әйтте: «Вәзир дәрәс әйтә, көллә шәйи яржәгу илә аслиһи», — диде. Янә дүртенче вәзиргә әйтте: «Син ни әйтәсең?» — диде. Вәзир әйтте: «И падишаһ, бу мескингә биргән малың — Хозыр галәйһиссәламның мәхәббәте өчендер. Табармын дип кабул иткән, ахыр тапмады. Гозер теләйдер. Лаек булганы шулдыр, Хозыр галәйһиссәлам мәхәббәте өчен моңы азат ит». Янә ул карт әйтте: «Вәзир дәрәс әйтә, көллә шәйи яржәгу илә аслиһи», — диде. Бәс, падишаһ картка әйтте: «И карт, һәр вәзирем киңәш әйтте, барысы бер-берсенә хилаф. Син һәрбересенәң хақында «вәзир дәрәс әйтә» дидең. Монда ни хикмәт бардыр?» — диде. Карт әйтте: «И падишаһ, әүвәлге вәзирең кассаб углы иде, аның өчен асылына кайтты. Икенче вәзирең ашчы углы иде, ул һәм асылына лаек жәза бирде. Өченче вәзирең икмәкче углы иде, ул дәхи асылына лаек жәза бирде. Дүртенче вәзирнең асылы нәселе пакь булып, аның асылына лаек мәрхәмәттер ки, ул бичарага мәрхәмәт йөзеннән азатлык белән хөкем итте. И падишаһ, һәрнәрсә асылына кайтыр, — дип, күп нәсыйхәтләр биреп, — инде белеп кал, Хозыр минмен», — дип, күздән гаиб булды. Падишаһ, урыныннан торып, ул картның артыннан йөгереп тышка чыкты, һичкем юк. Аллаһы Тәгаләгә шөкер, Хозыр галәйһиссәламне күрергә бик арзу кыйлган идем, күрдем. Вәзирләрнең дәхи кем икәннән белдерде, диде. Вә ул мескингә хәзинәдән фәлән кадәр мал бирелсен, дип әмер итте.

И падишаһ, бу хикәятне аның өчен сөйләдем, инде вәзирләрнең асылын кем икәннән беләсен, алар вафасыз халыктыр. Ул асылсызларның сүзенә ияреп, дошманыңа әман бирмәк — гаять ахмактыр, — диде.

Бәс, падишаһ хатыннан бу хикәятне ишетте, мин иртәгә аның гомерен бетерермен, дип кереп яттылар. Иртә булып, көн жәелгәч, падишаһ янә тәхеткә менеп жәлладка әмер итте, углымның башын кис, дип фәрман кыйлганда, бишенче вәзир килеп әйтте:

¹ Көллә шәйи яржәгу илә аслиһи — һәрбер нәрсә үзенен асылына кайта.

— И падишаһ, ул гонаһсы юк углыңны кыйма. Вә вәзирләреңнең нәсыйхәтләрен жилгә жибәрмә. Энжене дәрьядан чыгарып жепкә тезгән кебек, сүзне һәм алар шулай мәслихәткә күрә сөйләрләр. Сөләйман пәйгамбәр вәзире Асаф бине Бәрхәя булса да боларның тәдбиреннән арттыра белмәс. Вәзирләреңнең сиңа киңәшүләренең сәбәбе шулдыр: хәзрәте Рәсүл әйтте, һәркем падишаһтан шәригатькә хилаф бозык эш күрөп, аны ул эштән тыймаса, ул кеше әһле сөннәттән чыгар.

Инде, и падишаһ, син вәзиреңнең сүзләрен ялгыш аңлама. Әйткәннәр ич, хәзрәте Хозырны күрәсе килгән кеше гакуллы вә дана вәзирне күрсен. Падишаһым хәзрәтләре, бәлки, бер вәзир белән Хозыр галәйһиссәлам хикәятен ишеткәне юктыр, — диде.

Падишаһ әйтте:

— Сөйлә, ишетәм, ничек ул?

Хикәят

Вәзир әйтте:

— Үткән заманда бик атаклы бер олуг падишаһ бар иде. Вә дәхи бик күп эш күргән бер вәзире бар иде. Һәмишә, ул вәзирнең хәлләрен сагышлап, Хозыр галәйһиссәламгә килеп-китеп йөри торган иде. Беркөн вәзир дөньяның хәлләрен сагышлап белде, дөнья һичкемгә вафа кыйлмас, дөньяда ни бар, барчасы фани икән, дип вәзирлекне куеп, гыйбадәткә мәшгуль булды. Ничаклы вакыт узды, янына Хозыр галәйһиссәлам һичбер мәртәбә килмәде. Вәзир, гажәпләненеп, үзенә-үзе әйтте: бу ни хәл, яныма Хозыр галәйһиссәлам килмәс булды. Инде мин вәзирлектән төшкәч, көн саен килергә кирәк иде. Әлбәттә, монда бер хәл бардыр, дип торганда, Хозыр галәйһиссәлам килеп керде. Вәзир әйтте: «Йа Хозыр, мин вәзир чагында яныма һәрзаман килә торган идең. Инде мин дөньяны куйганым өчен килмәс булдыңмы?» — диде. Хозыр әйтте: «И вәзир, ул чагында, син — заһирда вәзир идең, мин дәхи батыйнда¹ вәзир идем. Арамызда мөнәсәбәт бар иде. Инде вәзирлектән кулыңны тарттың, арамызда ул мөнәсәбәт бетте. Мин һәм килмәс булдым», — диде. Вәзир, Хозыр галәйһиссәламнан бу сүзләргә ишеткәч, янә барып вәзирлекне сорап алды. Аннан соң элгәреге кебек һәрзаман аның янына Хозыр галәйһиссәлам килә торган булды.

И падишаһ, бу хикәятне сиңа аның өчен сөйләдем: вәзирләрең сүзен тотып, тәхет-дәүләт белән гомер сөргәйсең», — дип, ул көн жир үбеп, шаһзадәне теләде.

Падишаһ, вәзирдән бу хикәятне ишеткәч, шаһзадәне зинданга күндерде. Үзе дәхи ауга китте. Ул көн янә арып-талып

¹ Б а т ы й н д а — эчке, яшерен.

аудан кайткач, хатын дәхи угланнан хәбәр сорады. Падишаһ әйтте:

— Бүген фәлән вәзирем бик үтенде. Аның сүзен екмадым, зинданга жибәрдем, — диде.

Хатын әйтте:

— И падишаһым, ни була бу? Угыл тәрбия белән үссә — угыл. Ләкин хәзерге хәлдә углың тәрбияне кабул итмәс. Бу углың синең еланга охшар. Тугач та атасын чагып һәлак итәр, анасын чагып һәлак итәр. Әмма Ходай Тәгалә аның үчен алып. Зөмредне¹ күрсә, еланның күзе сукур булыр, димешләр. Вә нисан ягъмурының тамчысы еланга төшсә, зәһәр вә агу булыр, сәдәф үзәренә төшсә, энжү булыр. Вә дәхи Коръән шәриф иманлы кешенең кальбенә төшсә, аның иманы вә мәгърифәте артыр. Еланны тәрбия кыйлган кеше аның зәһәренә грифтар булыр. Бер кеше, елан белән дуслашып, һәркөн елан өчен берничә азык алып, еланның тишегенә барып, ул азыкны салыр иде. Елан дәхи тишегеннән башын чыгарып, ул азыкны ашар иде. Карыны туйгач, ничә-ничә мәсхәрәлек итәр иде. Ул кеше беркөн килеп күрде: елан тишегеннән чыгып, суыкка чыдамаенча, бөгәрләнеп яткан. Һай бичара, дип алып, куенына салды. Елан, берәз елынган, башын күтәрде, чагып, ул кешене һәлак итте вә качып тишегенә керде. Вә дәхи моңар охшаш әйткәннәр, бер кеше дунгызны тәрбия кыйлса, бара торгач, ул дунгыз аңа зыян итмәенчә калмас. Нитәкки ул ширбәт сатучы белән мәгъраби² хикәяте кебек, — диде.

Падишаһ әйтте:

— Сөйлә, ишетәм, ничек ул?

Хикәят

Хатын әйтте:

— Әлгәре заманда бер зур шәһәрдә ширбәт сатучы бер кеше бар иде. Ул ширбәт сатучының гаять гүзәл бер углы бар иде. Кибеттә утырып ширбәт сатар иде. Шәһәр халкы дәхи бу угланның жәмален тамаша итәр өчен, бер касә ширбәткә бер алтын биреп, анда да ожмах ширбәте урынына күреп эчәрләр иде. Бәс, беркөн ул шәһәргә бер кара мәгъраби килде. Бу угланны күргәч, бичара мәгърабинен сөйләшер такате якалмаенча, аяк баскан урыныннан бер адым атларга хәле булмады. Диварга сөялеп, угланның каршысында хәйран булып торды. Бер сәгатьтән соң гапылы башына килеп, исерек кеше кебек бәрелә-сугыла углан катына килеп житте. Бер касә ширбәткә бер алтын биреп эчте. Аннан соң һәркөн килеп, берәр касә ширбәт эчеп, угланның жәмален тамаша итәр иде.

¹ Зөмред — зөбәржәт.

² Мәгъраби — кара тәнле гарәп, күчмә гарәп.

Беркөн углан бу хэлне атасына сөйләде. Атасы белде, мәҗриби угланга гашыйк булган. Әйтте: «И углым, иртәгә ул кеше не өйгә алып кил, ничек икән, күрәек», — диде. Иртәгесен ул кеше угланның янына килгәч, углан аны, әйдә безгә дип, атасы янына алып килде. Хөрмәт итеп ашатып-эчерткәннән соң, бу кешедән атасы сорады: «Син кайдан вә ни эш өчен монда килден?» — диде.

Бу кеше ни тугрыдан сорашканын белеп әйтте: «Нич урыным юк, бер ят кешемен», — диде. Угланның атасы әйтте: «Син йортсыз-жирсез кеше булсаң, без сиңа урын бирермез, безнең белән тор», — диде.

Бу кеше шат булып, жанына миннәт¹ күрде. Бәс, ул кешегә бер урын бирделәр. Ничә көннәр анда торды. Торган саен угланга гыйшкы артты. Беркөн угланга бер кыйммәтле таш күрсәтеп әйтте: «Бер мәртәбә сине үбәем, таш сиңа булсын», — диде. Углан мең төрле наз белән разый булды. Ташны угланга биреп үпте. Әйтте: «Жаным әфәндем, жан күнелдән мин сиңа гашыйк идем. Син дәхи миннән качма. Мин бер тылсым беләмен. Әгәр минем белән барсаң, аны ачып сиңа шулкадәр алтын бирермен, гомерендә юклык күрмәссең», — диде.

Углан дәхи атасына белдерде. Атасы рөхсәт бирде. Ул кеше угланны алып, шәһәрдән чыгып киттеләр. Бер вәйран жиргә бардылар. Анда бер кое бар иде, авызына чаклы туп-тулы су иде. Бу кеше бер кәгазь язып коега ташлады. Ул коедагы су бетте. Болар коеның төбенә төшеп, бер йозаклы ишек күрделәр. Бу кеше бер дога язып, йозакка ябыштырды. Шул сәгать йозак ачылды. Эчкә кереп күрделәр: бер зәнки² кулына бер зур таш тотып, анда кергән кешенәң башына ташларга тора. Бу кеше дәхи бер әфсүн укып зәнкигә өрде. Зәнки кулындагы ташны жиргә ташлап, боларга юл бирде. Болар дәхи эчкәрерәк кереп, күрделәр пыяладан коббә³. Ул коббәнең ишегендә ике аждаһа бер-беренә каршы авызларын ачып торырлар. Якын баргачрак, боларга хәмлә кыйла башладылар. Бу кеше янә боларга бер әфсүн укып өрде, икесе дә күздән жуелдылар. Коббәнең ишеге ачылды. Коббә эченә кереп күрделәр: коббәнең бер почмагында — алтын, вә бер почмагында — көмеш, вә бер почмагында — төрле жәвахирләр⁴, кыйммәтле ташлар. Вә дәхи бер почмагында кара туфрак өстендә бер тәхет корылган. Ул тәхет өстендә бер табут. Ул табутның эчендә бер үлек. Вә аның күкрәк өстендә бер алтын такта. Вә ул такта өстенә язылган иде болай дип: «Мин бер падишаһ идем. Бөтен дөнъ-

¹ Миннәт — булышлык, ярдәм.

² Зәнки — негр.

³ Коббә — түбәсе түгәрәкләп ябылган бина, гөмбәз.

⁴ Жәвахирләр — жәүһәрләр.

яда минем хөкемем йорде. Бу дөньяда кая барсам да, эшем алга барды. Ничә-ничә пәһлеваннарым бар иде вә ничә сарай мал хәзинәм бар иде. Хәзинәмдә булган малдан берничәсен монда жыеп куйдым. Әжәл әман бирмәенчә, мине дөньяга килмәгән кебек итте. Инде, и мине бу хәлдә күргән кеше, миннән гыйбрәт ал. Минем жанымны бер дога кыйлып шат ит. Берничә көнлек гомер өчен бу дөнья малына мәгърур булма», — дип язылган иде. Бәс, ул мәгърэби кеше белән углан алтыннан-көмөштән, кыйммәтле ташлардан, дәхи тәхет астыннан кара туфрак — кимия туфрагы иде — ул кара туфрактан үзләренә кирәк кадәр алып чыктылар. Ул кеше дәхи бер әфсүн укып, коега өрдә, янә туп-тулы су булды. Углан белән кире өйләренә кайтып гыйш-гыйшрәттә булдылар. Беркөн углан ул мәгърэбидән тылсымда укыган догаларын үгрәнмәгә теләде. Мәгърэби, дәхи разый булып, ничә көн угланга ул догаларны үгрәттә. Углан беркөн атасына әйтте: «И атам, инде мин тылсым догаларын барчасын үгрәндем. Моннан ары бу кеше безгә кирәк түгел, аңа зәһәр¹ бирәек», — диде. Атасы разый булмады: «Алайса жибәрәек аны, бер тарафка китсен», — диде. Угыл әйтте: «Куып жибәрергә ярамас. Остаз кеше, ачуланып, бер-бер зарар итәр. Ул безгә хәйлә итмәстән борын, без аңа зәһәр бирик. Кирәк булганда, шул хәзинәдән алтын-көмөш алып китерермен», — диде.

Ул мәгърэби кеше моны ишетте. Белде ки, изгелеге яманлык белән кайтачактыр. Наман ул арадан китеп жуелды.

Инде, и падишаһ, бу хикәятне аның өчен сөйләдем, балалардан изгелек килмәс. Ишет, гафил булма, угланны үтер. Юкса эш бозыкка китәр, — диде.

Падишаһ, хатыннан бу хикәятене ишеткәч, ачу уты йөрәгенә төшеп, мин аны иртәгә һәлак итәрмен, дип йокларга яттылар. Иртәгесен падишаһ тәхетенә менеп, угланны хәзер иттерде. Жәлладка: «Башын кис!» — дип әмер иткәндә, алтынчы вәзир килеп әйтте:

— И падишаһ, шаһзадә гаебе исбат кыйлынмай торып, зинһар, кеше сүзенә иярмә. Ахыр хыянәт, ялганчылык вә хәйлә күп булыр. Гакыл иясенә тиешледер ки, мөмкин кадәр фитнәне кайтарырга ижтиһад кыйлсын. Соңыннан хәсрәт чигеп, бармагын чәйнәп үкенмәсен. Хажәтле кешеләрнең хажәтен үтәсен. Ишегенә килгәннәрне мәхрүм жибәрмәсен. Вә һәркайчан хатын сүзенә карап алданмасын. Ичбер хосуста хатыннан вафа көтмәсен. Бәлки, падишаһым бер тегүче егет белән хатын хикәятен ишетмәгәндер? — диде.

Падишаһ әйтте:

— Сөйлә, ничек ул?

¹ Зәһәр — агу.

Вәзир әйтте:

— Шөйлә риваять кыйлырлар: хәзрәте Гайсә заманында бер тегүче егет бар иде. Дәхи аның бер гүзәл хатыны бар иде. Бер-бере белән бик сөешерләр иде. Беркөн шулай иттифак итеп сүз куештылар: әгәр хатын элгәре үлсә, ире — хатын алмаска вә, хатынның каберен кочып, ахшамга чаклы һәркөн кабер өстендә егылап утырырга. Вә әгәр ире элгәре үлсә, ул хатын һәм шул шарт белән гаһед¹ итештеләр. Хо́да тәкьди́ре белән хатын элгәре вафат булды. Тегүче егылап фөрьяд итеп, дәфен кыйлды² вә, ул иткән гаһедләрен жиренә китереп, хатынның каберен кочып, даим шунда утырыр иде. Беркөн Гайсә галәйһиссәлам ул жирдән узып барганда күрде: бер егет кабер кочып егылап торыр. Янына барып: «Ник егылайсың?» — дип сорады. Егет үзләренең шулай гаһед итешкәннәрен сөйләде. Шул сәгать Гайсә галәйһиссәлам дога кыйлып, хатын терелде вә кәфене белән кабердән чыкты. Гайсә галәйһиссәлам янә юлына китте. Егет әйтте: «Болай кәфен белән кайтырга ярамас, син монда торып тор, мин барып өйдән киём алып киләм», — дип йөгереп өенә китте. Хатын анда калды. Нагяһ шул шәһәр падишаһының углы ул жирдән узганда күрде: бер гүзәл хатын кәфенгә сарылып утырыр. Падишаһ углы, бу хатынны күргәч, жан күнелдән гашыйк булды. Хатынга әйтте: «Син кем?». Хатын әйтте: «Мин бер гарипмен. Угры мине талап китте», — диде. Падишаһ углы хезмәтчеләренә боерды. Бу хатынны алып сарайга китереп, яхшы киёмнәр кидерде. Ул тегүче егет киёмнәр алып килде, хатынны анда тапмады. Фөрьяд итеп егылады. Узган-барган кешеләрдән сорады, күргән кешене тапмаенча, сорай-сорай падишаһның хезмәтчеләренә очрады. Алар бу егеттән сораштылар, ни өчен егылап торасың, диделәр. Егет әйтте: «Ничә заман иде, хатыным вафат булды. Әлхәмделиллаһ, инде Гайсә галәйһиссәламанең догасы белән терелеп, мин киём алырга киткән идем, мин югында хатын әллә кая киткән. Шуның өчен егылаймын», — диде. Болар әйттеләр: «Ул хатынны бүген падишаһ углы сараена алып китте», — диделәр. Егет шул сәгать падишаһның сараена килде, әйтте: «Сез алып килгән хатын минем хәлялемдер», — дип дэгъва кыйлды. Падишаһ углы хатыннан сорады. Хатын әйтте: «Мин бу егетне белмим, угрыдыр, минем киёмне талап алып китте. Аллага шөкер, үзе килеп керде, инде үтерсәнез күп савап табарсыз», — диде.

Падишаһ углы боерды, егетнең ике кулын артына бәйләделәр. Бичара никадәр фөрьяд кыйлып егылады, булмады. Бугазына жеп тагып асарга китерделәр. Юлда хәзрәте Гайсә га-

¹ Гаһед — килешү, вәгъдә.

² Дәфен кыйлды — жирләде.

лэйһиссэламне күрделэр, бераз көтөп тордылар, Гайсэ галэйһиссэлам килеп житте. Болардан, бу ни хэл, дип сорады. Болар дәхи үзләре белгәнөн айттелэр. Хәзрәте Гайсэ галэйһиссэлам айтте: «Сезлэр бераз сабыр итеңез», — дип, падишаһ катына килде. Хатынны чакырып сорады, айтте: «Бу хатын — шул егетнең хатыныдыр. Мин дога кыйлып тергездем», — диде. Хатын, пәйгамбәрне күргәч, инкяр кыйла белмәде, тугырысын айтте. Янә Гайсэ галэйһиссэлам дога кыйлды, хатын вафат булды. Егет дәхи төшкән бәласеннән котылды. Бу бәд-бәхет мәккярә өчен юкка егълаган икәнмен дип, бик үкенде.

Инде, и падишаһ, бу хикәятне аның өчен сөйләдем: хатыннарның фикере даим фитнә, вә хәйлә, вә явыз эшләрдер, — дип, жир үбеп, шаһзадәнең гомерен теләде.

Падишаһ, вәзирдән бу хикәятне ишеткәннән соң, углын зинданга жибәрде. Үзе дәхи ауга чыгып китте. Ахшам булгач, аудан хатыны янына керде. Хатын дәхи каршы алып, угланнан хәбәр сорады. Падишаһ айтте:

— Бүген фәлән вәзирем бик үтенде, янә зинданга жибәрдем, — диде.

Хатын айтте:

— И падишаһ, минем сүземә инанмайсың. Тиз заманда бу угланнан сиңа бер зарар киләчәктер. Чөнки бу кичә бер төш күрдем. Падишаһыма ул төшемне сөйләмәк миңа фарыз, ишетмәк важиб кебектер.

Падишаһ айтте:

— Сөйлә, ишетәм.

Хатын айтте:

— Бу кичә кулында бер алтын туп тотып торасың, имеш. Ул ләгыль вә жәваһир¹ белән зиннәтләнмеш, шөгъләсе² дөньяга нур бирер. Ул тупны түбәннән югары атып янә тотасың, кулында уйнатасың. Бу углан янында утырып сәер итә, имеш. Ул тупны синнән сорай, син бирмәйсең. Нагяһ син гафил чагында, кулыңнан тартып алды, сорап-сорап бирмәгәннең өчен ачуланып, ул тупны бер таш белән сугып парә-парә итте. Мин хафа булыбрак барып, ул тупның ватыкларын жыеп, сиңең кулыңа бирдем. Син дәхи ул тупның ватыкларына карап хәйран булып торганда, уянып киттем, — диде.

Падишаһ айтте:

— Гажәп, бу төшнең тәгъбире ничектер?

Хатын айтте:

— Мин бу төшемне юрадым: ул туп — сиңең мәмләкәтәндер. Бу углан тупны сиңең кулыңнан тартып алганы шулдыр — бу углан беркөн миңа килеп айтте, мин, атамны үтереп,

¹ Ләгыль вә жәваһир — ал, кызыл төстәге кыйммәтле таш һәм жәүһәр.

² Шөгъләсе — ялкыны.

тәхеткә утырмак эстәрмен һәм сине хәлялем итмәк теләрмен. Мәмләкәтнең адәмнәре минем тарафыма әверелгәннәрдер, бу мәмләкәт барчасы минем мәмләкәтем булыр. Син дәхи миңа буй биреп итагать кыйл, диде. Мин шул чагында буй биргән булсам, бу көнгәчә ул сине үтереп тәмам үз эшен күрер иде. Әмма патшаның дәүләте бәрәкәтендә ул эш булмады. Вә тупны ташка органы шулдыр, бу углан әгәр синнән соң падишаһ булса иде, бөтен мәмләкәтне харап итәчәк иде. Вә минем барып ул тупның ватыкларын жыеп сиңа биргәнем улдыр — мин угланга буй бирмәгәнем. Килеп падишаһка хәбәр бирдем. Ул сәбәпле аны тотып, мәмләкәтнең кулында калды. Юкса, әгәр дә булмасам, мәмләкәт сиңең кулыңнан моңарча киткән булыр иде, бәлки, башың да китәр иде. И падишаһ, бу инсафсыз угланның хикәйте бер падишаһ углының хикәйтеңә охшар. Бәлки, сиңең ул хикәятне ишеткәнәң юктыр?

Падишаһ әйтте:

— Сөйлә, ишетәм, ничек ул?

Хикәят

Хатын әйтте:

— Җиһан сараенда бер падишаһ бар иде. Вә ул падишаһның мәмләкәтендә бер угры бар иде. Ул угрының кулынан һичкем котылмады. Вә дәхи ул мәмләкәттә бер олуг хужа бар иде. Ул хужа берничә мал белән хатынын алып сәфәргә чыкты. Юлда барганда, ул угрыга очрадылар. Угры боларны талап, ялангач калдырып, үзләрен вә киёмнәрен үзенә тора торган тау тишегенә куйды. Хужаның кулларын бәйләп, бер әрәмә-леккә ташлады. Хатын угры белән гыйш-гыйшрәттә булдылар. Берничә көннән соң хатын угрыдан йөклә булды. Көннән-көн хатынның корсагы зураеп, җиде-сигез ай булды. Ахыр ул угры боларны коткарып жибәрде. Болар дәхи тау тишегеннән чыгып, ля хәүлә вә ля куввәтә илля билләһийи галиилл газыйм, дип, бер тарафка йөз тотып киттеләр. Бер шәһәргә барып керделәр. Ул шәһәрдә бер урын табып анда тордылар. Хатынның бала табар вакыты җитеп, баласыннан котылды. Бер ир бала тапты. Вә болар бу баланың угрыдан икәнән беләләр иде — кабул итмәенчә, бер мәсҗед ишеге төбенә куйдылар. Беркөн падишаһ ул мәсҗедтән узганда, күрәп: «Бу кем баласы?» — дип сорады. Шундагы кешеләр: «Бу баланың атасы-анасы фәкыйрь, тәрбия кыйлыр хәлләре юк. Шуның өчен монда ташлап киткәндер», — дип җавап бирделәр. Ул падишаһның баласы һич булмай икән, мәрхәмәт итеп, угыллыкка-балалыкка кабул итеп үзенә алды вә әйтте: «Әгәр Ходай Тәгалә гомер биреп вафат булмаса, үземнән соң тәхеткә утырып, падишаһ булсын», — диде.

Баланы сарайга китереп тәрбия кыйлмак өчен, бер хатынга

тапшырдылар. Бу бала көннән-көн үсә башлады. Моңа киём-нәр ясадылар. Бала жиде яшенә житте, бер гүзәл углан булды. Бер мәртәбә йөзен күргән кешеләр икенче мәртәбә дәхи күрергә мөштак¹ иделәр. Падишаһ угланны гыйлем вә әдәп үгрәтмәк өчен бер остазга бирде. Бала уника яшыкә житте, гыйлем вә кәмаль² хасыйл итте. Аннан соң сугыш гыйльмен үгрәнергә бирде. Аны дәхи аз көндә үгрәнеп житте. Һәркөн кулына туп алып, мәйданга кереп уйнар иде. Бөтен шәһәр халкы моның үткенлегенә хайран булырлар иде. Падишаһ үзе күргән саен шатланыр иде. Аллаһы Тәгаләнең әмере белән падишаһның дәхи бер кызы булды. Берничә көннәр үткәч, ул кыз үсеп буйга житте. Ул углан бу кызга гашыйк булды. Һай, бу кыз минем карендәшем булмаса, мин моны алыр идем дип сагышлап йөрер иде. Углан егет вә бәһадир булды. Вәзирләр аның бәһадирлыгына тәхсин әйттеләр. Вә бу углан, падишаһның тирә-якта никадәр дошманнары булса, барчасын зәбун итеп, атасына багындырды. Һичкем аның кылычына каршы торып такат китермәс булдылар. Әмма падишаһ кызыны икенче бер падишаһ углына ярәшеп никях иткән иде. Вақыт житкәч, кызны падишаһтан эстәделәр. Падишаһ әмер итте: туйга хәзер булсыннар. Бу углан, үзенә күңелендәген ишарә итмәк өчен, бер галимнән мәсьәлә сорады: «Бер кешенең бер бакчасы булса, ул бакча жимеше пешеп житкәч, ул жимешне бакча иясе үзе ашармы, гайреләр ашармы?» — диде. Галим әйтте: «Гайрегә ашаткунча, үзе ашаган яхшырактыр», — диде. Әмма угланның бер белекле дустан бар иде. Угланның морадын аңлады. Чөнки гыйлем өч төрледер. Берсе — дин гыйлемедер, берсе — фирасәт гыйлемедер, берсе — бәдән³ гыйлемедер. Әмма фирасәт гыйлеме булмаенча, башкасы файда итмәс. Дәрхаль⁴ ул дустан әйтте: «Әгәр ул син сораган бакчада Аллаһы Тәгалә ашамаңыз дип тыйган жимеш булса, ул жимештән иясе ашамаска кирәк. Әмма алай булмаса, үзе ашаган артыктыр», — диде. Углан әйтте: «Син ул галим чаклы белмәйсең, ул галим фәкыйһтер⁵, мин аның фәтвасына⁶ караем», — дип торып, кызның сараена килде. Кызны алып шәһәрдән чыгып китте. Барып, икенче бер шәһәргә керде. Бу тарафта падишаһ кәнизәкләре фөрәяд итеп хәбәр бирделәр. Наман падишаһ жаны башына сачрады. Тиз гаскәр атлансын, артыннан житеп, угланны тотсыннар, дип боерды. Дәрхаль гаскәрләр менеп, угланның артыннан киттеләр. Падишаһ әйтте:

¹ Мөштак — омтылучы, күрергә теләүче.

² Кәмаль — житешкәнлек, өлгергәнлек.

³ Бәдән — гәүдә, тән.

⁴ Дәрхаль — шунда ук.

⁵ Фәкыйһ — шәригать законнарын яхшы белүче.

⁶ Фәтва — нинди дә булса бер эшенең дини яктан дәрәсме-түгелме икәннән күрсәтү.

«Явыз нәселдән вафа булмас икән», — дип, угланны угыллыкка кабул итеп алганына бик үкенде. Падишаһ гаскәр белән углан артыннан житте. Углан бер чокырга яшеренде. Падишаһ узып барганда, углан чокырдан чыгып падишаһны һәлак итте. Гаскәр күрде ки, падишаһлары һәлак булмыш. Падишаһсыз нишләсен-нәр? Һәрберсе бер тарафка качып, тар-мар булдылар. Углан кызы алып бер шәһәргә китте. Һәрни атасының һөнәрен тотып, угрылыкка салынды. Хәрам шәһвәттән¹ яратылган углан иде, асылына кайтты.

Инде, и падишаһ, бу хикәятне аның өчен сөйләдем: бу бәд-бәхет угланның дәхи моралы будыр, ул углан ничек атасын үтереп, кыз карендәшен алды, бу һәм сине үтереп анасын алырга теләр. Башкасын үзең беләсең, — диде.

Падишаһ хатыннан бу гажәеп хикәятне ишеткәч, иртәгә аны үтерермен, дип яттылар. Иртә булды. Падишаһ торып тәхетенә утырды. Угланны китереп, жәлладка боерды: «Башын кис!» — диде.

Ул арада жиденче вәзир килеп әйтте:

— И падишаһ, бу кыйласы эшенең ахырын исәплә. Соңыннан аңар күрә гамәл ит. Чөнки сугыш көнендә, әгәр дошман галип килерлек булса, ничек итеп вә кайсы юлга качарга кирәк, аны фикер итеп, аннан соң сугышка тотыналар, бәхет белән башларын коткаралар. Әйткәннәр, сугыш көнендә падишаһлардан ерак булма, ауга чыкканда вә сараң янына барма. Падишаһларның эшенә муафыйк улдыр: имин көнендә сугыш кирәген вә кораллар хәзерләсен вә гаскәр әһленнән малны кызганмасын. Сугыш көнендә гаскәр әһле дәхи падишаһлар өчен жаннарын фида кыйлсын. Падишаһка важибтер: дошманны күргәч, качкан ирләргә тотып үтерсен. Аннан соң дошманны үтерсен. Чөнки ул качкыннар үз куллары белән калганы биргән кебек булырлар. Падишаһ катында яхшы язучы белән кылыч гыйлемен белгән адәм бик лазердер. Чөнки каләм белән мал жыелыр, кылыч белән мәмләкәт алыныр. Бәлки, падишаһым бер падишаһ белән вәзир хикәятен ишеткәне юктыр? — диде.

Падишаһ әйтте:

— Сөйлә, ишетәем, ничек ул хикәят?

Хикәят

Вәзир әйтте:

— Жһнан сараенда бер падишаһ бар иде. Аның ике вәзире бар иде. Бере бик галим вә бере бик надан иде. Падишаһ болар белән мәмләкәтнең мәслихәтләре тугрысында мәшвәрәт кыйлышып сөйләшкәндә, надан вәзир әйтер иде: «И падишаһ,

¹ Шәһвәт — женски дәрт, теләк.

малны исраф итмә вә гаскәр әһленә мал бирмә. Әмма бирсән дә, аз бир. Торган торсын, тормаган китсен. Малың булса, сиңа сугыш көнөндә гаскәр күп табылыр. Кайда мал булса, анда чебен жыела», — диде. Бу сүзләр падишаһка хуш күренер иде. Беркөн падишаһ галим вәзиргә әйтте: «Миңа берәз адәм хәзерләп бир. Аз нәфәкагә¹, аз вазифага канәгать кыйлсын-нар», — диде. Галим вәзир әйтте: «Вазифасыз адәм булмас». Падишаһ: «Башыма бер эш төшкөндә, кулымда мал булгач, мин күп адәм табармын», — диде. Вәзир әйтте: «Хәер, мин сина егетләр табып китерәем, вазифасыз булсын, кичә-көндөз ишегеннән китмәсләр», — диде. Падишаһ сөенде: «Китер, күрәем», — дип әмер итте.

Вәзир барып бер нәкышче останы табып китерде. Аңа боерды: сарайның эчендә бер бүлмәсенә нәкыш яса, бүлмәнең дүрт ягына да адәм сурәте нәкыш итеп тутыр, диде. Ул сурәтләрне төрлө сугыш кораллары белән зиннәтлә. Ягъни саф-саф итеп атлы-жәяүлө гаскәр сурәте ясап, нәкыш сугышка барган кебек итеп куй, диде. Карап торсаң, жанлы, чын-чын гаскәр дип белерлек булсын. Син шул сыйфатта яса, диде. Ясап бетергәч, вәзир падишаһны чакырып китерде. Падишаһ ул нәкышләргә карап, барчасын сәер итте. Падишаһ әйтте: «Бу сурәтләр ни-нәрсәдер, боларны монда ни өчен саф-саф итеп тездә?» — диде. Вәзир әйтте: «И падишаһ, миннән вазифасыз адәмнәр сорадың. Менә инде бу егетләр бер дә вазифа сорамаслар. Наман падишаһка коллык итәрләр», — диде. Падишаһ әйтте: «Боларның жаны юктыр. Болар ничек коллык итсен?» — диде. Вәзир әйтте: «И падишаһ, жансыз сурәтләр ничек коллык итмәйләр, вазифасыз гаскәр һәм шулай коллык итә алмас. Вазифа вә нәфәка гаскәр әһленең жаны шикелледер. Син бер кешенең нәфәкасен бирмәенчә үзеңә алсаң, аның жанын алган кебек булырсың. Үзең хисап ит, жансыз кеше коллык итә белерме? Әгәр сиңа нәфәкаsez гаскәр кирәк булса, болар житәр. Юк, дисәң, адәм булып жаны булган зат ашамак-эчмәк теләр. Вазифалары булмай торып, алар башларын, жаннарын дәхи аямаенча падишаһ юлында дошманга каршы тормаслар. Падишаһтан качарлар. Падишаһка зыян килер. Әгәр падишаһ бу хосуста юмарт булса, аңа мотыйг² булырлар. Нитәкки бер бәкнең бер егет карендәше булып, аңа хезмәт итәр иде. Әмма бәк аның хезмәте бәрабәренә һич нәрсәсен аямас иде. Беркөн бәк ул егетнең исемен сорады. Ул егет әйтте: «Минем исемем Колтабандыр». Бәк әйтте: «Колтабан исемле кеше булырмы?». Ул егет әйтте: «Мин ничек итәм: миңа ләкабтер. Ләкаб³ шулай булгач, чара

¹ Нәфәка — ризык.

² Мотыйг — баш июче, буйсынуучы.

³ Ләкаб — кушамат.

юк», — диде. Бәс, ул егет шул бәкнең хезмәтендә чагында аны һәркем «Колтабан» дип чакырырлар иде. Беркөн ул егет бу бәкнең хезмәтеннән чыгып, икенче бәкнең хезмәтенә керде. Беркөн бу егеткә элгәре хезмәт иткән хужасы очрап әйтте: «И Колтабан, ни хәлең бар?» — диде. Ул егет әйтте: «Хужа, бу сүзне икенче мәртәбә әйтмә. Юкса үзең белерсең». Бәк әйтте: «Карендәшем, исеменне сораганда, минем исемем — Колтабандыр дип, үзең әйттең. Инде ник рәнжисең?». Егет әйтте: «Ул вакыт мин синең хезмәтендә идем. Миңа бөтен дөнья кадәр ингам-ихсан итә торган идең. Һәр никадәр «Колтабан» дип кычкырсаң да, рәнжемәй торган идем. Инде бу соңгы хужамнан бер ихсан күрмәдем, тагы миңа «Колтабан» дип кычкырсыннар», — диде. Бәк әйтте: «Хәзер сиңа Колтабан дип әйткән кеше минмен, ул түгелдер. Бу сүз өчен ник миңа рәнжисе булдың?». Ул егет әйтте: «Юк, сиңа рәнжемәем. Ләкин иртәгә бу сүзне синнән бу бәк ишетер. Ул дәхи Колтабан дип кычкыра башлар. Шунның өчен рәнжедем», — диде.

Бәс, ул вәзир падишаһның алдына бер табак бал китерде. Кич иде, бер чебен дә килмәде. Вәзир әйтте: «И падишаһ, бал бар жиргә чебен жыела, дип әйтәләр, менә — бал, чебен кайда?» — диде. Падишаһ әйтте: «Инде кич. Кич чебен ник килсен?» — диде. Вәзир әйтте: «Гаскәр әһленә малны вакытында бирмәк кирәк. Сугыш көнендә мал чыгармак, кич белән чебеннәргә бал чыгармак кебектер», — диде. Падишаһ бу сүзләргә вәзирдән ишеткәч, бәрәкаллаһ, дип, мең төрле тәхсин укыды. Аннан соң ул, вәзир ни әйтсә, аны эшләр иде.

Инде, и падишаһ, бу хикәятне аның өчен сөйләдем: падишаһларга гаскәр вә хезмәтчеләр лаземдер. Вә гакул иясе вәзирләр кирәктер. Падишаһлар һәр эшне вәзирләр белән мәшвәрәт итеп эшләйләр, дөньясына-ахирәтенә вә дәүләтенә кимчелек килмәсен өчен. Инде, углың дәхи синең әрканыңа (терәкләреңә) таяначак. Барча олуг вә кече сөйләшәләр, ул гөнаһсыз угланны ни өчен зинданда асрай? диләр. Шаһзадәне үтермәк — барча дөнья халкыны үтермәк кебектер. Синнән соң тәхеткә кем утырыр? Безне кем карар? Олулар вә кечеләр, хәтта бөтен мәмләкәт халкы харап булыр, диде. Бу хатынның гакулы вә дине кимчелек үзәренәдер. Бу кадәр кимчелек сыйфаты табылып торган хатыннар сүзенә колак салмак падишаһларга лаек түгелдер, — дип, жир үбеп, угланны теләде.

Падишаһ дәхи угланны зинданга жибәреп, үзе ауга китте. Кич кайтып, янә сараена килгәч, хатын углан хәбәрен сорады. Падишаһ әйтте:

— Бүген янә зинданга күндердем, — диде.

Хатын әйтте:

— Син бер гакуллы, гадел падишаһсың. Мин бу кич синең

белән шәригатытән сорашаем. Бу минем хәтеремне рәнжетмәктән сиңа гөнаһ бар микән, юк микән? И падишаһ, ир белән хатын арасында күп хаклар бардыр. Әүвәл ирнең хатын өстендәге хакы будыр, ирнең теше төбөндә жәрәхәт булса, хатынга лаземдер, ул жәрәхәтне теле белән ялап, ул тешне пакь итмәк. Бер хакы дәхи хатын жиңнәрен сызганып камыр басканда, ирнең күңеле теләп, зәүҗиять¹ эшенә чакырса, дәрхаль камырын куеп, кулын юмастан ирнең күңелен тапмак лаземдер. Ә инде хатынның ире өстендәге хакы — ул хатынны ач вә ялангач итмәсен; өенең тышындагы эшне хатынга бирмәсен; гөнаһсыз урында хатынның хәтерен калдырмасын вә малын хатыннан кызганмасын. Зирә хатыннарын итәге-жиңе кыскадыр: иргә әсир булганнардыр. Гяһ-гяһ, аларның назлануларына карамаенча, мәхәббәт итмәк кирәктер. Нитәкки әйткәннәрдер, бер хатынга бер итәк акча биргәннән ике-өч тотам чабу биргән артыграктыр. Бәлки, син ана чыпчык белән ата чыпчык хикәятен ишеткәнең юктыр? — диде.

Падишаһ әйтте:

— Юк, ничек ул?

Хикәят

Хатын әйтте:

— Хәзрәте Сөләйман галәйһиссәламнең хезмәтендә бер кара чыпчык бар иде, ничә төрле шивә² вә хәрәкәтләре бар иде. Даим Сөләйман галәйһиссәламгә хуш килер иде. Бер көн хәзрәте Сөләйман чыпчыкны үзенәң янында күрмәде. Сәмруг кошка әмер итте: чыпчыкны кайдан тапсаң да табып китер, диде. Чыпчык исә күп заманнан бирле ана чыпчык янына барганы юк, шунда киткән иде. Бәс, ана чыпчык шелтә кыйлып әйтте: «Ничә көннән бирле мине ташлап, Сөләйман галәйһиссәлам янына киттең. Аны миннән артык сөямесең яки аннан куркамысың? Миңа әйт», — диде. Чыпчык әйтте: «Валлаһи, мин сине бөтен жиһанга алыштырмам. Мин дөньяга бер килдем. Сөләйман галәйһиссәлам янына мин күңел ачар өчен барамын. Юкса минем аннан бер ваеым юктыр», — диде. Дәхи моңар охшашлы сүзләр белән лаф орып торганда, сәмруг килеп чыпчыкның лафын ишетте. Сәмруг әйтте: «Әйдә, тор, сине Сөләйман галәйһиссәлам чакыра», — диде. Чыпчык дәхи ана чыпчык янында гайрәткә килеп: «Бар, кит, мин бармам», — диде. Сәмруг әйтте: «Әлбәттә, сине алмаенча китмәм, әйдә!» — диде. Чыпчык әйтте: «Бар, кит, кадал шунда. Юкса сине тотып ике парә итәрмен». Сәмруг әйтте: «Сине алмаенча, моннан китмәм», — диде. Әмма чыпчыкның исә дә китми. Сәмруг берәз көтеп торды, чыпчык кузгалмый. Сәмруг әйтте: «И жаным, кил, бер жавап бир!». Чып-

¹ Зәүҗиять — ирле-хатынлылык.

² Шивә — назлылык, нәзакәтлек.

чык әйтте: «Мин сиңа бар, кадал, дип әйтәм, син тагы сөйләшәсең. Күңелем минем башка нәрсәдә. Әмма мин сиңа итагать кыйлмам, бар, кит. Эш болай булса, сине юкка чыгарырман. Аннан соң Сөләйман галәйһиссәламнең сараен орып, аны дәхи астын-өскә китерермен. Бар, әйдә, чык, килгән юлыңа кит. Монда кычкырышасың, белмисең, монда чыпчык әфәнденең хәрәмгяһы¹ икәнән, бизгәк хастасы булдың», — дип, сәмругка бер үкчә орды ки, сәмруг, нигә очраганың белмәенчә, очып Сөләйман галәйһиссәлам янына төште. Чыпчыкның сүзләрен бәян кыйлды. Сөләйман галәйһиссәлам әйтте: «Чыпчык, бу сүзләргә сөйләгәндә кем бар иде?». Сәмруг әйтте: «Ана чыпчык бар иде». Сөләйман галәйһиссәлам әйтте: «Кеше өендә, хатыны янында бу кадәр лаф ораса, гамь юктыр. Бәнем бу сараемның һәр ташың гыйфритләр көчкә күтәрәп куйганнардыр. Әмма хатыны янында ул, берничә лаф орып, астын-өскә китерермен дисә дә, гажәпләнмә», — диде. Әмма чыпчыкның сүзләре Сөләйман галәйһиссәламгә хуш килеп, чыпчыкны ул азат итте.

Инде, и падишаһ, бу хикәятне аның өчен сөйләдем: һәр кеше үзенең хатынына мәхәббәт итсен, хәтерен екмасын, хатын хақы өстендә калмасын. Хак Тәгалә сиңа гакул биргән, минем сүземне гакулыңа салып кара. Әгәр сүзем дәрәс чыкмаса, икенче сөйләмәмен. Мин сиңа әйтәмен ки, бу углан, миңа кул озатып хыянәт итүеннән башка сиңең башыңа дәхи касды бардыр. Моннан олуг хыянәт булырмы? И падишаһ, бу эштә, зинһар, гафил булма, башыңа вә мәмләкәтеңә курку вә зыян бардыр, — диде.

Падишаһ хатыннан бу сүзгә ишеткәч, иртәгә мин аның эшен бетерермен, дип, йокы түшәгенә башың куйдылар. Иртә булгач, янә тәхетенә чыгып, падишаһ угланны хәзер иттереп, жәлладка, башың ор, дигәндә, сигезенчә вәзир килеп әйтте:

— И падишаһ, хатың сүзгә белән шаһзадәгә һәлак итмә, гафу итмәк кирәк. Әлбәттә, әдәм булган кеше гөнаһтан хали булмас. Зирә инсан сүзгә — оныту мәгънәсендә булган «нәсиян»нан гыйбарәттер. Кеше, онытылып, гяһ дошман вәсвәсенә төшәр; гяһ булыр, бәхетенә кирәк эш эшләр; гяһ бәхетгә вә дәүләтгә камиллеккә ирешкәндә, аның зәваленә йөз тотар. Күрәсен, падишаһым, ул бер вәзир хикәятен ишетмәгәндер, — диде.

Падишаһ әйтте:

— Сөйлә, ишетәм.

Хикәят

Вәзир әйтте:

— Кадим заманда бер падишаһ бар иде. Вә аның эш күргән гакуллы бер вәзиргә бар иде. Беркөн ул вәзир мунчага

¹ Хәрәмгяһы — йокы бүлмәсе.

керде. Мунчада чан янында утырганда, кулыннан йөзеге суга төште. Ләкин суга батмады, су өстендә торды. Вәзир, бу хәлне күргәч, үзенең өендәге хәзинәсенә адәмнәр күндереп: «Тиз минем хәзинәмдә никадәр алтын-көмеш вә жәүһәр бардыр, фәлән жиргә яшеренез. Инде мине падишаһ тотачактыр», — диде. Аның әмере буенча барып, хәзинәсендә һәрни бар булса, барысын яшерделәр. Вәзир мунчадан чыккыйнча ук, падишаһтан адәмнәр килеп, вәзирне тоттылар, зинданга ябып, өендә вә хәзинәсендә нәрсә бардыр, барысын жыеп алдылар. Берничә заман вәзир зинданда калды. Беркөн вәзирнең күнеле хөбберрумман тәгамыны¹ теләде. Зинданчыга әмер итте: «Миңа шул тәгамны хәзерләп китер», — диде.

Падишаһ моны иштереп дип куркып, зинданчы бу тәгамны хәзерләмәде. Вәзирнең иштиһасы² бу тәгамга дәхи зиядә булды. Үз янына кем килсә дә, шул тәгамны сорар иде. Һәркем падишаһтан куркып, китерә алмадылар. Ахыр вәзир бер ел зинданда калды. Ул тәгамны бик теләде, хәзерләп китерүче булмады. Беркөн зинданчы, ничек булса да форсат табып, ул тәгамны вәзиргә пешереп китерде. Вәзир ул тәгамны күрәп сөенде. Алдына китереп капкачын ачып куйгач, кул тиермәстән әүвәл, ике тычкан түбәләшәп югарыдан савытның эченә төштеләр, тәгам нәжес булды. Ул вәзир, минем эшем хәерледер дип, хезмәтчеләренә боерды: «Барыңыз, ул яшергән алтын-көмеш вә малларны һәркайсыны урынына китереп куеңыз. Инде падишаһ мине зинданнан чыгарса кирәктер», — диде. Бәс, хезмәтчеләре барып вәзир боерганынча кыйлдылар. Бу тарафта падишаһтан адәм килеп, вәзирне зинданнан чыгарды. Падишаһның хозурына китерделәр. Һәм падишаһ вәзирне юатмак өчен әйтте: «И вәзир, сине зинданга салдым аның өчен, син зинданнан хәл бел, мин зинданга салган адәмнәргә шәфәгать ит», — диде. Вәзир әйтте: «Корбе солтан атәше сүзан, ягъни патшага якынлык — дөрләгән ут. Падишаһымнан миңа ни мөгамәлә булынса да, хуш, тәрбиядер», — диде. Падишаһ хушланып әмер итте, хилгать³ кидереп, элгәрегечә янә вәзир итте. Вәзир өенә килгәч, хезмәтчеләре вә гайреләре аңардан сорадылар: «Сине падишаһ зинданга салып, малыңны алачагын кайдан белдең? Аннан, сине чыгарып, янә вәзир итәчәген кайдан белдең?» — диделәр. Вәзир әйтте: «Мунчада идем, йөзегем суга төште, батмады. Белдем ки, дәүләтем кәмаль тапкан имеш. Кәмәльнең зәвалә⁴ була, дип әмер иттем. Вә дәхи зинданда идем. Бер ел хөбберрумман тәгамыны арзу кыйлдым. Көчкә хәзерләп китерделәр, тычкан төшәп нәжесләде — ашап булмады. Моннан

¹ Хөбберрумман тәгамыны — гранат орлыгы шулпасын.

² Иштиһасы — ашыйсы килү.

³ Хилгать — затлы бүләк, киём.

⁴ Зәвалә — юкка чыгуы, бетүе.

белдем: бэхетем вэ дэүлөтөм үземэ янэ кайтып, әүвәлге хәлем киләчәктер. Вә һәм моннан шат булдым», — диде.

Инде, и падишаһ, бу хикәятне аның өчен сөйләдем: падишаһым дәхи белсен ки, һәр кәмальнең бер зәвале бардыр. Бу вакыткача, шаһзадә вә вәзирләр падишаһ янында имин иделәр. Инде белмәймез, талигымыз кайсыдыр жирдә кителгән. Бер хатын безне падишаһ алдында хур вә хәкыйрь итте. Мәкер вә хәйлә белән шундый тозак корды, бу кадәр гапыл вә фирасәт иясе вәзирләр аның тәдбирендә гажиз калдылар. Нитәккәк мәшһүрдер, бер дивана бер коега таш салыр, ул ташны коедан чыгарырга бөтен галәм гажиз булыр. И падишаһ, бу эштә ашыкма, соңыннан үкенеч файда итмәс. Чөнки шаһзадә бер кош баласына охшар, оча һәм белмәй, кача һәм белмәй. Берничә көн аңа миһләт¹ биреңез, бәлки, бу мөшкүл эш ачылыр. Вә һәм аның бу сөйләшмәгәнәндә дә бер сәбәп бардыр. Ул сиңең кулыңда даим әсир кебектер. Соңыннан теләсәң үтер, теләсәң азат кыйл, — дип, жир үбеп, шаһзадәне теләде.

Падишаһ вәзирдән бу хикәятне ишеткәч, йөрәгендә ут бер икән ун булды, күзенә яшь килде. Шаһзадәне зинданга күндереп, үзе дәхи ауга китте. Аудан кайтып сараена керде. Хатын белән утырды. Тәгамнан соң хатын угланнан хәбәр сорады. Падишаһ әйтте:

— Бүгөн дэхи фэлэн вэзир гозер итте, зинданга жибәр-дем, — диде.

Хатын әйтте:

— И падишаһ, сиңа бу кадәр нәсыйхәтләр кыйлдым, һич әсәр итмәде. Бер табиб бер авыруны дөвалап та, файда бирмәгән шикелле, минем нәсыйхәтем сиңа файда бирмәде. Ул табиб, гажиз булып, икенче мәртәбә дару итмәс. Әгәр дару итсә, ул авыруны һәлак итәр. Инде мин дәхи сөйләшмәктән гажиз калдым. Инде моннан ары икенче мәртәбә сөйләшмәм, дип әйтәр идем, янә минем йөрәгем кайнар. Чөнки падишаһның милке вә жаны харап булырга тора. Минем башым дәхи бергә китәр. Нитәкки бер кешенең кулын кистеләр, кискән вакытта егъламаган иде, икенче кешенең кулын кисек күреп, фөръяд кыйлып егълады. Кешеләр моңар гажәпләнәп сорадылар: и фәлән, син кулыңны кискән вакытта егъламаган идең, инде ни өчен егълайсың, диделәр. Ул кеше әйтте, валлаһи, ул, минем кулымны кискән вакытта, араңызда бу хәлгә төшкән кеше юк иде. Әгәр егълаган булсам, һәркайсыңыз миңа бер шелтә кыйлыр идеңез, чөнки кул кисүнең зәхмәтен күргәнеңез юк. Инде үзем кебек бу хәлгә төшкән кешене таптым, егъладым аның өчен: ул һәм мин чиккән зәхмәтне күргән, диде.

Инде, и падишаһ, синең дә, минем дә башым китәр. Минем

¹ М и н л а т — вакыт, срок.

хәлемне син белмәенчә кем белер? Бәлки, синең падишаһ уланнары белән казый хикәятен ишеткәнең юктыр? — диде.

Падишаһ әйтте:

— Ничек ул?

Хикәят

Хатын әйтте:

— Жәһан сараенда бер падишаһ бар иде, вә ул падишаһның өч углы бар иде. Бу падишаһ көннәрдә бер көн әжәл ястыгына башын куйды. Угланнарын янына чакырып әйтте: «Сарайның фәлән почмагында бер капчык энжә, жәһанир вә төрлө асыл ташлар яшереп куйган идем. Мин үлгәч, яхшы, пакь итеп йөрәңез. Минә яхшылап тәрбия кыйлып күмәңез. Аннан соң килеп, ул энжеләрне урыныннан алып, үз араңызда тигезләп бүлөңез», — диде.

Падишаһ, өч көн ятып, дүртенче көнәндә әжәл ширбәте эчеп, бу фани дөньядан ахирәт сараена күчте. Угланнары аталарының васыяте буенча дәфен кыйлганнан соң, беркөн иттифак белән бардылар, карадылар — ул жәүһәрләр урынында жыллар исәр. Болар моны атамыз өчәмезгә аулакта әйтте, бу хәйлә безнең өчәмезнең арасындадыр, дип низаг кыйлыша башладылар. Өчәсе дә килеп казыйга дәгъваләрән сөйләделәр. Казый әйтте: «Килеңез, сезгә әүвәл бер хикәят сөйләм. Аннан соң дәгъванезне аерырмын, — диде. — Берзаман бер шәһәрдә бер егет бер кыз белән сөештеләр. Ул кызның бер башка нишанлы, ягъни вәгъдәләшкән егетә бар иде. Кызны сәүгән егет ул кыз белән ялгыз утырганда әйтте: «Аһ, минем жаным, әле хәзер дә минем катыма киләсең, вә мин дәхи синең белән юанып утырамын. Әмма син ул вәгъдәләшкән егетәң белән кушылган чакта минем хәлем ничек булыр? Мин ни хәл итеп түзәрмен?» — диде. Кыз әйтте: «Әфәндем, хәсрәт чикмә, ул минем катыма кияү булып кергән кичтә, әүвәл килеп синең белән белешминчә, кияүгә морад бирмәм», — дип гаһед итте. Әлкыйсса, кияү керәсе кич булды. Кыз белән егет бер жиргә килделәр. Ул кыз баягы сәүгән егетә белән кыйлышкан гаһедне киявенә сөйләп, ул егет катына барып килергә рөхсәт сорады. Кияү, кыздан бу хәлне ишеткәч, кызга әйтте: «Бар, алай булса гаһеденә вафа кыйл, янә сәламәт кайтып кил», — диде. Кыз, аннан чыгып юлда барганда, угрыга очрады. Угры күрдә, бер һәйбәт гүзәл кыз, аяның ундүртенче көне кебек йөзләре балкып тора. Гомерендә моның кебек кыз күргәнә юк иде. Өстендә алтын-көмеш, энжә дә мәржән, һич сөйләп бетерер хәл юк. Угры, бу кызны күргәч тә, кулыннан ихтияры китеп, ач бүрә куйга сарылган кебек бу кызга сарылды. Кыз дәхи, аһ итеп, егъламага башлады. Угры инсафка килеп кыздан сорады. Кыз дәхи вакыйганы баштанаяк угрыга сөйләде. Угры әйтте: «Әгәр эш алай булса, валлаһи, ми-

на мөрәүвәт түгелдер. Мин һәм бер ярамас эш кыйла яздым, — дип, кызга әйтте, — кил, сине сәүгән егетң янына илтәем», — дип, кызны алып, егетнең өенә китерде. Кыз ишекне какты. Ул егет аһ итеп ятканда, ишек каккан тавышны ишетеп, тиз-тиз ишәккә килеп, кем бар, диде. Кыз әйтте: «Ач, мин килдем, вәгъдәмдә тордым, хилаф итмәдем», — диде. Ул егет, ишекне ачып, кызның янына килде, әйтте: «И жаным әфәндем, хуш килдең, ничек килдең, иреңнән ничек рәхсәт алдың?» — диде. Кыз әйтте: «Халык жыелып кияүне минем катыма керттеләр. Һәркем таркалып, жирле жиренә киттеләр. Мин дәхи хәлне кияүгә сөйләдем. Рәхсәт сорап, ул рәхсәт бирде. Юлда килгәндә бер угрыга очрадым. Ул угры миңа кул сузарга теләгән иде, мин егъладым, синең белән гаһед итешкәнемне угрыга сөйләдем. Ул дәхи инсафка килеп, мине монда чаклы китереп куйды». Ул егет кыздан бу хәлләрне ишеткәч әйтте: «Кияү бу кадәр мөрәүвәт итеп, синең белән гаһедемезгә вафа кыйлмак өчен, сиңа рәхсәт биреп, минем яныма жиберде. Миңа дәхи мөрәүвәт түгелдер, сиңа кул озатып хыянәт итсәм. Инде бу көннән соң минем кыз карендәшем бул, бар, хәлялең янына», — дип жиберде. Кыз чыкты, күрде, баягы угры ишек төбөндә торыр. Дәрхаль кызны алып, кияүнең өенә китерде. Кыз кияү янына керде. Угры үз юлына китте. Кияү хәйран булып торганда, кыз килеп керде. Кияү урыныннан сикереп торды. Кызның кулыннан тотып, түшәк өстенә утырдылар. Кияү янә кыздан хәбәр сорады. Кыз дәхи ишектән түргә, түрдән жиргә, башыннан үткән эшләрне сөйләде. Кияү эшенә шөрүг кыйлды¹, кыз бөтен чыгып, һәр икесе морад алышып, морад бирештеләр. Аллаһы Тәгалә һәркайсымызның морадларымызны хасыйл итсен, амин. Аннан соң казый әйтте: «И углиннар, бу хосуста егетлек вә мөрәүвәт боларның кайсындадыр?». Олуг углин әйтте: «Кияү мөрәүвәтле икән. Аның өчен, хәляле була торып, бу кадәр хәреж белән морад аласы вакытында кызга рәхсәт бирде, ни зур мөрәүвәттер», — диде. Уртанчы углин әйтте: «Юк, сәүгән егете мөрәүвәтле икән. Аның өчен, бу кадәр сөешеп, кичәдә киенеп-ясанып зифа кыз кулына кергәндә гыйшкына сабыр итеп, кире кияү янына күндерде. Бу кадәр сабыр юктыр, мондай мөрәүвәт кемдә булыр?» — диде. Кече углинга казый әйтте: «Иә, сез ни әйтәсез?» — диде. Кече углин әйтте: «Хак мөрәүвәт иясе угры икән. Кичә юл басарга чыгып, бу кадәр назәнин кыз аның тозагына кергән. Хосусән энже-мәржән, асыл киёмнәренә, һич булмаганда, бер нәрсәсенә хыянәт кыйлмаенча, кызны барасы йиренә илтеп куйды. Менә сабыр мөрәүвәт шул булыр», — диде. Казый кече углинның сүзен ишетеп әйтте: «Инде, и шаһзадә, атаң яшергән жәүһәрләр синдәдер. Аның өчен гашыйк гашыйкка хөвиш², туг-

¹ Шөрүг кыйлды — башлады.

² Хөвиш — кардәш.

ры тугрыга хөвиш, угры угрыга хөвиш булыр. Һәркем үзенен ише хөвише белән, угры тугрыга һичкайчан хөвиш булмас», — диде. Ахыры кече углан инкяр кыйлырга һич такате калмады. Жәүһәрләрне куеныннан чыгарып, казыйның алдына салды.

Инде, и падишаһ, бу хикәятне аның өчен сөйләдем ки, беләсең, мин, үзем тугры булганлыгым өчен, падишаһыма ярдәм итәмен. Вәзирләр, үзләре хыянәтле булганга күрә, ул хыянәтле угланга ярдәм бирәләр. Алар — кырык кеше, һәрберсе гапыл иясә. Әмма мин бер кеше, хосусән хатынлыгым сәбәпле, ничә дәрәжә ирләрдән киммен. Башкасын үзең беләсең, — диде.

Падишаһ хатыннан бу вәсвәсәне ишетеп әйтте:

— Кайгырма, иртәгә мин аны үтерәмен, — дип, урыннарына барып яттылар. Иртәгәсен торып тәхеткә чыкты. Угланның башын ор, дип, жәлладка боерганда, тугызынчы вәзир килеп әйтте:

— И падишаһ, зинһар, хатын сүзе белән углыңның жанын кыйма вә бу аятьнең мәгънәсеннән гафил булма, әлләзииңә йүнфикунә филсәри вәддарри валкязыйминәл гайза вә әлгафин гәниннәс вәллаһу йхйибүл мүхсининә — Аллаһы Тәгалә Кәлям шәрифтә яд кыйлды ки: Хак юлына малларын сарыф иткән адәмиләр шатлык вә кайгылы хәлендә кирәк аз, кирәк күп, адәмиләрнең гаебен вә гөнаһсын кичереп, ачуларын йоткан адәмиләр — минем хас колларымдыр, диде. Вә дәхи хәзрәте Рәсүл боерыр, һәркем ачу вакытында, үч алырга кодрәте була торып, тәхәммел итсә, кыямәт көнендә Ходай Тәгалә тарафыннан нида кыйлыныр, кайсы хурны теләрсәң, ихтыяр ит, дип. Ягъни һич шик вә шөбһәсез оҗмахка керер дигән сүздер. Вә дәхи боерыр, кыямәт көнендә нида кыйлырлар: кайда шул кешеләр ки, дөньяда вакытта алар нәфесләрен тыеп, Ходай Тәгалә өчен әжер эстәгәннәр иде, диярләр. Һичкем чыкмас, мәгәр гаепле кешеләрнең гаебен кичергән адәмнәр: без — Ходай Тәгаләдән әжер теләп, гөнаһлыларның гөнаһын кичерүчеләр идек, дип килерләр. Мәгәр падишаһым Һарун Әррәшит белән жария хикәятен ишеткәне юктыр, — диде.

Падишаһ әйтте:

— Сөйлә, ничек ул?

Хикәят

Вәзир әйтте:

— Бер заманда Һарун Әррәшит тәхеткә менеп падишаһ булды. Багдад шәһәренең халкы кичегеп хәлифәгә сәламгә килделәр. Шунуң өчен хәлифә бик ачуланып, капка каравылчыларына боерды: моннан соң һәркем килсә, тотып зинданга жибәрәңез, диде. Бәс, шәһәр олугларыннан һәркем килсә, тотып зинданга жибәрделәр. Хәлифә дәхи өч-дүрт көн һичкайда чыкмады вә һичкем белән сөйләшмәде. Һичкемнең барып бер

калимә сүз әйтергә такате булмады. Бу хәлдә торганда, хәлифәнен күңеле тәгам теләп, жарияләренә беренә әмер әйде. Жария аш хәзерләп, хәлифә алдына китергәндә, хәлифә өстенә берәз аш түгелде. Наман ачу белән торып, хәлифә жарияне парә-парә итәргә теләде. Жария әйтте: «Йә хәлифә, Хак бое-рыр: вәлкязыйминәл гайз», — диде. Дәрхаль хәлифәнен ачуы басылды. Янә жария әйтте: «Вәлгәфинә гәнин-нас». Хәлифә әйтте: «Зинданда никадәр гаепле кешеләр булса, барчасының гаебен багышладым», — диде. Янә жария әйтте: «Вәллаһу йүхиббүл мүхсининә». Хәлифә әйтте: «Ходай Тәгалә гүәһ бул-сын, сине вә дәхи никадәр колларым вә жарияләрем бардыр, барчасын азат кыйлдым вә никадәр малым бардыр, барчасын бүген Аллаһы Тәгалә юлына, фәкыйрьләргә садака биренез», — диде. Аннан соң, зинданда никадәр тоткыннар бар иде, барчасын чакырып бәхилләште. Бу аятьнен мәгънәсе буенча, гаделлек белән мәшгуль булды. Инде хәзердә һәркем «Һарун Әррәшит» дип ишетсә, рәхмәтуллаһи галәйһи, диерләр.

И падишаһ, бу хикәятне аның өчен сөйләдем: синең дәхи бу көн ачуың зиядә булды. Үтенәмен ки, шаһзадәне азат итеп, гөнаһын багышлап, бу савапларны тапкай идең, дип шаһзадәне теләде. Падишаһ вәзирдән бу хикәятне ишеткәч, угланни зинданга жибереп, үзе янә ауга чыгып китте. Ул көн ауда һичнәр-сә кулына төшерә алмаганлык сәбәпле, бик ачуланып кайтты. Хатын белән ашап-эчеп, тәмам булгач, хатын дәхи угланнан хәбәр сорады. Падишаһ әйтте:

— Инде бак, кара, синең телендә бары минем углым калды. Бүген дәхи вәзирләремнен берсе илтимас кыйлып гозер итте, зинданга жибердем, — диде.

Хатын күрдә, падишаһның күңеле бозылды. Әйтте:

— И падишаһым, миңа үпкә тотма. Мин беләмен, бу углыңнан сиңа изгелек килмәс. Ул малга бик хәристыр. Хәрис һәр-кайчан мәхрүмдер, үзен һәм белмәй, сүзен һәм белмәй, гакыл-сыз, тәдбирсездер. Нитәккә, ул, падишаһның угыллары кебек, мәжәз сүзне хәкыйкәт дип белеп, ахыр кулларындагы бар мал юкка чыкты. Бәлки, ул хикәятне синең ишеткәнәң юктыр? — диде.

Падишаһ әйтте:

— Сөйлә, ничек ул?

Хикәят

Хатын әйтте:

— Беркөн жиһан сараенда бер олуг падишаһ бар иде, вә аның өч углы бар иде. Беркөн падишаһ, әжәл ястыгына башын куеп, угылларын янына чакырып әйтте: «И угланнарым, минем гомеремнен ахыры житеште. Сөзгә бер нәсыйхәтем бар, мин вафат булгач, ул нәсыйхәтне тотарсыз». Угланнары әйтте: «Баш

өсте, эткэй, ни боерырсыз?» — диделэр. Олуг углына эйтте: «Минем вафатымнан соң син һәрбер шәһәрдә бер йорт сал!». Уртанчы углына эйтте: «Син һәр кич бакирә кыз ал!». Кече углына эйтте: «Син һәр ашаганда бал-май аша», — диде.

Падишаһ бу васыятьләрне эйткәннән соң озак тормады, вафат булды. Олуг углы һәрбер шәһәрдә бер өй сала башлады. Уртанчы углы һәр кич бер бакирә кыз алып, бер кич кундырып, иртәгесен талак кыйлып атасы өенә жибәрер иде. Кече углы, һәр ашаганда, бал белән май катыштырып ашар иде. Һай, эткэй безгә яхшы нәсыйхәт биреп калдырган икән, дип, берничә көн шул хәлдә тордылар. Уртанчы углы белән кече углы, һәрни булса, мал исраф кыйлып, бары зевекъ иттеләр. Әмма олуг углы акча хәреж итеп йортлар салса да, бөтенләй файдасыз түгел, һич булмаганда эченә кереп торырга ярый, ул һәм изгелеккә дәләләт кыйлыр. Бәс, беркөн бер гакыл иясе болардан сорады: «Ни өчен сез болай урынсыз акча сарыф кыйласыз?» — диде. Алар эйттеләр: «Безгә атамыз шулай васыять кыйлды». Ул кеше эйтте: «Атаңыз васыяте болай итеңез дигән сүз түгелдер. Сез аның сүзен аңламадыңыз. Бу сезнең хәлеңезгә муафыйк бер мәсәл бар, сезгә сөйләем. Аннан соң атаңызның васыятен сезгә бәян кыйлаем», — диде. Шаһзадәләр эйттеләр: «Сөйлә, ишетәек», — диделәр. Ул кеше эйтте: «Бер заманнар бер падишаһ бар иде. Ул падишаһ даим кяферләрдән хәраж алыр иде. Беркөн ул кяферләр раһибләрен¹ жыеп эйттеләр, бу падишаһка шундый бер хәйлә тапмак кирәк ки, җавабында гаҗиз булсын, без хәраж бирүдән котылыр идек, сез һәркайсыңыз берәр тәдбир тапсагыз икән, диде. Яхшы, берәр тәдбир кыйлаек, дип, раһибләр таркалып киттеләр. Бер заманнан соң раһибләренең олугсы кяферләргә килеп эйтте: «Без аңарга барып, бер сүз сораек. Әгәр җавап бирмәсәләр, хәраж бирмәмез», — диде. Бәс, кяфирләр бу раһибләргә берәз мал биреп күндерделәр. Беркөн дарелисламга² килеп, падишаһка болар сорауларын гарыз иттеләр. Падишаһ дәхи эйтте: «Боларга безнең галимнәремез, әлбәттә, җавап бирсәләр кирәктер, — дип әмер итте, — керсеннәр», — диде. Бәс, ул раһибләрне падишаһ хозурына китерделәр. Падишаһ, үзенең никадәр голямасы бар, барчасын бу бәхәс мәҗлесенә чакырды. Килеп җыелдылар. Аннан соң падишаһ эйтте: «И раһиб, инде сөаленң нидер?» — диде. Баш раһиб кулының биш бармагын ачып, уч табанын боларга каршы тотты. Аннан соң биш бармагын түбән салындырды. «Бу — нигә ишарәттер, белеңез», — диде. Барча голямасы бер җавап эйтә алмаенча фикергә киттеләр. «Сөбханалла, бу нигә ишарәттер? Ни тәфсирдә, ни хәдистә моның кебек

¹ Раһибләрен — монахларын.

² Дарелисламга — ислам иленә.

нәрсә юктыр», — дип фикердә торганда, бу мәжлестә мәгәр бер жиһан гизгән сәйях адәм бар иде, килеп падишаһтан изен¹ өстәде: «Мин аларга үзем җавап итәм, рөхсәт булса», — диде.

Падишаһ дәхи мең төрле миннәт белән рөхсәт бирде. Бәс, ул сәйях килеп раһибкә әйтте: «Ни сәләң бар, — голямага хажәт юк, барсына үзем җавап бирәем», — диде. Бәс, баш раһиб, бармакларын ачып, бу дәрвишкә каршы тотты. Дәрхаль бу дәрвиш, кулын йомарлап, раһибкә каршы тотты. Раһиб биш бармагын түбән салындырды. Дәрвиш дәхи, йодрыгын ачып, бармакларын югары күтәрде. Бәс, раһиб дәрвиштән бу ишарәтне күрдә исә, дәрәс җавап бирде, дип, алып килгән малны падишаһка тапшырды. Әмма бу ни нәрсәгә ишарәт икәнән падишаһ белмәде. Дәрвишне чакырып, аулакка сорады. Дәрвиш әйтте: «Ул раһибнең бармакларын миңа каршы тотуы — синең яңагына шул рәвешле сугармын, орырмын дигәнгә ишарәт иде. Мин дәхи синең башыңа йодрык белән шулай орырмын дигәнгә ишарәт ясадым. Ул бармакларын түбән салындырды, — син алай итсәң, мин һәм сине түбән басып, бугазыңны кулыма алырмын дигән ишарәт иде. Минем дәхи бармакларымны югары күтәрмәгем: әгәр син астыңа басып минем бугазымны тотмак эстәрсәң, мин дәхи түбәннән синең бугазыңа ябышырмын дип ишарәләдем. — Ишарәт белән сугыштык», — диде. Аннан соң падишаһ раһибне китертеп сорады: «Дәрвиш белән ни ишарәт кыйлыштыңыз?» — диде. Раһиб әйтте: «Минем биш бармагымны аңа каршы тотуымның мәгънәсе: сез биш вакыт намаз кыйласыз, хакмы? дигән сүзем иде. Дәрвиш, бармакларын түбән тотып, миңа йодрыгын каршы тотты, ягъни хактыр дигән сүзгә ишарәт. Мин дәхи бармакларымны түбән тоттым: күктән ягъмур ни өчен явадыр? дигән сүзем иде. Дәрвиш бармакларын югары тотканы: күктән ягъмур явар, жирдә үлән үстерер дигәнгә ишарәт. Бәс, безнең китапларымызда сәәльнең җавабы шулдыр», — диде.

Падишаһ белде, дәрвиш раһибнең ишарәтен аңламаган икән. Алай булса да, җавабы муафыйк булган өчен падишаһка хуш күренеп, ул раһиб китергән малның берничәсен дәрвишкә багышлады. Сезләр дәхи и шаһзадәләр, атаңызның ишарәтен аңламаган икәнсез, малыңызны урынсыз жиргә исраф кыйласыз, диде. Шаһзадәләр әйттеләр: «Атамызның ишарәте ничек иде?». Ул гакуллы кеше әйтте: «Әүвәл — атаңызның һәрбер шәһәргә бер өй сал дигән сүзе шулдыр: һәрбер шәһәрдә үзеңә бер дуст яса, ни вакыт шәһәргә барсаң, ул дустыңның өе синең өендер. Икенче — һәр кич бер бакирә кыз ал дигән сүзе шулдыр: жөмагга күп хәрис булма, бик иштиһаң килгәндә жөмаг итсәң, бакирә кыз белән жөмаг кыйлган кебек ләззәт хасыйл булыр,

¹ Изен — рөхсәт.

диде. Өченче — һәр ашаганда бал-май аша дигән сүзе шулдыр: сэгать саен ашама, бик карының ачкач, иштиһа белән ашасаң, бал-май ашаган кебек тәгамен татлы күренер дигәндер», — диде. Бәс, шаһзадәләр гакыйль дәрвишнән сүзен ишетеп, аталарының үзләренә нәсыйхәт ишарәте бу икәннән белделәр, ул әүвәлге гадәтләрен куйдылар.

Инде, и падишаһ, бу хикәятне аның өчен сөйләдем: углан гөрүһында тәдбир юктыр, наданлык вә гафиллек күп булып. Гакыл тарафыннан син аңа мәрхәмәт итәрсен. Әмма ул белмәс. Нитәккем Баязид Бистами хәзрәтләре, беркөн хәстә эт күреп, мәрхәмәт итеп алды, бер жиргә куеп берничә көн карап тәрбия кыйлды. Ул эт терелгәч, Баязиднән аягын тешләде. Баязид әйтте: «Эт этлеген итәр дигән хас сүзе: сиңа иткән изгелегемне кайтардың — аягымны тешләдең», — диде. Хак Тәгалә, ул эткә тел биреп, әйтте: «Әйе, Баязид, бу бер мәшһүр мәсәл: адәм адәмлек итәр, эт этлек итәр», — диде. Мин гөман итәмен, и падишаһым, сиңең бу углыңда дәхи бер фәна тамыры булмак ихтималы бар. Чөнки бу углан изгелек кадерен белә торган булса, гомере барынча миңа кыңгыр карамаска кирәк иде. Мине чит күрсә, бу дөньяга килүенә сәбәп булган атасына касд кыйлмаска кирәк иде. Кыйссадан хисса ал, — дип, падишаһны ничә төрле кабахәт мәкерләр белән үгетләгәч, падишаһның жан куркусы эченә төшөп әйтте:

— Син гамь чикмә, мин аны танда һәлак итсәм кирәк, — дип.

Ул падишаһка дөнья тар булды, күзенә йокы кермәенчә, көчкә таң аттырды. Кояш, ул дәрвиш падишаһ угланнарына аталарының ишарәтен гаян иткән кебек, яктылыгын гаян итеп, галәм нур белән мөнәүвәр булды. Падишаһ, тәхетенә менеп, угланны китертеп, жәлладка, башын ор, дигәндә, унынчы вәзир килеп әйтте:

— И падишаһ, һәр падишаһ һәркайда барса: жиңсәм иде, дөнья минем кулымда булса иде, һәркем ишегемә килсә иде, хажәтен әда¹ кыйлар идем вә, һәрбер хажәт иясен тиң күреп, хәтерләрен табар идем, һич кешенең хәтерен екмас идем, дип теләрләр. Бер падишаһның мәмләкәтендә ул падишаһтан жәбер күреп интеккән гаскәрләр күп булса, жыелып, патшалыгын тар-мар итәрләр. Падишаһларның гаделлегенә вә дәүләтенә лаек шулдыр ки, бер хайванны авыр йөк астында күргәч, ул хайванга мәрхәмәт итеп, аны ул зәхмәттән коткармак тиеш. Нитәккем Нәүширван Гаделнән гаделлек чылбырына арык бер ишәк килеп сөртенде. Дәрхаль Нәүширван аны алдына китертте. Күрде: бер арык кара ишәк. Аркасы, йөк ташып, телем-телем булган. Нәүширван, ул ишәкне бу хәлдә күреп, йөрәге сыкрап, зар-зар егылады. Вә әйтте: «Күрдеңезме, минем мәмләкәтемдә бу мескингә ниндәй золым иткәннәр?». Бер хәкимен

¹ Әда — үтәү.

китертеп: «Бар, өөнә алып кайтып, бу хайванның ярасын дөва ит, тамагына яхшы ашат, терелсен», — диде.

Инде, падишаһларга важибтер: мескиннәргә вә зәбуннәргә шулай мәрхәмәт итеп шәфкать итсеннәр. Мәккярә вә хәйләкәр сүзенә ышанмасыннар вә аларның ярамас киңәшенә илтифат кыйлмасыннар. Мондаен мәккярә вә хәйләкәрләр кемсә-нәләр хосусән хатыннар тайфәсендә зиядә күптер, сакланмак кирәк. Мәгәр, падишаһым Мисыр падишаһының углы белән ул хәйләкәр хатынның хикәятен ишетмәгәндер?

Падишаһ әйтте:

— Ишеткәнем юк, сөйлә, ничек ул?

Хикәят

Вәзир әйтте:

— Мисыр шәһәрәндә бер падишаһ бар иде, вә аның ике углы бар иде. Беркөн падишаһ бу залим дөньяның хәленә карап күрдә: дөньяның, кирәк падишаһ бул син, кирәк фәкыйрь бул, ничкемгә вафасы юктыр. Ахыр моны фикер кыйлды кем: дөнья бакый калмас. Кече углыны китереп, бер оста тегүчегә бирде вә әйтте: «Һөнәр адәмгә лазем нәрсәдер. Нитәк әйткәннәр: берәз гына һөнәр булса да, йөз мең алтыннан хәерледер». Бәс, угыл, аз заманда үгрәнеп, бер оста тегүче булды. Мисыр шәһәрәндә һичкем аның кебек тегүчелек гыйлемендә оста чыкмады. Беркөн падишаһ вафат булып, олуг углы падишаһ булды. Тегүче булган кече карендәше, баш куркусыннан качып, Кәгъбәгә китте. Тәваф иткәндә, аягына бер каты нәрсә орынды. Карады, күрдә: бер кәмәр. Алып биленә бәйләде. Янә тәваф итә башлады. Бер заманнан соң күрдә: бер хужа сәүдәгәр кулында ике таш бар. Ул ташлар белән: «Ва вәйла! — дип, күкрәгенә орыр, — кечкенә чагымнан бирле жыйган малымны шул кәмәр эчендә саклар идем. Кайсы мөселман тапса да, Алла өчен вә Кәгъбә шәриф хөрмәтенә, зинһар, бирсеннәр. Яртысы тапкан кешегә ана сөте кебек хәләл булсын», — диде. Падишаһ углы белде, кәмәр анындыр. Күңеленнән әйтте: «Атамның бу кадәр малы вә дәүләте миңа ни файда бирде? Бу дәхи ни бирер, бу мескинне еглатканча, бирәем», — дип йөгереп хужаның янына килде. Әйтте: «И хужа, кәмәрне мин таптым. Хәзер билемдәдер. Миңа ни сөенеч бирерсен?» — диде. Хужа шаһзадәне алып, үзенә чатырына китерде. Шаһзадә дә кәмәрне биленнән чишеп, хужа алдына салды. Хужа дәхи кәмәрне үбеп күкрәгенә куйды. Аннан соң кәмәрне сүтеп, эчендә ни бар, һәммәсен түкте. Шаһзадә күрдә: һәммәсе — жәүһәр, асыл таш. Хужа ул ташларны икегә бүлдә, әйтте: «И егет, шул яртысын минем ризалыгым беләнме алырсың, юкса ризалыгымнан башкамы алырсың?» — диде. Шаһзадә әйтте: «Үзең риза булып бир», — диде. Хужа ул яртысын дәхи икегә

бүлдө, эйтте: «Бу яртысын минем ризалыгым беләнме йә ризалыгымнан башкамы алырсың?». Егет эйтте: «Ризалыгың белән бир». Ахыр хужа шулай бүлө-бүлө аз гына калдырды, эйтте: «Инде син бу калганны алырга ризамы? Юкса алтын улак астына синең белән барып, сиңа бер хәер дога кыйлаеммы? Синең дөнъяна, ахирәтеңә файда кыйлыр», — диде. Шаһзадә эйтте: «Мал — фани нәрсәдер, дога кирәк, бу малдан кичтем», — диде. Бәс, хужа шат булып, шаһзадә белән алтын улак астына бардылар. Догага кулын күтәрәп шаһзадәгә эйтте: «Син «амин» дип тор», — диде. Егет дәхи кулларын күтәрәп, хужа догага мәшгуль булды, шаһзадә «амин, амин», дип торды. Хужа дога кыйлып, кулын йөзенә сыйпады, эйтте: «И егет, синең өчен күп дога кыйлдым. Бар, кит, ахирәтең хәерле булсын», — диде. Шаһзадә китте. Берәздән фикер итте: әгәр мин инде Мисырга барсам, карендәшем мине үтерер. Бу хужа белән бергә Багдадка китәем дип, кире хужа катына кайтты, эйтте: «И хужа, мин һәм синең белән Багдадка барырга телимен. Юлда сиңа хезмәт итәрмен, кабул ит», — диде. Хужа дәхи моңар риза булды, бергә киттеләр. Хужага хезмәт итеп, берничә көннән Багдадка життеләр. Хужаның өенә төштеләр. Шаһзадә анда берничә көн торып, хужага эйтте: «Хужа, инде болай торып булмас. Минем бер һөнәрәм бар — тегүчелек һөнәрен бик яхшы беләмен. Әгәр тегүче дустан булса, аның янына мине алып бар, миңа бер эш бирсен», — диде. Хужаның бер дус тегүчесе бар иде, аңа бардылар. Ул тегүче дәхи разый булып моны алып калды. Бер киём кисеп кулына бирде. Мисыр тегүчеләре шаһзадә катында пәс булып калган иде. Багдад тегүчеләренә кайда инде ярышырга! Шаһзадә киёмне тегеп, остаз кулына бирде. Остаз дәхи алып күрдө, киёмне шундаен тегү белән теккән ки, остазның гомерендә моның кебек тегүченә күргәнә булмады. Эйтте: «И егет, остазыңа вә сиңа мең афәриннәр булсын, бәрәкаллаһ...». Барча оста тегүчеләр арасында бу хәбәр фаш булып, һәркайсы күрергә килә башладылар. Моның тегүен күрәп тәхсин иттеләр. Ул вилаятьтә бу шаһзадә исемә осталык белән мәшһүр булды. Оста хужаның кибетендә әүвәлдә никадәр эш булса, инде ун мәртәбә артык булды. Башка тегүчеләр һәммәсе күздән төштөләр. Көннәрдән бер көн баягы кәмәр иясә хужа белән хужаның хатыны арасында низаг чыгып, ачу белән хужа хатынына: «Сиңа миннән өч талак!» — дип әйтеп жибәрде. Соңыннан бу эшкә бик үкенеп, хатынын янә алмакчы булды, хатыны һәм риза булды. Голямадан сорадылар. Алар: «Юк, тәхлилсез алырга дәрәс түгел, тәхлил кирәк», — диделәр. Хужа: «Кемгә тәхлил иттерәем икән?» — дип торганда, тегүче оста егет ят жирдән килгәнә хәтеренә төште. Аңа тәхлил иттерәем дип, бу егеткә хатынны никях иттерде. Кич булгач, хатынны бу егет белән

хэлвэте сахиха өчен караңгы бүлмэгә кертеп жибәрде. Хатын, бер хәйлә белән ут яндырып, шаһзадәне күргәч, мең жан белән гашыйк булды. Гаять гүзәл, сөлек шикелле егет, хатыннар әйтә торган сүз: «Кашык су белән йотарсың». Егет дәхи, хатынны күргәч, такате калмаенча, мең жан белән гашыйк булды. Ике тулган ай бер-берегә сарылды. Гыйш-гыйшрәттән соң хатын бу егеткә кыйммәтле асыл затлар, хисапсыз алтын вә асыл ташлар күрсәтте — язып бетерергә каләмнең кодрәте житмәс. Хатын әйтте: «И жаным, бу мал барчасы — минем малдыр. Атамнан-бабамнан калган мирасымдыр. Вә ул хужадагы мал да — барчасы минем малымдыр. Әгәр иртәгә мине аерып жибәрмәсәң вә мине хәлъяллеккә кабул итсәң, бу маллар барчасы — синең малыңдыр, сиңа булсын», — диде. Шаһзадә дәхи бу сүзгә разый булды. Хатын әйтте: «И егет, иртәгә хужа килгәч, сиңа әйтер, кил, синең белән казыйга бараек, диер. Ник, дип әйтерсең. Ул сиңа әйтер, хатынымны аер, дип. Син әйт, валлаһи, бездә хатын алып аермак бик зур гаептер, диген. Бу сүзгә һичбер нәрсә әйтә алмас», — диде. Егет шат булып, хатынның сүзенә риза булды.

Бәс, иртә булды. Хужа килеп ишекне какты. Егет чыгып хужаның кулын үпте. Хужа әйтте: «Әйдә, казыйга», — диде. Егет әйтте: «Без ни өчен казыйга барырмыз?». Хужа әйтте: «Хатынымны аер», — диде. Егет әйтте: «Валлаһи, хатын аермак бездә бик зур гаеп эштер. Булмас, аермам», — диде. Хужа әйтте: «Һай егет, бу ни сүздер син сөйләрсен? Сине тугры кеше дип, сиңа ышандым. Ни өчен болай итәсең?». Егет әйтте: «Бу әйткән сүзем Аллаһы Тәгаләнең әмере, пәйгамбәрнең сүзедер, шулай түгелме?» — диде. Хужа күрдә, һичбер әйтә торган сүз юк. Казыйга барырга теләде. Халык әйтте: «И хужа, инде бу хатын — аның хатыныдыр. Хатын ул егеттән риза һәм егет хатыннан риза — икесе килешкәннәр, көчлөп аертмак мөмкин түгел», — диделәр. Хужа бик кайгылы булып, булган эш булды, дэгъва белән эш бетмәс, дип, хатыннан кичте. Кайгысыннан хәстә булып, түшәккә егылды. Аннан соң бу егетне чакырып әйтте: «Хәтерендә бармы, беләмесең, мин алтын улак астында синең өчен ни дога иттем?». Егет әйтте: «Белмим», — диде. Хужа әйтте: «Ул вакыт башка бер дога кыйлаем дип никадәр ижтиһад кыйлсам да, һаман телемә шул килде: Илаһи, малымны вә ризыкымны вә хатынымны бу егеткә насыйп ит, дип дога кыйлдым. И егет, кяшки шул вакытта синнән кәмәремне алмаган булсам. Минем карап торганым — хатыным иде. Аннан да аерылдым — синең хатының булды. Инде мин вафат булгач, мине яхшылап тәрбия кыйлып гүрәмә куй. Бу утырган кешеләр гүаһ булсын: ни-нәрсәм бардыр, һәммәсе сиңа булсын», — дип гүаһландырды. Өч көннән соң вафат булды. Ул мәккярә хатынның дәртеннән һәлак булды. Һәммә малы бу егеткә калды.

Инде, и падишаһ, бу хикәятне аның өчен сөйләдем: күр-дең ки, хатыннардан вафа килмәс. Һәм сине сәвәмен дип әйтүләренә ышанырга ярамас. Бичарадан гына алар ирләренә итагать кыйлырлар. Бары шәригать чыбыгыннан куркып, аякларын итәкләренә төреп утырырлар. Юк исә мәкер вә хәйлә белән дөньяны тутырырлар иде. Инде хатыннарын эчендә меңнән берсе изге табылмас. И падишаһ, хатын сүзенә иярмә, — дип, жиде жирдән падишаһлык әдәпләрен жиренә китереп, шаһзадәнең гомерен теләде.

Падишаһ вәзирдән бу хикәятне ишетте исә, ул көн дәхи угланни зинданга күндереп, үзе ауга китте. Янә кайтып сараена килгәч, тәгамнан соң, уңгаен китереп, хатын угланниң хәбәрен сорады. Падишаһ әйтте:

— Бүген янә вәзирләрем гозер иттеләр, зинданга жибердем, — диде.

Хатын әйтте:

— Бу вәзирләрен барчасы бертөрле мәкер вә хәйлә белән сиңа хыянәт кыйлалар. Һәрберсе минем хакемда тау-таш күтәрмәсле бертөрле сүз сөйләйләр. Һичбер адәм моңар чыдамас. Кешенең хәялә башы белән бәрабәрдер. Халык сиңа хәйран буладыр, һичбер гайрәтең юктыр, диерләр. Бу вәзирләрен сине сихерләгәннәрдер. Вә һәм син үзең дә ялганни күп сөйләшәсең. Һәр кичә, угланни үтерермен, диясең, үтермисең. Сүзең хилаф чыга. И падишаһ, кеше сүзенә тугрылык белән Хакка һәм халыкка мәкбуль булыр. Моңың кебек угланнан изгелек килмәс. Синнән соң моңың кебек баланың калганыннан калмаганы яхшырак. Мәгәр син ул бер сәүдәгәр хикәятен ишетмәгән икәнсең, — диде.

Падишаһ әйтте:

— Сөйлә, ишетәем, ничек ул?

Хикәят

Хатын әйтте:

— Кадим заманда бер олуг сәүдәгәр бар иде, вә аның ике углы бар иде. Беркөн бу сәүдәгәр, әжәл ятагына баш куеп, угланнарын үзенең янына чакырды. Вә дәхи гакыл ияләреннән берничә кешене китертте. Әйтте: «И мөселманнар, бу угланнар, инша Алла, күп ел гомер сөрерләр. Бу көннән йөзәр ел хисап итеп, бер кешегә һәркөндә меңәр акча нәфәкалек биргәч, йөз елга күпме жыелыр, боларга һәм шулкадәр бирәем. Миннән соң алар үлгәнчә һичкемгә мохтаж булмасыннар, бу фани дөньяда рәхәтлек белән гомер сөрсеннәр», — диде. Бәс, хисап ителәр, никадәр төшсә, шулкадәр мал бирде. Вә һәм берничә көннән соң вафат булды. Угланнары аталарын дәфен кыйлып, ул малларны исраф итә башладылар. Аз заманда исраф итеп бертерделәр. Аталарының дуслары төрле нәсыйхәтләр бирделәр.

Болар кабул итмәделәр. Берсе, хәлвәче кибетенә кереп, никадәр хәлвәсе булса, акчасын биреп: «Барын да хәмелчеләргә күтәртеп, базар мәйданына китереп ташлаңыз!» — дип кычкырып иде. Халык, жыелып, хәлвәне талашып алып бетерерләр иде, ул көләр иде. Даим эше шул иде. Икенче углының дәхи эше шул иде: эчемлекләр, кәбаблар алып, көймәгә утырып, ашап-эчеп, исереп йөзәр иде. Исергәч, алтын белән акчаны катыштырып, уч-уч алып диңгезгә ыргытыр иде. Акчаларның шапырдап диңгезгә төшкәне анар хуш күренеп, рәхәтләнеп көләр иде. Бу ахмак-лыклары белән тиз заманда икесенең дә малы төгәлләнеп, эт-тән ярлы булып калдылар. Юл өстендә утырып, теләнер булдылар. Ахырел әмер аталарының дуслары, байлар, сәүдәгәрләр жыелып падишаһка барып әйттеләр: «Фәлән сәүдәгәрнең балалары бу хәлгә грифтар булдылар. Әгәр аларга бертөрлө жәза бирелмәсә, безнең һәм балаларымыз шулар кебек булырлар. Алла өчен, боларга сәясәт ит, икенчеләргә гыйбрәт булсын, гайреләр бу хәрәкәттә булмасын», — диделәр. Бәс, падишаһ әмер итте, икесене һәм алып килделәр. Падишаһ боларга әйтте: «И ахмаклар, фасикълар, бу сезнең нишләгәнәнең? Ни хәл булды сезгә? Кайда жәллад? Боларның башларын киссен!» — дип кычкырды. Алар әйттеләр: «И падишаһ, бу хәлгә дучар булганымызга ачу итеп, безне үтермә. Безнең болай булуымызга атамиз сәбәп булды. Чөнки безне атамиз Аллаһы Тәгаләгә тапшырмады, малга тапшырды. Малга тапшырылган баланың хәле шөйлә булыр», — диделәр. Падишаһка боларның сүзләре хуш килеп, әйтте: «Валлаһи, болай дип жавап бирмәгән булсаңыз, сезне икешәр парә итәчәк идем, котылдыңыз», — диде. Аннан соң боларга ингам-ихсан кыйлып жибәрде.

Инде, и падишаһ, бу хикәятне аның өчен сөйләдем: углан халкында оят вә намус булмас. Зинһар вә зинһар, гафил булма. Бу углан сине үтермәстән борын, син аны элгәре үтер, юкса һәлак булырсың, — диде.

Падишаһ хатыннан бу хикәятне ишетте, мин аны үтерермен, дип йокларга яттылар. Бәс, иртә белән кичнең караңгылыгы теге сәүдәгәр малы кебек жуялып китте. Падишаһ дәхи тәхетенә менеп, угланны үтермәгә хәзер иттереп, жәлладка: «Башын кис!» — дип әмер иткәндә, унберенче вәзир килеп әйтте:

— И мәрхәмәтле падишаһ, бу эштә, зинһар, ашыкма, һәрни эшләсәң, Алла әмере белән вә Рәсүл сүзе белән эшлә. Хәзрәте Рәсүл әйткән: ахырзаманда гыйлем күтәрелер, наданлык артыр, кан түкмәк күбәер. И падишаһ, син дәхи шәригәтне ташлап, ялгышып, нахак жирдә кан түкмә — гөнаһсызларга мәрхәмәт кыйл. Нитәкки әйткәннәр, һәркем егылган кешенең кулыннан тотып күтәрергә кодрәте бар икән, аны күтәрмәсә, үзене хәсрәт утына төшергән булыр. Мәгәр падишаһым вәзир углы белән падишаһның хикәятен ишеткәнә юктыр, — диде.

Падишаһ әйтте:

— Юк, сөйлә, ишетәем, ничек ул?

Хикәят

Вәзир әйтте:

— Кадим заманда бер падишаһ бар иде. Ул падишаһның бер гаकыллы вәзире бар иде. Хак Тәгалә ул вәзиргә бер угыл бирде. Бөтен жиһан халкы ул угланның күркәмлегенә хайран иделәр. Падишаһ дәхи аңа гашыйк иде, бер сәгать аны күрмә-енчә торырга такате юк иде. Даим үзенәң яныннан аермас иде. Ул сәбәптән угланның атасы-анасы хәсрәт чигәләр иде. Ни чара, падишаһтан куркып сабыр итәрләр иде. Падишаһ бер-көн исерек хәлендә сарайга килеп керде. Бу углан башка бер углан белән уйнар. Шул сәгать көнчелек уты йөрәген яндырып, жәлладка әмер кыйлды: «Кис шул ярамаган угланның башын!» — диде. Бәс, угланны сарайдан алып чыктылар, дәрхаль вәзиргә хәбәр бирделәр. Вәзир: «И жаным, углым, — дип жәлладның янына йөгереп барды, әйтте, — и жәллад, хәзер падишаһ лә йагкыл исеректер, ни әйткәнән белмидер. Әгәр бу кичә син угланны үтерсән, иртәгә падишаһ сине куймас, үтерер», — диде. Жәллад әйтте: «Ничек итәң, падишаһ миңа, тиз башын кисеп китер, дип әмер итте», — диде. Вәзир әйтте: «Зинданга бар, үлемгә мөстәхыйк бер адәмнең башын кисеп китер. Хәзердә падишаһның гакалы юктыр, ышаныр», — дип, жәлладка алтын бирде. Жәллад алтыннарны алып шат булды һәм, зинданга барып, бер угры башын кисеп падишаһка китерде. Падишаһ жәлладка хилгать кидерде. Вәзир һәм угланны алып, өенә китереп, бер аулак бүлмәсенә яшерде. Иртә булгач, падишаһның гакалы башына килеп, угланны эстәде. Әйттеләр: «Падишаһ, бу кичә жәлладка әмер иттең, угланның башы киселде», — диделәр. Падишаһ моны ишетеп һушсыз булып егылды, гакалы башыннан китте. Бераздан гакалы башына килеп, тезен суга-суга егъламага башлады. Бәс, вәзир, белмәмешкә салынып, падишаһ катына килде, әйтте: «И падишаһ, гомерең озын булсын, бу ни хәлдер?» — диде. Падишаһ әйтте: «И вәзир, кая ул минем тереклегемнең маясе, ул жанымның сәрмаясе?»¹. Вәзир әйтте: «И падишаһ, кемне әйтәсең?» — диде. Падишаһ әйтте: «Синең углың — минем күңелем юанычы, минем күңелемнен мивәсе иде, аһ-вах!» — диде. Вәзир дәхи якасын ертып фөрьяд вә зарый кыйла башлады. Падишаһның эше аһ вә фәган² булды. Кичәдән таң атканча, егълаудан туктамас иде. Әйтер иде: «Илаһи, гажәп йөзене күрермен микән, мәгәр кыямәттә күрермен, — диер иде. — Әгәр ул угланга иткән золымлыкны сө-

¹ Сәрмаясе — байлыгы, хәзинәсе.

² Фәган — әрнүле кычкыру.

аль кыйлынса, ни жавап бирермен? Аннан башка миңа терек-лек кирәкмәс», — дип, моның кебек дивана сүзләрен күп сөйләде. Ашамактан-эчмәктән киселде. Тәхетен ташлады — бер аулак өйне ихтияр итте. Даим егълар иде. Хәтта дивана булып үләр чигенә житте. Вәзир бу хәлне күреп, бер кичне угланны киендереп, падишаһның утырган хәлвәт бүлмәсенә алып барды. Угланны ишек төбөндә калдырып, үзе эчкәре керде. Падишаһны күрде, йөзөн сәждәгә куеп, Хак Тәгаләгә ялбарып: «Илаһи, миңа моннан соң тереклек хәрәмдыр, лотфың¹ белән жанымны ал!» — дип, угланның яхшы сыйфатларын зикер итеп егълар иде. Вәзир падишаһның бу нәүхәсен ишетеп әйтте: «И падишаһ, ник бу кадәр тоташ егълайсың? Адәмлектән чыктың, халыкка бәднам булдың». Падишаһ әйтте: «И вәзир, инде моннан ары миңа нәсыйхәт фәйда итмәс. Бар, эшенә кит», — диде. Вәзир әйтте: «И падишаһ, Хак Тәгалә синең бу хәлңә рәхим итеп, угланны тергезсә, углан яныңа килсә, гаебен кичерерме идең? Сөенеч китерүчегә ни бирер идең?» — диде. Падишаһ әйтте: «И валлаһи, шулай булса, хәзинәмдә никадәр мал булса, барчасыны сөенеч китерүчегә бирер идем. Вә мәмләкәтне угланга бирер идем. Үзем угланны гяһ-гяһ күрә торсам, канәгать кыйлыр идем», — диде. Бәс, вәзир угланга ишарәт итте, углан килеп керде. Падишаһның кулын үпте. Падишаһ, угланны күргәч, гақылы башыннан китеп егылды. Вәзир падишаһның йөзөнә гөл суы сипте вә үзе чыгып китте. Бәс, падишаһның гақылы башына килде, угланны янында күрде, гүя жаны чыгып янә жиренә килде. Янә иртә булып, вәзир падишаһ янына килде. Падишаһ әйтте: «И вәзирем, бу угланны сәламәт китердең. Инде хәзинәмдә никадәр малым булса, барчасы синеке булсын». Вәзир әйтте: «И газиз падишаһ, минем үз хәзинәмдәгә мал да синекедер. Үзем, углым — һәр икемез дәхи синең кәминә колларынмыз. Хак тәбарәкә вә Тәгалә падишаһымызга озын гомер насыйп итсен. Без дәхи синең изгелегең күләгәсендә тереклек кыйлырмыз». Падишаһ вәзирнең бу сүзеннән шат булып, вәзирнең углына ничә шәһәрләр биреп, күп корбаннар бугазлады вә садакалар бирде.

Инде, и падишаһ, бу хикәятне аның өчен сөйләдем: син, бу кыйссадан хисса алып, фикерсез бер эш кыйлма. Соңыннан ул падишаһ кебек үкенечкә калма вә хәсрәт чигәрлек булма. Эшенең алдын-артын хисап ит. Ул падишаһ вәзир углы өчен бу кадәр хәсрәт чикте. Инде бу синең углың, бәгырең кисәгедер. Башкасын үзең беләсең. Зинһар, хатын сүзе белән шаһзадәне кыйма, — дип, жир үбеп, шаһзадәне теләде. Падишаһ дәхи, углын зинданга күндереп, ауга чыгып китте. Янә кич кайтып са-

¹ Лотфың — рәхмәтен.

раена килде. Хатын каршы алып утырдылар. Тэгамнан сон янэ хатын угланнан сүз ачты. Падишаһ әйтте:

— Бүген дәхи фәлән вәзирем гозер итте, зинданга күндердем, — диде.

Хатын әйтте:

— И падишаһ, өч нәрсә — наданлык галәмәтедер. Берсе — бүгенге эшне таңга калдырмак; икенче — файдасыз сүзне сөйләмәк, өченче — мәгънәсез сүзгә иярмәк. Инде син дәхи, вәзирләрең һәрни әйтсә, аларның сүзенә ышанасың. Тәхкыйк, бу вәзирләренең вә угланның эчләренә шайтан кереп оялагандыр. Кемнең күңеленә — мәнсаб, кемнең күңеленә мал мәхәббәте салып, аларны имансыз итәчәктер. Мәгәр падишаһым Бәрсыйса заһид хикәятен ишеткәне юктыр, — диде.

Падишаһ әйтте:

— Сөйлә, ишетәм, ничек ул?

Хикәят

Хатын әйтте:

— Бер заманда Бәрсыйса исемле бер заһид бар иде. Йөз ел үзенең саумәгасында гыйбадәт кыйлды. Көндез руза тотып, кич уяу торып гыйбадәт кыйлыр иде. Бер сәгать тагать вә гыйбадәтән бушап тормас иде. Замана халкының аңа хөрмәте шөйлә иде — аның бер сүзенә жаннарын бирерләр иде. Мөрид-мөршиде¹ күп иде. Кайсы хәстәгә укып дога кыйлса, шифа табар иде. Хак Тәгалә кашында догасы мәкбуль иде. Күп кәрәмәтләре заһир булды. Бәс, ул мәмләкәт падишаһының бер кызы хәстә булды. Хәкимнәр аңа дару итүдән гажиз калдылар. Ахырел әмер падишаһ боерды: «Барыңыз, Бәрсыйса заһиднең янына илтеңез, дога кыйлсын. Бәлки, шифа табар», — диде. Хадимнәр² кызны алып Бәрсыйсага китерделәр. Бәрсыйса кызны күрдә: бер жәмал иясе, гүзәл кыз. Күңелен ул кызга мәел итте. Шул сәгать шайтан Бәрсыйсаның күңеленә игъва² биреп әйтте: «И шәех, моның кебек форсат вә моның кебек гүзәл кайчан кулыңа керер», — диде. Шәех күңеленнән әйтте: йә, моңар ни чара итәм, ничек морад алаем? Шайтан янә күңеленә салып, үзенә-үзе әйтте: «Кыз белән килгән хадимнәргә әйт, бу кичә кыз монда калсын, сез китеңез, мин иртәгә чаклы дога кыйлырмын, сихәт тапсын. Сез иртәгә килеп алып китәрсез. Алар сиңең сүзеңнән чыкмаслар, кызны куеп китәрләр. Кич булгач, иртәгәчә зәвекъ итәрсең. Иртәгә дога кыйл, сыйхәт тапсын. Килсеннәр, кызны алып китсеннәр. Кыз үзе барып, шәех болай итте, дип әйтәсе юк. Әгәр әйтсә дә, ышанмаслар, зәвекъ иткәнең калыр», — диде. Әмма шәех ахырын фикер кыйлмады. Бу сә-

¹ Мөрид-мөршиде — иярүче, шәкертләр һәм хаклыкка өндәүчеләр.

² Игъва — коткы.

бәплә дөньяда вә ахирәттә йөзе кара булды. Ул хадимнәргә әйтте: «Бу кичә кызы монда калдырып китенез». Калдырып киттеләр, падишаһка мәгълүм иттеләр. Падишаһ әйтте: «Шәехтән ни хата эш килер, калсын», — диде. Бәс, бу тарафта шайтан шәех янына килеп әйтте: «Йә шәех, нишләп торасың? Моның кебек гүзәл мәхбүб кемнең кулына керер? Моның белән бу кич гыйш-гыйшрәт кыйл», — диде. Мескин шәехнең тамырлары тибә башлады. Шайтан висвәсен күчеленнән жибәергә код-рәте булмаенча, шундук урыныннан торып, кызының янына барды. Бер-ике мәртәбә кочаклап үпте. Ахыре әмер сабыр кыйлырга такате калмаенча, кызының бәкярәт мөһерен бозды. Нәфсе риза булганнан соң, шәех кыйлган эшенә бик үкенде. Әмма нишләсәң, эш үтте. Шунда шайтан бер яктан янә килеп чыкты, әйтте: «Йә шәех, падишаһ кызын бу хәлдә күргәннән соң, әлбәттә, сине үтерер». Шәех әйтте: «Йә, ничек итәек?». Шайтан әйтте: «Чара шулдыр: кызы үтереп, бер жиргә күм. Әгәр кызы килеп сорасалар, син әйтсәң, дога кыйлдым, сыйхәтләнде һәм атасының янына китте, диерсәң. Алар синең сүзенә ышанырлар. Барып сахраларда, кырларда эзләрләр. Тапмагач кайтып китәрләр. Синең тугырында шиккә төшмәсләр. Син һәм котылырсың», — диде. Шәех шайтан сүзенә оеп, кызы һәлак итте, саумәгасының бер почмагына гүр казып күмде. Иртәсә көн булгач, падишаһ хадимнәре килеп кызы эзләделәр. Шәех әйтте: «Дога кыйлдым, сыйхәт тапты, иртә белән тышка чыгып китте, кайтып кермәде».

Хадимнәр шәһәр эчендә эзләделәр, тапмадылар. Бәс, шайтан бер карт сурәтендә булып хадимнәргә әйтте: «Ни эзлисез, ни жуйдыңыз?» — диде. Хадимнәр әйттеләр: «Падишаһ кызын эзләп йөримез», — диделәр. Ул кызга карт шәех ни кыйлганын бер-бер хикәят кыйлды. «Ышанмасаңыз, саумәгасының фәлән почмагында күмгәндер, барып караңыз», — диде. Тиз барып, ул карт әйткән почмакны казып карадылар, кызың тәне килеп чыкты. Шәехне һәм кызың үлгән тәнне падишаһка алып килделәр. Падишаһ, кызыны бу хәлдә күргәч, аһ итеп егълады. Үзенә голямасын вә мәшаихләрен жыеп, шәехнең бозык вә кабахәт эшләрен боларга бәян кыйлды. Барча тәгаж-жеб итеп, шәехне үтерергә фәтва бирделәр. Падишаһ: «Шәехне асыңыз», — дип боерды. Дәрхаль шәехне китереп, дарга чыгардылар. Шайтан каршысына килеп әйтте: «Йә шәех, әгәр сине бәладән коткарсам, Тәңре дип миңа сәждә итәрмәсәң?». Шәех әйтте: «Итәрмен». Шайтан әйтте: «Инде кашың белән, күзәң белән миңа сәждә ит», — диде. Шәех күзәң кырые белән шайтанга сәждә итте. Ахыр чара булмады, астылар. Шайтан әйтте: «Бар инде, сине юлдан чыгардым, башың китү белән генә котылмадың, имансыз киттең», — дип, шәехнең йөзәңә төкерде. Үзе гаиб булды. Шундаен догасы кабул кеше-

не — шәех Бәрсыйсаны — ахырел әмер шайтан ләгыйн бер вәсвәсә белән юлдан чыгарып бу хәлгә куйды.

Инде, и падишаһ, бу хикәятне сиңа аның өчен сөйләдем: беләсең ки, моның кебек заһидне алдап аздырган шайтан ләгыйн синең углыңны вә вәзирләреңне ничек алдамас? Әйткәннәрдер ки: шайтанның өч төрле тозагы бардыр. Берсе-берсеннән нечкәдер. Кайчан бер мәэмин изге гамәл кыйлырга вә садака-хәер бирергә теләсә, шайтан килеп әйтер: «Ни өчен малыңны юкка бетерәсең, сиңа картлык килгәндә, хәлең ничек булыр?». Яки: «Синнән соң угылларың ятим калырлар, аларга нәфәка кирәкмәсме?» — диер. Кайчан мәэмин ул тозагыннан үтсә, шайтан әйтер: «Изгелек кыйласың икән, аз кыйл: мәсжед-мәдрәсә салсаң — кечкенә сал; күпер суксаң — кечкенә сук», — диер. Мәэмин аннан һәм үтсә, шайтан янә килеп әйтер: «Изгелек кыйлсаң, халыкка сөйлә, синең кебек кем бар монда изгелек кыйлган кеше?» — диер. Инде, и падишаһ, боларның эшләре даим явызлыктадыр. Боларны шайтан аздырып тәмам үзенә караткандыр. Зинһар, болардан бик саклан, башыңа вә малыңа касд кыйлганнардыр.

Бәс, падишаһ хатыннан бу сүзләргә ишеткәч, мин аның иртәгә башын кистерермен, дип йокларга яттылар. Иртәгесен янә падишаһ тәхетенә утырды. Шаһзадәне китереп, муенын ор, дип, жәлладка боерганда, уникенче вәзир килеп әйтте:

— И падишаһ, нәсыйхәттер: сер вә сүзне хатыннарга әйтеп, эшне аларга тапшырма. Вә дәхи саранлыктан саклан, саран оҗмахка кермәс. Хәзрәте Рәсүл әйтте: саран оҗмахка кермәс, гәрчә заһид булса да. Сараннарга мөхәббәт итмә. Вә дәхи хатын-кыз жәмәгатендә тугрылык вә вафа булмас. Бу кадәр вәзирләренң нәсыйхәтенә колак салмаенча, хатын кулына ихтыярың биреп, аның сүзе буенча гамәл кыйлмак, падишаһларга лаек түгелдер. И падишаһ, гафыллы вә белекле кешеләрнең дошманлыгы надан кешеләрнең дуслыгыннан хәерледер. Надан кешеләрнең хак сүзләреннән бер явызлык чыгар. Гафыллы вә белемле кешеләрнең ялган сүзеннән ничә изге эшләр кубар. Гафыл ияләре әйткәннәрдер: ялган бер эшнең төзеклегенә сәбәп булса, ул эшнең бозыклыгына сәбәп булган тугрылыктан артыктыр. Вә хәзрәте Рәсүл боерды: бер кемсәнә ике кеше арасыны килештерер өчен ялган сөйләсә, тугры сөйләмәктән хәерледер. Вә дәхи моңа охшаш бер хикәят бардыр. Беркөн бер падишаһ катына дәрвишләренң берсе килде. Падишаһ аның кем булуын сорады. Әбдал¹ әйтте:

— И падишаһ, бу ни гажәп: син мине танымайсың? Мин үзем кичә-көндөз синең белән бергәмен.

Падишаһ әйтте:

¹ Әбдал — дәрвиш.

— Мин сине танымаймын.

Ул әйтте:

— И падишаһ, мин — синең Тәңреңмен.

Падишаһ, әбдал сүзенә гажәпләненп, тукта, мин бу әбдалны бу дэгъвасына яраша бераз куркытым, әйткән сүзенә үкенечкә калсын, дип уйлады:

— И әбдал, Тәңрелек дэгъвасен кыйласың. Менә бу каршында торган баланың күзе кечкенәдер, бераз зур ит, — дип, бер баланы күрсәтте. Әбдал мәгърифәтле кеше иде. Дәрхаль әйтте:

— И падишаһ, без ике карендәш, бер карендәшем күккә хөкем итәр, мин жиргә хөкем итәрмен. Ул баланың биленнән югарысына ул хөкем итәр, биленнән түбән мин хөкем итәмен. Әгәр биленнән түбән зур итәсе жире булса, мин зур итәрмен, — диде. Әбдалның бу мәзах сүзе падишаһка хуш килеп, күп ингам кыйлды, диде: — Вә дәхи моңар охшаш бер хикәят бардыр.

Падишаһ әйтте:

— Сөйлә, ишетәм, ничек ул?

Хикәят

Вәзир әйтте:

— Солтан Мәхмүднең Аяс исемле бер хасс вәзире бар иде. Беркөн Аяс янына бер дәрвиш килеп әйтте: «Ходай Тәгалә ризалыгы өчен миңа падишаһтан бераз мал алып бир», — диде. Аяс әйтте: «И дәрвиш, иртәгә падишаһ ауга китәчәктер. Син шул вакытта падишаһка каршы кил. Дога кыйлып сөйлә: и падишаһ, мин кошлар теле беләмен, диген. Әгәр миннән сора-са, мин жавап бирермен вә һәм сиңа падишаһтан ул малны сорап алып бирермен», — диде. Бәс, дәрвиш, иртә торып, Аяс әйткәннәнчә кыйлды. Ул вакытта Аяс падишаһ янында иде, әйтте: «И падишаһ, бу дәрвишне миңа бир, ул мине кош теленә үгрәтсен», — диде. Падишаһ әйтте: «Ал, синең янында торсын». Аяс әйтте: «И падишаһ, мин кош теле үгрәненп житкәнчә, бу дәрвишкә бер садака тәгъйин ит, аңа нәфәкалек булсын, — диде. Бәс, падишаһ дәрвишкә көн дә кызыл алтын бирергә әмер итте. Берничә заман дәрвиш Аяс янында торды. Беркөн Аяс падишаһка килеп әйтте: «И падишаһ, дәрвиштән кош телен үгрәндем», — дип, дәрвишкә хисапсыз мал бирдерде. Дәрвиш малны алып чыгып китте.

Беркөн солтан Мәхмүд Аяс белән ауга киттеләр. Юлда барганда падишаһ күрде, юлның ике ягында ике агач үскән, ул агачларның башында берәр байгыш бер-беренә каршы утырырлар. Падишаһ әйтте: «И Аяс, кош телен үгрәндем дигән идең. Бу кошлар ни сөйләшәләр? Тыңлап тор, миңа әйтерсең», — диде. Аяс бераз колак салып торды да әйтте: «И падишаһ, бу

кошның углы бар, икенчесенең бер кызы бар икән. Бу кош аның кызын углына сорап тора. Бу кош исә, кызына мәһәр итеп, биш йөз вәйран вә харап булган шәһәр сорый. Ул кош дәхи аңа җавап биреп әйтәдер: биш йөз шәһәр нигә җитә, бу мәмләкәттә солтан Мәхмүд падишаһ булып торганда, мин меңне бирермен, дияр», — диде. Солтан Мәхмүд Аястан бу җавапны ишетеп әйтте: «Мин шулай залим булдыммы? Минем заманымда шулкадәр шәһәрләр харап булырмы? Әмер итте, мәмләкәттә никадәр харап шәһәрләр бар иде, барчасын төзәттеләр». Вә ул Аясның ялган сүзе сәбәпле, шуннан соң солтан Мәхмүд гаделлеккә иҗтиһад кыйла башлады. Хәзерге заманда солтан Мәхмүднең исеме зикер ителсә, рәхмәтуллаһи галәйһи диерләр.

Инде, и падишаһ, бу хикәятне аның өчен сөйләдем: вәзиренең ялган сүзенә ышанып гамәл иткән өчен, ничә саваплар хасыйл итүдән тыш, дәхи кыямәт көненәчә солтан Мәхмүднең исеменә рәхмәтуллаһи галәйһи дип сөйләнер. Бәс, падишаһка лаектыр, һәрбер хәлдә, вәзирләренең сүзе белән гамәл итәргә кирәксен. Әгәр бер зыян килерлек булса, бу кырык вәзиреннән башлары шарт булсын, юлыңа корбан башымызны кис, — диде.

Дәхи барча вәзирләр: «Бу сүзгә без һәм разыймыз», — дип, җир үбеп, шаһзадәнең гомерен теләделәр. Падишаһ, вәзирдән бу хикәятне ишеткәннән соң, угланны зинданга күндереп, янә үзе ауга чыгып китте. Кич белән янә кайтып сараена килде. Тәгамнан соң хатын дәхи сүз ачып, угланнан хәбәр сорады. Падишаһ әйтте:

— Бүген дәхи фәлән вәзирем илтимас кыйлды, зинданга жиһәрдем, — диде.

Хатын әйтте:

— Күрдем, син миңа инанмайсың. Инде кырык вәзирнең барчасы бер авызда булып, бу угланны синең кулыңнан алып, аңа кувәт бирмәк теләрләр. Соңыннан бер форсат табып, эшләрен күрерләр. Бу кичә бер төш күрдем. Һичбер шик вә шөбһә юктыр: боларның хыянәтләрен Хак Тәгалә безләргә ашкярә итсә кирәк. Нитәкки хәзрәте Рәсүлуллаһ салаллаһе галәйһиссәлам әйтте: әррәя вә хәйәлмәмин, ягъни мөмин адәмгә Хак Тәгалә тарафыннан хитап вә сөенеч төшендә килер. И падишаһ, төшемдә күрдем ки, син тәхетендә утырасың, каршыңда бер аждаһа пәйда булды. Санадым, кырык башы бар, һәрбер башы зәһәр белән туп-тулы булып, аның артыннан хисапсыз елан гаскәре агып килер. Ул аждаһа сине тәхетң белән өч мәртәбә авызына алып, йота алмаенча, кире чыгарды. Ахырел әмер гажиз калып, ул башындагы агуларны җыеп синең өстеңә сачып жиһәбергә теләгәндә, мин, падишаһ, өстеңә аждаһа агу сача, дип кычкырган тавышыма үзем куркып уянып киттем, — диде.

Бәс, падишаһ куркып:

— Гажәп, бу төшнөң тәгъбире ни булыр? — диде.

Хатын әйтте:

— Бу төшнөң тәгъбире билгеледер, ул аждаһа бу угландыр вә ул кырык баш синең вәзирләрендер. Һәрберсенен эчендә зәһәр вә хыянәттер. Вә ул елан гаскәре аларга ияргән гавам халкыдыр. Ул аждаһа сине өч мәртәбә йотарга теләде, дәхи бу углан сиңа касд итәр, ләкин кулыннан килмәй, шуңар гажиздер. Вә аждаһа кырык башындагы зәһәрне синең өстенә сачмәк теләде, ул синең вәзирләрен — барчасы бер булып, сине һәлак итмәк эстәрләр. Вә минем кычкырганым шулдыр, һәркөн падишаһ болардан саклан дип, сиңа әйткәнемдер. Бу төшемнөң тәгъбире будыр: падишаһ, болардан бик саклан, минем нәсыйхәтемне тот. Һәркөн үтерәмен дисең, үтермәенчә зинданга жибәрәсең. Синең белән минем хикәятәм ул бер падишаһ белән тукучы хикәятенә охшар.

Падишаһ әйтте:

— Сөйлә, ничек ул?

Хикәят

Хатын әйтте:

— Элгәре заманда бер олуг падишаһ бар иде. Беркөн бер кеше аның янына килеп әйтте: «И падишаһым, мин бер төрле хасыятыле шәл тукучым, хәләлдән туган кеше күрер, хәрамнан туган кеше күрмәс», — диде. Падишаһ гажәпләнеп, ул тукучы миңа чалмага менә шундаен шәл тукусын, дип әмер итте. Бәс, тукучы падишаһтан тукланарлык хак алып, берничә көн килмәй торды. Беркөн бер кәгазьнең як-ягына катлап төреп китерде, падишаһның алдына куйды: «И падишаһ, ул шәлне менә тукуп китердем», — диде. Падишаһ кәгазьне ачты, күрде, бернәрсә дә юк. Мәжлестәге барча вәзирләр карадылар, бернәрсә күрмәделәр. Падишаһ бик хафа булып күңеленнән әйтте: «Ах, күрәм, мин хәрамнан туган икәнмен. Инде чара юктыр, бик яхшы шәл икән дип мактаем, юкса халык арасында мәсхәрә булырмын. — Һәм әйтте: — Бәрәкаллаһ, бик оста икәнсең, яхшы шәл икән, бик яраттым», — диде. Ул егет әйтте: «И падишаһ, бер чалма бүреге китерсеннәр, шәлне падишаһка сарып бирәм», — диде. Бүрек китерделәр. Тукучы егет ул кәгазьне алдына куеп, шул шәлне сарган кебек кулын күтәрәп, падишаһның башына кидерде. Барча вәзирләр: «Мөбарәк булсын, и падишаһ, бик нәфис шәл булган», — дип тәхсин иттеләр. Падишаһ торып, берәм-берәм чакырып, һәрбер вәзире белән хәлвәт бүлмәсенә кереп әйтте: «И вәзир, мин хәрамзадә икәнмен, бу шәлне күрмимен», — диде. Вәзирләр әйттеләр: «И падишаһ, без һәм күрмимез, — диделәр. — Һәркайсыбыз уйладык, мин хәрамзадә икәнмен, дип. Ахыр тәхкыйк белделәр ки,

бу шәлне, аслы юктыр. Тукучы акча өчен бер хәйлә генә тезгән икән».

Инде, и падишаһ, син дәхи иртәгә үтерермен, фәлән итәрмен, дисең. Янә, һичбер нәрсә юктыр. Бу төшемне бу кичә күрдем, һич шик юктыр: үзем юраганым кебек булыр. И падишаһым, гажәптер, әгәр синең тәхетенә вә башың китсә, минем бу бәхетсез башыма, кем белсен, ниләр киләчәктер, — дип егъламага башлады. Бәс, падишаһ хатыннан бу зарилыкны күреп, йөрәге ачыды.

—Танда, кайсы вәзирем гозер итсә дә, кабул итмәенчә, әлбәттә, угланны үтерермен. Чөнки син күргән төшкә караганда, бу бик кечкенә эш түгелдер, — дип, урыннарына барып яттылар.

Иртәгесен янә падишаһ торып тәхетенә чыкты. Вә угланны китертеп: «Муеның өз!» — дип, жәлладка боерганда, унөченчә вәзир килеп, углыңны гафу кыйл, дип гозер итәргә теләгәндә, падишаһ:

— Тик тор, сөйләмә, — диде.

Шунда вәзир куеныннан бер кәгазь чыгарып әйтте:

— И падишаһ, Алла өчен, бу кәгазьне укы. Аннан соң син үзең беләсен, ихтыяр синендер, — диде.

Бәс, падишаһ кәгазьне карап күрдә, ул кәгазьдә язылгандыр: «И падишаһ, мин төнәкөн¹ өстерләпне² карадым: кырык көнгәчә, шаһзадәгә хәтта башы киселер дәрәжәдә шомлы язмыш янаганы күренде», — димеш. Падишаһ бу кәгазьне укыгач, кырык вәзир берьюлы барчасы әйттеләр:

— И падишаһ, Аллаһы Тәгаләнең берлеге хақына вә хәзрәте Рәсүл хөрмәтенә кырык көнгәчә сабыр ит. Шаһзадәне кыйма, кырык көннән соң бу эш, әлбәттә, ашкярә булыр. Бу эшнең асылы беленгәч, һәркем үзенең кыйлганын күрер, гөнаһ иясен табар. Моңар муафыйк хикәят бардыр. Падишаһ изен бирсә, сөйләем, — диде.

Падишаһ әйтте:

— Сөйлә, ишетәем, ничек ул?

Хикәят

Вәзир әйтте:

— Жһнан сараенда бер олуг падишаһ бар иде. Жһде икһлимгә хөкем итәр иде. Ләкин углы-кызы юк иде. Хак юлына даим корбаннар вә нәзерләр бирер иде. Беркөн Хак Тәгалә аның корбаныны кабул итеп, үзенең рәхмәте белән аңа бер угыл бирде. Бу угланда Йосыф галәһһиссәлам жәмәле бар иде. Бәс, падишаһ ул углан туган көн шат булып, бер олуг мәжлес корып, ничә адәмиләргә хилгать вә мал ингам кыйлды. Аннан

¹ Төнәкөн — кичә.

² Өстерләп — борынгы астрономия коралы.

соң мөнәжжимнәрне жыеп, шаһзадә талигын¹ карадылар. Мөнәжжимнәр бер-беренә карап хәйран булып тордылар. Падишаһ әйтте: «Ни күрдеңез? Бер-береңезгә карап хәйран булдыңыз?». Мөнәжжимнәр әйттеләр: «И падишаһ, шаһзадәнең талигына карадык, өстөрләбендә күрдек: шаһзадә, утыз яшьтән алтмыш яшенәчә бәхете каралып, горбәткә² төшәр, бәла вә михнәт аңа юлдаш булыр. Лә йәгъләмүл гайбә, иллә Аллаху», — диделәр. Падишаһ мөнәжжимнәрдән бу хикмәтне ишеткәч, күнеле бик кырынды. Фикер дәрьясына чумды. Бу угланның хәле ни булыр, дип борчыла-борчыла, угланны тәрбия кыйлмага башлады. Углан жиде яшенә житкәч, берничә ел бер остаздан укып, гыйлем хасыйл итте. Үсеп житеп балигъ булгач, падишаһ аңа бер падишаһның кызын алып бирде. Берничә заманнан соң шаһзадәнең ике углы булды. Угланчыклары дәхи аз заманда гыйлем хасыйл итеп, кайчакларда аталары белән сәйранга китәр иделәр. Беркөн шаһзадә дәрья йөрөп сәйран кыйлырга теләде. Бәс, әмер итте, бер көймә хәзер иттеләр. Угланчыклары белән вә кырык фу хезмәтче белән көймәгә керделәр. Берничә көн диңгездә йөрөп сәйранлык иткәндә, күрделәр, бер угры фәрәнкләр³ көймәсә бара, эче тулы — кяферләр. Бәс, бу угрылар шаһзадәне ике углы вә кырык хезмәтчесе белән әсир алып, үзләренең көймәсенә салып киттеләр. Кырык хезмәтчеләре белән шаһзадәне китереп адәм ашаучы зәнкиләргә саттылар. Ике углын, сатмаенча, үзләренең янында калдырдылар. Әмма зәнкиләр шаһзадәне, кырык хезмәтчеләрен нәфис вә ләззәтле тәгамнар белән тәрбия кыйлдылар. Һәркөн берсен бугазлап, падишаһларның ашханәсендә пешереп ашарлар иде. Кырык хезмәтчесен ашап бетергәч, нәүбәт шаһзадәнең үзенә калды. Аны дәхи алып бугазларга китерделәр. Шаһзадә, ул хәлне күрөп, күңеленнән Хак Тәгаләгә нияз итеп, кувәт белән бер мәртәбә тартылды, кулын-аягын бәйләгән бауларны өзөп, аларның кулыннан ычкынып китте. Качты. Бара торгач, бер урманга житте. Зәнкиләр, артыннан килеп, урман эчендә эзләп карадылар, тапмадылар. Шаһзадә, ул урманнан чыгып, юл белән берничә жир баргач, көннәрдән бер көн, бер олуг шәһәргә килде. Шәһәр халкы, дошманга санап, моның өстенә һөжүм кыйлдылар. Шаһзадә әйтте: «Йа Рабби, бу ни бәладер?» — дип, дәхи алар белән сугыша башлады. Падишаһларына хәбәр бирделәр. Падишаһлары килеп күрде, шаһзадә — аждаһа охшашлы, ул халык белән сугышып торыр. Падишаһ ул шаһзадәнең бәһадирлыгын күрөп тәхсин итте, гаскәренә әйтте: «Бу гарип ят кешегә һөжүм туктатылсын», — диде. Ул гаскәр таралып кит-

¹ Талигын — язмышын.

² Горбәткә — сукбайлыкка.

³ Фәрәнкләр — европалылар.

те. Падишаһ һәм шаһзадәне алып сараена килде. Бер кат ки-
ем хэзер итеп, мунчага күндерде. Сачын алдырып, өстенә яхшы
киемнәр киендереп, сараена китерделәр. Падишаһ әйтте: «Кил,
минем янымда кал. Бер кызым бар, сиңа бирәем», — диде.
Шаһзадә разый булды. Падишаһ кызын шаһзадәгә бирде. Шаһ-
задә ике ел анда калды. Хәле вә вакыты бик хуш булды. Бер-
көн шаһзадәнең хатыны вафат булды. Ул шәһәрнең гадәте
шул иде: бер бик тирән коелары бар иде, берәүнең хатыны
үлсә, ирен һәм хатын белән, ире үлсә, хатынны һәм шулай ире
белән бергә, яннарына бер икмәк, бер савыт су куеп, шул кога
төшереп жиберерләр иде вә коеның өстенә бер олуг таш бас-
тырырлар иде. Бәс, хатыны белән шаһзадәне дәхи бер икмәк,
бер савыт су куеп, гадәтемез шулдыр дип, ул кога салдылар.
Ул олуг ташны кое өстенә куеп киттеләр. Шаһзадә, үзен бу
хәлдә күрөп хәйран булып: «Илаһи, бу ни хәлдер?» — дип, Хак
Тәгаләгә нияз итте. Коеның эчен тикшереп карады. Күрде, бер
кыз утырыр. Шаһзадә бу кыздан: «Син нинди кызсың?» — дип
сорады. Кыз әйтте: «Мин яшъ килен идем, ирем белән мине бу
кога салдылар». Шаһзадә кое эчен янә яхшырак тикшерде.
Туп-тулы үлекләр — кайсы черегән, кайсы хэзер генә жаны
чыккан кебек ятыр. Шаһзадә хәйран булып куркып утырганда,
коеның бер ягыннан бер жанвар килеп чыкты. Кыз белән шаһ-
задә торып, ул жанвар чыккан якка бардылар. Ул жанвар кер-
гән тишекне табып, эченә керделәр. Шул юл белән берничә
заман барып, ахыр бер тауның итәгенә, зур дәръя янына барып
чыктылар. Бәс, бу хәлгә шат булып, Хак Тәгаләгә күп шөкерләр
әйттеләр. Вә анда бер көймә табып, ул таудан жимешләр жы-
еп, көймәгә салдылар. Икесе ул көймәгә менеп, су агымы белән
киттеләр. Ул су, көннән-көн түбән агып, зур бер тауның эченә
барып керер иде. Болар ул тауның итәгенә якин бардылар.
Бик агым су иде, көймәне тота алмаенча, су көймәне тау эченә
алып кереп китте. Шаһзадә, дәхи бу хәлне күрөп: «Илаһи, йа
Рабби, бу ни бәладер, моннан ничек котылырмыз?» — дип хәй-
ран булып, көймә эчендә утырдылар. Су көймәне гяһ ташка
орып, гяһ яр читенә кагып чыгарып, гяһ алып китәр. Көймәләре
гяһ тулкын өстенә менәр, гяһ тулкын астына кереп, көймәләре-
нә су тулар, һич туктаусыз көймәдән суны түгеп торырлар.
Әмма көймә кайда барганын һич белмәсләр иде. Дәхи кичме-
көндезге, ни вакыт икәннен һич белмәсләр иде. Ничә заман
болар бу михнәткә грифтар булып калдылар. Тәннәрендә жан-
нары гына калды. Йөз мең бәла белән, ниһаять, көймәләре тау
итәгеннән сахра ягына чыгып, дөнья йөзен күрөп шат булды-
лар. Көймәләрен читкә тартып, көймә эченнән су якасына чык-
тылар. Ул сахрадагы агачлардан жимешләр алып ашадылар,
нәфесләрен хуш иттеләр. Еракта күрделәр, ул урында бер ак
манара бар, түбәсе пыяла. Шаһзадә кыз белән шул тарафка

бардылар. Күрделәр, бер олуг калыга. Ул күренгән манара — бу калыганың эчендәдер. Калыганың капкасына бу рәвешчә язылган иде: «И, бу капканы ачып, мондагы тылсымнарға ирешергә теләгән адәмнәр, биш аяклы бер жанвар китереп бугазласаңыз, бу тылсымның йозаклары ачылыр». Бәс, шаһзадә бу язуны укып, дөньяда биш аяклы жанвар булырмы, дип гажәпкә калды. Болар көймәдә озак йөрөп бетлэгәннәр иде. Болар капка төбенә утырып, бет карарға керештеләр. Шаһзадә бер бет үтерде, шул сәгатъ капканың йозагы ачылды. Белделәр, биш аяклы жанвар дигәнә бет, имеш. Бәс, икесе капкадан эчкәре керделәр, бер бакча күрделәр. Дөньяда һәр никадәр агач төре бар булса, һәм-мәсе ул бакчада бар иде. Ул агачларның жимешләре пешеп торыр. Агым сулары бар. Шаһзадә ул жимешләргә кызыгып барды, берсен алып ашыйм дип тотса, ул агачлар — алтыннан вә жимешләре көмештән дә жәүһәрдән. Вә агачларның төбендә дә кыйммәтле асыл ташлар жәелеп ятыр. Аннан кичеп, ул манарага бардылар. Пыяладан ясалган, ишеге көмештән. Эчкәре кереп күрделәр: манараның эчендә дәхи бер коббә бардыр, һәммәсе саф алтыннан. Аның дәхи эченә керделәр, тагын бер коббә күрделәр, барча диварлары ләгыль вә жәүһәрдән, бер оҗмахка охшашлы. Эчкәре кереп күрделәр: бер тәхет, аның өстендә жәүһәрдән бер табутның башында бер тактага язылган бу рәвешчә: «И, монда килеп, мине күргән адәм углы, мин бер падишаһ идем. Бөтен жиһан минем кулымда иде. Вә малымның исәбе-хисабы юк иде. Адәм вә дию, вә пәри, вә женнәр минем гаскәрем иде. Вә дөньяда мең ел гомер сөрдем. Үләрмен дип һич белмәгән идем, үлем өчен хәзерләнмәгән идем. Нагяһ беркөн хәстә булдым, ахыр, тәхкыйк үләмен бугай дип әмер иттем, бу коббәләрне өч көндә эшләтеп бетердем. Үземә гүрханә иттем. Башым очында ике чишмә бардыр, эч, миңа дога кыйл», — дип язылган иде. Шаһзадә ул ике чишмәне күрөп эчте, берсеннән — шикәр ширбәте вә берсеннән сөт агар иде. Икесеннән дә эчеп, хайли заман ул кабер янында калдылар. Сөтне азык итеп, ширбәтне эчтеләр. Ахырел әмер савытлар табып, сөттән, вә ширбәттән, вә жәүһәрдән, асыл таштан вә алтыннан кирәк кадәр алып көймәләренә салдылар. Тагын дәрәя сәфәренә киттеләр. Берничә заман киткәч, жил көймәне бер тауга чыгарды. Тагын көймәдән чыктылар. Монда жиләк-жимеш булырга кирәк, ашармыз, дип, тауга менделәр. Нагяһ берничә кеше килеп, боларны тоттылар. Шаһзадә боларны күрде, башлары юк, авызлары күкрәкләрендә, күзләре иң башларында вә сүзләре кош канаты авазы кебек пысый-пысый сөйләшерләр. Боларны икесен дә тотып, падишаһларына илттеләр. Болар күпзаман тоткынлыкта калдылар. Ахыр беркөн ничек булса да форсат табып качтылар. Янә көймәләренә кереп, дингездә байтак заман йөрделәр. Әлкыйсса, шаһзадә утыз

ел диңгездә гизеп йөрде. Гяһ туғыз башлылар арасына, гяһ куш башлылар арасына туры килеп, гяһ фил башлылар, гяһ сығыр башлылар эченә төшеп, һәрберсе шаһзадәгә ничә төрлө жәфа вә зәхмәтләр чиктерделәр. Янә Хак Тәгалә юл биреп, качар иде. Бу ғажайб вә гарайб мәхлукатларны¹ күреп тәгажжәб итәр иде. Ахыр Хаксөбханә вә Тәгалә үзенң лотфы вә кәрәме белән шаһзадәненң көймәсен жил бер шәһәрненң янына ките-реп чыгарды. Күрде, ул шәһәр халкы барчасы адәмнәр иде. Көймәдән чыктылар, ул халык шаһзадәне күреп, бу жасустыр², дип тоттылар, ике кулын артка бәйләделәр вә, муенына жеп тагып, атлары янына бәйләделәр, вә әйттеләр: «Безне монда падишаһымыз куйды. Диңгездән көймәләр килеп, безненң шәһә-ремезне талыйлар. Сине падишаһымызга илтәрмез», — диде-ләр. Шаһзадә, бу дәхи ни бәладер, ат янында йөгөрү ни мөшкил хәлдәр, дип, эченнән Хак Тәгаләгә нияз итеп, шәһәргә барды-лар. Шаһзадәне падишаһларына китерделәр. Падишаһлары шаһ-задәне күрде: «Син ни кешесен?» — диде. Шаһзадә: «Башыма күптөрлө ғажайб хәлләр килде», — дип, башыннан үткән эш-ләрне әүвәленнән ахырынача бәян итте. Падишаһ бу хикәятне ишеткәч, шаһзадәненң кулын-аягын чишеп, үз янына алып, нә-фис киёмнәр кидерде. Шаһзадә үзенң көймәсендәгә жәүһәр-ләрне карады, әмма барчасын падишаһ алган иде. Падишаһ: «И шаһзадә, мин сезненң мәмләкәтеңезне беләмен. Мин сине фәрәнкләр уғырлап киткәнән ишеткән идем. Вә атаңны дәхи беләмен. Китмә, кил, минем янымда кал. Бер кызым бар, сиңа бирәем. Синең белән бергә хуш вакыт кичерермез», — диде. Шаһзадә әйтте: «И падишаһ, мин анамнан туган вакытта, атам мөнәжжимнәрдән минем талигымны караткан. Мөнәжжим-нәр шөйлә хөкем иттеләр ки, минем гомерем утыз ел һәлакәт кочагында булып, төрлө бәлаләр күрсәм кирәк. Синең кызыңны алсам, бәлки, шул явыз язмышым сәбәпле кызыңа бертөрлө зәх-мәт ирешер, шуңа разый булмамын», — диде. Падишаһ дәхи мөнәжжимнәрне жыйдырып, шаһзадәненң талигын каратты. Мөнәжжимнәр карап күрделәр, әйттеләр: «И падишаһ, сиңа сөенеч булсын, ул һәлакәтле утыз ел узган. Инде шаһзадәненң талигы сәгадәт боржына³ күчкәндәр», — диделәр. Шаһзадә сөенеп шат булды. Шундук падишаһ әмере белән мәжлес тезелеп, кызын шаһзадәгә бирделәр. Берничә көннән соң пади-шаһ вафат булып, шаһзадә аның урынына падишаһ булды. Бер-көн тәхетендә утырганда әйттеләр: «И падишаһ, шәһәремезгә бер фәрәнк күп сатлык маллар китергәндәр. Әгәр рөхсәт булса, монда китерсә, күрсәек», — диделәр. Падишаһ әйтте:

¹ Мәхлукатларны — жан ияләрен.

² Жасустыр — шомчыдыр.

³ Борж — зодиак билгесе.

«Китерсен». Фэрэнккэ хэбэр бирделэр. Малларын китерде. Ул фэрэнк баягы шаһзадэнең ике углыны алып калган фэрэнк икэн. Шаһзадэ угланнарын күргэч, мәхэббэт тамырлары сикерэ башлады, йөрөгө кайнап, аталык шэфкате белән аларга мәел кыйлды. Фэрэнктән сорады: «Бу угланнар синең кемнәреңдер?» — диде. Фэрэнк әйтте: »Колларымдыр, сатамын», — диде. Падишаһ әйтте: «Мин боларны алырмын, — дип, угланнарын бер аулак жиргә алып, — бу фэрэнк сезне кайдан алды?» — диде. Болар дәхи әүвәленнән ахырынача башларынан үткән вакыйгаларны бер-бер баян иттеләр. Падишаһ һичшиксез белде: үзенең угланнарыдыр. Кочаклап күзләреннән үпте: «Сезнең атаңыз минмен», — диде. Падишаһ, чыгып, фэрэнкне мең төрле жәза белән үтерде. Янә бәхете искечә икьбалда булып¹, атасы мәмләкәтенә дәхи падишаһ булды.

Инде, и падишаһ, бу хикәятне аның өчен сөйләдем: беләсең ки, шаһзадәләргә моның кебек хәлләр күп вакыйг булыр. Изге бәхетләре бәла боржына күчеп, мең төрле каза вә михнәткә грифтар булырлар. Бәхетләре шундый кире китәр ки, кулларына алтын алсалар, кара туфрак булыр. Барча дуслары аңа дошман булырлар. Янә берзаманда икьбале изгелеккә кайтып, бәхетләре юлдаш булганда, һәркем аңа яр булыр.

И падишаһ, бу угланның дәхи талигында берничә бәхетсезлек бардыр. Зинһар, ул нөхусәт² көннәре тәмам булмаенча, угланны һәлак итмә. Соңыннан үкенечкә калырсың — фәйда бирмәс. Башкасын үзең беләсең, — диде.

Падишаһ, вәзирдән бу хикәятне ишетеп, угланның остазын эзләтте, табылмады. Янә угланын зинданга күндереп, ауга чыгып китте. Ахшам булгач кайтып, янә сараена килде. Хатын каршы чыгып, утырдылар. Тәгамнән соң хатын янә угланнан сүз чыгарды. Падишаһ әйтте:

— Бүген дәхи фәлән вәзирем гозер итте, зинданга күндердем, — дип, ул вәзир сөйләгән хикәятне сөйләде.

Хатын әйтте:

— И падишаһ, бу вәзирләрең фитнә кубаручылардыр. Моннан ниятләре шулдыр: синең белән минем арама дошманлык салырга теләрләр. Боларның сүзенә оема, минем сүземне тот, дөньяң вә ахирәтең төзек булыр. Хак Тәгалә ике хәләл арасында изгелекне теләсә, аларга төзеклек бирер. Вә һәм сиңа сөенеч булсын. Бу вакыткача әйткәнем юк: бер жомгадан бирле мин синнән йөкле булдым, билләһи, инан, — дип ямин итте. Падишаһ дәхи инанды. Әйтте: — И падишаһ, вәзирләрең әйтә, имеш, бу угланның талигы нөхусәттәдер дип. Аның талигы шул синең башыңа, минем башыма вә мәмләкәткә касд иткән

¹ Икьбалда булып — уңышлы булып.

² Нөхусәт — бәхетсезлекләр, уңышсызлыklar.

заманында нөхусәткә әйләнде. Хак Тәгалә безгә ярдәмче булып, аның талигын кире дүндереп, аның башын түбән төшерде. Мәгъсүм булды ки, ул углан төптә, синең хәлял углың түгел, имеш, синең хәлял углың минем карынымдагыдыр. Әмма бу углың һич шик вә шөбһәсез хәрамнан тугандыр, — дип, хатын шат булды. Вә әйтте: — И падишаһ, син мәгәр баласы булмаган кешеләрнең хикәятен ишетмәгәнсең, — диде.

Падишаһ әйтте:

— Сөйлә, ишетәем, ничек ул?

Хикәят

Хатын әйтте:

— Жһһан сараенда бер олуг падишаһ бар иде, һич угыл-кызы юк иде. Вә аның мәмләкәтендә догасы кабул була торган бер шәех бар иде. Беркөн падишаһ шәех белән сохбәт кыйлып утырганда, әйтте: «Йә шәех, Хак Тәгалә миңа һичбер угыл бирмәде. Ходай Тәгаләдән дога кыйлып сора, миңа бер угыл бирсен», — диде. Шәех әйтте: «Тәкиядәгә¹ дәрвишләргә бер корбан жибәр, сиңа дога итәем. Аллаһы Тәгалә кәрим падишаһтыр, сиңа бер угыл бирер», — диде.

Мәгәр падишаһның бер симез куге бар иде, шул куйны берничә йөк дөгә, бал-май белән шәехнең тәкиясенә күндерде. Ул кичә дәрвишләр ашап-эчеп, кәеф вә сафа итте. Ул тәгамнан дәһи падишаһка шәех бер касә тәгам жибәрде. Угыл ният итеп дәрвишләр тәгамыннан авыз итсен, диде. Падишаһ дәһи тәнәвел кыйлды². Бу тарафта дәрвишләр, Хак Тәгаләдән нияз итеп, падишаһка бер угыл теләделәр. Хак Тәгаләнең кодрәте белән падишаһның хатыны ул кичә йөккә калып, аз мөтдәттә бер углан тугдырды. Падишаһ шатлыклар итеп халыкны жыеп, бер зур мәжлес ясады. Вә баланы китереп шәехнең алдына куйды, вә күп нигъмәтләр шәехнең тәкиясенә ингам-ихсан кыйлды. Дәһи берничә заманнан соң беркөн падишаһ шәех белән сохбәт кыйлганда әйтте: «Йә шәех, ни була, дога кыйлып, безнең өчен Хак Тәгаләдән тагын бер углан теләсән», — диде. Шәех әйтте: «Хак Тәгаләнең рәхмәте күптер. Бездән дога кыйлмак, Аллаһы Тәгаләдән бирмәк. Янә дәрвишләргә корбан жибәр», — диде. Падишаһның бер бик сөөкле аты бар иде, дәрхаль тәкиягә күндерде. Дәрвишләр аны бугазлап кәбаб иттеләр. Янә безнең падишаһка жибәрделәр вә, дога кыйлып, Хак Тәгаләдән падишаһка бер угыл теләделәр. Ходай Тәгаләнең кодрәте белән янә хатын балага үтте, аз вакытта тагын бер гүзәл углан

¹ Тәкия — мәридләрнең ишан кул астына зикер әйтү өчен жыелып утыра торган урыннары.

² Тәнәвел кыйлды — авыз итте.

дөнъяга китерде. Падишаһ, янә шатлыклар итеп, дәрвишләргә күп нигъмәтләр күндерде. Дәхи берничә заманнар узгач, падишаһ янә шәехтән илтимас кыйлды: «Йә шәех, минем өчен Хак Тәгаләдән янә бер уғыл телә, өченче уғлым булсын», — диде. Шәех әйтте: «Дога бездән, бирмәк Аллаһы Тәгаләдән. Ләкин янә дәрвишләргә корбан жибер», — диде.

Падишаһның бер бик яхшы качыры бар иде, аны дәхи дәрвишләр тәкиясенә күндерде. Дәрвишләр ул качырны сатып, бәһасен алып, хәлвә пешерделәр. Бер касә падишаһка дәхи жиберделәр. Тәгамнан соң дәрвишләр дога итеп, падишаһ өчен Хак Тәгаләдән бер уғыл теләделәр. Янә падишаһның хатыны йөклә булып, бер жәмал иясе уҗлан тугдырды. Падишаһ, шат булып, дәрвишләргә күп нигъмәтләр күндерде. Бәс, падишаһның балалары үстеләр. Олуг уғыл гаять бәһадир чыкты. Уртанчы уғыл бик зирәк, үткен фирасәтле вә һөнәр иясе булды. Кече уғыл кирәкмәгән бер бәдбәхет, холыксыз, халыкны бик рәнжетүче булып, теле белән ничә кешеләрнең күңеленә жәрәхәт салыр иде. Падишаһ дәхи моңар бик рәнжер иде. Падишаһ беркөн шәех сохбәт кыйлганда, кече уҗланнан шикаят кыйлып әйтте: «Йә шәех, ни булыр иде, дога кыйлып, безгә ул кече уҗланны Ходай Тәгаләдән теләмәгән булсак», — диде. Шәех әйтте: «И падишаһ, ни өчен рәнжисең? Аның болай булуына сәбәп үзең булдың», — диде. Падишаһ әйтте: «Ни өчен мин сәбәпче булдым?». Шәех әйтте: «Син әүвәл Хак Тәгалә юлына хайваннар көчен бирдең, Хак Тәгалә сиңа аның бәрабәрәнә адәмнәр көчен бирде. Икенче мәртәбә син Хак Тәгалә юлына хайванның жир йөзөндә йөгерек вә үткенрәген бирдең, Хак Тәгалә сиңа дәхи дәүләт вә фирасәт вә гакыл мәйданында үткенрәген бирде. Әмма өченче мәртәбәдә хайваннарның ярамаганын вә хәрәмзадәсен бирдең, Хак Тәгалә сиңа качыр вә ишәк сыйфатлы уғыл бирде. И падишаһ, мәгълүмәң булсын, арпа сачкән, бодай урмас», — диде. Ахырыл әмер падишаһ ул уҗланны үтермәенчә, күңеле тынычланып рәхәт тапмады.

Инде, и падишаһ, бу хикәятне аның өчен сөйләдем, бу бәдбәхет хәрәмзадәдән дә изгелек килмәс. Әйткәннәрдер, хәрәмзадә ике төрле булыр: берсе шулдыр — зинадан туган булыр; вә икенчесе дәхи шулдыр — хәрәм нигъмәттән хасыйл булыр. Бу сиңең уҗлың дәхи һич шик юктыр — йә зинадан тугандыр, йә хәрәм нигъмәт белән тәрбияләнгүдән хасыйл булгандыр. Инде сиңең хәләл уҗлың тиз дөнъяга килер, — диде.

Падишаһ, хатыннан бу хикәятне ишетеп, гайрәт уты кабарып әйтте:

— Хафа булма, уҗланны иртәгә, әлбәттә, үтертермен, — дип йокларга яттылар. Иртәгесен падишаһ торып, янә тәхетенә чыкты. Жәлладка боерып, уҗланның башын кис, дигәндә, ундүртенче вәзир килеп әйтте:

— И падишаһ, хатын сүзенә оеп, шаһзадәне үтермәк рәва түгелдер. Хәтта күктәге фәрештәләр һәм хатыннар мәкереннән имин булмадылар. Нитәкки һарут вә Марут кыйссасы бардыр. Бәлки, ул кыйссаны ишеткәнәң юктыр? — диде.

Падишаһ әйтте:

— Сөйлә, ишетәем, ничек ул?

Хикәят

Вәзир әйтте:

— Ходай Тәгалә вә тәбарәкә фәрештәләргә әйтте: «Жир йөзенә бер хәлифә яратырмын», — диде. Фәрештәләр әйттеләр: «Син хәлифә яратырсың, жир йөзәндә фысык-фәсад¹ күп булыр, кан түгелер. Без сиңа тәсбих әйтәмез, сине олылыйбыз», — диделәр. Хак Тәгаләдән хитап килде: «Мин белгәнне сез белмәссез». Бәс, Хак Тәгалә адәмне яратып, юклык галәменнән барлык галәменә китерде. Адәмнең балалары күбәеп, фысык-фәсад иттеләр, кан түгүче булдылар». Фәрештәләр әйттеләр: «Йа Рабби, адәмне яраттың, балалары зина кыйлырлар вә фысык-фәсад итеп кан түгәрләр». Хак Тәгалә әйтте: «И фәрештәләр, әгәр аларга биргән нәфсене сезгә бирсәм иде, сез һәм алардан артыграк төрлө-төрлө фәсад итеп, ярамас эшләр кыйлыр иденез». Алар әйттеләр: «Сөбханалла, Хода сакласын, без адәм угланнары кебек фәсад эшләرمезме?» — диделәр. Бәс, Хак Тәгалә боерды: «Араңызда кайсыңыз гаять габид вә заһид булса, аңа адәм угланнарына биргән кебек нәфес бирәем. Беренезне араңыздан сайлаңыз, аны жир йөзенә индерәем. Фәсад итәрләрме, итмәсләрме, күрерсез», — диде. Бәс, фәрештәләр һарут белән Марутны ихтыяр кыйлдылар. Хак Тәгалә аларга адәм нәфсе кеби нәфес бирде, жир йөзенә индерде. Бәс, болар, күктән жир йөзенә иңеп, бер адәмнең өңдә кунак булдылар. Ул өйдә замана халкының сөеклесе бер гүзәл хатын бар иде. Бу ике фәрештә, ул хатынны күргәч, икесе һәм гашыйк булдылар. Хатын дәхи аларга мәхәббәт күрсәтте. Ул кичә бу хатын янында яттылар, хатын белән сохбәт кыйлырга теләделәр. Хатын әйтте: «Әгәр эстәсәңез, эчемлек китеренез, утырып эчәек, сезнең белән зәвекь вә сафа итәек», — диде. Болар әйтте: «Эчемлек ни нәрсәдер?». Бәс, хатын урыныннан торып китте, боларга эчемлек алып килде. Утырдылар, эчтеләр. Башларына китеп сәрхуш булгач, нәфесләре көч алды — хатынга кул озатырга теләделәр. Хатын әйтте: «Минем ирем бардыр. Килеп, сезне монда күрәсе булса, ни сезне сәламәт куяр, ни мине сәламәт куяр», — диде. Болар әйттеләр: «Ир ни нәрсәдер, ир дип нигә әйтәләр?» — диделәр. Хатын әйтте: «Тиз килер, килгәч тә, су-

¹ Фысык-фәсад — начар юлга керү, азу.

гып үтеренең. Юкса мин сезгә тәтемәм», — диде. Икесе бу сүзгә разый булып, ул хатынның ире кайтып килгәч тә, сугып үтерделәр. Хак Тәгалә күктәгә фәрештәләргә әйтте: «Күрдеңезме үзеңезнең заһидләреңезне?». Һәм зина иттеләр, һәм кан түктеләр, һәм шәраб эчтеләр. Аз вакытта адәм угланнары кыйлган барча фисык-фәсадне эшләделәр. Фәрештәләр, Хак Тәгаләдән оялып, башларын түбән иделәр: «Йа Рабби, син белерсең, син белгәнне без белмәймез», — диделәр.

Ул хатынның сурәтен Хак Тәгалә йолдызга дүндереп күккә чыгарды. Инде Зөһрә йолдыз дигәннәре шул хатындыр. Аннан соң Хак Тәгалә Һарут белән Марут ихтыярына куйды: дөнья газабы белән жәзалыйммы, ахирәт газабына биримме, дип. Алар әйттеләр: «Илаһи, йа Рабби, безгә ахирәт газабы кирәкмәс, дөньяда безгә газап бир. Дөнья фанидыр, газабы һәм фани булыр. Ахирәт бакыйдыр, ахирәтнең газабы һәм мәңгә булыр, һич бетмәс», — диделәр. Бәс, Хак Тәгалә әмер итте: ястү намазын кыйлганнан соң, ул ике фәрештәне таңгача Бабил коесына башларын түбән асып куярга. Кыямәткәчә ул газапны хатын сәбәбеннән күрсәләр кирәктер. Аларга газап аз булсын өчен, ястү намазын кичектереп укумакта күп савап бардыр.

Инде, и падишаһ, бу хикәятне аның өчен сөйләдем: хатыннар мәкереннән фәрештәләр һәм котылмады, шаһзадә кайда калды. Бәс, сезләргә важибтер: хатын сүзенә китмәктән бик сакланмак кирәксез. Вә һәм шаһзадәнең бүгенге гомерене гафу кыйлгайсыз, — диде.

Падишаһ вәзирдән бу хикәятне ишетте, угланни зинданга күндереп, янә ауга китте. Янә ахшам булгач кайтып, сараена кереп, хатын белән тәгам ашарга утырдылар. Тәгамнан соң хатын янә угланнан сүз ачты. Падишаһ әйтте:

— Бүген дәхи фәлән вәзирем гозер итте, зинданга күндердем, — диде.

Хатын әйтте:

— И падишаһ, мөнәжжимнәрне китереп, бүген бу корсагымдагы ир бала микән, кыз бала микән дип, талигын караттым. Әйттеләр, ир баладыр, гаять бәхетле вә гадел, изге, дәүләтле булыр, диделәр. Инде, и падишаһ, сиңең изге вә сәгадәтле углың будыр. Ул хәрамзадә инсафсыз углыңнан кич, аннан изгелек күрмәссең. Зинһар, бу эштән гафил булма. Сиңең бу хәлең ул бәңхурлар¹ хикәятенә охшамасын, — диде.

Падишаһ әйтте:

— Сөйлә, ишетәем, ничек ул?

¹ Бәңхурлар — наркоманнар.

Хатын әйтте:

— Берничә бәңхур, юлдан барганда, бер алтын таптылар, әйттеләр: «Без бер ашчыга барып, тәгам алып ашаек, — диделәр. Барып бер тәгам сатучы кибетенә керделәр, әйттеләр: — безгә бер алтынлык аш бир», — диделәр. Ашчы һәрбер төрлө тәгамнан аш ясап, боларга бирде. Бер йөкчегә йөкләтеп, шәһәрдән чыгып — бер қярханә¹ бар иде — анда барып керделәр. Утырдылар. Хәмелчә тәгамны куеп китте. Бәңхурлар тәгамны ашый башладылар. Нагяһ берсе әйтте: «Ишек ачыктыр, барыңыз, береңез ишекне бикләңез. Юкса тагын берничә бәңхур килеп, безгә зарар итәрләр, һәр никадәр дус булсалар да, дошман эшен эшләрләр», — диде. Һәрберсе, бар, син биклә, дип, араларында кычкырыш чыкты. Ахырел әмер берсе әйтте: «Киләңез, иттифак кыйлышаек. Кайсымыз әүвәл сөйләшсә, көлсә, ишекне ул барып бикләсен».

Барчасы бу сүзгә риза булдылар. Ашауны куеп, авызларын йомып тик утырдылар. Нагяһ берничә эт килеп керде. Бәңхурларның һичберсе авыз ачып бер сүз әйтмәде — кайсы сөйләсә, барып ишек ябарга тиеш булыр иде. Этләр килеп тәгамны юып куйдылар, ягъни ашап бетерделәр. Шул вакыт тыштан тагын бер эт килеп кереп иснәнә башлады. Тәгам калмаган иде. Мәгәр бер бәңхурның авызына вә сакалына тәгам ябышып калган икән. Ул килгән эт, бәңхур алдына түгелгән аш валчыкларын ялап, аннан соң, авызына ябышканнарын ялаганда, ит дип белеп, бәңхурның иренен тешләп алды. Бәңхур, ишекне ябарга миңа кушарлар дип, тынын да чыгармады. Әмма авыртканына чыдамаенча, «уф» дип жибәрде. Иптәшләре моны ишетеп: «Бар инде, ишекне син биклә», — диделәр. Ул әйтте: «Инде, тәгам бетеп, минем иренем зәхмәт күргәннән соң, ишек бикләмәктә ни файда? Гафиллек вә наданлык белән бу кадәр нигъмәтне кулдан чыгардык», — диде. «Әйе шул, тәгамымыз әрәм китте», — дип, һәрберсе бер якка киттеләр.

Инде, и падишаһ, бу хикәятне аның өчен сөйләдем: ахыр сулуда син һәм шулай үкенечтә калмагай иден!

Патша дәхи хатыннан бу хикәятне ишеткәч, иртәгә мин аны үтерермен, дип йокларга яттылар. Иртә булуына, падишаһ торып тәхетенә чыкты. Угланны хәзер кыйлдылар. Жәлладка, үтер, дип әмер иткәндә, унбишенче вәзир килеп әйтте:

Хикәят

— Жинан сараенда бер мәшһүр падишаһ бар иде. Хак Тәгалә аңа бер угыл бирде. Берничә көннән соң бер сәнчү авыруы пәйда булып, даим йөрәгеннән шикаять итәр булды. Падишаһ никадәр табиблар вә хәкимнәр жыеп, угланның авы-

¹ Қярханә — эшханә.

руына дару иттеләр, чара тапмадылар. Хәкимнәр гажиз калдылар. Углан, әткәй, абау йөрәгем, дип әйткән саен, падишаһ әйтер иде, и углым, синен йөрәгеннән зиядә минем йөрәгем авыртадыр, диер иде. Падишаһ аның зәхмәтеннән бик хафа булды. Ахыр ул бала вафат булды. Падишаһ әмер итте, баланың эчен ярып карадылар. Йөрәге башында бер сөяк үскәндер. Әмер итте, ул сөякне алдылар, угланны кабергә күмделәр. Падишаһ ул сөяктән пычак сабы ясатты. Беркөн падишаһның алдына карбыз китерделәр. Падишаһ ул карбызны әлеге пычак белән кисеп ашады, пычакны карбыз янында калдырды. Шатранж¹ китереп уйнарга башлады. Аннан соң килеп, пычакны алырга уйлады. Күрде, пычак сабының карбыз тиеп торган жире эреп беткән. Падишаһ аны күргәч, әйтте: «Күрдегезме, менә углымның авыруына дару карбыз, имеш, мин белмәдем, — диде. Йөрәге ачып егълады, әйтте: — и угыл, синен йөрәгеннән китте, минем йөрәгемә килде. Кяшки дөньяга килмәгән булсакчы», — диде. Ахыр ул падишаһ йөрәк авыруы белән вафат булды.

Инде, и падишаһ, бу хикәятне аның өчен сөйләдем, зинһар, хатын сүзенә ияреп, углыңны кыйма, дәхи йөрәк ачысы белән һәлак булырсың, — дип, жир үбеп, шаһзадәне теләде.

Падишаһ, вәзирдән бу хикәятне ишетеп, угланны зинданга күндерде. Үзе дәхи ауга китте. Ахшам булгач, янә кайтып сараена килде. Хатын белән кереп утырдылар. Тәгамнан соң хатын янә угланнан сүз ачты.

Падишаһ әйтте:

— Бүген дәхи фәлән вәзирем бик гозер итте, зинданга күндердем, — диде.

Хатын әйтте:

— И падишаһ, бу углан — аждаһадыр: аны үтермәенчә торып, явызлыгыңнан котылмассың. Нитәкки ул бер падишаһ, угланын кыймаенча, зәхмәттән котылмады. Мәгәр ул хикәятне ишетмәгәнсең? — диде.

Падишаһ әйтте:

— Юк, сөйлә, ишетәм, ничек ул?

Хикәят

Хатын әйтте:

— Шөйлә риваять кыйлмышлар ки, бер олуг падишаһ, Локман хәкимгә ачу итеп, боерды: Локманны коега ташлап, коеның авызын таш белән беркеттеләр. Локман хәкимнең янында бер чикләвек кадәр азыгы бар иде — үзе хикмәт белән ясаган иде, даим аны иснәп торыр иде, һәм карыны туяр иде, вә һәм сусамас иде. Күп көннәр ул коеда калды. Аны коега салдырган падишаһ үлде, аның урынына углы падишаһ булды. Аның

¹ Шатранж — шахмат.

тамагына сөяк кадалып, бер авыру пәйда булды. Ичбер табиб дару итеп, сыйхәт тапмады, торган саен зәхмәте артты, авыруы көчәйде. Гаҗиз булдылар, әйттеләр: «И падишаһ, әгәр Локман хәким терек булса иде, синең авыруыңа дару итәр иде», — диделәр. Бәс, падишаһ әйтте: «Локман хәким дигәнәңез нинди кешедер?». Әйттеләр: «Атаң аңа ачу итеп коега ташлатты. Инде сөяге дә череп беткәндер. Әмма Локман хәким шундый кешедер ки, Хак Тәгалә аны Кәлям шәрифтә зикер итте. Аның кебек хәким дөньяга килгәнә юктыр», — диделәр. Падишаһ әйтте: «Әгәр алай булса, коены ачып караңыз, үзенә чара табып, шаять сәламәттер», — диде.

Бардылар, ул коены ачтылар. Коеның төбенә төштеләр, күрделәр, Локман һәнүз утырып торыр. Килеп, падишаһка хәбәр бирделәр. Падишаһ әйтте: «Тиз барып алыңыз, китерәңез», — диде. Коедан Локман хәкимне чыгарырга дип килделәр. Локман хәким әйтте: «Әгәр падишаһ эстәсә, мине мамык эченә салып чыгарыңыз. Әмма һәр кич бер кыз углан китерәңез, янымда яткырыңыз», — диде.

Локман әйткәнчә кыйлдылар. Бәс, Локман, кырык көннән соң торып, падишаһ катына килде, күрде: падишаһ такатьсез булып ятыр. Падишаһка мәдех вә сәна әйткәннән соң, хәлен вә зәхмәтен сорады, тамырын тотып карады, әйтте: «И падишаһ, бик мөшкил авыруың бардыр, — диде, янә әйтте: — и падишаһ, углың бармыдыр?». «Бардыр», — диделәр. Локман хәким әйтте: «Инде углыңны бугазлап, канын истигъмал кыйлмаенча, бу авырудан котылмассың», — диде. Падишаһ әйтте: «И Локман, син үзең олуг кешесен, үлемемә разыймын, углымның үлеменә разый түгелмен», — диде. Локман хәким әйтте: «И падишаһ, мин сиңа даруны әйттем, башкасын үзең белерсен», — дип торып китте. Берничә көннән соң падишаһның зәхмәте янә зиядә булды. Локман хәкимне янә янына чагырды, әйтте: «И Локман хәким, башка дару табылмас микән?». Локман хәким әйтте: «И падишаһ, угланны бугазлаудан башка чара юктыр», — диде.

Падишаһның ул зәхмәттән жаны бугазына килде. Локман хәким әйтте: «И падишаһ, үзең сәламәт булгач, Ходай Тәгалә дәхи углан бирер», — диде. Падишаһ әйтте: «Инде угланны китереп, аулак җирдә бугазла, күзем күрмәсен», — диде. Локман хәким әйтте: «Башка җирдә бугазламакның файдасы юктыр, күзең алдында бугазлау кирәк», — диде.

Бәс, угланны Локман хәким кулына бирделәр. Локман хәким угланның кулын-аягын бәйләде. Хайванның эчәгенә канын тутырып, угланның бугазына бәйләде. Падишаһның күзенә каршы угланны яткырды. Бер алмас пычак кулына алды. Әйтте: «И падишаһ, бире кара, угланны ничек бугазлаганымны күр», — диде. Падишаһ ике күзен угланга салып торганда,

Локман пычакны угланның бугазына чалды, кан акты. Падишаһ, угланның бугазында канны күргәч, жан ачысы белән «ah!» диде. Үрсәләнеп «ah!» дигәнәндә, тамагындагы сөяк атылып чыкты. Локман хәким аны күрдә, әйтте: «Аллага шөкер, и падишаһ, авыруыңны китәрергә моннан башка чара таба алмадым», — дип, угланны торгызып, ике күзеннән үпте. Бәс, падишаһ Локман хәкимгә мең афәриннәр укып, күп мал биреп ингам-ихсан кыйлды.

Инде, и падишаһ, бу хикәятне аның өчен сөйләдем, син дәхи, углыңны кыймаенча, зәхмәттән котылмассың.

Бу хикәятне ишеткәч, тапкырлык хисе патша йөрәгендә кабынды. Иртәгә мин аны үтерермен, дип торып, йокы бүлмәсенә керде. Бәс, иртә булгач, падишаһ тәхетенә кичеп утырды. Угланны китертеп, жәлладка әмер иткәндә, уналтынчы вәзир килеп әйтте:

— И падишаһ, синең хөкемәң лаек вә тиешледер ки, вәзирләрең сүзен читкә чыгармыйсың. Чөнки вәзирләр, адәмнәр падишаһ хакында изге сүз әйтсәләр дә, явыз сүз әйтсәләр дә, аны падишаһка килеп хәбәр бирерләр — падишаһка зыян булагын белдерерләр. Вә тышта ни барын, ни югын мәгълүм итәрләр. Аңа күрә, падишаһ тәдбир кыйлыр. Нитәкки хәдистә боеыр: «кәәлиминнасә гәлә кадәри гүкулиһим» — һәркемнен гагылына күрә сүз әйт, гагылы житмәстәй эшне сөйләмә. Әүвәл сүз сөйләмәс борын кешенең гагыл жәясен тартып кара. Дәхи гагылына күрә гыйззәт хөрмәт ит. Бәлки, падишаһ дәрвиш белән бер падишаһның хикәятен ишетмәгәндер? — диде.

Падишаһ әйтте:

— Сөйлә, ничек ул?

Хикәят

Вәзир әйтте:

— Жиһан сараенда бер падишаһ бар иде, исеме Айдин иде. Беркөн аның катына бер дәрвиш килде. Хуп мәгърифәт белән яхшы гына сүз сөйләде. Һәрни сорасалар, һәркайсына җавап бирер иде. Падишаһның күңеленә дәрвишнәң мәхәббәте төште. Һәрбер сүзе падишаһка хуш килде. Падишаһ әйтте: «И дәрвиш, китмә, бу кичә бергә утырымыз», — диде. Дәрвиш догалар итеп, баш өсте, диде. Бәс, падишаһ дәрвишнә алып сараена килде, утырдылар. Мәгәр ул вакыт гаять суык иде. Падишаһ әмер итте, мичкә ягып жибәрделәр. Дәрвиш бер бәет укыды. Бәс, падишаһка бу бәет гаять хуш килеп, аны үзенәң мәжмәгына¹ язып куйды. Патша нидер уйлап, дәрвишкә сөаль итеп әйтте: «И дәрвиш, Әбүбәкер Сыйддикъ хәзрәтләренең сәвәрмесең?». «Юк», — диде. «Ә хәзрәте Гомәрне сәвәрмесең?».

¹ Мәжмәгына — җыентыгына.

«Юк», — диде. «Ә хәзрәте Госманны сәвәрмесен?» «Юк», — диде. «Йә хәзрәте Галине сәвәрмесен?». «Юк, юк», — диде. Падишаһның мәшкиле бер икән, ике булды. Үзенә үзе уйла-нып куйды: бер дәрвиш әгәр хәзрәте Галине сәвеп, башка сәха-бәләрне сәүмәсә әле бер хәл. Әгәр сине сәвәр булса, барча чәһар ярны бертигез сәвәр иде... Дәрвишкә әйтте: «Сәхабә-ләрдән дә һичкемен сәвмәсмесен? Яки бәгъзе сәхабәләрне сәвеп, бәгъзесен сәвмәсмесен?» — диде. Дәрвиш әйтте: «Бәдстан ка-пусында бер гүзәл бар, мин шуны сәвәрмен», — диде. Падишаһ дәрвишнең бу шаяртуын хуш күреп, күп ингам кыйлды. Дәр-виш, бу падишаһка тагын төрле хикәятләр сөйләп, падишаһның күңелен тапты. Ул кичә ашап-эчеп сохбәт тәмам булгач, пади-шаһның йокысы килә башлады. Дәрвиш һаман рәхәтләнеп-жәелеп утыра, торып китми. Коллар дәхи, падишаһтан куркып, дәрвишкә, бар, кит, дип әйтергә телләре бармай тик торалар. Падишаһ күңеленнән, дәрвиш үзе фирасәт белән аңлап китсә икән, дип утыра. Әмма дәрвиштә ул фирасәт кайда? Падишаһ күрдә, болай булмый. Хезмәтчеләрне чакырып әйтте: «Чыра-ны сүндеренез, якты китсен», — диде. Хезмәтчеләр утларны сүндерделәр. Дәрвиш хезмәтчеләргә әйтте: «Һий, жаннарым, ни торасыз, учакка утын өстәгез, якты чыксын», — диде. Пади-шаһның исеме Айдин иде, дәрвишнең исеме һәм Якты иде. Падишаһ әйтте: «Мин сине чыраг белән ордым, син мине утын белән ордың». Дәрвиш әйтте: «Падишаһым, ни син мине чыраг белән ордың, ни мин сине утын белән ордым. Шул якты учак-ның бер ягында син, бер ягында мин рәхәт табаек», — диде. Падишаһ дәрвишнең бу тәкъдименә риза булып, ятып рәхәт таптылар.

Инде, и падишаһ, бу хикәятне аның өчен сөйләдем: мәгъри-фәт әһлендә бәгъзе оятсызлыklar-киләшсезлекләр була кил-гән. Падишаһымның дәхи кырык вәзире, мәгърифәтле вә дана адәмнәр — һәрберсә хәзергә падишаһымызга сәер күренгән сүзләр шәрех итәрләр. Аларның яхшылыгы-яманлыгы ничә мәр-тәбә тәҗрибә кыйлынган. Падишаһка ваҗиб булганы будыр ки, боларның сүзен бушка чыгарып читкә какмагай, — диде.

Падишаһ әйтте:

— Бу дәгъва мине хәйран калдырды. Рәсүлуллаһ хәзрәтләр хатыннар хакында сезләргә дошмандыр. Ул, һәрберенезгә берәр данә хатын лаземдер, дип боермыштыр. Вә дәхи Хак Тәгалә Кәлям шәрифтә «иннәмә әмвәлүкүм вә әүләдүкүм фит-нәтә» боерды. Инде бу угланнан сорармын — һич сөйләмәс. Ә ул сөйләмәй торып, минем мәшкилем ачылмас. Минем кү-ңелемә киләдер ки, бу углан бу гөнаһны, әлбәттә, эшләгәндер, шуның өчен сөйләргә кодрәте юктыр, — диде.

Вәзир падишаһтан бу кадәр илтифат күреп әйтте:

— И падишаһым, һәрбер эштә Хак Тәгаләненң ничә хикмәтләре бардыр. Угланның сөйләшмәгәнәнә карамагайсың. Беркөн булыр, әлбәттә, сөйләшер. Хәтта Кәлям шәрифтә бала хакында «валлаһи гыйдә әжәре газыйм» боермыштыр, — дип, жиһр үбеп, шаһзадәне теләде.

Падишаһ угланны зинданга күндереп, үзе дәһи ауга китте. Ул көн бер аһу¹ чыгып, чапкыннар вә хезмәтчеләр барчасы аһу артыннан ат сөрделәр.

Һәрберсе бер тарафка киттеләр. Кич булды. Хезмәтчеләр дә юк, кешеләр дә юк. Падишаһ ялгыз калды. Болай булмас, монда бер хикмәт бардыр, дип, дәрхаль падишаһ үзенә сурәтен алыштырып, бер авылга килде. Бер күтүченә өндә мөсафир булды. Иртәсе көн таңнан торып, куйларны сәйран кыйлганда² күрдә: бер кузый³ анасын жуйган. Анасын эзләп, бер куй янына бара, ул куй ул кузыйны сөзеп жиһәрә, егылып китә. Янә торып, икенче куй янына бара, ул куй да сөзеп жиһәрә. Падишаһ күтүчедән моны сорады:

— Ни өчен бу куйлар бу кузыйны сөзеп жиһәрәләр?

Күтүче әйтте:

— Бу кузыйның анасы бүген үлдә. Болар аның анасы түгел. Шуның өчен кабул итмәйләр, — диде.

Падишаһ, эченнән аһ итеп, күңеленнән әйтте: Аллаһы Тәгалә кешене үксез калдырмасын.

Килдек баягы хикәятөмезгә. Бәс, хезмәтчеләр аһу артыннан киткәч, падишаһның шәһәрәнә кайттылар. Хезмәтчеләрнең һәрберсе гөман иттеләр ки, падишаһымыз калган хезмәтчеләр белән шәһәргә кайткандыр дип. Һәркайсы тугыры падишаһның сараена килделәр. Нәүбәтчеләрдән, ягъни каравылчылардан сорап, хәлне белделәр: падишаһ юк. Керделәр, ни чара. Бу тарафтан, нәүбәтчеләр дә олуг вәзиргә хәбәр бирделәр. Олуг вәзир әмер итте, нәүбәтчеләрне барчасын зинданга жиһәрделәр. Үзе иртәсе көн таңга чаклы бер төн шәһәрне гизде. Ә бер вәзирне падишаһның башка хезмәтчеләренә жиһәрәп әйттерде: бу хәлне һичкемгә фаш итмәсеннәр, вә син дәһи хезмәтчеләр белән падишаһны эзләмәгә кит, диде. Бу тарафта хатын дәһи карады, падишаһ аудан кайта торган вакыт узган, падишаһ килмәде. Олуг вәзирдән соратты. Вәзир аңа хәбәр күндерде: бу кичә бер зур мәшвәрәт бардыр, падишаһымыз хатын янына хәраменә тиз бармас, диде. Хатын күңеленнән әйтте, болар минем файдама эшли торгандыр. Әмма бер көн булсын, таңда булсын, хәерә белән булсын, диде. Бу тарафтан эзләргә киткән вәзир, падишаһның хезмәтчеләреннән сора-

¹ Аһу — киек.

² Сәйран кыйлганда — күзәткәндә.

³ Кузый — бәрән.

шып, падишаһтан аерылган жирләренә килгәндә, падишаһ дә-
хи шул кич кунган авылдан чыгып, хезмәтчеләр таркалышып
киткән жиргә килде. Хезмәтчеләр, падишаһны күрөп, вәзиргә
хәбәр бирделәр. Вәзир дәхи ат сикертөп падишаһның янына
килде. Падишаһ күңеленнән әйтте: шаһзадәне болар тәхеткә
утыртканнардыр, бу вәзирне минем яныма күндерделәр. Инде
килеп миңа агу ширбәте бирәчәктер. Ваһ, хатынның сүзе раст
икән, дип фикердә торганда, вәзир барып, падишаһның алдын-
да жир үбөп, сәлам бирде, әйтте:

— И падишаһым, бу ни хәлдәр? Мондаен вакытта тышта
ялгыз калмак лаекмыдыр? Хосусән шаһзадә бу кадәр көн зин-
данда ятыр, һәрберәү бер сүз сөйләр, — дип әйтеп бетергәнче,
падишаһның гапылы башыннан китә язды. Әйтте:

— Инде шаһзадәне зинданнан чыгардыңызыни? — диде.
Вәзир әйтте:

— Юк тәксир. Олуг вәзир төнәкөн кич сөз тышта калган-
ны хезмәтчеләрдән ишетөп, нәүбәтчеләрне дәхи зинданга са-
лып, мине хезмәтчеләр белән сезне эзләмәгә күндерде, — диде.
Падишаһ берәз иркән сулады, әмма күңеле һәнүз ышанмас иде.
Бәс, вәзир падишаһның күңеле имин булмаганын фирасәт бе-
лән аңлап әйтте:

— И падишаһым, олуг вәзиреңез мине бу тарафка күндерде,
сөздән хәбәрдар булмак өчен инде күзләре юлда калды, сезне
күзәтеп торыр, — дип, жир үбөп, сүзен тәмам кыйлды. Пади-
шаһ әйтте:

— Әле кайтсак иртәдер. Мәгәр бер хезмәтче китсен, олуг
вәзиргә хәлне белдерсен, — дип, бер хезмәтчене жиһәрделәр.
Падишаһ, ул көн ахшам булгач кына сараена килеп, һәрнәрсә-
не жирле жирендә күрөп, вәзиргә ышанып, күңеле тынычлады.
Тәгам китерелде, ашады. Тәгамнан соң хатын янына керде. Ха-
тын күзләренә дару сөртте, егълаган кеше кебек булып, күзлә-
рен кызартты. Егълаган булып, падишаһка каршы барды. Хә-
раменә кереп утырдылар. Каһвәләр-ширбәтләр эчеп тәмам бул-
гач, хатын кичәге хәлдән хәбәр сорады. Падишаһ ни булган
вакыйганы һәммәсен бәян кыйлды. Хатын әйтте:

— И падишаһ, андаен вакыйга булган икән. Инде бу эшнөң
ике вәжһесе булырга кирәк. Берсе — касдың белән япанда
калып, кем дус, кем дошмандыр, аны аерып белмәк өчен, яки
Аллаһы Тәгаләнең казасы белән булгандыр. Инде хәзерге хәл-
дә һичбер вәзирең хилаф вә ярамаган эш кыйлмады. Хәтерең-
не тыныч тот. Ләкин, зинһар, бу вәзирләрдән имин булма.
Угланны падишаһ итеп бу мәртәбәдә куймасалар да, янә бер
форсат хәйлә табарлар. Бу угланның синнән һич куркуы юк-
тыр, бик әдәпсезлек-оятсызлыкка үгрәткәнсең, яхшы түгелдер.
Әйткәннәрдер ки, бер кеше сине карендәш итсә, син аны әфән-
де ит, гаять олуг күр. Падишаһлар ут мисалындадыр. Әгәр

арыслан булсаң да, уттан сакланмак кирәксең. Моңар охшаш бер мәсәл бардыр. Кара колаклар арысланнар белән бергә йөрерләр, әмма янына бармаслар. Беркөн кара колактан сорадылар: син арыслан белән йөрерсең, янына ни өчен якын бармассың?

Ул әйтте: «Әүвәл будыр — арыслан, әлбәттә, ерткучы хайвандыр, үзеннән кечерәк жанварларны аулар. Мин аның ашаганыннан артканын ашармын. Икенче будыр — кайчан миңа бер дошман пәйда булса, барып аңа сыгынамын. Аннан бу ике мәнфәгатьне күргәнем өчен янында йөрермен. Әмма якын бармаганымның сәбәбе дәхи будыр, аның эше ерткучылыктыр. Бәлки, бер көн булыр, мине дәхи юлбарыс кебек ертар, аның өчен якын бармам», — диде. Бәс, гакуллы кеше шулдыр, падишаһлар янында кара колак кебек булсын. Зира, «корб солтан атәш сүзан буд» димешләр. Нитәкки кара колак, арыслан артыгына канәгать итеп, тукланганы кебек, гакуллы кеше дә падишаһның артыгына канәгать итәргә тиештер. Юкса, падишаһларның авызындагы локмәгә кул сузарлармы? Падишаһ авызындагы локмәгә кул сузганның хәле мәгълүмдер. Әгәр дошман пәйда булса, падишаһка сыгынмак кирәктер. Вә, даим, өмит белән курку арасында булып, сүзне үлчәү белән сөйләшмәк ләземдер. Зирә бер сүз белән кеше мәнсаб табар вә бер сүз белән дәхи мәнсабтан төшерелер. Хәтта булыр ки, бер сүз белән баш китәр. Сүз — аткан ук кебектер, авыздан чыккач, кире кайтмас. Мәгәр падишаһым Мәхмүд белән Хәсән Мәймәнди хикәятен ишетмәгәндер? — диде.

Падишаһ әйтте:

— Сөйлә, ишетәем, ничек ул?

Хикәят

Хатын әйтте:

— Солтан Мәхмүд үзенең вәзире булгучы Хәсән Мәймәндине урыныннан төшереп, барча малын жыеп алып, үзен шәһәрдән куып чыгармага бер сүз сәбәп булды. Хәсән Мәймәнди дәхи ни кыйлсын, казага риза, бәлагә сабырдан башка чара тапмаенча, беркөн базарларда тинтерәп йөргәндә, күрдә: бер бүлек балалар, берсе падишаһ булып, берсе вәзир булып уйнарлар иде. Падишаһ атлысы, ачуланып, вәзирне төшереп, малыны алырга теләде. Вәзир булган бала әйтте: «Син гадел патшамы, йә залимме?». Падишаһ әйтте: «Мин гадел падишаһмын». Вәзир әйтте: «Инде син гадел булсаң, мин синең яныңа килеп хезмәт итә башлаганда фәкыйрь идем. Хезмәтеңдә гомеремне сарыф итеп, берничә мал казгандым. Инде минем казганган малымны тартып алдың вә мәнсабымнан төшердең. Мин дәхи синең хезмәтеңдә сарыф иткән гомеремне синнән сораймын. Әгәр гадел булсаң, хак шулдыр, минем

гомеремне кайтарып бир», — диде. Падишаһ һичбер сүз әйтергә чара тапмаенча, аны янадан вәзир итте. Бәс, Хәсән Мәймәнди дәхи, ул баланың сүзен мәкъбуль күреп, дәрхаль солтан Мәхмүдкә бер гариза язып күндерде. Падишаһ ул гаризаны алып укыды. Хәсән Мәймәндиң гаризасы падишаһка мәкъбуль төшөп, мәнсабы кире бирелсен, дип әмер итте. Бер сүз белән вәзирлектән төштө, бер сүз белән янадан вәзир булды.

Инде, и падишаһ, бу хикәятне муафыйк күреп, монда китердем. Чын сүз әһле шулдыр, әйтәсе сүзен җае белән, белеп, фәһемләп әйтер¹. Зирә сүз төрле булып. Берсе хактыр, икесе габәс, ягъни буш вә файдасыз сүздер. Гакыллы кеше надан сүзе белән дананың сүзен аерыр. Дана кеше гакыл белән сөйләшер. Әмма надан кеше хәйлә белән сөйләр. Боларны аера белмәгән адәм хайван мисалындадыр. Зирә хайван бары карыны ачканын вә туйганын белер. Инде бу синең бәдбәхет углың синең җанына вә тәхетенә касд иткәндер. Сиңа да лаек вә тиешлесе будыр: һич әман бирмәенчә, иртәгә аны үтермәк кирәксен. Юкса башыңа җитәр, — диде.

Падишаһ хатыннан бу хикәятне ишеткәннән соң, таңда мин аның эшен тәмам кыйлырмын, дип, йокы бүлмәсенә керделәр. Бәс, кояш заһир булып, дөнья яктырганнан соң, падишаһ тәхетенә менеп карар кыйлды. Угланны китереп, җәлладка, башын ор, дип әмер иткәндә, унҗиденче вәзир килеп әйтте:

— И падишаһ, шаһзадәне үтерергә ашыкма. Һәнүз шаһзадә гөнаһлы икәнә мәгълүм булганы юк. Хәзерге хәлдә ул гөнаһсыздыр. Үзенә күп җәфа булды. Моның вәбале² хезмәтендәгеләргә һәм тияр. Әгәр гафу итсәңез, аңар иткән җәфаларыңыз барчасы жуелыр. Вә Рәсүл әкрәм боермыштыр: иннә Аллаһә ля яәхузү үммәти гәммә хәддәсәт биһи нәфсәһә мәләм тәтәкәллим биһиәү тәгъмәлү биһ, ягъни Аллаһы Тәгалә минем өммәтемнән берәүне күңеленә килгән фикер вә сүзләр өчен, ул сүзләрне теленә китермәенчә вә ул эшнә эшләмәенчә торып, җавапка тартмас, күңелендәгә эш өчен сәаль булмас димәктер. Әгәр шаһзадәне һәлак итсәң, кыямәт көнендә Хак Тәгалә синнән, углыңны шәригать хөкеме беләнме үтердең, дип сораячактыр. Гөнаһ хатын тарафыннан булган булса, ул вакыт ни җавап бирерсең? Димешләрдер ки, ирдә шәһвәт бер өлештер, хатыннардә тугыз өлештер. Аның сәбәбе будыр ки, Жәбраил галәйһиссәлам атамыз хәзрәте Адәм галәйһиссәламгә ун данә алма китереп әйтте: «И Адәм, бу алмалар шәһвәттер. Зинһар, Хавага ашатма, барчасын да үзең аша», — диде. Хәзрәте Адәм галәйһиссәлам бер данәсен ашап, җәннәт тамаша-

¹ Фәһемләп әйтер — аңлатып әйтер.

² Вәбале — зарары.

сында бер зур эш чыгып, тугыз данэ алманы хэзрәте Хавага эманэт биреп, саклан, ашама, дип әйтеп китте. Хэзрәте Хава ялгыз калды. Шайтан килеп әгъва кыйлды. Хэзрәте Хава дәхи тугыз алманы ашады. Шунуң өчен ирнең шәһвәте — бер, хатынның шәһвәте тугыз булды. Вә хатыннарда шәһвәт күплеге хақында бер хикәят бардыр. Изен булса, нәкыл итәм, — диде.

Падишаһ әйтте:

— Сөйлә, ишетәм, ничек ул?

Хикәят

Вәзир әйтте:

— Мәккәи Мөкәррәмәдә бер ел ачлык булды. Вә анда бер хатын бар иде. Вә аның күп бодае бар иде, бодай сатар иде. Бер егет килеп аннан бодай эстәде. Хатын, ул егетне яратып, гашыйк булды вә егеткә әйтте: «Бодай калмады». Егет дәхи ни кыйлсын — ачлыктан такате киселеп, хатынга ялвара башлады. Хатын, мең төрле миннәт белән назланып, егеткә әйтте: «Әгәр минем белән зина кыйлып зәвекъ итсәң, үземә ашарга дип калдырган бодаемнан сиңа бер йөк бодай багышлаем вә бирәем», — диде. Егет әйтте: «Әлгаязе биллаһ, Ходай Тәгалә үзе сакласын! Мин моның кебек шәрәфәтле урында түгел, башка жирдә дә зина итмәм», — диде. Хатын әйтте: «Юк, минем белән зина итәсең. Юкса хәзер кычкырамын, бу егет килде, өемне басты, минем белән зина кыйлырга теләйдер, диермен, сине рисвай кыйлырмын», — диде.

Ул егет, хәйран калып, үзенә-үзе әйтте, бакчы, ниндәен бәләгә очрады. Әгәр моның белән зина итсәм, мәхшәр көнендә сорау-сәәль вакытында Хак Тәгалә хэзрәтләренә ни җавап бирермен? Әгәр зина итмәсәм, мине рисвай кыйлыр дип фикер итеп, бу өйнең бер бүлмәсенә кереп, ирлек әгъзамны кисәем дип, бер бүлмәгә керде. Бәс, әгъзасыны чыгарып кисәмен дип торганда, карады, күрдә: ул бүлмәнең дивары ярылып, бер юл булды. Егет ул юлдан тышка чыкты, күрдә: бодай йөкләгән ун тәвә килеп туктаган, иясе юк. Бу егет, Хак Тәгаләдән бу миңа бүләктер дип алып, өенә китерде. Морады хасыйл булды. Баягы хатын бу тарафта ул егеткә ымсынып, әлегә бүлмәгә керде, егеттән нам вә нишан юк. Кичә-көндөз фикердә калды. Бәс, бер кемсә Хак Тәгаләдән куркучан булса, ул кемсәне Аллаһы Тәгалә тарлыкка төшермәс, хисапсыз мал бирер.

Инде, и падишаһ, бу хикәятне аның өчен сөйләдем: беләсен ки, хатыннарда моның кебек нәфес арзусы күп булыр. Әйтәләр ки, хатыннар көн дә жиде мәртәбә зина итмәгә мәел итәр. Ләкин шәригатътән курку мәныг итәр, яхшы шәригатътән кур-

ка торган хатын булса. Аллаһы Тәгалә сакласын, шаһзадәгә дәхи хатын мәкере ирешмәсен. Бу эштә важибдер ки, ашык-маенча яхшы тәфтиш кыйласың, — дип, падишаһтан шаһзадәне теләде.

Падишаһ вәзирдән бу хикәятне ишетте, угланны зинданга күндереп, үзе янә ауга китте. Олуг вәзир туктатмакчы булды, мөмкин булмады. Ул көн дәхи кич булып, кире сараена килде. Хатын каршы алып утырдылар. Тәгамнан соң сохбәт башладылар. Әмма хатынның кичә-көндөз сагышы углан иде. Уңгаен китереп, угланнан сүз чыгарды. Падишаһ әйтте:

— Бүген дәхи фәлән вәзирем гозер итте. Зинданга күндердем, — диде.

Хатын әйтте:

— И падишаһ, Букрат¹ хәким әйткән: күн фил-хирсый гәлә тәфәккуди гуйүбикә лигәдүик — дошманың өчен үз гаебеңне күрмәгә хырыс бул, ягъни гаебеңне бетерергә ижтиһат кыйл. Дошманың сине сөйләмәсен. Вә дәхи Әфләтун² хәким әйткәндер, һәркем дусларым сөенсен, дошманнарым көенсен дисә, үзәңдәге гаепләреңне бетерсен.

Инде, и падишаһым, вәзирләр синең хозурыңда һәрзаман минем гөнаһыма керерләр. Әлхәмделиллаһ, барча гөнаһымнан пакъ булдым. Бәс, сиңа башың кирәк булса, ул угланны сәләмәт куйма. Зирә гайярдыр, вәзирләр белән сөйләшеп, яшертен сүз йөртә. Моңың хәле бер гайяр хикәятенә охшар. Мәгәр падишаһым аны ишеткәнә юктыр? — диде.

Падишаһ әйтте:

— Сөйлә, ишетәем, ничек ул?

Хикәят

Хатын әйтте:

— Үткән заманда Багдад шәһәрәндә кырык гайяр бар иде. Аларның арасында берсе углан иде. Бер кичә болар сохбәт кыйлып утырганда, олуглары бер алтын чыгарып, урталарына ташлады: «Кайсының кулынан килер: барып бер алтынлык хәлвә алып һәм хәлвә белән алтынны да бергә кайтарып китерә?» — диде. Һичкайсы җавап бирмәде. Дәрхаль әлегә углан торып алтынны алды. Ике егет белән хәлвәчегә барып хәлвә алды, алтынны бирде. Хәлвәне бу егетләргә биреп җибәрде. Углан алтынны хәлвәченең куйган жирен карап торды да алып юлына китте. Хәлвәче күрде, алтын юк, углан алып киткәнән белде. Шул сәгать кулына ике комган алып, угланнан элгәре ул гайярларның өенә килеп, ишек төбөндә торды. Углан

¹ Букрат — Гиппократ.

² Әфләтун — Платон.

дәхи икенче яктан кайтып житте. Хәлвәче әйтте: «Алтынны алып кайттыңмы?» — диде. Углан, иптәшләрем дип белеп: «Алып кайттым», — диде. Хәлвәче әйтте: «Кайда, миңа бир, менә бу комганнарға су тутырып кил», — дип, комганны углан кулына бирде. Углан алтынны моңар бирде, комган алып суга китте. Хәлвәче, алтынны алып, үзенә өенә китте. Углан комганнарны тутырып килде. Гайярлар угланны күргәч тә: «Алтын кайда?» — диделәр. Углан ах итте. Белде ки, ул ишек төбөндә торган — хәлвәче булган. Дәрхаль йөгереп китте. Хәлвәче үзе кайтып житмәстән борын хәлвәченең өенә барып, хатын сурәтенә кереп, ишек артында торды. Хәлвәче килде, углан әйтте. «Кайда йөрисең, тизрәк алып кайт, ишәк ычкынып урамга чыгып китте», — диде. Хәлвәче, хатыным дип белеп: «Тот бу алтынны», — дип, алтынны угланга бирде. Углан алтынны алып гайярлар катына килде. Хәлвәче ишәген эзләп китте. Карады, ишәк юк, кире хатыны янына килеп әйтте: «Тапмадым», — диде. Хатын әйтте: «Ни тапмадың?». Хәлвәче әйтте: «Ишәкне». Хатын әйтте: «Жүләр син, тилердеңме әллә, синнән кем ишәк сораганы бар? Юк исә бу мине мәсхәрә кыйлганыңмы?» — диде. Хәлвәче әйтте: «Жаным, сине нигә мәсхәрә кыйлаем? Син үзең тилердең бугай». Хатын әйтте: «Ни өчен мин тиле булайым?». Хәлвәче әйтте: «Бир!». Хатын әйтте: «Ни бирәем?». Хәлвәче әйтте: «Мин биргән алтынны», — диде. Хатын әйтте: «Валлаһи, минем бернинди алтыннан хәбәрәм юктыр». Бәс, хәлвәче белде: гайяр эшедер. Наман кулына янә комган алып йөгереп гайярларның ишегенә килде. Иәнүз углан кайтып житкәне юк икән. Күрде, углан кайтып килә. Каршы барып әйтте: «И углан, бу мәртәбәдә дә алтынны ала белдеңме?» — диде. Углан әйтте: «Алдым». Хәлвәче: «Китер, караем», — диде. Углан бирде. Хәлвәче әйтте: «Бар, шул комганга су тутырып китер», — диде. Углан комганны алып, тагын су салып китерде. Карады, бер кеше юк. Углан янә хәлвәче икән белде. Хәлвәченең өенә йөгереп китте. Күрде, хәлвәче хатыны белән ята. Йоклаганнар. Углан дәхи чишенеп икесенең уртасына кереп ятты. Бераз торгач хәлвәчегә әйтте: «И картым, ул алтынны кайда куйдың? Гайяр килеп янә алмасын, бир миңа, саклаем», — диде. Хәлвәче әйтте: «Ястык астындадыр». Бәс, углан ястык астыннан алтынны алып, өенә кайтты. Гайярлар ятмаган иде килеп урта жиргә алтынны куйды. Ни булган вакыйганы боларга әйтте. Барчасы тәхсин иттеләр вә әйттеләр: «Гайярлыкны бездән уздырдың. Бу гайярлык бездә юктыр», — диделәр.

Инде, и падишаһ, бу хикәятне аның өчен сөйләдем: беләсен ки, угланнарда моның кебек гайярлык күп булыр. Зинһар, угланның сөйләмәенчә торуына алданма. Соңыннан үкенерсең, файда булмас, — диде.

Бәс, падишаһ хатыннан бу вакыйганы ишетте, иртәгә мин аны үтерермен, хафа булма, дип янә йокы бүлмәсенә керделәр. Янә иртә житте. Кояш заһир булып, галәм нур белән мөнәүвәр булды. Падишаһ килеп тәхетендә карар итте. Угланны китертеп, башын чап, дип, жәлладка әмер иткәндә, унсигезенче вәзир килеп әйтте:

— И әфәндем, падишаһларга, әлбәттә, ике нәрсә важибтер. Әүвәл — халыкны кызганмак; икенче — ачу вакытында мәрхәмәт итмәк. Болай булган падишаһның гомере озын булып, барча бәлаләрдән аны Хак Тәгалә саклар. Нитәккә хәзрәте Рәсүл галәйһиссәлам боерды, жир йөзәндә булганнарга мәрхәмәт итеңез, күктәгеләр сезгә рәхмәт итәр, диде. Юмарт булган падишаһларның дуслары күп булып. Моңар муафыйк солтан Мәхмүднән бер хикәят бардыр. Әгәр падишаһ изен бирсә, сөйләем, — диде.

Падишаһ әйтте:

— Сөйлә, ишетәем, ничек ул?

Хикәят

Вәзир әйтте:

— Беркөн солтан Мәхмүд Сөбүктикин сәйранлыкта йөргәндә, гаскәреннән аерылып, ялгыз калды. Карады, сахрадан бер кеше килер. Тиз ат сөрөп бу кешенән янына барды, сәлам биреп, әйтте: «Йә кеше, син кай жирдән булырсың, вә асылың ни кешедер?» — диде. Ул кеше әйтте: «Жирем — илемдер. Асылым ни кеше икәнән анам белер», — диде. Солтан күрде: кара киём киенгән, кара ишәккә атланган, бер арык кына начар кеше. Падишаһ әйтте: «Кай тарафка барасың?» — диде. Ул кеше әйтте: «Солтан Мәхмүдкә барамын». Падишаһ әйтте: «Солтан Мәхмүдтә ни морадың бардыр?». Ул кеше әйтте: «Аннан ун мең акча эстәрмен. Бурычым бар, бәлки, миңа бирер дә, мин бурычымнан котылырмын», — диде. Солтан әйтте: «Әгәр бирмәсә нишләрсен?». Ул кеше әйтте: «Ун мең бирмәсә, меңне бирер». Янә солтан әйтте: «Меңне дәхи бирмәсә, ни эшләрсен?». Ул кеше әйтте: «Әгәр мең акча бирмәсә, йөзне бирсен» — диде. Падишаһ әйтте: «Аны һәм бирмәсә, ни эшләрсен?», — диде. Ул кеше әйтте: «Әгәр ул йөз акчаны һәм бирмәсә, ишәгемнән дүрт аягы хатының фәләнәнә дип китәрмен», — диде. Падишаһ бу адәмнән үзенә вә сүзенә гажәпләнде. Гаскәренә очрашып, сараена кайтты. Тәхетәнә кичеп утырды вә капучы башына әйтте: «Бер кара кигән вә кара ишәккә менгән адәм килер, жибәр, керсен», — диде. Иртәгәсә көн ул кеше килде. Капучы башы моны алып падишаһ хозурына китерде. Бу кеше падишаһны күрөп таныды: кичә күргән кешесә падишаһ, имеш. Дәрхаль падишаһка дога кыйлып, ун мең акча эстәде. Падишаһ әйтте: «Алла бирсен!». Ул кеше әйтте: «Мең акча

булса да бир!». Янэ падишаһ әйтте: «Алла бирсен!». Ул кеше әйтте: «Йөз акча булса да житәр, бир», — диде. Падишаһ янэ әйтте: «Алла бирсен», — диде. Ул кеше әйтте: «Син сау бул, кара ишәк капуда баглыдыр», — диде. Наман хезмәтчеләрнең берсе әйтте: «Падишаһ сиңа ингам итмәде», — диде. Ул кеше әйтте: «Итмәсә итмәде. Кара ишәкнең дүрт аягы, үз юлыма китәрмен», — диде. Бу сүз падишаһка хуш килеп әйтте: «Бу мескиннең морасы михнәттән котылып рәхәт тапмактыр. Бездән гата булмаса, ишәгенә менәр дә китәр. Без аны михнәттә ташлаучы булырбыз». Никадәр сораса, аңа ингам кыйлды. Ул вакыттан бирле бу мәсәл калды: «Кара ишәк капуда баглыдыр». Бу мәсәл дә шуңар охшар. Бер хужа Һиндстаннан Багдадка барганда, юлда фикер итеп әйтте: Багдад шәһәренә баргач ни мал алса икән? Шәһәргә керде. Анда бер ялангач дәрвиш бар иде, сакалын йолкып, аны кәгазьгә төреп, ул хужаның янына килде, әйтте: «Ишеттем ки, син мал алмага килгән, имешсең. Минем дәхи малым бардыр, ал», — дип, кәгазьне хужаның кулына бирде. Хужа алып ачты, күрде, сакал төкләредер. Әйтте: «Мин моның белән ни итәем?» — диде. Дәрвиш әйтте: «Ал, акчасын бир». Хужа әйтте: «Мин моңар акча бирмәм». Дәрвиш әйтте: «Ник бирмисең, бу сакалдыр, йөз акчага тормасмы?». Хужа әйтте: «Тормас». Дәрвиш әйтте: «Ун акча булсын тормасмы?». Хужа әйтте: «Тормас». Дәрвиш әйтте: «Биш акча булсын тормасмы?». Хужа әйтте: «Тормас». Дәрвиш әйтте: «Кайчан бер сакал биш акчага да тормаса, син, алай булгач, сакалыңны ник асып йөрисең, кисеп ташла», — диде. Дәрвишнең бу ләтыйфәсенә хушланып, хужа аңа йөз акча ингам кыйлды.

Инде, и падишаһ, бу хикәятне аның өчен сөйләдем: беләсен ки, падишаһларга—егылганны торгызмак, мескиннәргә ингам итмәк лаземдер, — дип, жир үбеп, шаһзадәне теләде.

Падишаһ вәзирдән бу хикәятне ишетте, шаһзадәне зинданга күндереп, үзе дәхи ауга китте. Кич булып, падишаһ сараена кайтып керде. Хатын белән утырдылар. Тәгамнан соң хатын дәхи угланнан хәбәр сорады. Падишаһ дәхи, бүген фәлән вәзирем гозер итте, зинданга күндердем, диде. Хатын әйтте:

— И падишаһ, син гөман кыйлма¹ ки, бу углан синнән соң падишаһ булып, мәмләкәт кагыйдәләрен жиренә китерер. Падишаһлык итмәк зур эштер. Бу углың изгелекне белә торган адәм түгелдер. Синең форсатыңны карап торыр. Беркөн форсат табып, сине һәлак итәчәктер. Үзен дәхи һәлак итәрләр. Кешегә хасәб вә нәсәб² кирәктер. Нәсәбсез кеше патшалык итә белмәс. Дәхи затлы кеше кирәктер ки, заты хуш булсын. Шундаен адәм бардыр ки, хасәбе һәм яхшы, нәсәбе һәм яхшы.

¹ Гөман кыйлма — уй, фикер кылма.

² Хасәб вә нәсәб — затлылык һәм нәсел чыгышы.

Ләкин үзе затсыздыр. Зирәки¹ һәр кортта бал булмас вә һәр садәфтә энжү булмас. Бу углан һәм шулай затсыздыр: анда падишаһлар сыйфаты юктыр, даим эше явызлыктадыр, изгелек иткәнгә яманлык итәр. Нитәккә бер сәүдәгәр углының хикәяте кебек. Бәлки, падишаһым аны ишеткәне юктыр?

Падишаһ әйтте:

— Сөйлә, ишетәем, ничек ул?

Хикәят

Хатын әйтте:

— Кадим заманда Урфа шәһәрәндә бер читекче бар иде. Беркөн күрдә: бер дәрвиш килә, аягындагы читеге сүтелгәндер. Читекче әйтте: «И дәрвиш, читегең сүтелгән, кил, утыр, сүтеген тегәем, тишеге ямалсын», — диде. Дәрвиш әйтте: «Әгәр кулыңнан килсә, йөрәгем тишеген яма, ягъни туйдыр», — диде. Читекче ямин итте. Бәс, дәрвиш килеп утырды. Дәрвишкә аш ашатты, читеген текте, әйтте: «И дәрвиш, мин дәхи сәфәр итмәк эстәрмен. Нәсыйхәт бирәсең», — диде. Дәрвиш әйтте: «Сиңа өч нәсыйхәтем бардыр. Әүвәлге нәсыйхәтем улдыр — яхшы юлдаш тапмаенча сәфәргә китмә. Зирә хәзрәте Рәсүл боерыр: әррәфыйк, сөмәт тарыйк, ягъни әүвәл юлдаш тап, аннан соң юлга чык. Икенче нәсыйхәтем будыр — сәфәрдә чагында сусыз жирдә кунма, сусыз жиргә туктама. Өченче нәсыйхәтем дәхи будыр — олуг шәһәрләргә көн тулысында кер, кичкә калма», — дип китте. Бу читекче берничә көннән соң берничә муафыйк юлдашлар табып юлга чыкты. Беркөн икенде вакытларында алда бер шәһәр күренде. Бу егет юлдашларынан сорады: «Бу кайсы шәһәрдер?» — диде. Әйттеләр: «Бу Хәләб шәһәрәдер». Ул егет әйтте: «Бүген кич булды. Кичкә каршы мин шәһәргә кермәм», — диде. Юлдашлары ни чакырдылар, булмады. Ахыр моны калдырып киттеләр. Егет дәхи бер су янына килеп туктады. Ул кичә анда калды. Әмма егеткә якын жирдә каберләр бар иде. Кичнең яртысы булды. Бу егет күрдә, шәһәр хисарынан ике кеше бернәрсә китерделәр. Кабер эченә куеп киттеләр. Егет дәхи ул кабернең янына килеп чакма чагып ут кабызды, күрдә: бер яңа табут куеп киткәннәр, ул табутның дүрт ягынан кан агып торыр. Табутның капкачын ачып карады, ни күрсен, табутның эчендә бер үлек канга гарык булган, ята. Бер бармагында йөзек бар, кашы дөньяга яктылык бирер. Бу егет аның бармагындагы йөзекне салдырып алмакчы булып тотты, һаман ул үлек башын калкытып әйтте: «И егет, Аллаһы Тәгаләдән курыкмыйсыңмы? Йөзегемне алырга телисең», — диде. Егет дәхи карады, аяның ундүртенә охшар бер кыз ята. Әйтте: «Бу ни хәлдер?». Кыз әйтте: «Хәзер аны сорашыр вакыт түгелдер. Әгәр кулыңнан

¹ Зирәки — чөнки, нигә дисәң.

килсә, миңа бер мәслихәт кыйл. Соңыннан мин һәм синең бер эшенә ярармын», — диде. Егет дәрхаль өстендәге киemen салып, ертып-ертып, кызның жәрәхәтләрен бәйләде. Табуттан алып бер урынга яткырды. Иртәдән торып, ул кызны аркасына күтәрәп шәһәргә китерде. Берәүнең өендә бер бүлмә алып торды. Һәр кем сораса, бу минем кыз карендәшемдер, миңа мәшкәл эш төшөп, бу мескинне гөнаһсыз урында, бу хәлгә грифтар кыйлдым, диде. Ул кыз — падишаһ кызы иде. Кызның юк булганын жарияләп атасына вә анасына хәбәр бирделәр. Алар кызны эзли, ә егет кызның жәрәхәтләрен карамакта. Егет кызның жәрәхәтләрен дару итеп, бер-ике ай эчендә жәрәхәтләр төзәлеп житте. Кыз беркөн егеттән каләм, кара савыт, кәгазь сорап алды. Бер хат язып, егетнең кулына бирде. Хатның мәзмуну¹ бу иде: «Сез ки Бәдстан әмине Дибаб! Бу намәне илткән адәмгә йөз алтын биреп, бу тарафка күндәрәсен. Вә минем сыйхәтемнән вә вафатымнан атама вә анама бернәрсә фаш итмәгәйсең. Әгәр фаш итсән, ахырын фикерләп иткәйсең», — дип, хатны мөһерләп: «Бәдстанда фәлән жирдә бер хужа утырыр, бар, бу хатымны аңар бир. Һәр ни-нәрсә алып кайт», — дип, егеткә бирде. Егет ул хатны алып Бәдстанга барып сорашты, күрсәттеләр. Хужага хатны бирде. Хужа хатны ачып укыды, үбеп башына куйды. Дәрхаль чыгарып бу егеткә бер янчык алтын бирде. Егет китереп алтынны кызның алдына куйды. Кыз әйтте: «Бар, бер өй сатып ал. Вә артканына миңа һәм үзеңә киём сатып ал», — диде. Егет барып бер өй сатып алды. Кызга нәфис киёмнәр алып китереп бирде. Юынып, ул алган өйләренә бардылар. Бу тарафтан кызны эзләргә чыккан адәмнәр кермәгән өй калдырмады. Мәгәр бу егет сатып алган өй калган иде. Монда юкмы, дип, ул өйгә килеп, ишекне кактылар. Кыз әйтте: «Мин ят кеше, мәмләкәтенезгә читтән килдем!.. Сез минем өемне басарга килгәнсез... Бу ни эштер?» — дип, кертмәскә теләде. Алай да булмагач, тиз үк йөзенә дару сөртеп, кыз үзен хәстә сурәтендә кыйлып, ишекне ачты. Өйгә кереп кызны күрдөләр, падишаһларының кызына охшар, әмма йөзө арыктыр. Хәйран булып чыгып киттеләр. Кыз белде, хәл четрекләнә. Дәрхаль Бәдстандагы хужа Дибабны чакыртып китертеп, хәлне аңа сөйләде. Хужа шунда ук падишаһ сараена китте. Кызны эзләргә киткән хезмәтчеләр вә жарияләп кайтып падишаһка бәян кыйлып торганда, бу хужа кереп падишаһка әйтте: «Ул кыз фәлән мәмләкәтәндер». Падишаһ безнең кызымыз түгел икән дип, кызны эзләтүне дөвам иттерде. Бу тарафта, кыз хат язып, ул хужадан тагын йөз алтын китертте. Егеткә әйтте: «Бар, берәз ашамак-эчмәк нәрсәсә алып китер», — диде. Егет китерде. Кыз янә баягы хужадан бер килсә² алтын китертте, егеткә әйтте:

¹ Мәзмуну — эчтәлегә.

² Килсә — янчык.

«Бар, үзөнө ат ал, кораллар вә кол-каравышлар ал», — диде. Егет барып алды, китереп кызга тапшырды вә әйтте: «Инде миңа мажараларыңны сөйлә, ул ни хәл иде?». Кыз әйтте: «Хәзер аның вакыты түгел, соңыннан әйтелер», — диде. Һәрзаман егеткә хат язып бирә дә, егет барып ул хужадан бер-ике кисә алтын алып китерә иде. Кыз акрын-акрын ул жирдә сарайлар салды, жарияләр сатып алды. Беркөн кыз егеткә бер кисә алтын биреп әйтте: «Инде бар, Бәдстанда бер егет бардыр, Газанфәр ага диерләр. Аны табып, иң кыйммәтле малларын күрсәтүен үтен, сиңа күрсәтеп һәр ни бәһа куйса, ике бәһасен биреп ал», — диде. Егет эзләп тапты. Бәс, ул Газанфәр ага кыйммәтле малларын күрсәтте. Бу егет ике бәһасен биреп алды. Газанфәр ага моңар бик гажәпләнде. Егет ул малларны китереп кызга бирде. Янә үткән мажара турында сүз кузгатты. Кыз әйтте: «Аның вакыты түгел, соңыннан әйтелер», — диде, чыгарып егеткә тагын бер кисә жәүһәр биреп әйтте: «Ал бу жәүһәрләрне, Газанфәр агага барып, шуларга бәһа куй, дип, алдына чыгарып сал. Кара, сиңа ни әйтер. Аннан соң жәүһәрләрен кисәгә салганда, өч данәсен аңа бүләк ит», — дип, егетне күндерде. Егет әйтте: «Барымын. Әмма мин килгәч, башыңа килгән вакыйгаларны бәян кыйлырсың», — дип китте. Кыз боерганынча кыйлды. Газанфәр ага егеттән бу ингамны күреп әйтте: «И егет, син безне бу кадәр миннәтдар кыйлдың, өемезгә кунак булып тәшриф боерсаңыз, бер сөйләшеп утырыр идек», — диде. Егет: «Яхшы, иртәгә килермен», — дип исәнләшеп китте. Килеп бу хәбәрне кызга сөйләде. Кыз әйтте: «Иртәгә бар, өенә кергәч, як-ягыңа каранма — һаман тик алдыңа карап утыр», — дип кисәтте. Иртәсә көн егет Газанфәр ага янына китте. Газанфәр ага күрдә, ул егет килә. Каршы чыгып, хуш әүля, боерыңыз, дип, өенә алып керде. Егет дәхи, һичбер нәрсәгә карамаенча, түргә кичеп утырды. Газанфәр ага төрле нигъмәтләр белән егетне гыйззәт вә хөрмәт итте. Янә егет кайтып, кызга вакыйганы сөйләде. Кыз әйтте: «Иртәгә тагын барып кунак бул, дуслык күрсәт. Үзен һәм кунакка чакыр», — диде. Егет күңеленнән әйтте: бу Газанфәр ага бу кызның дус егете булса кирәктер. Бакалым, Алла ни күрсәтсә дә, гүзәл, дип, иртәдән торып, ул хужаны барып чакырды. Кайтып кызга хәбәр бирде вә әйтте: «Инде сөйлә ул кичәнәң хәлен», — диде. Кыз әйтте: «Хәзер аны сөйләр вакыт түгел. Бар, кирәк вә хажәт нәрсәләрне алып китер», — диде. Егет барып һәрни хажәт булса, барчасын китерде вә әйтте: «Инде китердем, сөйлә». Кыз әйтте: «Хәзер ул кунак киләчәктер, булмас, соңыннан сөйләрмен», — диде. Ул арада Газанфәр ага дигәннәре килде. Егет кызга хәбәр бирде. Кыз әйтте: «Бар, каршы чык, алып кер», — диде. Егет күңеленнән әйтте, монда бер эш бар, ни булса да, күрермен, дип, Газанфәр аганы алып керде, гыйззәт кыйлып утырдылар. Ничә төрле тәгамнар

китереп ахшамгача ашап-эчеп, зэвекъ вэ сафалар кыйлдылар. Кыз егетне бер почмакка чакырып эйтте: «Бу Газанфэр аганы бу кич монда калдыр, китмэсен, жибэрмэ», — диде. Егет эйтте: «Бу Газанфэр ага синең кемеңдер?» — диде. Кыз эйтте: «Соныннан сөйлэрмен», — диде. Ахшам булды. Газанфэр ага китэргэ изен сорады, егет рэхсэт бирмэде. Бэс, Газанфэр монда кич кунарга риза булып калды. Жефэк-атлас юрганнар, түшэк-лэр чыгарып жэйделэр. Газанфэр ага кереп ятты. Егет дәхи үз урынына ятты. Эмма күзенэ йокы кермэй, кызны күзөтеп торыр иде. Ярты төн булгач, кыз торды. Егет күрэ, эмма сиздермэй. Кыз Газанфэр аганың башы очына барды. Эмма егет, сабыр итэ алмаенча, урыныннан торып, анда ни эзлисен, дип, кызга ачуланды. Кыз, егетнең кулыннан тотып, бер почмакка илтте, эйтте: «Бу Газанфэр аганы һалак итэчэкмен, сабыр ит», — диде. Егет эйтте: «Бу эшнең асылы ничектер?». Кыз эйтте: «Асылы шулдыр ки, мин бу мәмлэкэт патшасының кызы идем. Бу углан — бер кассабның¹ шәкерде иде. Беркөн, мунчага барган чагымда, юлда бу углан ит сатар икән, моны күргәч тә, гашыйк булып, күңелем кошын алдырдым. Шөйлә карарсыз булдым, торыр хәлем калмады. Карадым, һич чара юк, мал кувәте белән кулыма керттем. Кайчагында аны сараема китертер идем. Моңар кыйлган ингамның һич хисабы юк — моның бар дәүләте минекедер. Бер кичә, аның өенә киттем. Күрдём: бер кыз белән утырыр. Бик ярысып-тарыгып, икесен дә ачуланып сүктем. Бу углан хәнжәр алып, берничә жирдән миңа жәрәхәт салды. Мине үлдә дип гөман кыйлып, бер табутның эченә салып, ике адәм күтәререп, шул син күргән каберлектә куеп киттеләр. Әлхәмделиллаһ, әжәлем юк икән, син минем катыма ирештең. Инде син аны үтер», — дип, егеткә сөйләде. Егет эйтте: «Үтерермен. Мине Алла әмере белән хәляллектә алырмысың?» — диде. Кыз эйтте: «Мин сине алмам. Мәгәр бер вәзирнең бер кызы бар, миннән гүзәлдер, аны сиңа бирермен», — диде. Ул егет Газанфэр аганы орып үтерде. Кыз эйтте: «Иртәгә атама бар, сөенеч бирерсең. Бу кичә, барып, бу угланның барча малын монда китер», — диде. Иртәгесен ул егет падишаһка барып, сөенеч бирде. Падишаһ, дәхи жарияләрне күндереп, кызны сараена китертте. Атасы кызын сәламәт күреп бик шат булды. Газанфэр аганы сәясәт² итеп, малын ул егеткә ингам кыйлдылар. Эмма егет мал белән нишләсен, аның морады кыз иде. Падишаһның вәзирләре эйттеләр: «И падишаһ, бу кызны бу егеткә бирмәк мөнәсибтер». Падишаһ эйтте: «Минем дәхи морадым шул иде. Чөнки һәркем кызымны табып, сөенеч китерсә, үзен ул кешегә бирермен дип нәзер эйткән идем. Эмма кызым риза булмас»,

¹ Кассабның — мал суючының.

² Сәясәт — хөкөм.

— диде. Вәзирләр әйттеләр: «И падишаһ, безнең кызларымыз һәм синекедер. Бу егетне син димләп кара, кайсы кызы эстәсә, биренез», — диделәр. Падишаһ әйтте: «Янә бер мәртәбә кызыма әйтеп караем», — дип, кызың анасына сөйләде. Кызың анасы берничә хатыннар белән кыз янына барып, димләп, көчкә аны күндерделәр. Падишаһка хәбәр бирделәр. Шул сәгатъ никях иттеләр. Егетне падишаһ вәзир итеп, ничә заман зәвекъ вә сафа иттеләр.

Инде, и падишаһ, бу хикәятне аның өчен сөйләдем ки: беләсең, синең углың дәхи нәсыйхәтне кабул итмәс, үз башына касд итәр. Ул читекче егет, олуглар сүзен кабул иткән өчен, дөүләткә иреште, ә ул кассаб шәкерте ахмак булуы белән үзенә нигъмәт биргән падишаһ кызына бу кадәр жәрәхәтләр салды. Әгәр кыз аны һәлак итмәсә иде, кызы ул беркөн рисвай кыйлыр иде. Син дәхи, и падишаһ, кыйссадан хисса алып, зинһар, бу ахмак угланга әман бирмә, үтер. Юкса үкенерсең, — диде.

Падишаһ хатыннан бу хикәятне ишетте, иртәгә мин аны үтерермен, дип, янә йокы бүлмәсенә бардылар. Янә иртә булып, кояш, падишаһ кызының кассаб шәкерденә изгелеге кебек, балкып заһир булып, дөнъя эче нур белән тулды. Падишаһ дәхи тәхетенә кичеп утырды. Угланны китертеп, ор муенын, дип, жәлладка әмер иткәндә, унтугызынчы вәзир килеп әйтте:

— И падишаһ, бу эштә, зинһар, ашыкма, ахирәт фикерен вә шәригать юлын күзлә. Хәзрәте Рәсүл салаллаһе галәйһи вәсәлләм әйтте, Хак Тәгалә кемгә дөнъя вә ахирәт дөүләтен бирмәк теләсә, дин эчендә аны галим итәр. Бәс, хәдис шәриф буенча падишаһка лаек вә тиешле булганы будыр: Аллаһы Тәгаләнең боерыгыннан узмагайсың. Хаклык шаһзадә ягындадыр. Бу бабта шаһзадәнең гөнаһы юктыр. Кайчан моның кебек угыл кулга керер? Угыл жую ачысы зиядә булыр, ачысына соңыннан такать китерә алмассың. Моңар муафыйк бер хикәят бардыр. Әгәр изен бирелсә, бәян әйтәем, — диде.

Падишаһ әйтте:

— Сөйлә, ничек ул?

Хикәят

Вәзир әйтте:

— Хәсән Бәсри рәхмәтуллаһи галәйһи башта гәүһәр сатучы иде. Беркөн сату белән бер падишаһ янына килеп сату-алу итте. Аннан вәзир белән дәхи сату-алу итте. Вәзир әйтте: «Без бүген бер жиргә сәйранлыкка барырмыз. Син һәм безнең белән бергә бармыйсыңмы?» — диде. Хәсән Бәсри: «Бәли, барырмын», — диде. Бәс, падишаһ, вәзир атка менеп атландылар. Хәсән Бәсрига дәхи бер ат китерделәр. Барчасы, бер капкадан чыгып, бер сахрага килделәр. Хәсән Бәсри күрдә кем, ул сахраның уртасында бер ак чатыр бар, түбәсе һавага чыккан. Бәс, болар ул чатырга

якын килделәр, бер жиргә туктадылар. Ул арада бер яктан бер гөрүһ кешеләр килде. Хәсән Бәсри күрдә, бер гөрүһ голяма. Йөкләрендә Коръяннар. Килеп ул чатырга керделәр. Хуш аваз белән Коръян укыдылар вә чыгып ул чатырны өч мәртәбә тәваф кыйлып, ишегендә тордылар, әйттеләр: «И шаһзадә, нишлик, әгәр синең жан хушлыгыңа Коръян укымак чара булса иде, барчамыз кичә-көндөз баш күтәрми укыр идек. Әмма ул — Хак Тәгаләнең хөкемедер. Аның әмеренә риза булудан вә сабырдан башка эш юктыр!» — дип киттеләр. Алардан соң янә ак сакаллы картлар вә заһидләр зикер итеп, ул чатырны өч мәртәбә тәваф итеп, ишегендә торып әйттеләр: «И шаһзадә, ничек итәек, әгәр синең жаныңа зикер вә дога белән бер чара булса иде, барчабыз тик зикер вә дога белән мәшгуль булыр идек. Әмма ни файда, ул илаһның үз хөкемендәдер. Аңа буйсынудан гайре чара юктыр», — дип киттеләр. Вә дәхи алар артыннан бер гөрүһ жарияләр килделәр, тулган ай кебек, һәрберсенен кулында берәр алтын табак вә эчләрендә туп-тулы жәүһәрләр. Алар дәхи ул чатырны өч мәртәбә тәваф итеп вә ишегендә торып әйттеләр: «И шаһзадә, ничек итәек? Әгәр синең газиз жаныңа мал бирмәк белән бер чара булса иде, бу жәүһәрләрне биреп, безләр сиңа иң тугрылык-лы кол булыр идек. Әмма ни чара? Ул — моңсыз падишаһ биззәвал Хак Тәгаләнең хөкемедер, аның бу жәүһәрләргә мохтажлыгы юктыр. Аның хөкеменә сабырдан башка ни чара?» — дип киттеләр. Алар артыннан хисапсыз гаскәр килеп, ул чатырны кат-кат чорнап алдылар вә әйттеләр: «И шаһзадә, әгәр синең жаныңа сугыш белән бер чара тапмак мөмкин булса иде, кичә-көндөз юлыңа барчамыз жаннарымызны корбан итәр идек. Әмма ни чара? Ул кодрәтле падишаһ Хак Тәгаләнең хөкемедер, аның хөкеменә сабырдан башка чара юктыр», — дип киттеләр. Алар артыннан ул шаһзадәнең атасы падишаһ, вә вәзирләр, вә бәкләр белән килеп, өч мәртәбә ул чатырны тәваф кыйлып ишегендә торып падишаһ әйтте: «И күземнең нуры, бәгырем парәсе, әгәр синең жаныңа гыйлем белән чара табылырлык булса иде, галимнәрем күптер, галимнәрем сәбәпле бер чара табар идем. Әгәр ингам-ихсан белән синең жаныңа бер чара табырлык булса, бар малымны аямас идем. Әгәр яу чабып табу мөмкин булса, никадәр гаскәрем бар, барчасын жыеп, жәнк¹ итеп, бер чара табар идем. Әмма ни чара? Хөкем Аллаһы Тәгаләнендер. Һичбер нәрсәгә ихтияжы юктыр. Аның хөкеменә вә казасына риза булудан гайре чара юктыр», — дип зар-зар егылады. Вә барча вәзирләр вә бәкләр егылаштылар. Бәс, Хәсән Бәсри, бу хәлне күреп, вәзирдән сорады. Вәзир әйтте: «Йә Хәсән, падишаһымызның бер данә гүзәл углы бар иде. Язу язмакта, укымакта вә бәһадирлыкта, вә дәхи башка барча һөнәрләрдә аның мисале юк иде.

¹ Жәнк — сугыш.

Бары бер данэ булганына күрэ, падишаһымыз бик сәвэр иде. Беркөн эжэл угы эман бирмәенчә, дөньядан күчте. Барчамыз якаларымызны ертып егылашканнан соң — Хак хөкеменә сабырдан башка чара юк — китереп бу чатырның эченә күмделәр. Ел да бер мәртәбә килеп, шулай зиярәт кыйлырлар», — диде. Бәс, Хәсән Бәсри вәзирдән бу сүзләргә ишетеп вә ул хәлләргә күзә белән күрдә. Дөнья малы вә дөнья мәхәббәтә күнеленнән чыгып, барчасын куйды вә дәрвишлеккә ихтыяр итте. Инде аның исеменә зикер әйткәндә, рәхмәтуллаһи галәйһи, диерләр.

Инде, и падишаһ, бу хикәятне аның өчен сөйләдем ки: беләсен, бала ачысы бик читен булыр. Моңарча һәнүз күргәнен юктыр. Аллаһы Тәгалә моннан соң һәм күрсәтмәсен. Зинһар, шаһзадәне кыйма, соңыннан үкенеп, үлгинчә, аһ вә фәган итәрсең», — дип, шаһзадәне ул көн падишаһтан теләде.

Падишаһ вәзирдән бу хикәятне ишетте, күнеленә рәхимә килеп, угланни зинданга күндерде. Үзә ауга китте. Кич булгач, янә кайтып сараена килде. Хатын белән утырдылар. Тәгамнан соң дәхи угланнан хәбәр сорады. Падишаһ әйтте: «Бүген дәхи фәлән вәзирем гозер итте, зинданга күндердем», — диде. Хатын әйтте: «И падишаһ, минем нәсыйхәтемне куеп, ни өчен үз гақылың буенча гына йөрисең? Гафилләргә хақындагы сүзгә ишетмәдеңме? Нитәкки әйткәннәр: мән истәгънә минәл гәкли зәллә — һәркем үз гақылына гына таянып, дусларыннан нәсыйхәт алмаса, хур вә хәкыйр булыр. Вә хәкимнәр әйттеләр, сигез нәрсә адәмгә хурлык китерер. Әүвәл — чакырмаган жиргә барып тәгам ашамак; икенче — ят кешенә хатыны белән ире арасына кереп сүз сөйләшмәк; өченче — һәр кешенә сүзгә колак тотмак, дүртенче — падишаһни хурламак; бишенче — үзеннән олуг кешеләрдән югары утырмак; алтынчы — сүзгә тыңлаучы юк икән, сүз сөйләмәк; жиденче — саран вә мөрәүвәтсез кешедән хажәт теләмәк; сигезенче — дошманнарының ишегенә бармак.

Инде, и падишаһ, ул вәзирләргә дәхи, синәң белән минем арама кереп, әдәпсезлек итәрләр. Зинһар, аларның сүзгә иярмә. Борынгылар әйткәннәр: ил сүзгә ияргән хатыннан аерылыр. Аларда сүз күп булыр. Алар кырык данә. Вәзирләргә һәрберсә ничә вакыттан бирле хәйлә жыярлар. Мәгәр падишаһым ул бакчачы карт белән углы хикәятен ишетмәгәндер? — диде.

Падишаһ әйтте:

— Сөйлә, ишетәм, ничек ул?

Хикәят

Хатын әйтте:

— Берзаман бер бакчачы карт, углыны ишәккә мендереп, үзә жәяү бакчага барганда, берничә адәмнәр очрап әйттеләр: «Кара бу гақылыз картны, угланни ишәккә мендереп, үзә жәяү

барыр», — диделэр. Карт, бу сүзне ишетеп, углын ишэктән төшерде, үзе менеп утырды. Янэ икенче төркемгә очрап, болар һәм: «Кара бу инсафсыз картны, үзе ишәккә менгән, баланы жәяү йөгертә», — диделэр. Карт, дәхи моны ишетеп, баланы алдына утыртты. Янэ бераз баргач, берничә кеше очрап, алар дәхи әйттелэр: «Караңыз бу картны, баласын алдына алып ишәк өстендә бара», — диделэр. Карт, аны ишетеп, углын артына утыртты. Янэ берничә кешелэр аны күрөп әйттелэр: «Караңыз бу картны, углын артка атландырган», — диделэр. Бәс, бу карт гажиз калып, углын төшереп вә һәм үзе дәхи ишәктән төшөп, ишәкне алдан жибәрөп, үзләре һәм жәяү барганда, бакча ерак түгел икән, һичкем күрмәстән бакчага барып керделэр.

Инде, и падишаһ, бу хикәятне аның өчен сөйләдем ки: беләсен, дөньяда һичкем халык теленнән котылмас, һәр кеше бер төрле сүз сөйлэр. Нитәкки бер падишаһның аягына чуан чыгып, бер кешегә күрсәтте: «Кил, кара әле шул чуанны, төзәлгәнме?» — диде. Ул кеше карап күрдө, төзәлгән, дип китте. Икенче бер кешегә дәхи күрсәтөп, ул кеше, юк, төзәлмәгән, диде. Ахыр бу падишаһ әйтте: «Бу аяктан бер дөрөс хәбәр ала алмадык», — диде.

Син дәхи, и падишаһ, кеше сүзе белән гамәл итеп, форсатны уздырма. Бу угланнан сиңа изгелек килмәс, — диде.

Падишаһ хатыннан бу хикәятне ишетте, иртәгә мин аны үтерермен, дип, янэ йокыга бардылар. Иртә булып, падишаһ дәхи тәхетенә утырды. Угланны хәзер иттереп, муенын ор, дип, жәлладка әмер биргәндә, егерменче вәзир килеп әйтте:

— И падишаһ, сезгә бер хәерле сүз әйтәм. Бу барча вәзирләр бу кадәр сүз әйтәләр, барчасы да изге фикер белән һәм изгелеккә әйтәләр. Рәсүлуллаһ хәзрәтләре боерды: һәркем Аллаһы Тәгаләгә инанып, ахирәт көненә иман китерсә, һәркайчан бер эшкә юлыкканда, изгелеккә сөйләсен. Алай булмаса, тик тормагы артыграктыр, диде. Инде, и падишаһ, син дәхи бу эштә изгелекле бул. Хәерлесе бердер — барча вәзирләренә әйтә: шаһзадәне кыйма; мин һәм әйтәмен: сабыр ит. Моның ахыры фикер белә булыр. Мәгәр падишаһым ул бер падишаһ хикәятен ишетмәгәндер? — диде.

Падишаһ әйтте:

— Сөйлә, ишетәм, ничек ул?

Хикәят

Вәзир әйтте:

— Кадим заманда бер олуг падишаһ бар иде. Беркөн сәйранлыктан кайтып килгәндә, юл өстендә бер дәрвиш кычкырып утыра. «Һәркем миңа бер мең алтын бирсә, бер нәсыйхәтем бар, әйтермен», — ди. Падишаһ, дәрвиштән бу сүзне ишетеп, атының башын тартты. Туктап, дәрвиштән сорады: «Ни нәсыйхәтең бардыр?» — диде. Дәрвиш әйтте: «Китер алтыннарыңны,

сөйләрмен», — диде. Падишаһ боерды, мең алтын дәрвишнен итәгенә салдылар. Дәрвиш әйтте: «И падишаһ, сиңа нәсыйхәтем будыр: бер эшне эшләмәкче булсаң, ул эшнең ахырын фикирләп вә сагышлап эшләгәйсең». Падишаһның янындагы бәкләр бу сүзгә көлөшөп әйттеләр: «Моңы һәркем белер. Падишаһ бу фәкыйрьгә аннан башка да ингам итәчәк иде. Ләкин бу сәбәптән ингам итте», — диделәр. Падишаһ, дәрвишнен бу сүзенә хушланып, әмер итте. Бу сүзгә язып капкаларга вә бағаналарга кадакладылар. Мәгәр ул падишаһның бер олуг дошманы бар иде. Бу падишаһка форсат күзәтеп торыр иде, бер чара тапмас иде. Беркөн күңеленнән уйлады: барып, падишаһның кан алучысына берничә микъдар дөньялык акча вәгъдә итәем, дип. Бер зәһәр белән эшләнгән нәшатыр вә ун мең алтын ул кан алучыга китереп бирде. Кан алучы да ул күрсәткән вакытта кирәк булса, ул зәһәрләр нәшатыр белән кан алырга гаһед¹ кыйлды. Беркөн падишаһ хәстә булып, кан алучыга, миңа килсен, кан алсын, дип хәбәр бирде. Шулкач кан алучы ул зәһәрләр нәшатырны алып килде. Хезмәтчеләр тас хәзер кыйлдылар. Кан алучы нәшатырны чыгарып, кан чиртәем дигәндә, күрдә, тасның читенә язылган: «Һәркайчан бер эш кыйлсан, ахырын исәплә» дип.

Кан алучы фикир итте: бу нәшатыр белән кан алсам, падишаһ, шиксез, һәлак булыр. Минә һәм сәламәт куймаслар, үтерерләр. Мин үлгәннән соң, бу алтыннар миңа ни файда бирер, дип, аны куеп, икенче нәшатыр чыгарды. Бәс, падишаһ кулын тартып, ни өчен баягы нәшатыр белән алмадың, диде. Ул канчы әйтте: «И падишаһым, аның өчен ярамастыр», — диде. Падишаһ әйтте: «Мин аны күрдем, хәзинәдәгә нәшатыр түгелдер. Анда бер сер бардыр, тиз әйт, юкса сине һәлак итәрмен», — диде. Бәс, кан алучы бу эшне яшерергә хәле булмады, тугрысын әйтеп, тас читендәгә язуны күрөп, эшнең ахырын уйлаганын бәян кыйлды. Моннан соң падишаһ бу кан алучыга хилгәтләр кидереп әйтте: «Ул дәрвиш нәсыйхәте мең алтын түгел, йөз мең алтын торыр», — диде.

Инде, и падишаһ, бу хикәятне аның өчен сөйләдем ки: беләсең, ул дәрвиш әйткән кебек, һәрни эшләсәң, ахырын исәпләп эшлә. Инде әгәр шаһзадәне үтерсәң, соңыннан үкенерсең. Башкасын падишаһ үзе белер, — дип, жир үбеп, шаһзадәне теләде.

Падишаһ, вәзирдән бу сүзләрне ишетеп, шаһзадәне зинданга күндереп, үзе дәхи ауга китте. Бәс, ахшам булды. Падишаһ кайтып сараена килде. Хатын белән утырдылар. Тәгамнан соң хатын янә угланнан хәбәр сорады. Падишаһ әйтте:

— Бүген дәхи фәлән вәзирем гозер итте, зинданга күндердем, — диде.

¹ Гаһед — килешү.

Хатын әйтте:

— И падишаһ, Мәәмүн хәлифә әйткән, дүрт нәрсә падишаһларга килешмәс: әүвәл — бәкләре гафил булмак; икенче — күзәтчеләре хөседлә булмак; өченче — хәкыйрьләре оятсыз булмак; дүртенче — вәзирләре хыянәтлә булмак. Хәкимнәр әйткән: бәкләрдә һич дуслык юктыр, ялганчыларда вафа юктыр, көнче кешеләрдә рәхәт юктыр, һиммәтсез кешедә мөрәүвәт юктыр, яман холькы кешеләрдә олуглык юктыр. И падишаһ, синең вәзирләрең хыянәтлә, углың кебек ялганчы вә яман холькылардыр. Син шуларның сүзенә инанырсың. Бу углан белән синең хикәятенң ул төрек угланчыкларының хикәятенә охшар, — диде.

Падишаһ әйтте:

— Сөйлә, ишетәем, ничек ул?

Хикәят

Хатын әйтте:

— Бер авылның төрекләре бер шәһәргә килделәр. Шәһәрдән кайтканда бер жирдә берәз икмәк белән суган ашадылар. Ул суганның ачысы төрекләрнең күзенә кереп, күзләреннән яшь чыкты. Мәгәр төрекләрнең балачыклары аталарына каршы барганнар иде, күрделәр, аталарының күзләреннән яшь агар. Шәһәрдә бер кеше үлгән дип уйлап, аталарыннан сорамастан вә белмәстән, әүвәл йөгереп авылга кереп, аналарына хәбәр бирделәр: «Шәһәрдә безнекеләрдән бер кеше үлгән, ахры, әти-ләр егълаша-егълаша кайталар», — диделәр. Ул авылның хатыны-кызы, баласы-чагасы егълашып каршы чыктылар. Шәһәрдән кайтучы төрекләр дәхи, аларны күреп, авылда үлгән кеше бардыр, дип, бер-берсенен хәбәрен белмәенчә, ах итеп егълашып, бер гауга купты, васыф итмәк мөмкин түгел. Ахырел әмер авылның картлары әйттеләр: «Башыңыз сау булсын, эш Алланыңдыр, сабырдан гайре ни чара?» — дип, боларны көчкә юаттылар. Шәһәрдән килгән төрекләр сорадылар: «Кем үлгән?» — диделәр. Әйттеләр: «Авилда үлгән кеше юктыр». Авил халкы дәхи: «Шәһәрдә кем үлде?» — дип сорадылар. Шәһәрдән килгәннәр әйтте: «Без дә шәһәрдә үлгән кешене ишетмәдек», — диделәр. Әйттеләр: «Йә, без кем өчен егълаштык соң?». Ахыр белделәр: балалар сүзенә ышанган сәбәпле шулай булдылар.

Инде, и падишаһ, бу хикәятне аның өчен сөйләдем ки: беләсең, угланнардан моның кебек фәсадлар вә гаугалар күп вакыйга булыр. Минем белгәнем шулдыр: угланны син үтермәсең, әмма ул сине үтерер, — диде.

Падишаһ хатыннан бу хикәятне ишетте, иртәгә мин аны үтерермен, дип яттылар. Иртәсе көн дәхи падишаһ тәхетенә менеп вә угланны китертеп, жәлладка, башын кис, дип әмер иткәндә, егерме беренче вәзир килеп әйтте:

— И падишаһ, төнөкөн китап укыганда күрдем, язганнар ки, Һиндстан мәмләкәтендә бер олуг падишаһ бар иде. Аның заманында, хикмәт китабы бар иде, өч тәвәгә йөкләтеп йөрерләр иде. Беркөн падишаһ хәкимнәргә әйтте: «Бу китапның миңа кыскартылган сөземтәсен әзерләгез, өйрәним», — диде. Бәс, барча һинд хәкимнәре жыелып, ул китаптан иң кирәкле сүзләрне жыеп, китап ясадылар. Падишаһ укыды, хуш күрдө. Ул китапта язылган сүзләрнең бәгъзесе будыр: «И падишаһ, дөньяга алданып мәгърур булма. Дөнья үзен-үзе бер гүзәл хатын кебек күрсәтер. Халыкны кочагында тәрбия кыйлыр, йокы белән гафил итәр. Нагяһ бер зәхмәт орып, аны һәлак итәр. Зинһар, моны хак белеп, үзен сина гарыз итсә, син дәхи үзеңне аннан сакла. Вә малдан хасыйл иткән нәрсәңне Хак Тәгалә юлына хәреж ит. Явызлыктан саклан. Юмартлык белән атың чыксын. Саранлыкны куй. И падишаһ, дөнья яктылыгы — караңгылыктыр. Вә яңалыгы — искелектер. Вә барлыгы — юклыктыр. И падишаһ, ижтиһат кыйл, үзеңне аннан коткар. Вә хәрам мал жыярга мәел итмә. Зирә ул мал барыбер синең кулыңнан китәр, гөнаһы гына сиңа калыр. Малны хәләлдән жыярга ижтиһат кыйл. Вә изгелек юлына сарыф ит. Көчөң житкән кадәр үзеңне халык арасында гадел күрсәт. Барча галәм халкы сине сәвәрләр. Вә Хак Тәгаләнең газабыңнан үзеңне имин санама. Вә ахирәт өчен динеңне сакла. Вә хатыннар белән дуслык итмә, вә сереңне аларга әйтмә. И падишаһ, хатыннар тайфәсенә алданма, зирә алар тәндә зәгыйфь булсалар да, хәйләдә күвәтлеләрдер.

Инде, и падишаһ, бу нәсыйхәтләр бик яхшы нәсыйхәтләрдер, боларны тотмак лаземдер. Хатыннар тәндә зәгыйфь вә хәйләдә күвәтле дигәннәре растыр. Мәгәр ул бер падишаһ белән хатыны арасында булган вакыйганы, бәлки, ишеткәнең юктыр? — диде.

Падишаһ әйтте:

— Сөйлә, ишетәем, ничек ул?

Хикәят

Вәзир әйтте:

— Жһиһан сараенда бер олуг падишаһ бар иде. Аның бер күркәм хатыны бар иде, ничәләр аның гыйшык тозагында грифтар иде. Ул хатынның бер егет белән яшертен эше булып, ул егетне сарайда сандык эчендә асрар иде. Беркөн ул егет хатынга әйтте: «Әгәр падишаһ безнең эшебезне сизсә, икебезне дә һәлак итәр», — диде. Хатын әйтте: «Бу фикердән кайт. Минем кулымнан килер ки, сине сандык эчендә саклаган хәлдә, падишаһка туп-тугыры үзем әйтермен, минем мәгъшукым сандык эчендә, диермен. Ә соңыннан, сине үтергәндә, бер сүз белән аны үкендерермен», — диде. Егет белән хатын бу сүзгә сөйлә-

шеп торганда, падишаһ килде. Хатын дәрхаль егетне сандыкка салып йозаклады. Падишаһ әйтте: «И хатын, бу сандыкны ни өчен ашыгып бикләдең, ул сандыкта ни бар?» — диде. Хатын әйтте: «Валлаһи, мәгъшукуымдыр. Син кайтканны күреп, сандыкка бикләдем», — диде. Падишаһ, ачуланып, кылычын ялангачлап, сандыктагы егетне сандыгы-ние белән уртага өзәем, дигәндә, хатын әйтте: «И падишаһ, син диванамы булдың, гақылың кая китте? Мин дәһи диванамыни, синең түшәгенә ят адәмне лаек күреп, соңыннан сиңа, мәгъшукуымны сандыкка яшердем, дип әйтергә? Хода сакласын, мин сине сынап карадым, минем хакымда игътикадың дәрес микән дип тәжрибә иттем. Инде белдем, минем хакымда ярамас фикерең бар икән», — дип, бер почмакка посып егълый башлады. Падишаһ бик үкенеп, гафу ит, дип, хатынга күп ялварды вә, күп нәрсәләр бүләк биреп, көчкә риза кыйлды. Падишаһ чыгып киткәч, хатын ул егетне сандыктан чыгарып әйтте: «Күрдеңме, падишаһка ни хәйлә иттем?» — дип, зәвекъ вә сафага мәшгуль булдылар.

Инде, и падишаһ, бу хикәятне аның өчен сөйләдем ки: беләсен, хатыннара моның кебек мәкер вә хәйлә күп булыр. Зинһар, хатын сүзенә карап, шаһзадәне һәлак итмә. Юкса соңыннан үкәнерсең, файда булмас, — дип, шаһзадәне теләде.

Падишаһ, вәзирдән бу хикәятне ишетеп, шаһзадәне зинданга күндереп, үзе ауга китте. Янә ахшам булды. Падишаһ кайтып сараена килде. Хатын белән утырдылар. Тәгамнан соң хатын янә укланнан сүз ачты. Падишаһ әйтте:

— Бүген дәһи фәлән вәзирем гозер итте, зинданга күндердем, — диде.

Хатын әйтте:

— И падишаһ, бу уклан асылсыздыр. Асылсыздан файда килмәс. Нитәкки Хак Тәгалә Нух галәйһиссәламнең асылсыз вә напакъ¹ углыннан хәбәр бирер: иннәһү ләйсә мин әһликә иннәһү гәмәлүн гайру салих, ягъни, и Нух, ул углың синең әһле битеңнән түгелдер. Зирә аның эше изге эш түгелдер, димәктер. Бәс, мәгълүм булды, кеше ата юлына китмәсә вә ата холкы белән холыкланмаса, аны хәлъяздә дип әйтеп булмас. Аның өчен гақыллы кешеләр гайре бер кешедә бер гаеп вә килешмәгән эш күрсәләр, аны ялгыз жирдә үгетләп вә ул эштән тыеп, мөмкин кадәр аның гаебен яшерерләр. Ә үзендә гаеп күрсә, көче житкән кадәр ул гаепне үзеннән жиберергә ижтиһад кыйлыр. Асылсыз вә нәселсез кешегә һичбер чара юк: ничек булса да ул үз юлын тотар. Мәгәр падишаһым бер дәрвиш белән падишаһ хикәятен ишетмәгәндер? — диде.

Падишаһ әйтте:

— Сөйлә, ишетәем, ничек ул?

¹ Напакъ — пычрак.

Хатын әйтте:

— Әүвәл заманда бер олуг падишаһ бар иде. Аның янында бер дәрвише бар иде. Беркөн падишаһ ауга чыгарга хәзерлән-гәндә, дәрвиш әйтте: «И падишаһ, мин дә ау аулый беләмен», — диде. Бәс, падишаһ аңа да бер ат бирде, тун бирде, кулына бер карчыга биреп, бергә киттеләр. Падишаһ юлда барганда күрде, бер кош бер урманга керде. Падишаһ дәрвишкә әйтте: «Бар, шул кошка карчыга чөй», — диде. Дәрвиш ул урманның янына барды. Бер кеше килеп чыгып, кошны куркытты, кош очып китте. Падишаһ дәрвишкә әйтте: «Кош китте, инде карчыганы кайтар», — диде. Дәрвиш, бавыннан тотып, карчыганы айкап-айкап жибәрде. Падишаһ тагы кычкырды: «Жибәр карчыганы», — диде. Дәрвиш әйтте: «И падишаһ, жибәрәм ич, тагы ничек жибәрәм?» — диде. Әмма карчыганы бавыннан тотып, һич туктаусыз айкап торыр иде. Падишаһ дәхи кычкырды: «Һай дивана, карчыганы төшер дип әйтәм», — диде. Дәрвиш карчыганы төшерде. Әмма карчыганың кайта-кайта әйләндергәннән күзләре кызарган иде, оча алмаенча жиргә төште. Падишаһ ачуланды. Дәрвиш әйтте: «И падишаһ, нигә ачуланырсың, карчыганы жибәр дидең — жибәрдем, төшер дидең — төшердем. Бу карчыга оча белми икән, минем ни гаебем бар?» — диде. Падишаһка дәрвишнән сүзе хуш килеп, көлә-көлә эче катты. Вә белде ки: һәрнәрсә асылда үз урынында булмаса, аннан хәер килмәс икән.

Инде, и падишаһ, бу хикәятне аның өчен сөйләдем ки: беләсең, асылсыз вә төпсез кешедән вә ата-ана юлына килмәгән кешедән һич изгелек килмәс. Зинһар, бу угланнан эшендә гафил булма. Бара торгач, бу угланнан сиңа зыян тияр. Башкасын үзең беләсең, — диде.

Бәс, падишаһ хатыннан бу хикәятне ишетеп, иртәгә мин аны үтерермен, дип йокыга бардылар. Иртәсә көн падишаһ торып, тәхеткә чыкты, вә угланны хәзер иттереп, муенын ор, дип, жәлладка әмер иткәндә, егерме икенче вәзир килеп әйтте:

— И падишаһ, Рәсүл салаллаһе галәйһиссәлам хәзрәтләре боерды: иннә Аллаһу мәгәл вәли мә дәмә йәгъдилү фәизә жәәра үәккәлә илә нәфсиһи сүммә сәлләта гәләйһиш шәйтан, ягъни Аллаһы Тәгалә падишаһ беләндер, ул падишаһ гадел булып торган чагында, әгәр ул падишаһ золымлык кыйлса, Ходай Тәгалә аңа нәфсен вәкил итеп, өстенә шайтанны ирекле кыйлыр. Вә дәхи пәйгамбәр галәйһиссәлам әйтте: ийәкүм вәззульму фәиннәһү йәхрубү кулүбәкүм, ягъни золымлыктан бик сакланыңыз. Зирә золымлык күңеленең өен харап итәр.

Инде, и падишаһ, бу хәдисләр мәҗибенчә, залимлыктан бик саклан. Дөнъя өчен ахирәтне бозма. Бер кеше бер эштә золым итәр, әмма золым икәнән үзе белмәс. Кыямәт көнөндә ул

кыйлган золымнары үзенең каршысына тау кебек булып килер, ваһ, хәсрәт дип, үкәнер һәм үзенең залимлыгын шунда күрер. Дөньяда аның күнел күзе гафләт тузаны белән томаланган иде. Ахирәттә күзе ачылып, залимлык белән гаделлекне аерып күрер. Инде, и падишаһ, моңар охшаш бер падишаһ хикәятә бар. Кыямәтне төшөндә күрмәенчә ышанмады, — диде.

Падишаһ әйтте:

— Сөйлә, ишетәем, ничек ул?

Хикәят

Вәзир әйтте:

— Әүвәл заманда бер олуг падишаһ бар иде. Вә аның бер сәвеклә гүзәл углы бар иде. Йөзенә караган кеше хәйран булып, күп кешеләр аның гыйшкыннан дивана булдылар. Шул сәбәптән шаһзадә йөзенә пәрдә ябынып йөрер булды. Сәйранга чыкканда һәрчак чавышлар күз күреме кадәр жирдән халыкны куып качырырлар иде. Ничә кешеләрнең гөнаһсыз каннарын түгәрләр иде. Вә падишаһ жәлладлары шаһзадә янында йөрерләр иде. Һәркем шаһзадәгә карап аһ итсә яки йөзенә күп карап торса, әман бирмәенчә, аны үтерерләр иде. Башыннан вә жаныннан кичкән бер дәрвиш, шаһзадәгә гашийк булып, шаһзадә сәйранга чыкканда, һәрчак яныннан йөгереп барыр иде. Кит, аяк астында йөрмә, дип, дәрвишне орышырлар иде, үтерермез, дип куркытырлар иде. Ләкин дәрвиш дип үтерергә кыймаслар иде. Һәм жомгада бер мәртәбә шаһзадә чыгып мәйданда ат өстендә туп уйнар иде, ат чаптырыр иде. Күргән адәмнәр хәйран калыр иде. Ул мәйданнан ерак түгел, бер ук атымы кадәр жирдә халык, кат-кат тезелеп, шаһзадәнең һөнәрләрен күрәп хәйран булырлар иде. Ул дәрвиш дәхи, мәйданга кереп, туп кебек бөтерелеп, шаһзадә аты алдыннан йөгереп иде. Үзен орышырлар, кыйнарлар иде, китмәс иде. Бәс, бу хәлне падишаһка мәгълүм иттеләр. Падишаһ ул дәрвишне асарга боерды. Мәгәр падишаһның бер вәзире анда хазыйр иде, әйтте: «И падишаһ, болай наһак урында кан түкмә, кыямәт көнөндә Хак Тәгалә казый булып, синнән бу гөнаһларны сораганда, ни җавап бирерсең?» — диде. Падишаһ әйтте: «И вәзир, анда ни буласын кем белә, кем барып күзе белән күрәп килгән? Һаман бер сүздер, халык сөйләп торыр», — дип, кыямәтне инкяр кыйлды. Башын ястыкка куеп йоклагач, төшөндә кыямәтне күрде. Сыйрат күпере корылган. Ожмах ишекләре ачылган. Жәһәннәм утлары кыздырылган. Халыкны бүлек-бүлек итеп, кайсын ожмахка, кайсын жәһәннәмгә сөрерләр. Ожмах әһле ожмах эчөндә, хурлар вә гыйльман-вилданнар белән зәвекъ вә сафада. Вә кулларында шәраба — таһура елгасы. Төрле жимешләр пешеп, кайсы жимешне теләсәләр, ботагы белән бөгелеп ал-

дында торыр. Бер жимешне өзеп алды исә, урынына икенчесе үсә торыр. Ожмахның кызлары вә угланнары һичтуктаусыз ожмах шәрабларыннан биреп торырлар. Бәс, падишаһ ожмах әһленең бу рәвешчә гыйш-гыйшрәтләрен күрде. Аннан соң тәмугны күрде: зобанилар жәһәннәм әһленең якасына ябышып, кайнар катран эченә салырлар. Шулкадәр газап кыйлырлар, һич вәсыф кыйлмак мөмкин түгел. Фөръяд вә фәганнары Гарешкә чыгар иде. Йөрәкләре янып, бер эчемлек су эстәсәләр, боларга су урынына зэкъкум¹ бирерләр иде. Эчеп жибәрсәләр, йөрәкләре вә башындагы миләре кайнап, йөзләренең ите парә-парә өзелеп төшәр иде. Падишаһны дәхи Аллаһы Тәгалә хозурына илттеләр. Гөнаһсын вә савабын үлчәделәр. Күрдә-ләр, савабы аз, гөнаһсы күп булып чыкты. Жәһәннәмгә жибәр-деләр. Падишаһ жәһәннәмгә барганда, артыннан бер хитап кил-де: «Әгәр дөньяда безнең гашыйкларымызга мәрхәмәт иткән булсаң, без дәхи, хәзерге хәлдә, сиңа мәрхәмәт итәр идек». Па-дишаһны жәһәннәмгә илттеләр. Бер зобани каршы килеп, па-дишаһның якасына ябышып: «Ожмахны вә жәһәннәмне инкяр итеп инанмаган кеше син түгел идеңме?» — дип, катран каза-нына салды... Вә аның ачысыннан уянып китте. Вәзир дәхи янында иде. Бу күргән галәмәтләрне бер-бер бәян кыйлды вә әйтте: «Тиз ул дәрвишне яныма китер», — диде. Вә шаһзадәне дәхи аның артыннан күндерде. Дәрвишне жәлладлар тотып дарга китергән иде, дәрвиш әйтте: «Аллаһы Тәгалә өчен, миңа бераз әман биреңез, таһарәт алып, ике рәкәгать намаз укыйм. Аннан соң һәрни кыйлсаңыз кыйлыңыз», — диде. Бәс, алар дәхи әман биреп, дәрвиш таһарәт алып, ике рәкәгать намаз кыйл-ды. Йөзен жиргә сөртеп әйтте: «Илаһи, син барча яшерен эш-ләрне беләсең. Бу эштә минем асла гөнаһым юктыр. Шаһзадә-гә жәмал бирдең. Миңа гыйшык бирдең. Син үзең яраткан жәмалны сәүгәнәм өчен мине һәлак итмәгә теләрләр. Илаһи, шаһзадәнең гыйшкы миндә ихтыяр куймады. Шаһзадәнең хуп жәмален күрсәтеп, аннан соң жанымны ал», — дип, йөзен туфракка сөртеп, Хак Тәгаләгә мөнәжәт кыйлды. Бу хәлдә икән, вәзир белән шаһзадә килеп житте. Вәзир, дәрвишне бу хәлдә күргәч, мәрхәмәт итеп шаһзадәгә әйтте: «Бар, гыйшкы-на грифтар булган дәрвишне туфрактан күтәр, вә башын те-зең өстенә ал, вә яулыгың белән күзенең яшен вә йөзендәге тузаннарны сөрт», — диде. Бәс, шаһзадә, атыннан төшеп, дәр-вишнең башын туфрактан күтәреп, тезе өстенә алып, егълама, дип, яулыгы белән күзенең яшене вә йөзендәге тузанны сөрт-те. Бәс, дәрвиш карап күрде: йөзен сөрткән — шаһзадәдер. Бер мәртәбә аһ итеп, фөръяд кыйлып жан тәслим кыйлды.

¹ Зэкъкум — үтерә торган дәрәжәдәге ачылык, ачы, зәһәр.

Вәзир, шаһзадә бу хәлгә хәйран булып, падишаһка мәгълүм иттеләр. Падишаһ, моны ишеткәч, гаять күңеле йомшап, жена-засына хәзер булып дәфен кыйлды. Кабер ташына болай дип яздылар: «Һәзә шәһидүл гыйшкый мәтә мин гыйшкыйнә фәһүә миннә», ягъни бу шул шәһидтер ки, безнең гыйшкымыздан үлдә, ул бездәндәр. Бәс, падишаһ аннан соң шаһзадәнең га-шыйк булганнарга һич сүз әйтмәс улды. Шаһзадә дә гыйшкы-на грифтар булганнарга күренә башлады.

Инде, и падишаһ, бу хикәятне аның өчен сөйләдем ки: беләсең, Хак Тәгалә хозурына кулын-аягын бәйләгән тоткын кебек баракаксың. Бар эшенең фикер итеп, золымлыктан саклан, изге гамәл хасыйл ит — оҗмах эчендә мәңге рәхәттә калгайсың. Юкса ярамас гамәлең белән жәһәннәмгә китә-сеңне белеп тор. Зирә бу дөнъяның гомере бер сәгатьлектер. Бер сәгать өчен мәңгелек рәхәтне кулыңнан чыгарма. Нитәк-ки Рәсүл салаллаһе галәйһиссәлам хәзрәтләре боерыр: әд-дөнъя сәгатә фә жәгаләһа тагатә, ягъни дөнъя бер сәгатьлек-тер, аны тагать белән кичер», — дип, жир, үбеп шаһзадәне телә-де.

Падишаһ вәзирдән бу хикәятне ишетте, угланны зинданга күндереп, үзе дәхи ауга китте. Ахшам булып, падишаһ сараена килде. Хатын белән кереп утырдылар. Тәгамнан соң хатын янә угланнан хәбәр сорады. Падишаһ әйтте:

— Бүген дәхи фәлән вәзирем гозер итте, зинданга күндер-дем, — диде.

Хатын әйтте:

— Әмма зиядә дәрәс әйткәннәр: нәгыйбә зәманна вәлгай-бә фәйна фи замаина гайбә сәвана, ягъни замананы гаепләү кирәк түгел, халыкны гаепләмәк кирәк. Әмма без замананы гаепләрмез. Хәлбуки гаеп безнең үземездәдер. Заманада гаеп юктыр. Замана бозык, диләр. Аслан, заманада бозыклык юк. Барсы да — замана халкында. Замана һаман искечә. Инде, и падишаһ, синең вәзирләрендә изгелек галәмәте юктыр, даим эшләре бозыклыкта вә хыянәттәдер. Барчасы тәкәбберләр дә сараннардыр, көнчеләрдер. Сиңа хыянәт иткәннәре житмәгән, инде миңа хыянәт вә көнчелек кыйла башладылар. Миңа көн-челек итүләренең сәбәбе шулдыр ки, чөнки төшенәләр: пади-шаһ, минем сүземне тотып, угланны һәлак итәсе булса, мин падишаһ янында игътибарлы булып, тугрылыгым сәбәпле, па-дишаһның һәркайчан минем белән мәшвәрәте игелеккә булса кирәк вә үзләре игътибарсыз булып калсалар кирәк. Шул сә-бәпле миңа көнчелек кыйлырлар. Әмма Ходай Тәгалә теләсә, бу эш бер падишаһ белән хезмәтчесе хикәятендәгечә булып, бәлки, синең ул хикәятне ишеткәнең юктыр? — диде.

Падишаһ әйтте:

— Сөйлә, ничек ул?

Хатын әйтте:

— Кадим заманда бер олуг падишаһ бар иде, вә аның янын-да бер кеше бар иде. Һәркайчан падишаһка әйтер иде: «И падишаһ, кирәк яхшылык, кирәк яманлык, һәрни эш кыйлсаң, үзеңә кыйласың», — диер иде. Падишаһ аны гаять сәвәр иде. Торган саен падишаһ янында аның игътибары зиядә булды. Мәгәр бер көн көнчелек итүчеләрнең берсе падишаһ янына барып әйтте: «И падишаһ, син ул фәлән кешегә бу кадәр хөрмәт итәсең, әмма, Аллаһы Тәгалә сакласын, ул кеше халык арасында, падишаһның йога торган авыруы бар, дип сөйләп йөри. Әгәр ышанмасаң, иртәгә аны чакыртып, янына якын барып кара, күрерсең, ул синнән качар, якын килмәс», — диде. Бәс, ул көнчелек иткән кеше сарымсаклы аш пешереп, ул кешенең өенә барды. Ул сарымсаклы ашны китереп, берничә төрлө тәгам катыштырып бергә ашадылар. Аннан соң падишаһ диванына киттеләр. Ул көнчө кеше әйтте: «Әгәр падишаһ сиңа яшертән сүз әйтсә булса, саклан, сарымсак исен сиздермә. Әгәр сине падишаһ янына чакырса, авызыңны жиңең белән тот, авызыңнан ис килмәсен», — диде. Бәс, падишаһка бардылар. Падишаһ бу кешене янына чакырды, кил, бер сүз әйтәем, диде. Ул кеше дәхи падишаһка якын баргач, жиңен авызына тотып, падишаһка ис сизелмәсен дип, ерак торды. Падишаһ күңеленнән, моның хакында әйткәннәре раст икән, дип уйлады. Бу кеше дәхи күңеленнән сарымсак исе падишаһка сизелмәсә иде, дип борчылды. Бер-беренең уеннан хәбәрләре юк иде. Бәс, падишаһ, бер намә язып, бу кешенең кулына биреп әйтте: «Бу кәгазьне фәлән субашка илт, һәрни ингам итсә, ал», — диде. Бу кеше кәгазьне алып барганда, ул көнчө кешегә очрады. «Кая барасың?» — диде. Бу кеше әйтте: «Падишаһ бер кәгазь бирде, субашка илтеп бир, һәрни ингам итсә, ал, диде. Ул субашка барамын», — диде. Ул әйтте: «Син һәрвакыт падишаһның ингамына лаек буласың. Әмма безнең һич хәлемезне сорамайсың, бу кәгазьне миңа биреп, ингам итсәң булмасмы?» — диде. Ул кеше күңеленнән, бу кеше безгә тәгам бирде, әлбәттә, бездән бер өмиде бардыр, дип, ул кәгазьне аңа бирде: «Бар субашка, ни булса да бәхетенә булсын», — диде. Бәс, ул көнчө кәгазьне алып субашка барды. Субаш кәгазьне ачып укыды. Падишаһ ул кәгазьдә «Бу кәгазьне китереп кулыңа биргән кешене әман бирмәенчә, тереләй тиресен тунап, эченә салам тутырып, юлым өстенә куй. Узганда аны күрәем» дип язган иде. Дәрхаль субаш хезмәтчеләренә әмер итте: «Моңы тотып буып, тиресен тунаңыз», — диде. Бу көнчелек итеп йөргән кеше вакыйганы белде, фөрһад кыйлып кычкыра башлады: «Падишаһ бу кәгазьне миңа бирмәгән иде. Икенче бер кешегә биргән иде. Мин хаталык белән килдем», — диде. Асла файда булмады. Ай-ваена карамаенча,

хезмәтчеләр тереләй тиресен тунап, эченә салам тутырып, падишаһның юлы өстенә куйдылар. Падишаһ дәхи бер сәгатьтән соң ул жиргә килде, карады: ул кешенең тәне түгел, аны фаш иткән кешенең тәнедер. Падишаһ гажәпләнеп узып китте. Әмер итте, ул кешене чакырып китерделәр. Падишаһ әйтте: «Бүген сине яныма чакырып сүз әйткәнәмдә, авызыңны жиңең белән тотып, ераграк тордың, ни сәбәптер?» — диде. Ул кеше әйтте: «Миңа фәлән вәзир зыяфәт итеп сарымсаклы аш ашаткан иде. Сарымсак исе сиңа тиеп, син рәнжемәсен дип, авызымны жиң белән каплап, синнән берәз ерак тордым», — диде. Падишаһ әйтте: «Ул мин сиңа биргән кәгазьне кайда куйдың?» — диде. Ул кеше әйтте: «И падишаһ, кәгазьне алып чыккач, ул кеше очрап, ул ни кәгазь, дип миннән сорады. Мин дәхи, падишаһымнан субашка язылган ингам кәгазе, дидем. Ул кеше миңа күп нигъмәт бирде, мин һәм сарымсаклы аш бәрабәрәнә бер ингам булсын дип, кәгазьне, ул сорагач, аңа бирдем. Әгәр ышанмасаң, субашны чакыртып сора», — диде. Падишаһ әйтте: «Менә әлхәсүд ля ясуд, ягъни кеше һәрни кыйлса, үзенә кыйлыр дигән сүз раст, имеш. Бәдбәхет жәзасын тапты. Бар, син рәхәт бул», — диде.

Инде, и падишаһ, бу хикәятне аның өчен сөйләдем ки: мин мескингә дәхи шулай көнчелек итәләр. Аллаһы Тәгаләгә генә сыгынып торамын. Зинһар, угланнан гафил булма, — диде.

Падишаһ, хатыннан бу хикәятне ишеткәч, иртәгә мин аны һәлак итәрмен, дип, йокы бүлмәсенә бардылар. Иртәсә көн падишаһ тәхетенә чыгып утырды, жәлладка угланны хәзер иттереп, муенын өз, дип боерганында, егерме өченче вәзир килеп әйтте:

— И падишаһ, Рәсүлуллаһ салаллаһе галәйһи хәзрәтләре боерды, бер сәгать гаделлек белән хөкем итмәк житмеш елгы гыйбадәттән изгерәктер вә бер сәгать золымлык белән хөкем итмәк житмеш елгы гыйбадәтнең савабын юк итәр, — диде. — Инде, и падишаһ, шәригатьне хур күрмә, кыямәт көнендә гадел падишаһлар гөрүһыннан булырсың вә хатын сүзенә күп игътибар бирмә, аларда мәкер вә хәйлә күп булыр. Мәгәр падишаһым ул хужа белән угыл хикәятен, бәлки, ишеткәне юктыр? — диде.

Падишаһ әйтте:

— Юк, сөйлә, ишетәм, ничек ул?

Хикәят

Вәзир әйтте:

— Әүвәл заманда бер олуг сәүдәгәр-хужа бар иде, вә аның бер углы бар иде. Углын йортка алып чыкты вә әйтте: «И углым, сиңа бер васыятем бардыр, әйтәм», — диде. Углан әйтте: «Баш өсте, әткәй, әйт, васыятеңне тотармын». Хужа әйтте:

«И углым, мин үлгөч, миннән калган малны юк урынга исраф итмәсәң, гомерең буенча гамьсез кәеф вә сафа белән рәхәт гомер кичерерсең. Әгәр исраф итсәң, зинһар, кешедән барып теләнмә, шунда ук бер жеп алып, үзеңне менә бу агачның алкасына асып куй», — диде. Углан ямин итеп кабул итте. Берзамнан соң бу сәүдәгәр-хужа мәрхүм булды. Углан аз заманда атасыннан калган малны исраф итеп, бер тиен бакыр акчага мохтаж булып калды. Акчасы бар чагындагы дуслары һәммәсә качтылар. Һәркайда угланны күрсәләр, и ахмак, дип сүгәрләр иде. Ахыр углан беркөн үзенәң жаныннан бизеп утырыр иде, атасының васыяте хәтеренә төштө. Барып бер жеп алды вә йортка чыкты. Жепнең бер башын атасы әйткән агачның алкасына такты вә, бер башын муенына тагып, аягы астына бернәрсә куеп, үзен түбән атты. Әмма ул алканы яхшы, мәхкәм ныгытмаган икән, ботактан шуып чыкты. Углан жиргә егылды. Ни күрсен: ул агачның өстендә туп-тулы алтын, жәүһәр, кыйммәтле ташлар тагылган булган, имеш. Барчасы коелып төштө. Углан дәхи атасының васыяте бу мал өчен икәннен аңлады. Бәс, гақылын башына жыеп, исраф булган малларына үкенеп, янә сатуга тотынды. Беркөн сәфәргә китмәкче булып, шәһәрдән чыкты. Юлда барганда бер еланчыга раст килеп күрдө: еланчы бер гөрүһ еланны жыеп уйнатыр. Әмма эчләрендә бер ак елан бар, гаять юаш иде. Ул еланны сатып алды, еланчыдан дәхи әфсүнән алды, ул елан үзенә зарар итмәсен дип. Бу еланны өенә алып кайтты. Һәмишә елан уйнатып юаныр иде. Беркөн ул елан селкенеп, бер гүзәл кыз булды. Углан, аны күргәч, га-жәпләнәп: «Бу ни хәлдәр?» — дип кыздан сорады. Кыз әйтте: «Мин жен падишаһының кызы идем. Жәй әүвәлендә үләннәр вә чәчәкләр эчендә йөрер идем, ул еланчы, мине тотып, үземә бер әфсүн укып өрдө, мин еланга әйләндәм һәм кайта әүвәлгә сурәтемә керә алмадым. Инде ул еланчы үлдө, әфсүнә батыйль булды, мин һәм үз сурәтемә кердем. Кил, синә үз шәһәремезгә илтәм, мине ата-анама сат. Ни бәһа дип синнән сорасалар, «айнәи чини» дигән бер көзгә бардыр, аны сора. Башка нәрсә биреп алмакчы булырлар, янә син аларга әйт, шул көзгегә бирсәңез, кызны алып калыңыз, булмаса, мин китәм, диген. Ич-шиксез, алар сиңа ул көзгегә биреп, мине алып калырлар», — диде. Углан әйтте: «Ул көзгегәң хасыяте нидер?». Кыз әйтте: «Аның хасыяте улдыр ки, ул көзгегә кулыңа алып, көзгегә карап, и көзгә, синәң үзүңдә булган әсмаи Алла хақы өчен, мине фәлән жиргә илт, дисәң, күзүң йомып ачканча үзүңне шул жирдә күрерсең», — диде. Бәс, кыз ул угланга, күзүң йом, диде — йомды. Бер мизгелдән соң әйтте: «Күзүң ач!» — диде. Ачты — үзен бер тауның башында күрдө. Ул тау сахрасында бер олуг шәһәр күрдө, шәһәр диварының манаралары болыт белән бәра-бәр торыр. Углан бу шәһәрне күреп хәйран булды. Бәс, углан

белән кыз ул шәһәргә керделәр. Егет кызны анасына илтте. Анасы кызны күргәч, егълап, хәлен сорады. Кыз башыннан үткән вакыйганы бер-бер бәян кыйлды. Анасы кызны өйләренә алып китәргә теләде, кыз әйтте: «Мин бу угланга вәгъдә кыйлдым, син мине ата-анама илт, алар мине синнән сатып алырлар, дидем. Инде мин синең белән китсәм, углан үпкәләр», — диде. Кызның анасы угланнан сорады: «И углан, бу кызга ни бәһа эстәрсең?» — диде. Углан әйтте: «Айнәи чини эстәрмен», — диде. Анасы барып кызның атасына әйтте: «Кызымызны бер егет китерде. Әмма бәһасенә көзгә эстәр», — диде. Һаман анасы көзгене алып килде, угланга биреп, кызны алды. Углан әйтте: «И көзгә, үзендә булган әсмаи Алла хакы өчен, мине үз өемә илт!» — дип, күзен йомды. Янә күзен ачып, үзен өендә күрде. Мәгәр ул мәмләкәт падишаһының бер гүзәл кызы бар иде. Бу егет аның сыйфатларын ишетеп, күрмәстән гашыйк булган иде. Бәс, бер кичә ул көзгегә карап әйтте: «И көзгә, падишаһның кызын яныма китер», — дип, күзен йомды, янә ачты, кызны үзенең янында күрде. Кыз белән душлашты. Кыз әйтте: «Инде атам сизәр, ни сине куяр, ни мине куяр», — диде. Егет әйтте: «Йом күзең, сине өеңә күндерәм». Кыз әйтте: «Син һәм минем белән бар», — диде. Һаман икесе дәхи, көзгегә карап, күзләрен йомдылар, үзләрен кызның бүлмәсендә түшәк өстендә күрделәр. Кыз әйтте: «Син кемсең?». Егет әйтте: «Мин фәлән сәүдәгәр — хужаның углы идем», — дип сөйләде. Берничә көннән соң янә кыз әйтте: «Синең өеңә бараек», — диде. Һаман көзгегә карап, боерык биреп, күзләрен йомдылар, егетнең өендә булдылар. Анда зәвекъ вә сафа вә гыйш-гыйшрәттә булдылар. Кыз гаиб булганын атасына хәбәр бирделәр. Атасы аһ итеп, берничә заман тирә-яктан эзләтте. Тапмагач, берничә сихерче вә жадучы хатыннарын табып китертте вә бу хәлне бәян кыйлды. Ул сихерче хатыннарынның һәрберсе бер тарафка китеп эзләделәр. Бер жадучы, егет белән кыз торган шәһәргә килеп, һәрбер өйне актарып эзләгәндә, тәрәзәдән кызны күреп таныды. Кич булгач, сихер кувәте белән ул өйгә керде. Ул егет көзгене диварга асып куйган иде. Аны күреп, сихер кувәте белән хасыятен белде. Көзгене алып, кызның янына барды, көзгегә карап, боерык биреп, күзен йомды, янә ачты, үзен һәм кызны падишаһ сараенда күрде. Кызны вә һәм ул көзгене кызның атасына бирде. Падишаһ ул көзгене хәзинәдә саклады. Ул сихерче карчыклардан берничәсен, ул егетне тотып китеренез, дип күндерде.

Без килдек егет хәленә. Иртә булгач, егет йокыдан торды. Караса, кыз юк, көзгә дә урынында юк. Күңеленнән әйтте: бу хәйлә кыздан булырга тиеш түгел. Чөнки кыз мине үзе теләде. Башкача түгелдер, кыз атасыннан жадучылар килеп, бу эшне кыйлганнардыр. Чарасыз, аһ итеп, кызның шәһәренә китте.

Беркөн шәһәргә барып керде. Хәйран булып йөргәндә, жадучы карчыкның берсе раст килеп, тиз үк падишаһка хәбәр бирде. Падишаһ дәхи адәмнәр күндереп, егетне тотып китерделәр. Падишаһ әйтте: «Һи инсафсыз, хәрамзадә, син бу ниндәен эш кыйлдың? Мин падишаһ булып торсам, син миңа мондаен эшне кыйласың. Сине шундый бер газап белән үтерәем ки, калганнарға гыйбрәт булсын», — диде. Падишаһның бер тирән коесы бар иде, зур гаепле кешене шул коега салыр иде, жәзаланучы шул коеның эчендә ачлыктан һәлак булыр иде. Бәс, әмер итте: «Моны коега салсыннар, ашарға-эчәргә бернәрсә куймасыннар, ачлыктан һәлак булсын», — диде. Хезмәтчеләр моны тотып, ул коега салдылар, өстенә бер зур тегермән ташы капладылар. Мәгәр ул егетнең һәрзаман үзе белән бергә ияреп йөри торган бер эт баласы, бер мачысы бар иде. Егетне коега салып киткәч, ул эт баласы килеп, тырнай-тырнай коега бер тишек ясады, мачы килеп, ул тишектән кое эченә төште. Мәгәр ул коеның эчендә сычкан туп-тулы иде, коега салынган адәмне шул сәгать ашап бетерерләр иде. Бу егетне күргәч тә, һәммә сычкан жыелып килделәр, мачы моны күрде. Дәрхаль берничәсен кырды. Сычканнар күрделәр, мачы һич әман бирмәс, һич такатьсез булып барсы да качтылар, ник берсе генә башын тишектән чыгарсын. Бәс, сычканнар бу хәлне үзләренә падишаһларына сөйләделәр. Падишаһлары әйтте: «Бар, сораңыз, ул адәмгә һәрни сораса — биреңез. Ул жанварны моннан алсын, бездән бу фитнәне китәрсен», — диде. Сычканнар килеп бу хәлне егеткә әйттеләр. Егет әйтте: «Җир астыннан падишаһның сараена барырга адәм сыярлык итеп юл ясаңыз, бу фитнәне сездән алырмын», — диде. Бәс, сычканнар тиз заманда падишаһның сараена юл ясадылар. Егет, сарайга барып, кызны тапты: «Көзгә кайда?» — диде. Кыз әйтте: «Атам хәзинәгә куйды», — диде. Егет дәхи сычканнарға әмер итте, хәзинә сараена дәхи жир астыннан юл ясадылар. Егет кереп көзгәне алды, кыз янына килде. Кызны алып, үзенә шәһәрәнә киттеләр. Иртәсе көн жарияләр карадылар: кыз юк. Тиз үк барып, падишаһка хәбәр бирделәр. Падишаһ дәрхаль жадучыларны чакырып әйтте: «Ул егет төнлә кызым белән көзгәне дәхи алып качкан. Тиз, тапкан жиреңезгә барып, һич әман бирмәенчә һәлак итәңез», — диде. Жадучылар барып егетне табып һәлак иттеләр, көзгәне вә кызны алып кайттылар һәм дәрхаль падишаһка тапшырдылар. Ахырыл әмер ул егет, хатын сәбәпле башы киселеп, жаныннан жөда булды.

Инде, и падишаһ, бу хикәятне аның өчен сөйләдем ки: беләсен, хатыннарда моның кебек сихерчелек вә хәйләләр күп булыр. Зинһар, хатын сүзенә оеп, тулган ай кебек бердәнбер угыңны харап итмә. Соңыннан хәсрәте зур булып, үкенечтә калырсың, — дип, жир үбеп, шаһзадәне теләде.

Падишаһ, вәзирдән бу хикәятне ишеткәч, угланны зинданга күндереп, үзе дәхи ауга китте. Ахшам булгач, янә кайтып сараена килде. Хатын белән утырдылар. Тәгамнан соң хатын янә угланнан хәбәр сорады. Падишаһ әйтте:

— Бүген фәлән вәзирем гозер итте, зинданга күндердем, — диде.

Хатын әйтте:

— И падишаһ, белеп тор, бу углан синең башыңа житәр. Син аны кызганасың, ул сине кызганмас. Бу углан остазыннан мәгәр хәйлә үгрәнептер, төптә башка дәрес укымагандыр. Шул сихер белән синең авызыңны телеңне баглар, даим форсат күзәтеп табар. Бу синең хикәятең рәммаль¹ белән шәкерте хикәятенә охшар. Бәлки, син аны ишетмәгәнсең? — диде.

Падишаһ әйтте:

— Сөйлә, ишетәем, ничек ул?

Хикәят

Хатын әйтте:

— Риваять кыйлырлар ки, Мисыр шәһәрәндә бер карчык бар иде. Ул карчыкның бер ярамаган һөнәрсез углы бар иде. Кайсы һөнәргә бирсә дә, хәер итмәде. Беркөн карчык углына әйтте: «И углым, сине инде кайсы һөнәргә бирәем?». Углы әйтте: «Әйдә минем белән, мин кайсы һөнәрне яхшы күрсәм, мине шул һөнәргә бирерсең», — дип, бергә киттеләр. Базарларда йөргәндә бер рәммальне күрделәр. Углан әйтте: «Инде мине бу һөнәргә бир», — диде. Карчык бирде, рәммаль бу угланны алып китте. Рәмел тактасын алып, рәмелнең иң кирәкле кагыйдәләрен үгрәтә башлады. Берничә көннән соң остазы әйтте: «Мин иртәгә бер куй булырмын, син мине сат. Әмма жепне бирмә», — дип, бик каты кисәтте. Бәс, остаз бер куй булды. Углан алып куйны базарга китерде. Мең акчага сатып, жепне бирмәенчә, үзе белән алып кайтты. Кич белән остазы кайтып килде. Берничә көннән соң остаз дәхи әйтте: «И углан, мин иртәгә бер ат булырмын, мине базарга илтәп сат. Әмма жөгәнемне бирмә, саклан», — дип, бер ат булды. Углан дәхи атны базарга илтәп сатты, жөгәннен алып кайтты. Бәс, ахшам булды. Остазы кайтып килде, карады, углан юк. Хәерле булсын, дип кереп ятты. Углан исә бу тарафта анасы катына килеп әйтте: «И ана, мин иртәгә бер күгәрчен булырмын, мине сат. Әмма читлегемне бирмә, сакла», — диде. Бәс, бер күгәрчен булды, һич охшашы юк. Хатын бу күгәрченне базарга илтте. Алучылар күп чыкты. Хатын әйтте: «Бәһасен арттырган кеше алсын», — диде. Арттыра-арттыра бәһасе бик кыйммәткә житеп алдылар. Әмма ул шәһәр халкы арасында бу күгәрчен бик мәшһүр бу-

¹ Рәммаль — фал ачучы.

лып китте. Бәс, бу күгәрченнең сыйфатларын һәр кеше һәркайда сөйләшә башлады. Остазы һәм моны ишетеп килде. Күргәч тә үзенең шәкерде икәннен белеп әйтте. «Һи хәрәмзадә, мин сәламәт икән, син бу эшнә кыйласың. Инде менә күр, мин сиңа ниләр кыйлырмын», — дип килеп, хатыннан сатып алды. Хатын әйтте: «Мин читлекне бирмәсмен». Остазы әйтте: «Читлегә өчен илле груш артык бирермен, теләгән читлегенә алырсың», — дип, акчасын чыгарып тәмам бирде. Хатын дәхи акча дигәч, кызыгып алды. Ачкычны чыгарып, остазы читлекне ачты, күгәрченне жиргә атты. Жиргә төшкәч тә, күгәрчен күтәрелеп оча башлады. Остаз дәхи бер карчыга булып, күгәрченнең артына төшеп куып, бер сахрага життеләр. Ул сахрада падишаһ кәеф вә сафа кыйлып утырган икән. Углан күрдә: һич котылырга хәл юк, бер кызыл гөл булып, ул падишаһның алдына төште. Падишаһ дәхи, вакытсыз бу нинди гөл дип гажәпләнәп, ул гөлне алды. Остазы килеп, бер шагыйрь булды, кулында бер саз белән падишаһның мәжлесенә килде, сазны чалып, хуш аваз белән шигырь әйтте. Падишаһ хәйран булып шагыйрьгә әйтте: «Миннән ни теләрсен?». Шагыйрь әйтте: «Синнән теләгем шул, кулындагы гөлне миңа бир», — диде. Падишаһ әйтте: «Гөл миңа Хак Тәгаләдән килде. Башка нәрсә сора, гөлне бирмәм», — диде. Шагыйрь дәхи берәз шигырь әйтте. Янә падишаһ: «Миннән ни морадың бар?» — диде. Шагыйрь әйтте: «Гөлне бир», — диде. Бәс, падишаһ, гөлне бирмәкче булып, кулын сузган иде, гөл, жиргә төшеп, тары булып сачылып китте. Ул шагыйрь дәхи, бер этәч булып, тарыны чүпли башлады. Әмма бер тары бөртегә падишаһның тезе астында калды. Һаман ул тары бөртегә бер адәм булып, этәчне тотып башын өзеп ташлады. Бәс, падишаһ вә бәкләр моны күрәп хәйран булдылар. Угланнан бу хәлне сорадылар. Углан вакыйганы баштанаяк бәян кыйлды.

Инде, и падишаһ, бу хикәятне аның өчен сөйләдем: күрдән, углан остазын ничек һәлак итте. Бу хәрәмзадә углың дәхи сине шуның кебек һәлак итәр. Синнән соң миңа да көн күрсәтмәс. Синнән башка миңа дөнья хәрәм булсын. Минем дәртем син, син тик сау бул, минем жаным сиңа фида булсын, — диде.

Падишаһ хатыннан бу хикәятне ишетте, иртәгә мин аны һәлак итәрмен, дип, йокы бүлмәсенә керделәр. Иртәсә көн падишаһ торып, янә тәхеткә чыкты. Вә, угланны китертеп, башын ор, дип, жәлладка әмер иткәндә, егерме дүртенче вәзир килеп әйтте:

— И падишаһ, нәфсең һавасына оема вә, хатынга күп ышанып, аның ягына аума. Бәгырең кисәгә бер данә баландыр, жанын кыйма, кәрәм кыйл. Бу сөйләгән сүземнән хәтеренә тузан кадәр авырлык килмәсен. Пәйгамбәр галәһиһиссәлам хәзрәтләре боерды, кулил хәкка вә ләү кәнә мүрра, ягъни әгәр ачы сүз

булса да, хаклыкны әйт, яшермә, диде. И падишаһ, хатыннарынның мәкер вә хәйләсе күп булыр. Бәлки, Диләтелмөхал хикәятен син ишетмәгәнсең, — диде.

Падишаһ әйтте:

— Юк, сөйлә, ишетәм, ничек ул?

Хикәят

Вәзир әйтте:

— Әүвәл заманда Мисыр шәһәрәндә Диләтелмөхал дигән бер мәккярә хатын бар иде. Вә ул хатынның ике ире бар иде. Һәр икесе минем хатыным дип белерләр иде. Бу хатын күп заман икесенә дә хатынлык кыйлды. Әмма ул ирләр бер-беренен хәлен һичбер белмәделәр. Бу ирләрнен берсе гайяр вә берсе угры иде. Вә икесе дәхи хатынның шәкертләре иде. Беркөн бу угры базарга мал китереп сатты, акчасын алды. Ул малны сатып алган кешегә берәү юлыгып әйтте: «Аллаһы Тәгаләгә шөкер, югалган нәрсәм табылды. Башка нәрсәләрем дә синдәдер, тиз әйт», — диде. Ул әйтте: «Сүзеңне белеп сөйләш. Мин бу малны сатып алдым. Син миннән нинди мал сорарсың?» — диде. Угры бер яктан боларны күреп, тиз-тиз өенә сызды. Хатынга әйтте: «И хатын, угрылыгым сизелде. Миңа берәз икмәк бир. Бу гауга басылганча, гайре бер жиргә китеп тораем», — диде. Хатын, бер икмәк, бер куй койрыгы алып, икмәкнең яртысы белән койрыкның яртысын кисеп, угрыга бирде. Угры алып юлга китте. Бер заманнан соң хатынның икенче ире гайяр килеп керде, әйтте: «И хатын, бу гайярлыгым сизелде. Миңа берәз икмәк бир. Берничә көнгә чаклы күренмим, бер жиргә китеп тораем», — диде. Хатын дәхи угрыдан калган ярты икмәкне вә ярты койрыкны гайярга бирде. Гайяр алып юлга китте. Мәгәр элгәре киткән угры, бер урманлык күлгә жиргә барып, су янында утырды. Төш житеп, икмәк белән койрыкны чыгарып ашыйм дигәндә, гайяр килеп житте. Ул дәхи шунда утырып ашыйм дип, икмәкне, койрыкны калтасыннан чыгарды. Угры әйтте: «Карендәш, кил, бергә утырып тәгамланаек», — диде. Гайяр килде, угрының икмәгенә карады вә үзенен икмәгенә карады, күрдә — икмәкләре бертөсле. Икесен бер жиргә китерделәр, бер икмәктер. Вә яртышар койрыкны китереп карадылар, бер койрыктыр. Ни гажәеп, дип, гайяр әйтте: «Карендәш, сорамак гаеп булмасын, син кайдан киләсең?» — диде. Угры әйтте: «Мисырдан киләмен». Гайяр әйтте: «Йортыңыз кай жирдә булыр?». Угры әйтте: «Мисырда минем йортым Диләтелмөхал йортындадыр. Вә ул хатын — минем хатынымдыр», — диде. Гайяр әйтте: «Ул йорт — минем йорт, хатын — минем хатынымдыр. Ничә елдан бирле мин анда торамын. Ни өчен ялган сүз сөйләсең?» — диде. Угры әйтте: «Син жүләрме, гакыллымы? Юкса мәзах сөйләрсенме? Ничә елдан бирле ул минем нияхлы хатынымдыр», — дип, араларында

кычкырыш зураеп, бер гауга купты. Бәс, гайяр әйтте: «Монда гауга итмәк белән эш бетмәс. Әйдә, хатын янына бараек, аннан сораек, хатын кайсымызныкы икәнә мәгълүм булыр», — диде. Бәс, икесе дәхи торып хатын янына килделәр. Хатын аларны бергә күргәч, ни хәл икәнән белде. Икесенә дәхи урын бирде. Үзе икесенә каршысына утырды. Гайяр әйтте: «Иә хатын, син кем хатынысың?». Хатын әйтте: «Валлаһи, бу вакыткача икенезнең дә хатыны идем. Әмма моннан соң, кайсыңызның һөнәре артык булса, аның хатыны булырмын», — диде. Икесе дәхи бу сүзгә разый булдылар. Гайяр әйтте: «Мин бүген гайярлык итәм. Соңыннан син дәхи һөнәренә күрсәтерсең», — диде. Бәс, гайяр белән угры торып базарга бардылар. Гайяр күрдә: бер фәрәнк бер кисәгә мең алтын салды вә, куенына тыгып, базарга кереп китте. Гайяр, фәрәнк артыннан барып, базарда тыгыз урында бер үткенлек белән фәрәнкнең куеныннан алтынны алды. Бер аулак жиргә барып, кесәдән тугыз алтынны алып, үзенә исеме язылган көмеш йөзекне бармагыннан салып, кисәнәң эченә куйды. Вә килеп кисәнә фәрәнк куенына яңадан салып куйды. Бу эшләргә һәммәсен угры күреп торды. Бәс, гайяр әйләнәп янә фәрәнкнең алдына төшеп якасына ябышты, берничә мәртәбә башына сукты, әйтте: «И ләгыйһи, минем кисәм белән алтыннарымны ни өчен алдың, тиз бир», — диде. Фәрәнк әйтте: «Бар, эшенә кит, тотма мине. Син кем? Сине күргәнәм дә юк», — диде. Гайяр әйтте: «Танымасаң таныма. Әйдә мәхкәмәгә», — диде. Фәрәнк разый булып, мәхкәмәгә киттеләр. Гайяр дөгъва кыйлды. Казый фәрәнктән сорады: «Синәң алтыннарың ничә данәдер?». Фәрәнк әйтте: «Мең алтындыр». Гайярдан сорады: «Синәң күпме иде?». Гайяр әйтте: «Тугыз йөз туксан бер данә иде вә исемем язылган көмеш йөзегем кисәнәң эчендә иде», — диде. Казый кисәдән алтыннарны чыгарып санады, тугыз йөз туксан бер данә алтын. Һәм гайяр әйткән йөзек кисәнәң эченән чыкты. Бәс, фәрәнккә берничә камчы орып, алтыннарны гайярга бирделәр. Гайяр угры белән хатын янына килделәр. Хатын әйтте: «Әйе, гайяр бер һөнәр күрсәтте, бу замангача моның кебек һөнәргә һичкем кыйлганы юктыр».

Кич булды. Угры, баулар алып, гайяр белән падишаһ сараена китте. Угры, бау ыргытып, югары чыкты, гайярны дәхи югары чыгарды. Сарай эченә төштеләр. Төрле ачкычлар яратып, хәзинә ишеген ачты, падишаһның хәзинәсенә кереп, гайярга әйтте: «Күтәрә белгәнәң кадәр алтын күтәр», — диде. Алтыннар алып, аннан чыктылар. Аннан каз абзарына барып, бер каз тотып бугазлады. Ашханәгә барып ут якты. Гайярга: «Син казны кара, кәбаб ит», — дип, үзе падишаһ йоклаган бүлмәгә падишаһ янына китте. Гайяр әйтте: «Бу нишләвәң?». Угры әйтте: «Барып падишаһка синәң вә минем һөнәрләремезне гарыз итәм. Күрермез, кайсымызның һөнәре артыктыр. Хатын си-

намы тиешле, миңамы тиешле, падишаһ хөкем итсен», — диде. Гайяр әйтте: «Кил, Алла хакы өчен, зинһар, барма, моннан китәек. Мин хатыннан кичтем, сиңа булсын», — диде. Угры әйтте: «Син аны монда әйтәсең, иртәгә янә дэгъва кыйлырсың. Ләкин падишаһ хөкем иткәч, разый булмаенча хәлең юк», — диде. Ишектән карады: бер углан падишаһның аякларын уып утырыр. Үзе сагыз чәйни. Гяһ йоклап китә, гяһ уянып китә. Угры акырын-акырын тәхет астына яшеренде вә углан авызына ат кылының очын тыкты. Углан кылны сагыз белән чәйнәп иснәнгән вакытта, угры угланның авызыннан сагызын тартып алды. Углан, күзен ачып, ул якка, бу якка карады — сагызны тапмады. Берәз торгач углан дәхи йокыга китте. Угры угланның борынына һушбәр иснәтте, углан һушсыз булды. Угры угланны бер зәнбилгә¹ салып, диварга асып куйды, үзе падишаһның аягын умага башлады. Гайяр ишектән бу эшләрне күзәтеп торыр иде. Падишаһ азрак кыймылдады. Угры әйтте: «Падишаһым, әгәр эстәсәң, бер хикәят сөйләем», — диде. Падишаһ әйтте: «Сөйлә». Угры үзе гайяр белән арасында булган вакыйганы падишаһка сөйли, сүз арасында гайярга: «Әйләндер казны, көймәсен», — дип куя. Хәтта гайяр тышта калганын, үзе, каз абзарына кереп, каз бугазлап, кәбаб кыйлганын, хәйлә белән углан авызыннан сагызны алганын, хасыйлә кәлям, һәрни булган вакыйгаларын падишаһка сөйләде. Угры сөйләр, гайяр куркып тетрәп торыр, әйдә, китәек, дип, угрыга ишарәт кыйлыр. Угры, әйләндер, каз көя, дип хитап кыйлыр иде. Ниһаять, падишаһка әйтте: «Боларның кайсының һөнәре артык, гайярныңмы, угрыныңмы, — хатын кайсына тиешле?» — диде. Падишаһ әйтте: «Угрының һөнәре артык, хатын һәм аңар тиеш», — диде. Угры дәхи берәз падишаһның аягын уып, падишаһ йокыга киткәч, акырын-акырын торып, гайяр янына килеп әйтте: «Падишаһ хатын — угрыныңдыр дип хөкем итте, ишеттеңме?» — диде. Гайяр әйтте: «Ишеттем». Угры әйтте: «Инде хатын кемнәндер?». Гайяр әйтте: «Синәндер», — диде. Угры әйтте: «Ялган әйтәсең. Мин янә барып падишаһтан сораеммы?». Гайяр әйтте: «Алла өчен, инде китәек. Хатын түгел, әгәр эстәсәң, үзем дәхи сиңа булаем», — диде. Аннан чыгып, хатын янына килделәр. Барча төшергән малларын китереп, хатынга бирделәр. Хатын угрыны үзенә ир итте. Иртәсе көн падишаһ йокысыннан торып, угланны чакырды, углан юк. Берәз көтеп торды, килгән кеше юк. Ачуланып урыныннан торды, диварга күзе төште — асып куелган угланны күрде. Угланны төшереп, уятмакчы булып карады. Төшенде — ул һуштан киткән. Табибларны чакырып, угланның гақылын башына китерделәр. Угланнан сорашты, углан һичнәрсә белмәс. Бәс,

¹ Зәнбилгә — кәрзингә.

падишаһ үз-үзенә әйтте: кич белән минем аягымны уып, миңа хикәят сөйләгән кеше — угры булган. Тәхетенә чыкты, боерды: «Вәзирләрем вә әмирләрем килсеннәр, бер мәслихәт бар». Тиз үк килеп життеләр. Падишаһ аларга кич булган вакыйганы бәян кыйлды. Барчасы гажәпкә калып хәйран булдылар. Вә падишаһка әйттеләр: «Шаять бу угры табылыр, әмер кыйлынсын», — диделәр. Падишаһ әмер итте. Шәһәрдә дәллиялләр падишаһның әмерен кычкырып йөрделәр: «Кем бу эшне иткән булса, яныма килсен. Аңар зарар вә зыяным тимәс, хәзинәмнән алган мал дәхи аңа булсын, аның өстенә тагы шулкадәр мал бирермен, дип, падишаһ чакырыр», — диделәр. Моңы угры ишетте. Аллага тәвәккәл, дип, мәйданга чыкты. Дәллиялләр угрыны, тотып, падишаһ хозурына китерделәр. Падишаһ угрыдан сорады. Угры әйтте: «И падишаһ, кирәк үтер, кирәк кичер, бу эшне мин эшләдем», — диде. Падишаһ әйтте: «Моңың асылы нидер? Ник болай иттең?» — диде. Угры вакыйганы баштанаяк падишаһка бәян кыйлды. Падишаһ, угрыга тәхсин итеп алган малын багышлап, дәхи ингам итмәгә әмер итте. Ул, хатын да сиңа тиеш, диде. Бу угры, падишаһтан бу кадәр ингам-ихсан күргәч, жан вә күңеленнән тәүбә итеп, ул хатынны дәрәс никях белән алды. Ничә заман падишаһның хезмәтендә кол булды.

Инде, и падишаһ, бу хикәятне аның өчен сөйләдем ки: беләсең, хатыннарда моңың кебек хәйләләр бик күптер. Зинһар, хатын сүзе белән углыңны һәлак итмә. Соңыннан үкенерсең, үкенеч файда бирмәс, — дип, ул көн падишаһтан шаһзадәне теләп гозер итте.

Бәс, вәзирдән бу хикәятне ишетеп, падишаһ угланни зинданга күндерде. Үзе ауга китте. Ахшам булгач, аудан кайтып, сараена килде. Хатын белән утырып, тәгамнан соң хатын янә угланнан сүз чыгарды. Падишаһ әйтте:

— Бүген дәхи фәлән вәзирем гозер итте, зинданга күндердем, — диде.

Хатын әйтте:

— И падишаһым, вәзирләрен бу рәвешчә сине алдалыйлар. Син дә шуларның хәйлә сүзләрен хакыйкаткә аласың. Әмма алар форсат күзәтеп торырлар. Саклан, гафил булма, болар күп кешеләр, син бер кешесең. Мин — тугыры сүзле бер хатынмын. Инде моңар муафыйк бер хикәят бардыр. Әгәр падишаһымнан изен булса, сөйләрмен, — диде.

Падишаһ әйтте:

— Сөйлә, ничек ул?

Хикәят

Хатын әйтте:

— Шөйлә риваять кыйлырлар. Бер заманда бер падишаһ бар иде. Аның бер дус кешесе бар иде. Килеп-килеп, падишаһ

белән сохбәт кыйлыр иде. Беркөн падишаһ, мәзах итеп, аңар бер намә язып бирде: «Бар, бу намәне фәлән субашка илтеп бир. Сиңа һәрни бирсә, ал», — диде. Кыш көне. Гаять суык иде. Бәс, ул кеше намәне алып чыкты. Берәүгә биреп укытты. Шөйлә язган: «Бу кешегә алты йөк кар бирәсең». Ул кеше субашка ул вакыт намәне илтеп бирмәде, үзәндә саклады. Кайтып падишаһ катына килде. Падишаһ сорады: «Мин биргән намәне ул субашка тапшырдыңмы?» — диде. Ул кеше әйтте: «Падишаһымның дәүләт көннәрендә боерганын алсам кирәк».

Ул мәжлес үтте. Яз көне җитте. Ул кеше намәне алып, падишаһ боерган субашка барып бирде. Субаш укып карады, язылган: «Бу кешегә алты йөк кар бир». Субаш әйтте: «Бу вакытта кар юктыр, карны кайдан алып бирәем?». Бу кеше әйтте: «Падишаһ шулай әмер итте, кар булмаса, акчасы булыр», — диде. Субаш разый булып, алты йөк кар ни бәһа торып, тәмам акчасын биреп җибәрде. Аннан соң кайтып, бу хәлне падишаһка мәгълүм итте. Падишаһ ул кешегә тәхсин әйтеп, зиядә хушланды.

Инде, и падишаһ, бу хикәятне аның өчен сөйләдем ки: беләсең, ул кеше, форсат күзәтеп, язны көткән кебек, бу бәдбәхет углан дәхи синең форсатыңны күзәтеп торыр. Гафил булма, һәлак итмәсәң, һич шик вә шөбһәсез ул сине һәлак итәр, — диде.

Падишаһ, хатыннан бу сүзләргә ишетеп, иртәгә мин аны сәләмәт куймасмын, дип йокыга бардылар. Иртәсә көн янә тәхәткә чыгып, падишаһ угланны хәзер иттерде. Муенын ор, дип, җәлладка әмер иткәндә, егерме бишенче вәзир килеп әйтте:

— И падишаһ, хәзер дә шаһзадәнең гөнаһсы юктыр. Кулында вә аягында богау булып, синең хөкемәң астындадыр. Бәс, сиңа лаек түгелдер ки, мөрәүвәтне вә инсафны куеп, тәкьва юлыннан ерак булып, бу хәлдә шаһзадәне һәлак итәсең. Беркөн Рәсүл галәйһи әссалаватә әссәлам хәзрәтләреннән сорадылар: «Иманның асылы нидер? Вә иманның башы нидер? Җаны нидер? Күңеле нидер? Орлыгы нидер? Яфрагы нидер? Җире нидер вә җимеше нидер?» — диделәр. Рәсүл галәйһи әссәлам әйтте: «Иманның асылы — Хак Тәгаләнең гыйнаятедер. Вә башы — шәһадәт кәлимәседер. Вә җаны — Коръәндер. Вә күңеле — ихластыр. Вә җире — иманлы кешенең күңеледер. Вә орлыгы — гыйлемлектер. Вә яфрагы — тәкьвалектер. Вә ботагы — Аллаһы Тәгаләдән курыкмактыр. Вә күңеле — хәя вә мөрәүвәттер. Вә җимеше — Хак Тәгаләгә шөкер итмәктер». Хак Тәгалә, ләин шәкәртүм ләйәзидәннәкүм, диде, ягъни әгәр сез миңа шөкер итсәңез, мин дәхи сезләргә нигъмәтне арттырырмын, диде. И падишаһ, Хак Тәгаләнең сиңа биргән дәүләтен падишаһлыкка шөкер итеп, инсаф вә мөрәүвәт кыйл. Зирәки инсаф вә мөрәүвәт иманның яртысыдыр.

Нитәкки бер раһиб¹ мөрәүвәт вә инсаф сәбәпле иман хилгәте белән хилгәтләнәп, ике дөньяда гакыйбәте хәерле булды. Бәлки, падишаһым ул хикәятне ишетмәгәндер? — диде.

Падишаһ әйтте:

— Сөйлә, ишетәем, ничек ул?

Хикәят

Вәзир әйтте:

— Риваятьләрдә килмештер, Рәсүл салаллаһе галәйһиссәлам хәзрәтләре беркөн Рум сугышыннан сәгадәт белән тәшриф боерганда², юлда сәхабәләр белән бер жирдә кундылар. Халид бине Вәлид бер хажәт өчен китеп, ул килгәнче үк Рәсүл галәйһиссәлам гаскәре белән күчеп киттеләр. Бәс, Халид бине Вәлид килеп гаскәрне тапмады. Юл адашып, бер биек тауга чыкты. Күрдә: ул тауның артында күп халык жыелып, урта жирдә бер минбәр куйганнар. Бәс, Халид бине Вәлид, таудан инеп, катларына барды вә алардан сорады: «Сез ни кешеләрсез вә кайсы кабиләдән булырсыз? Монда никадәр гаскәреңез бардыр? Монда жыелудан мораныңыз ни нәрсәдер?» — диде. Алар әйттеләр: «Без фәлән кабиләдән булырмыз. Монда бары житмеш мең гаскәр бардыр. Бу урынга жыелмактан моранымыз шулдыр ки, бу тауның мөгарәсендә бер раһибымыз бардыр. Елда бер мәртәбә безләргә вәгазь вә нәсыйхәт итеп, янә саумәгасына китәр. Янә бер елга чаклы саумәгасыннан чыкмас. Киләчәк елга чаклы без аның вәгазе белән вәгазьләнермез. Бүген, ел тулып, ул раһибнең монда киләсе көндер. Инде чыгып безгә вәгазь әйтсә кирәк», — диделәр. Халид күңеленнән әйтте: «Мәслихәт будыр, мин бу раһибне күрмәенчә китмәем». Атыннан төште. Бер сәгатәтән соң, кара киёмнәр киеп, бер кеше килеп чыкты. Ул халык барчасы тәвазийглыклар³ иттеләр. Ул раһиб минбәргә чыгып утырды вә әйтте: «И кавем, мин бүген сезгә вәгазь әйтмәсмен», — диде. «Ни өчен?» — диделәр. Әйтте: «Аның өчендер ки, сезнең эченездә Мөхәммәд өмәтәненнән бер кеше бардыр», — диде. Барчасы берсенә-берсе карадылар. Халидне һичкем белмәде, чөнки Халид алар киеме охшашлы киём кигән иде вә һәм аларның телләрен белер иде. Раһиб әйтте: «Сез тик торыңыз, болганмаңыз, мин аны табармын», — диде. Барчасы утырдылар. Раһиб әйтте: «И кеше, син кайда утырасың? Без сине белмимез, мәгәр Хак Тәгалә белер. Ул дин хақына вә Мөхәммәдне сәвәрсен, аның хөрмәтенә, кай жирдә булсаң да, аяк үзрә калык. Сине күрәем», — диде. Бәс, Халид күңеленнән фикер итеп әйтте: «Әгәр мин инде калык-

¹ Раһиб — монах.

² Тәшриф боерганда — килгәндә.

³ Тәвазийглыклар — хөрмәт.

сам, болар мине парэ-парэ итэрлэр», — дип фикердэ торганда, Раһиб дәхи бу сүзне тәкрат кыйлды. Халид әйтте: «Мең жа-ным булса да, дин юлына вә Мөхәммәд галәһиһиссәламнең хөр-мәтенә фида булсын», — дип, утырган жиреннән аяк үзрә тор-ды. Кавем аны күреп белделәр ки, бу кеше Мөхәммәд өммәтен-нәндер. Ул халык Халидне тотып үтермәгә касд кыйлдылар. Раһиб әйтте: «Урыныңызда утырыңыз, рөхсәт юк, рәнжетмә-нез. Житмеш мең кеше эчендә бер кешене үтермәк мөрәүвәт вә инсаф түгелдер», — диде. Бәс, барча халык янадан урынна-рына утырдылар. Раһиб әйтте: «И кеше, бире якын кил», — диде. Халид минбәр төбенә барды. Раһиб әйтте: «Син пәйгам-бәрнең олуг сәхабәләреннәнмесен яисә кечерәгеннәнмесен?» — диде. Халид әйтте: «Шул олуглардан түгелмен, әмма миннән олуг сәхабә булмас иде вә шул кечеләрдән дәхи түгелмен, әм-ма миннән кечерәк сәхабәләр булмас иде», — диде. Раһиб әйт-те: «Гыйлемнән бер нәрсә беләмесен?». Халид әйтте: «Үземә житәрлек кадәр беләмен». Раһиб әйтте: «Синнән бер нәрсә сорасам, җавап бирермесен?». Халид әйтте: «Белгән җавабым булса, бирермен». Раһиб әйтте: «Мин ишеттем ки, сезнең пәй-гамбәрәнез Мөхәммәд әйтә, имеш, оҗмахта ни нәрсә яраткан булса, Хак Тәгалә дөньяда һәм аның мисалын яратты. Әмма мин бу җавапка инанмасмын. Оҗмахта бер агач бардыр, туба агачы диерләр. Аның аслы һавададыр. Оҗмахта аның ботак-лары кермәгән һичбер жир юктыр. Аның мисле дөньяда ни-дер?» — диде. Халид әйтте: «Аның мисле дөньяда қояштыр. Қояш үзе күктәдер, һава уртасына чыкса, барча жир йөзәндә һичбер қояшның нуры житмәгән жир қалмас», — диде. Раһиб әйтте: «Яхшы җавап бирдең. — Янә әйтте: — Сезнең пәйгам-бәрәнез әйтә, имеш, оҗмахта дүрт елга бар: берсе — хәмер, берсе — бал, берсе — сөт, берсе — су. Дүртесе дә бер жирдән чыгар, беренә қатышмаенча агарлар диер, имеш. Аның мисле дөньяда ни нәрсәдер?» — диде. Халид әйтте: «Күрмисеңме, Хак Тәгалә адәмнең тәнендә бер қарыш жирдә дүрт төрле мөх-тәлиф су яратты, бер-беренә қатышмасылар. Берсе — қолак су-ыдыр, ачыдыр, вә берсе — күз суыдыр, тозлыдыр, вә берсе — борын суыдыр, ис қилер, вә берсе — авыздан чыгар төкрәктер, татлыдыр», — диде. Раһиб әйтте: «Яхшы җавап бирдең. — Янә әйтте: — Сезнең пәйгамбәрәнез әйтә, имеш, оҗмахта бер тәхет бардыр, биеклегә биш йөз еллык юлдыр. Қайчан бер вә-ли аңа менмәк теләсә иелер, ул кеше менәр, тәхет янә күтәре-лер, диер, имеш. Дөньяда аның мисле ни нәрсәдер?» — диде. Халид әйтте: «Дөньяда аның мисле тәвәдер. Күрмәсмесен, тә-вәнең ул зурлығын, хәтта бер кечкенә бала, жүгәнәнә ябышып, тәвәнең башын жиргә қитерер, тез чүктерер, аннан соң, муены-на менеп, тәвә башын күтәргәч, тәвәнең арқасына менәр», — диде. Раһиб әйтте: «Яхшы җавап бирдең. — Янә әйтте: —

Сезнең пәйгамбәреңез әйтә, имеш, оҗмахта ашамак-әчмәк бар, таһарәткә йөрү юк, диер, имеш. Дөньяда аның мисле нидер?» — диде. Халид әйтте: «Ана карынындагы жан ингән баладыр, ашар-эчәр, таһарәткә йөрмәс. Әгәр ана карынында бала таһарәт итсә, анасы һәлак булыр иде», — диде. Раһиб әйтте: «Яхшы җавап бирдең», — диде. Раһиб янә бер мәсьәлә сорарга теләгән иде, ул арада Халид әйтте: «Инсаф ит, син миннән бу кадәр мәсьәлә сорадың, мин һәм синнән бер мәсьәлә сораем», — диде. Раһиб әйтте: «Сора, ни мәсьәлә сорарсың?» — диде. Халид әйтте: «Оҗмахның ачкычы ни нәрсәдер? Миңа хәбәр бир», — диде. Раһиб әйтте: «Гайсә галәйһиссәламга иман китермәктер», — диде. Халид әйтте: «Гайсә галәйһиссәламнең Тәңресе хакы өчен, сүзнең тугырысын сөйлә», — дип ант бирде. Бәс, раһиб кавемә карап әйтте: «И кавем, бу кеше бездән куркар иде, без ант бирдек, аннан курку китте. Инде бу дәхи безгә ант бирде, бездән сүзнең тугырысын эстәр. Моннан куркуымыз безнең дәхи юктыр. Инде без бу кешегә тугырысын сөйләмәсәк, мөрәүвәт түгелдер, әлбәттә, тугыры сөйләмәк кирәктер. Инде сездән үтенәмен, сезләр дәхи миңа табигъ булыңыз», — диде. Алар әйттеләр: «Барчамыз сиңа мотыйг булдык», — диделәр. Бәс, раһиб әйтте: «И кавем, мең ялган сүздән бер тугыры сүз артыктыр. Безнең китапларымызда күреп укыдым ки, беләсез, оҗмахның ачкычы ля илаһе илля аллаһе Мөхәммәд Рәсүлуллаһ кәлимәседер, ягъни дөньяда һәркем шәһадәт кәлимәсен китерсә, ул оҗмахка керер, — дип дәхи дүнәп әйтте: — и кавем, сез шаһид булыңыз, мин Мөхәммәд диненә иман китердем, әшһәде әннә ля илаһе илля Аллаһе вә әшһәде әннә Мөхәммәдә габдүһү вә рәсүлүһ», — диде. Ул кавем, моны ишеткәч, барчасы иман китереп, Халид белән пәйгамбәр галәйһиссалавате вәссәлам хозурында ислам дине белән мөшәррәф булдылар. Бу шәрәфәтләр ул раһибкә инсаф вә мөрәүвәт сәбәпле хасыйл булды.

Инде, и падишаһ, бу хикәятне аның өчен сөйләдем ки: беләсен, кешенең мөрәүвәтсезлегә диненең ноксанлыгына дәләләт кыйлыр. Падишаһның мөрәүвәтенә лаек булган шулдыр ки, шаһзадәне һәлак итмәсен. Зирәки һәнүз гомеренең бакчасыннан жимеш ашаганы юктыр, жиһанның тамашасына күзләре туйганы юктыр, — дип, падишаһтан шаһзадәне теләде.

Падишаһ, вәзирдән бу хикәятне ишетеп, шаһзадәне дәхи зинданга күндереп, үзе ауга китте. Ахшам булгач, кайтып янә сараена килде. Хатын белән утырып, тәгамнан соң хатын янә угланнан хәбәр сорады. Падишаһ әйтте:

— Бүген дәхи фәлән вәзирем гозер итте, аңа багышладым, — диде.

Хатын әйтте:

— И падишаһ, бу углан өчен күп кешеләр оятлы булсалар

кирәктер. Нитәкки ул хорасани хикәятендәге кебек. Бәлки, син ул хикәятне ишеткәнең юктыр? — диде.

Падишаһ әйтте:

— Сөйлә, ишетәем, ничек ул?

Хикәят

Хатын әйтте:

— Бер заманда фәкыйрь генә бер хорасани кеше бар иде. Күршеләре белән сөйләшкәндә, лаф орып мактаныр иде, мин хорасаниләргә шулай иттем, болай иттем, диер иде. Һәр заман күршеләре моны сөйләштереп утырырлар иде. Беркөн иртә белән бу хорасани урыныннан торып, бер икмәк кәбаб итеп, берәз май сөртеп ашады. Ул майдан мыеклары һәм майланды. Аннан чыгып, күршеләре — бай хужалар — янына килеп, мыегын сөртә-сөртә, тешләрен шырпы белән казып утырды. Хужаларның берсе әйтте: «Син бүген тәмле ашаганың?» — диде. Хорасани әйтте: «Бүген берәз иттән вә кәбабтан гайре нәрсә ашамадым. Инде бездә шуннан башка тәмле татлы нәрсә юктыр, — дип лафка тотынды вә әйтте: — бүген жаным бик борчылды, бүз атыма атланып, шәһәрдән чыгып йөрәем, берәз күнеләм ачылып, фикерләрем таркалсын, дип торамын», — дигәндә, углы килеп: «Әткәй, көн саен мыек майлый торган кашыктагы маңны мачы ашады», — диде. Хорасани әйтте: «Бар, чүлмәктән яңадан ал». Углы әйтте: «Кайсы чүлмәктән?» — диде. Хорасани әйтте: «Һәркөн ала торган чүлмәктән». Углы әйтте: «Мин өемездә бер кашык майдан башка май күргәнем юк», — диде. Хорасани әйтте: «Бүз атны сугардыңмы?» — диде. Углы әйтте: «Мин, бу яшемә житеп, өемездә ат түгел, ишәк тә күрмәдем. Кая бездә ат?» — диде. Бәс, хорасани, бик оялып, ул мәжлестән торып китте. Артыннан хужалар көлешеп калдылар. Хорасани, өенә кайтып, углына тел озайтып, орышып, башын чәбәкләде.

Бәс, инде, и падишаһ, бу хикәятне аның өчен сөйләдем ки: углан таифәсендә әдәп дигән нәрсә, хәя дигән нәрсә юклығын падишаһым белеп аңласын. Булыр-булмас жирдә оят килерлек булса, бу хикәятне искә төшерсен. Вә бу угланны үтермәктән башка чара юктыр, беркөн, әлбәттә, сине оятка калдырып һәлак итәчәктер. Мин белгәнемне сөйләрмен, башкасын падишаһ үзе белер, — диде.

Падишаһ хатыннан бу хикәятне ишетте, иртәгә мин аны һәлак итәем, диеп, йокы бүлмәсенә керделәр. Иртәсә көн падишаһ тәхеткә чыкты. Угланны хәзер иттереп, жәлладка, башын ор, дип әмер биргәнәндә, егерме алтынчы вәзир килеп әйтте:

— И падишаһ, бу хатынның сүзе вәзирләренең сүзеннән изгерәк түгелдер. Әгәр падишаһ бу кадәр гапыл иясә вәзирләрен куеп, хатын сүзенә иярсә, куркуым шулдыр ки: Хак Тәгалә ка-

шында гасыйлардан булмаса ярар иде. Инде, и падишаһ, бу вәзирләргә хөрмәт итмәсәң, бары гыйлемнәренә хөрмәт ит. Хак Тәгалә сине дәхи дөнья вә ахирәт хөрмәтеннән мәхрүм итмәсен. Мәгәр падишаһым ул Ногман хикәятен ишетмәгәндер? — диде.

Падишаһ әйтте:

— Сөйлә, ишетәем, ничек ул?

Хикәят

Вәзир әйтте:

— Үткән заманда Мисыр шәһәрәндә Ногман исемле бер кеше бар иде, вә аның бер углы бар иде. Көннәрдә бер көн углын мәктәпкә китереп, сабак укумага остазга бирде. Вә бу Ногман үзе фәкыйрьлекнең чигендә иде, су ташып-хәрәкәтләнеп, жәмәгатен тәрбия кыйлыр иде. Бу тарафта остаз әфәнде дәхи угланны укутып хәтем иттерде. Угланны атасына жибәргәндә, һәдия¹ кирәк дип ишарәт кыйлды. Углан килеп атасына хәбәр бирде. Атасы әйтте: «И углым, аңа лаек нәрсәмез юктыр. Бары су китерә торган тәвәмез бардыр, шуны илтеп остазына бир», — диде. Углан, тәвәне алып, остазына китерде. Әмма атасы ул көн бер дә акча казганмай калды. Ул кич үзе, хатыны, углы ач калдылар. Мәгәр аның хатыны баш иде, әйтте: «И карт, син жүләрме? Гақылың кая китте? Бер тәвән бар иде, аның белән хәрәкәтләнеп тәрбияләнер идек. Инде аны да илтеп һәдия бирдең. Кяшки ул углан тугмаган булса, син аны укырга бирмәс идең. Аның укыганы бар булсын, үзе бар булсын», — дип, картын шулкадәр орышып китте, өйдә утыру мөмкин түгел. Ногман, бу хәлне күреп, башын түбән салып, гаять хафачылыкта йокыга талды. Төшәндә бер нурани ак сакаллы, ак киёмле карт килеп әйтте: «Иә Ногман, синең кыйсмәтең² Шамдадыр, бар, барып ал», — диде. Ногман уяңды, карады, кеше юк. Әйтте: «Бу төш рахмани микән, шайтани микән?». Янә йокыга китте. Янә күрде. Хасыйл өч мәртәбә төшәндә күрде: «Әлбәттә, синең ризыгың Шамдадыр, торма, кит, барып ал», — диде. Иртә торгач, төшен хатынына сөйләде. Хатын әйтте: «Тәвәмезне биреп, безне ач куйдың. Инде мин орышканга такатьсез булып качарга теләрсен. Нәрсә син углың белән мине ташлап китмәкче буласың», — диде. Ногман әйтте: «Качмамын, жаным, мәгәр кыйсмәт шулай булса кирәк», — диде. Хатын әйтте: «Жибәрмәм, жибәрмәм, кайда барсаң да, мин һәм синең белән китәрмен», — диде. Ногман ант итте: «Валлаһи, качмамын, жаным», — диде. Ямин иткәч, хатын дәхи ышанып рөхсәт бирде. Ногман дәхи, юлга чыгып, көннәрдә бер көн Шамга житеп, Димәшккә барып, жамигъ Әмия капкасыннан керде. Бер кеше, мичтә икмәк пе-

¹ Һәдия — бүләк.

² Кыйсмәтең — өлешен, язмышын.

шереп, өөнә күтәреп барганда, Ногманны күрде. Мөсафир икән белеп, бер икмәк бирде. Ногман алып ашады, карыны туйды. Арган иде, ятып йоклады. Янә баягы ак сакаллы картны төшөндә күрде. Карт әйтте: «Йә Ногман, ризыгыңны алдың, торма, кайтып кит!» — диде. Ногман уяңды, хәйран булып әйтте: «Бу кадәр зәхмәт вә мәшәкәт чигеп килдем, бер икмәк өчен, имеш», — дип кайтырга чыкты. Көннәрдә бер көн өөнә кайтып керде. Хатын карады: кулында бер нәрсә юк. «Кайда идең син?» — диде. Ногман дәхи вакыйганы хәбәр бирде. Хатын Ногманның һичнәрсә алып кайтмаганын белеп әйтте: «И, карт, карт, син — дивана, хәерсез кеше булдың. Әгәр башыңда гакылың булса, берәз нәфәкалек китереп торган, тереклегемезгә сәбәп булган тәвәмеzne биреп, безне ач вә ялангач калдырмас идең, көн дә бертөрле диваналык итмәс идең», — дип, картны бик орышты. Ногман юл килеп тә бик арган иде һәм хатын орышканга күңелә бик сыныгып йоклап китте. Янә төшөндә ул ак сакаллы адәм килеп әйтте: «Йә Ногман, тор, йоклама, башың очын казысаң, ризыгың андадыр, ал», — диде. Әмма бу мәртәбә инде Ногман илтифат кыйлмады. Ул карт өч мәртәбә төшенә кереп: «Әлбәттә, синең ризыгың башың очындадыр, торып ал», — дип кисәтте. Аңардан котылыым дип, Ногман торып, кулына казыгыч көрәк алып, ахырел әмер башы астын казымага башлады. Хатын, бу тарафта мыскыллап, Ногманга әйтте: «И хужам, бу казыган хәзинәңнең яртысы миңа булыр». Ногман әйтте: «Шулай булсын. Ләкин мин ардым, кил, син дә берәз казы, мин азрак ял итәем». Хатын әйтте: «Юк, юк, син әле армагансың, казы, син аргач, ярдәм итешермен», — диде. Ногман, һәнүз казып, биленә чаклы төште. Казый торгач, бер мәрмәр күренде. Хатын карады, мәрмәр бар. Бу буш түгел икән, дип, казыгычны Ногманнан эстәде, әйтте: «Син ардың, мин казыем», — диде. Ногман әйтте: «Тукта, берәз сабыр ит». Хатын әйтте: «Ардың». Ногман әйтте: «Инде кувәт керде миңа». Хатын әйтте: «Мин сине кызганам, син яхшылыкны белмисең», — диде. Ул арада, казый торгач, мәрмәр уалып, бер тишек күренде. Ногман гайрәт итеп мәрмәрне куптарып чыгарды. Астында бер баскыч күрде. Баскычка тотынып, коеның төбөнә төште. Күрде: бер зур чүлмәк, эче туп-тулы кызыл алтын. Хатынына кычкырды: «Төш монда». Хатын дәхи төште, карады, бер чүлмәк алтын. Ногманның муенына сарылып әйтте: «И минем дәүләтле картым, жаным, бәрәкалла бәхетәң», — диде. Ногман ул алтыннан берәз алды. Хатын әйтте: «Нишләргә итәсең?» — диде. Ногман әйтте: «Падишаһымызга илтәмен. Әйтермен: бу алтын — бер чүлмәк тулы. Миңа төшемдә бер карт хәбәр бирде. Теләсәң — барчасыны ал, теләсәң — миңа һәм берәз ингам ит. Мин дәхи жәмагатем, балаларым белән ашап-эчеп нәфәкаләнеп рәхәт булганда, сиңа дога вә сәна әйтермен, диярмен», — диде. Хатын

әйтте: «Жаным, хужа, инде падишаһка итмә, һәммәсе безгә калсын», — диде. Ногман, тыңламаенча алып, падишаһның алдына китереп салды. Падишаһ: «Ни бу?» — диде. Ногман әйтте: «И падишаһ, синең жиреңнән таптым. Төшемдә бер карт миңа хәбәр бирде. Бу алтын фәлән жирдә, бер чүлмәк туп-тулыдыр. Бер кешенә жибәр, барып алсын. Миңа да, падишаһымның мәрхәмәте күпме булса, алырмын», — диде. Падишаһ бер язучыга кушты: «Укып кара, бу алтында ничек дип язылган? Беләк, кайсы падишаһ заманыннан калган икән», — диде. Укып карадылар. Бер ягында язылган: «Һәзә садәкатүн мин гыйндилләһи гәлән Ногман». Алтынның икенче ягын әйләндереп карадылар. Язылган: «Лиәжли хүрмәтиһи гәләл Куръян». Мәгънәсе бұдыр: бу мал Тәңре тарафыннан Ногманга ихсандыр, Коръянне хөрмәтләгән өчен. Падишаһ Ногманга әйтте: «Синең исең ничектер?». «Исемем Ногмандыр», — диде. Ул алтыннарны һәммәсен укып карадылар, барында да шулай дип язылгандыр. Падишаһ боерды, янә алып китерделәр. Барысы бертөрле. Падишаһ гажәпләнәп әйтте: «Бар, мескин, сиңа Хак Тәгалә бирептер. Миннән хәләл булсын. Бу алтыннарны һәм алып кит», — диде. Ногман килеп чүлмәктәге алтыннарны дәхи чыгарып, үлгинчә дөньяда рәхәт тереклек итеп, ахирәттә дәхи бөек мәртәбәгә иреште. Ногманга бу изгелекләр барчасы Коръян шәрифне хөрмәтләгән өчендер.

Инде, и падишаһ, бу хикәятне аның өчен сөйләдем: беләсен ки, гыйлемне вә гыйлем әһлен хөрмәтләгән адәмгә Хак Тәгалә дәхи хөрмәт итәр. Бәс, важибтер ки, шаһзадәнең гыйлеменә вә вәзирләренң гыйлеменә хөрмәт итеп, дөньяда вә ахирәттә күп рәхмәтләр табасың, — дип, ул көн дәхи шаһзадәне теләде.

Падишаһ, вәзирдән бу хикәятне ишетеп, шаһзадәне зинданга күндереп, үзе дәхи ауга китте. Янә ахшам булды. Падишаһ, кайтып, сараена килде. Хатын белән утырдылар. Тәгамнан соң янә хатын угланнан хәбәр сорады. Падишаһ әйтте:

— Бүген дәхи фәлән вәзирем гозер итте, зинданга жибердем, — диде.

Хатын әйтте:

— И падишаһым, минем сүзем һич сиңа әсәр итмәс. Син ишетмәдеңмени, Рәсүл галәйһиссәлам кайчан Хак Тәгаләнең әсрар диңгезеннән баш чыгарып, ул лаһут¹ галәменәң пәрвазыннан бу насут² галәменә килсә, хәзрәте Гайшәгә хитап кыйлыр иде: «Миңа сөйлә, йә Гайшә», — диер иде. Вә аның дидарыннан вә сүзеннән рәхәт табар иде. Пәйгамбәрләр ул мөһтәри³ хатынын бу рәвешчә хөрмәт итеп, сүзен ишетмәгә

¹ Лаһут — илаһи.

² Насут — кешелек.

³ Мөһтәри — хөрмәтле, олы.

мөштак булган. Син дәхи аның өммәтесен. Минем сүзем бер колагыңнан кереп, икенче колагыңнан чыгар. Бу угланның эше ике сәүдәгәрнең углы вә кызы хикәятенә охшар. Бәлки, падишаһым ул хикәятне ишеткәнә юктыр? — диде.

Падишаһ әйтте:

— Сөйлә, ишетәем, ничек ул?

Хикәят

Хатын әйтте:

— Шам шәрифтә бер олуг сәүдәгәр бар иде. Аның бер углы бар иде, гүзәллектә хәзрәте Йосыф галәйһиссәламнән ишеннән иде. Бу углан беркөн мәхәллә арасында йөрер иде, нагяһ икенче бер бай сәүдәгәр капкасы алдыннан узганда, югары карап, тәрәздән айның ундүрте кебек балкып торган бер кыз күрдә. Гүзәллектә хәзрәте Зөләйхәнәң берсе иде. Бу кыз дәхи югарыдан бу угланны күреп, күзгә-күз тугыры килеп, бер-берсенә мең жан белән гашыйк булыштылар. Шунда кыз югарыдан бу угланга бер алма ыргытты. Углан дәхи алманы жиргә төшөрмәенчә кулы белән тотып алды. Мәгәр кызның атасы өйдә юк иде. Кыз, өйдә ялгыз калганга күңелсезләнеп, кияүгә китәсе көннәрне исенә китереп, нинди иң нәфис, кыйммәтле киёмнәре бар булса, шуларны киенеп зиннәтләнгән иде. Икесенәң һәм мәхәббәте бер жиргә жыелып, моный кебек форсат тагын кайчан буласы бар дип, кыз төшөп ишекне ачты. Углан керде. Тиз заман ишек артында бер-ике мәртәбә шәфталу жыеп, ягъни үбешеп югары менделәр. Ике тарафтан гыйшык утлары күтәрелеп, зәвекъ вә сафада торганда, кызның атасы кайтып ишекне какты. Ул заман угланның гапылы башына килеп: «Әман жаным, инде мин ничек итәем?» — диде. Кыз әйтте: «Бакчада мал куя торган амбар бардыр. Барып, шул амбар эченә качып тор», — диде. Ул амбарга төшәргә бик биек баскыч бар иде. Куркып ашыгып төшкәндә, угланның аягы таеп, кырык баскычтан йөзтүбән китеп һәлак булды.

Инде, и падишаһ, синең углың дәхи гапылсызлыгыңнан үзенә вә гайре кешеләргә хәер итмәс. Һәмишә нияте явызлыктадыр. Зинһар, гафил булма, кайчан булса да сине ул һәлак итәр, — диде.

Падишаһ, хатыннан бу хикәятне ишеткәч:

— Иртәгә мин аны үтерермен, — дип кереп яттылар. Иртәсе көн янә падишаһ торып тәхеткә чыкты. Угланны китереп, муенын ор, дип, жәлладка әмер иткәндә, егерме жиденче вәзир килеп әйтте:

— И падишаһым, падишаһларга важибтер ки, белмәгән нәр-сәсен оялмаенча сорасын. Зирә гыйлемлек үгрәнмәк юлында йөз суын түгеп, мәгърифәт хасыйл иткән адәм оҗмахка керер. Олы, затлы кеше шулдыр: белер, белә торып та, гайредән

сабак алып. Жаһил кеше шулдыр: берни белмәс, үзенең бел-мәгәнән хәтта белмәс вә шул белемсезлеген гыйлемгә санар. Гайредән сорап белүдән тартыныр. Гыйлем үгрәнмәктә оят-сызлык кирәк. И падишаһ, син дәхи безгә инанмасаң — шәһәр-рендә галимнәр вә фазыйльләр күптер — алардан сора. Әгәр, бу шаһзадәне үтермәгең — гәнаһ түгел, дисәләр, без дәхи бер сүз димәбез. Юкса хатын сүзе белән, зинһар, углыңны рәнжет-мә. Мәгәр син ул утынчы хикәятен ишетмәгәнсең? — диде.

Падишаһ әйтте:

— Сөйлә, ничек ул?

Хикәят

Вәзир әйтте:

— Элгәре заманда бер шәһәрдә бер утынчы егет бар иде. Аның бер явыз хатыны бар иде. Бу утынчы һәрзаман ни-нәрсә казганса, хатыны алып куяр иде. Егетнең кулында бер акча куймас иде. Кайчагында пешергән ашы бик тозлы булып, утын-чы егет, бүген ашың тозлы булган, дисә, икенче көн бөтенләй тозсыз итеп пешерер иде. Егет күп вакытны хатын пешергән ашны яратмаенча ач калыр иде. Беркөн утынчы егет, жеп са-тып алырга дип, хатыннан берничә тиен акча яшереп алып калды. Кич булгач, хатын акчаны егетнең куеныннан табып әйтте: «Синең миннән башка яшертен бер уйнашың бардыр, бу акчаны уйнашыңа бирергә дип алып калгансың», — диде. Егет ант эчте, хатын һөнүз ышанмады. Утынчы әйтте: «И жаным, утын ташырга жеп юк, жеп алырга кирәк», — диде. Хатын әйтте: «Жебең белән муеныңнан ассыннар», — диде. Утынчы әйтте: «Ни өчен миңа болай явыз дога кыйласың?» — диде. Хатын әйтте: «Синә бу дога аздыр», — диде. Хасыйле кәлям, утынчы хатынны орып-сугып, ул кичә араларында кычкырыш бик зур булды. Иртәсе көн утынчы торып, ат жигеп, урманга киткәндә, хатын дәхи, икенче бер атка менеп, ире артыннан китте. Вә әйтте: «Син, мин булмаганда, кем белсен, ниләр кый-лана торгансың», — дип. Утынчы егет, сизмәмешкә салынып, акырын гына бара. Хатын һәм күренер-күренмәс булып артын-нан килә. Утынчы барып утын кисә башлады. Хатын һәм барып житте. Бер кое бар иде, шул кое янына туктады. Коега карады. Утынчы күрдә, хатын коега карап торыр, егет кычкырды: «Һи хатын, саклан, арткарак чик!» — диде. Хатын янә берәз кое янынарак барды. Утынчы егет янә кычкырды: «Һи ярамаган, мин сиңа артка чик, дип әйтәм, син аның саен алга барасың. Коега бик якын барма», — диде. Хатын янә, берәз алгарақ бара-ем дип, бер адым атлады, аяк астындагы таш кубып, хатын коега очып төште. Утынчы хатыннан гажиз калган иде, моңа һич илтифат кыйлмаенча, атларына утынны йөкләп, өенә кайтты.

Ул кич үттә. Иртәгесен янә, атларын алып, урманга китте.

Барып шул хатынны караем, дип, коеның авызына килде, хатын күренмэй. Йөрәге ачып, коега бау жибәреп әйтте: «Ни хатын, тот бу бауны, сине тартып чыгарам», — диде. Карады, жеп авыр булды, гайрәт итеп көч белән тартып чыгарды. Караса, бауга бер гыйфрит ябышып чыкты. Утынчы моннан бик курыкты. Гыйфрит әйтте: «И егет, миннән курыкма. Хак Тәгалә синнән разый булсын, мине бер газаптан коткардың, кыямәткәчә хәтеремнән китмәс», — диде. Утынчы әйтте: «Ни газапта идең?». Гыйфрит әйтте: «Ничә заманнан бирле мин бу коеда торыр идем. Төнәкөн бер ярамаган явыз хатын өстемә төшөп, мине колакларымнан тотып алды, бу вакытка чаклы жибәрмәде. Инде син килдең, бау жибәреп, тот бауны, дип кычкырдың, мине жибәрде, жепне тота алмады. Әлхәмделиллаһ, мин котылдым. Инде, бу миңа иткән изгелегең өчен сиңа дәхи бер изгелек кыйлсам, — дип, өч яфрак чыгарып, егеткә бирде. — Мин бу мәмләкәт падишаһының кызын тотармын. Ни дару итсәләр дә жибәрмәмен. Син, килеп, бу яфракларның берсене суга чайкап, кызың йөзенә сөрт, жибәрермен. Падишаһ сиңа күп нигъмәтләр ихсан кыйлыр», — диде. Егет дәхи, ул яфракларны гыйфриттән алып, өенә кайтты. Инде безнең кыйссабыз гыйфриткә килде. Гыйфрит аннан китте, тугыры падишаһның сараена килеп, кызын тотты. Кыз гакулсыз булып, һай әткәем, башым, дип, аһ итеп егълар иде. Падишаһ, тиз табиблар чакыртып, дару иттерде, һич файда юк. Икенче табибны китерделәр, өченчеге китерделәр, һич дарулары килешмәй. Унлап табиб дару итте, һич файда юк. Кыз, атасын күргән саен, һай әткәем, башым, дип егълар иде. Атасы дәхи, һай балачыгым, ничек итәем, сиңең аһыңны ишетеп, синнән бигрәк минем башым, йөрәгем ачытыр. Ләкин ни кыйлаем? Мөнәжжимнәр табып, гыйлаж иттерәем, дип, мөнәжжимнәрне китертте. Мөнәжжимнәр һаман дару итмәктә булсын, безнең кыйссабыз килде утынчы егеткә. Гыйфрит ул яфракларны биреп, вакыйганы егеткә үгрәткән иде, егет ышанып житмәде. Беркөн ул падишаһның шәһәрәннән бер адәм килеп игъламнамә өләште, мәзмуны бу иде: «Кызым хәстә булды. Бу кадәр хәкимнәр вә бу кадәр мөнәжжимнәр китерттем. Асла файда итмәде. Һәркем остаз булса килсен, дару итсен. Әгәр мөселман булса, кызымны ана бирермен. Тик шифа тапсын. Әгәр кяфер булса, дөнья кадәр ингам-ихсан итсәм кирәк», — дип кулын куйган иде. Шунда утынчы егет күңеленнән әйтте: «Мин бараем, Аллаһы Тәгаләнең эмере белән дару итәем, шифа тапсын», — дип, ул намә китергән адәм белән китте. Бу падишаһның шәһәрәнә барып керде. Падишаһка хәбәр бирделәр. Падишаһ эмер итте — бу егетне падишаһның хозурына китерделәр. Падишаһ боерды, кызын китерделәр. Утынчы егет гыйфритнең тәгърифә буенча гамәл итеп, кыз шифа тапты. Падишаһ дәхи кызын бу егеткә биреп кияү итте.

Мәгәр ул падишаһның бер дәхи падишаһ дуcты бар иде. Ул гыйфрит аның кызын сәвәр иде. Даим ул кызны рәнжәтер иде. Бу падишаһның кызы хуш булганын ишеткәч, адәм күнде-реп, бу егетне чакыртты. Бәс, падишаһ бу егетне жибәрде. Бәс, беркөн бу егет падишаһның хәстә кызы янына керде. Күрде, ул гыйфрит анда утырыр. Гыйфрит бу егетне күргәч әйтте: «Бак, мин сиңа бер изгелек кыйлдым. Мин бу кызны сәвәмен. Моны дәхи минем кулымнан алмагамы килдең? Инде барып, ул кызны да кулыңнан алаем», — дип гаять тарыкты. Егет куркып, хәйран калып әйтте: «Мин монда кыз өчен килмәдем. Ул коедагы хатын — минем хатыным иде, котылаем дип, коега ташлаган идем. Инде коедан чыгып килде. Кайда барсам да, янымнан аерылмай. Аңардан качып, монда сиңең яныңа килдем. Менә хәзер килеп житәр», — диде. Бәс, гыйфрит, ул хатын менә килеп житәр дигән сүзне ишеткәч: «Әман, монда дәхи килдеме, бу жир миңа хәрәм булды», — дип, падишаһның кызын куеп чыгып китте. Бу падишаһның кызы дәхи сәламәтләнде.

Инде, и падишаһ, бу хикәятне аның өчен сөйләдем: беләсен, хатыннарынның явызлыгыннан вә ярамас фигылләреннән адәм түгел, гыйфритләр вә диюләр гажиз булып качар. Никадәр көннән бирле падишаһ үзе, шаһзадә вә вәзирләр, вә башка төрле халык — һәрберсе бер хатыннан гажиз калдылар, — дип, ул көн дәхи шаһзадәне теләде.

Бәс, падишаһ, вәзирдән бу хикәятне ишеткәч, шаһзадәне зинданга күндереп, үзе дәхи ауга китте. Кич янә, аудан кайтып, сараена килде. Хатын белән утырып, тәгамнан соң хатын янә угланнан хәбәр сорады.

Падишаһ әйтте:

— Бүген фәлән вәзирем гозер итеп мине яңлыштырды. Аз калды, көфер сүз сөйләшә яздым, вә барча вәзирләр арасында, чарасыз булып, оялганымнан йөзем түбән төште. Бүген углан-ны багышламаенча котылмадым, — диде.

Хатын әйтте:

— И падишаһ, бу углан күп белер. Вәзирләрең барчасы аңа ярдәм кыйлырлар. Саклан, угланнан сиңа бер зыян ирешер. Мәгәр падишаһым ул борчалар белән күсә, ягъни сакалсыз кеше хикәятен ишетмәгәндер? — диде.

Падишаһ әйтте:

— Сөйлә, ишетәем, ничек ул?

Хикәят

Хатын әйтте:

— Беркөн борчалар бер жиргә жыелып әйттеләр: «Бу адәм угланнары безне тоталар, уып үтерәләр. Безне ни өчен газаплап уа-уа үтерәләр? Барып хәзрәте Сөләйман пәйгамбәргә шикаять итәек. Сораек, безне бет үтергән кебек итеп үтерсен-

нәр», — дип, иттифак итеп, араларыннан ничә үткенрәк борчаны сайлап, дэгъвачы итеп хәзрәте Сөләйман пәйгамбәрнең хозурына күндерделәр. Һәм боларны кисәттеләр, хәзрәте Сөләйман пәйгамбәр янында әгәр күсә адәм булса, сакланыңыз, дэгъва итмәңез. Зирә күсәләр күп белерләр. Соңыннан безнең дэгъвамызга хилаф хөкем иттерерләр, диделәр. Бәс, бу борчалар Сөләйман галәйһиссәламнең хозурына килделәр. Сөләйман галәйһиссәлам янында утырган адәмнәргә берәм-берәм карап күздән кичерделәр. Мәгәр углан шикелле бер сакалсызрак адәм бар иде, аны угланга санадылар. Бу мәжлестә күсә адәм юк, дип, Сөләйман галәйһиссәламгә әйттеләр: «Йә Нәбиулла, адәм балалары, бетне тоткач, бармаклары арасында умаслар, тырнак белән кысып һәлак итәрләр. Әмма безләрне тотып алсалар, ни өчен әүвәл бармаклары арасында уып, аннан соң һәлак итәрләр? Инде моннан ары бетләрне ничек һәлак итсәләр, безләрне дәхи шул рәвешчә һәлак итсеннәр», — диделәр. Бәс, Сөләйман галәйһиссәлам мәжлестәгә кешеләргә карады. Дәрхаль углан шәклендәгә адәм торып әйтте: «Йә Нәбиулла, ул бетләр без тоткан вакыт һич кыймылдамаенча тик торалар. Шуның өчен без аларны тырнак арасына кысып үтерәмез. Әмма борчалар анда сикерәләр, монда сикерәләр. Никадәр зәхмәт чигеп, бары бер данәсен мең бәлә белән тотып аламыз. Бетләрдән ике мәртәбә күп безгә зәхмәт чиктерәләр, тешләп рәнжетәләр, тоттырмаенча рәнжетәләр. Шуның өчен без дәхи аларга бер газап артык итәмез», — диде. Сөләйман галәйһиссәлам борчаларга әйтте: «Сез ни әйтәсез?» — диде. Борчалар әйтте: «Без һәм бет кебек кыймылдамаенча торырмаз, безне һәм умаенча һәлак итсеннәр», — диделәр. Сөләйман галәйһиссәлам ул күсә адәмгә әйтте: «Инде борчалар һәм бетләр кебек моннан ары кыймылдаслар, тик торачаклардыр», — диде. Күсә әйтте: «Бик мәгъкуль, кәфил бирсеннәр», — диде. Борчаларга Сөләйман галәйһиссәлам әйтте: «Бер кәфил биреңез», — диде. Борчалар әйтте: «Безнең эшемез сикермәк, безгә берәү дә кәфил булмас», — диделәр. Сөләйман галәйһиссәлам әйтте: «Сез кәфил бирмәсәңез, алар һәм сезне әүвәл ничек һәлак итәләр иде, шулай итәрләр», — диде. Бәс, борчалар тышка чыгып сораштылар: «Бу кеше углан идеме?» — диделәр. Әйттеләр: «Углан түгелдер, күсәдер», — диделәр. Бу хәлне жәмәгатьләренә сөйләделәр вә һәм, барчасы бер сүздә булып, кыямәткәчә йөрөп-гизеп, күсә адәмне эзләп, тапкан жирендә жыелып, ашарга вә канын эчеп үтерергә йөрерләр. Ул вакыттан бирле күсә эзләп, адәмнәрне рәнжетеп торырлар. Бу дошманлыкка сәбәп углан шәкелендәгә күсә булды. Хасыйле кәлям, борчаның бу кадәр адәмгә зәхмәтле нәрсә булуына сакалсыз адәм сәбәп булды.

Инде, и падишаһ, бу хикәятне сина аның өчен сөйләдем:

бу углан дәхи сурәттә углан булса да, аслында күсәдер. Син дәхи ул борчалар кебек хатага төшмә, — диде.

Бәс, падишаһ хатыннан бу хикәятне ишеткәч:

— Иртәгә мин аны ничек итәсен белермен, — дип йокыга бардылар. Иртәсе көн падишаһ торып янә тәхеткә чыкты. Угланни хәзер иттереп, ор муенын, дип, жәлладка әмер иткәндә, егерме сигезенче вәзир килеп әйтте:

— И падишаһ, хатын сүзенә оема. Зирә пәйгамбәр галәй-һиссәлам әйтте, һәркем бер кемсәне сәвеп тәмам мәхәббәт итсә, кыямәт көнендә аның белән бергә купса кирәктер, диде. Падишаһларга лаек булганы шулдыр, галимнәрне вә вәзирләрне сәвеп мәхәббәт итсен. Зирә галимнәрдән вә камил вәзирдән асла зарар килмәс. Бәлки, падишаһым заһид¹ белән угры хикәятен ишетмәгәндер? — диде.

Падишаһ әйтте:

— Сөйлә, ишетәем, ничек ул?

Хикәят

Вәзир әйтте:

— Багдад шәһәрәндә бер заһид бар иде. Бу заһиднең бер сауәмәгасы бар иде, даимән анда гыйбадәт кыйлыр иде. Беркөн бер адәм, ул арадан узганда, заһидкә берәз акча бирде. Заһид дәхи кабул итеп алды. Ул, акчаларны алып, базарга барды. Берничә акчалык бал алып, калганын фәкыйрьләргә өләште. Мәгәр бер угры, бу заһидне күреп, күнеленнән: «Бу заһидтә акча күп булмак кирәк», — дип уйлады, заһиднең артыннан китте. Заһид сауәмәгасына керде. Угры дәхи бергә кереп, бер почмакта яшеренеп торды. Кич булгач, заһид ут кабызып, гыйбадәткә кереште. Угры бер тарафта заһид йокласын дип көтеп торыр. Әмма заһиднең йокларга нияте юк. Угры бу заһид катына килгәнәнә бик үкенеп әйтте: «Инде белдем, бу заһид Тәңре Тәгаләнең сәүгән колы, имеш. Әгәр моннан котылсам, тәүбә итәрмен, моннан соң һич угрылык кыйлмамын», — диде. Янә берәз торгач, бер кеше килеп ишекне какты. Заһид торып ишеkkә килде. Угры дәхи хәзер торды, ишек ачылганда чыгып качарга. Әмма заһид ишекне бер кеше сыярлык кадәр генә ачып, ул кешенең йомышын сорады. Ул кеше кырык гаеп ирәннәрнең берсе икән, заһидкә әйтте: «Мине кырыклар күндерде, сиңа сәлам әйттеләр. Бу кичә беремез мәрхүм булды, аның урынына сине теләрләр», — диде. Заһид әйтте: «Мине гафу итсеннәр. Минем урыныма монда кеше бар, алып кит, кабул итсеннәр, — диде. Һәм угрының якасыннан тотып, ул кешегә тапшырды, — минем урыныма менә моны алып кит», — диде. Уг-

¹ Заһид — аскет.

ры дәхи тәүбә вә истигъфар кыйлып, бер кич заһид саумәга-сында торып, кырык ирәннәрнең берсе булды.

Инде, и падишаһ, бу хикәятне аның өчен сөйләдем: изгеләр белән вә галимнәр белән утырмакның файдасы күптер. Бу кадәр галимнәр, шаһзадәнең гөнаһсы юктыр, диерләр. Шаһзадәнең бүгенгә гомерен багышла, — диде.

Бәс, падишаһ вәзирдән бу хикәятне ишетте, шаһзадәне зинданга күндереп, үзе ауга китте. Ул көн дәхи ахшам булгач, сараена килде. Хатын белән утырдылар. Тәгамнан соң хатын дәхи укланнан сүз ачты. Падишаһ әйтте:

— Бүген дәхи фәлән вәзирем гозер итте, зинданга күндердем, — диде.

Хатын әйтте:

— И падишаһ, бу уклан миңа бәйләнде, дип әйтеп торам, әмма син күз йомасың, ишетмәйсең. Моның мәгънәсе нидер? Белмимен. Әгәр мин бер ярамаган явыз хатын булсам, синен тәнең күптән жир астында булыр иде. Чөнки мин сиңа тугрылык күрсәттем. Син дә минем хакымны хакла. Инде син, бу укланга иркенлек биреп, һаман зинданга күндерәсең. Әмма бара торгач, ул, Әбүғалисинаның нәсыйхәтене кабул итмәенчә үкенечтә калган падишаһ кебек, сине дәхи үкенечтә калдырыр, — диде.

Падишаһ әйтте:

— Сөйлә, ишетәем, ничек ул?

Хикәят

Хатын әйтте:

— Хәләб шәһәрәндә бер падишаһ бар иде. Ул шәһәрдә сычканнар күп булганга күрә, халыклары һәркөн сычканнардан шикаять итәрләр иде. Беркөн падишаһ Әбүғалисина белән сөйләшкәндә, сычканнар хакында сүз чыкты. Падишаһ әйтте: «Йә Әбүғали, шул сычканнардан һәркем зарлана. Ни булыр иде, шуларга бер гамәл итсәң. Һәркем рәхәтләнсен иде». Әбүғалисина әйтте: «Мин аларга бер гамәл итәрмен, бөтен шәһәрдә бер данә сычкан калмасын. Әмма шул шарт белән: син шәһәр капкасында торырсың, күп гажаибләр күрерсең. Ләкин, зинһар, көлмәгәйсең», — диде. Падишаһ дәхи моңар разый булды. Дәрхаль әмер итте, ат китерделәр. Атланып, шәһәр капкасына килде. Әбүғалисина да шәһәрнең бер мәйдан жиренә чыкты, бер әфсүн укып, сычканнарны чакырды. Сычканнарның берсе килде. Әбүғалисина бер сычканны тотып һәлак итте. Бер табут эченә куеп, ул табутны дүрт данә сычканга күтәртте. Үзе әфсүн укып, кулларын бер-беренә сукты, ул дүрт сычкан акырын-акырын йөрмәгә башладылар. Шәһәрдә никадәр сычкан булса, барчасы ул жөназага хәзер булдылар. Шәһәр мәйданнары туп-тулы сычкан булды. Болар падишаһ торган капкага

килделәр. Кайсысы табут алдыннан, кайсысы табутның артыннан килеп, капкадан чыга башладылар. Падишаһ, тамаша кыйлып карап торганда, ул табутны күтәргән сычканнарны күргәч, тыела алмаенча көлдә. Капкадан чыккан никадәр сычкан бар иде, барчасы һәлак булды. Капканың эчендә калганнары таркалып, барчасы да качып беттеләр. Әбүғалисина әйтте: «И падишаһ, әгәр нәсыйхәтемне тотып көлмәенчә торган булсаң иде, бу шәһәрдә бер данә сычкан калмас иде, шәһәрдән чыгып барчасы һәлак булып, һәркем рәхәтләнәп калыр иде», — диде. Падишаһ көлгәнәнә бик үкенде. Әмма эш үткәч, үкенеп ни кыйласың.

Инде, и падишаһ, бу бәдбәхет угланны син гафу итәсен. Әмма ул сине гафу итмәс. Сиңа, миңа вә ничә мескиннәргә зыян итсә кирәктер, — диде.

Падишаһ хатыннан бу хикәяне ишетте:

— Иртәгә мин аның хакыннан килермен, — дип торып, йокы бүлмәсенә керделәр. Иртә булгач, падишаһ дәхи тәхеткә чыкты. Угланны хәзер иттереп, муенын ор, дип, жәлладка әмер иткәндә, егерме тугызынчы вәзир килеп әйтте:

— И падишаһ, Һиндстан падишаһларының берсе, әжәл ястыгына баш куйгач, углына әйтте: «И углым, бәгырем парәсе, сиңа васыятьнамә бирәем, аның мәзмуны белән гамәл ит, — дип, углына бер кисәк язулы кәгазь бирде вә әйтте: — и углым, монда минем тәҗрибәм күптер. Дөньяны рәхәт кичердем. Аллаһы Тәгаләдән өмит итәмен, ахирәтем дәхи төзек булса иде. Сиңа дәхи дөнья вә ахирәт төзеклек кирәк булса, бу нәсыйхәтләр белән гамәл кыйл», — диде. Углан дәхи алып укыды. Бу нәсыйхәтләр язылган иде: «Сиңа изгелек иткәнгә син дәхи изгелек ит. Сиңа явызлык иткәнгә дә син янә изгелек ит. Синнән хажәт эстәгән кешенәң хажәтен бетер. Кулыңнан килгән кадәр халыкка мәхәббәт күрсәт вә саклан — кешенәң гаебен йөзенә орма. Вә кешенәң хәтере калырлык сүз сөйләмә. Вә күршеләрең хәстә булсалар, хәлләрен сора. Үзеңә ни теләсәң, халыкка шуны телә. Вә хыянәтле булма. Мәхәббәтәң даим изгеләрдә булсын. Кешенәң сүзен бүлеп сүз сөйләмә. Вә дәхи үзеңне яратмаган кеше белән сөйләшмә. Үзеңнән олуг кешеләр барында, алардан узып сүз әйтмә. Вә мөнафыйклардан, вә ярамас хатыннардан һәмишә саклан, алардан имин булма. Әгәр бу нәсыйхәтләрең хилафын тотсаң, синең һәм эшең ул бәкъяль¹ хикәятенә охшар. Бәлки, падишаһым ул хикәятне ишетмәгәндер? — диде.

Падишаһ әйтте:

— Сөйлә, ишетәем, ничек ул?

¹ Бәкъяль — ашамлык, яшелчә кибете тотучы.

Вәзир әйтте:

— Жиһан сараенда бәкъякаль кеше бар иде. Аның бер мәхбүбә хатыны бар иде. Ул хатынның бер уйнашы бар иде. Беркөн бу хатынның уйнашы әйтте: «Әгәр ирең безнең эше-мезне сизсә, икемезне дә сәламәт куймас», — диде. Хатын әйтте: «Иремнең күзе алдында синең белән зәвекъ кыйлырга да минем кулымнан килер. Син бер дә курыкма», — диде. Ул егет әйтте: «Ул эш булмас», — диде. Хатын әйтте: «Фәлән жирдә бер олуг агач бар. Иртәгә мин ирем белән шул агачның астына кәеф итмәк өчен барырмын. Син һәм ул агачка якын жирдә яшеренеп тор. Кайчан мин сиңа ишарәт итсәм, минем яныма кил», — диде. Уйнашы китте. Ире кайтты. Хатын әйтте: «И жаным, минем күңелем фәлән агач астында синең белән берәз зәвекъ вә сафа итмәк тели, бараекчы», — диде. Ире: «Яхшы, шулай булсын», — диде. Бәс, торып, ире белән хатын ул агачка килделәр. Хатын куенынан бер нәрсә чыгарып әйтте: «Бу даруны ашаган кешегә бер нәрсә ике булып күренә, имеш», — дип берәз ашады. Дәхи иренә бирде, ире һәм ашады. Ярты сәгәттән соң хатын, ул агачка тотынып башына чыкты, уйланып түбән карады, әйтте: «Һи, ярамаган нәрсә, Алланнан килсен, шулай итәләрме? Бу ниндәен эш? Моның кебек эш булганы бармы? Хатының каршысында ят хатын белән зина итәсең, тиз мине аер!» — дип, фөрәяд кыйлып кычкыра башлады. Ире әйтте: «Хатын, син дивана булдыңмы?! Минем янымда һичкем юктыр», — диде. Хатын әйтте: «Азрак оялмайсың, гарьләнмәйсең, хатынга барып-барып киләсең, мин күреп торамын. Тагы инкяр кыйлып яшерәсең», — диде. Ире әйтте: «Түбән төш». Хатын әйтте: «Ул хатын синең беләндер, мин төшмәмен», — диде. Ире ямин итмәгә башлады. Хатын төште, әйтте: «Кайда ул йөзе кара, миңа күрсәт. Юкса үзең беләсең». Ире һаман тәкран ямин итте. Хатын әйтте: «Гажәп, дару галәмәте микән әллә?» — диде. Ире әйтте: «Бәлки, булса булыр», — диде. Хатын әйтте: «Бар, син чык агач башына, миңа кара, син ничек күрерсең», — диде. Ире агачка акырынлап үрмәләп менгәндә, хатын уйнашына ишарәт кыйлды. Егет килеп, эш башладылар. Ире карды, хатын белән бер егет зәвекъләнешәләр. Кычкырды югарыдан: «Һи оятсыз егет, оялмыйсың, күз алдында кеше хатыны белән, кит тизрәк!». Хатын әйтте: «Ялган әйтәсең». Ире агач башынан төшә башлады. Ул арада егет качты.

Инде, и падишаһ, белгел ки, моннан ары хатынга ышанма. Хатыннарада моның кебек хәйләләр күп булыр. Хатын сүзе белән хөкем итәргә шәригать тарафыннан рөхсәт юктыр, — дип, жир үбеп, шаһзадәне теләде.

Падишаһ, вәзирдән бу хикәятне ишеткәч, угланни зинданга

күндереп, үзе дәхи ауга китте. Ул көн дәхи ахшам булып аудан кайтты. Сараена кереп, хатын белән утырдылар. Тәгамнан соң хатын угланнан сүз ачты. Падишаһ әйтте:

— Бүген дәхи фәлән вәзирем гозер итте, зинданга күндердем, — диде.

Хатын әйтте:

— И падишаһ, бу инсафсыз бәдбәхет углыңны аяп-кызганып, аның эшен кичектерүдән синең морадың нидер? Минем белгәнемчә, бу Хозыр галәһһиссәлам үтергән углан гөрүһыннан булса кирәк. Бәлки, падишаһым аны ишеткәне юктыр? — диде.

Падишаһ әйтте:

— Сөйлә, ишетәем, — диде.

Хикәят

Хатын әйтте:

— Хәзрәте Муса галәһһиссәлам беркөн үзенә кавеменә вәгазь вә нәсыйхәт иткәндә, үзенә әйттеләр: «Йә Муса, бу жыелган халыкта кем иң галим?» — диделәр. Муса галәһһиссәлам әйтте: «Мин галим. Миннән галимрәк Ходай Тәгаләдер». Ходай Тәгаләдән: «Йә Муса, мәжмәгыл бәхрәиндә¹ бер колым бардыр, ул синнән галимрәктер, бар, аны күр», — диде. Хәзрәте Муса галәһһиссәлам мөнәжәт кыйлып әйтте: «Илаһи, мин ул колыңны ничек итеп табаем?» — диде. Хак Тәгалә боерды: «Бер балык башы ал. Ул кайда жанланып суга китәр булса, анда табарсың», — диде. Хәзрәте Муса галәһһиссәлам, бер балык башы алып, Яушәгь бине Нун белән киттеләр. Мәжмәгыл бәхрәиндә бер таш таптылар. Ул ташны баш астына салып яттылар, йокладылар. Балык башы, жанланып, диңгезгә төште. Болар уяңдылар: Яушәгь балыкның, жанланып, суга төшкәнән күргән иде. Муса галәһһиссәламгә әйтергә хәтеренә килмәде. Аннан торып, бер көн, бер кичә киттеләр. Хәзрәте Муса галәһһиссәлам арды. Бер жиргә утырып, Яушәгь бине Нунга әйтте: «Китер, азрак ашаек», — диде. Яушәгь әйтте: «Ул без яткан жирдә балык жанланып суга китте, сиңа хәбәр бирергә шайтан миңа оныттырды», — диде. Муса галәһһиссәлам моңа бик гәжәпләнде. Торып, кабат ул таш төбенә килделәр, күрделәр, анда бер кеше утырыр. Муса галәһһиссәлам аның янына барып сәлам бирде. Хозыр галәһһиссәлам сәлам алды, әйтте: «Син кемсең?» — диде. Муса галәһһиссәлам әйтте: «Мин — Муса пәйгамбәрмен. Синнән гыйлем үгрәнмәгә килдем», — диде. Хозыр галәһһиссәлам әйтте: «Син минем эшемә сабыр итә белмәссең». Муса галәһһиссәлам әйтте: «Инша Алла, сабыр итәрмен», — диде. Хозыр галәһһиссә-

¹ Мәжмәгыл бәхрәиндә — океан ярында.

лам эйтте: «Әгәр минем белән юлдаш булсаң, минем эшемне сорама». Муса галәйһиссәлам: «Сорамам», — диде. Аннан икесе торып киттеләр. Бер диңгез янында бер көймәгә утырдылар. Барганда Хозыр галәйһиссәлам ул көймәнең бер тасын кубарды. Муса галәйһиссәлам эйтте: «Йә Хозыр, болар бездән бер нәрсә алмаенча, безне буш утырттылар. Инде син, боларның көймәсен тишеп, гарык итмәк теләрсен». Хозыр галәйһиссәлам эйтте: «Йә Муса, мин сиңа әйтмәдемме, сабыр итә белмәссең, дип», — диде. Муса галәйһиссәлам эйтте: «Йә Хозыр, мәгъзур тот, моннан ары сорамам», — диде. Болар бу сүзне сөйләшкән вакытта, бер кара чыпчык килеп, мәнкары¹ белән диңгездән су алды. Хозыр галәйһиссәлам Муса галәйһиссәламгә эйтте: «Йә Муса, сиңең гыйлемәң белән минем гыйлемем, Хак Тәгалә кашында, чыпчык диңгездән мәнкары белән алган бер тамчы су кадәр тормас», — диде. Бәс, көймәдән чыктылар, бер карьягә² килделәр. Күрделәр: берничә бала уйнап торыр. Хозыр галәйһиссәлам барып, берсен орып һәлак итте. Муса галәйһиссәлам эйтте: «Йә Хозыр, ни өчен угланы нахак жирдә һәлак иттең?». Хозыр галәйһиссәлам эйтте: «Мин сиңа әйтмәдемме, сабыр итә белмәссең, дип», — диде. Муса галәйһиссәлам эйтте: «Мәгъзур тот, хәтеремнән чыкты. Моннан ары сорасам, үзең белән юлдаш итмә», — диде.

Аннан кичеп, тагын бер карьягә килделәр. Ул карьядә боларга тәгам бирмәделәр. Узганда болар урамда авып ята торган өй күрделәр. Авып төшәргә генә тора. Хозыр галәйһиссәлам ул диварны күтәреп төзәтеп куйды. Муса галәйһиссәлам эйтте: «Йә Хозыр, бу карьядә безгә тәгам бирмәделәр, кереп йокларга өй бирмәделәр. Син боларның диварын хаксыз төзәттең», — диде. Хозыр галәйһиссәлам эйтте: «Сиңең белән аерылышырга вакыт житте. Ул сораган эшләреңне бәян итәм. Ул көймәнең ияләре фәкыйрьләрдер. Бер падишаһлары бар, һәрбер көймәне көчлөп алыр. Бу көймә гаепле булганга күрә алмас. Ияләре һәм хәрәкәт итеп, әүкат³ кичерерләр. Вә ул һәлак иткән угланның ата-анасы мәэминнәр иде. Углан үссә, Аллаһы Тәгаләгә гасый булыр иде. Ата-анасына вә ничә кешеләргә зыяны тимәсен вә көфер халәттә үлмәсен, дип һәлак иттем. Вә дәхи бу төзәтеп куйган диварның астында хәзинә бардыр. Ул кыек диварның иясе — ике ятим бала. Әгәр хәзердә дивар егылса, ул хәзинә заигъ булыр иде. Дивар, ул ятимнәр үскәч, егылыр. Алар, төзәткәндә, хәзинәне табып алсыннар дип төзәтеп куйдым», — диде. Хозыр галәйһиссәлам бер тарафка, Муса галәйһиссәлам бер тарафка аерылып киттеләр.

¹ Мәнкары — томшыгы.

² Карьягә — авылга.

³ Әүкат — вакыт.

Инде, и падишаһ, Хозыр галәйһиссәлам гәнаһлы булып, ата-сына-анасына вә ничә кешеләргә зыяны тимәсен дип, ул угланнны һәлак итте. Син дәхи бу залим угланнны үтер. Юкса пәшиман булырсың, — диде.

Бәс, падишаһ хатыннан бу хикәятне ишетте, әйтте:

— Мин аны иртәгә һәлак итәрмен, — дип йокыга бардылар. Иртәсе көн падишаһ чыгып тәхеткә утырды. Угланнны хәзер иттереп, муенын ор, дип, жәлладка әмер иткәндә, утызынчы вәзир килеп әйтте:

— И падишаһ, зинһар вә зинһар, бу эштә ашыкма. Ашыкмак шайтан эшедер. Рәсүлуллаһ салаллаһе галәйһиссәлам хәзрәтләре әйтте: адәмнең тамырларында кан ни рәвешле йөрер исә, ул шайтан дәхи шулай йөрер. Падишаһымга важибтер ки, бу эштә ашыкмасын. Зирә хатыннар дәхи шайтандыр. Риваять кыйлырлар: ике кабиләдә хатыннар сәбәпле ничә башлар киселде. Мәгәр падишаһым ул хикәятне ишетмәгәндер, — диде.

Падишаһ әйтте:

— Сөйлә, ничек ул?

Хикәят

Вәзир әйтте:

— Берзаманда бәни Гакил кабиләсеннән бер гарәп бер шәһәргә сатмак өчен бер кәжә китерде. Бәни Назыйр кабиләсеннән бер гарәп ул кәжәне сатып алмакчы булды. Кәжәнең иясе сигез батман бодай сорады. Алучы алтыны бирә. Ахыр кәжәнең иясе ант итте, әгәр сигездән кимгә сатсам, хатыным талак булсын, диде. Алучы гарәп дәхи ант эчте, әгәр алты батман бодайдан артык бирсәм, хатыным талак булсын, диде. Бәс, икесе дәхи сугыша башладылар. Алучы гарәп, жирдән бер таш алып, сатучы гарәпкә орды. Ул таш кәжә иясенең башына тугыры килеп, башы черек кабак шикелле ярылып китте. Ул үтерелгән гарәпнең карендәшләре моны ишетеп килделәр дә ул гарәпне үтерделәр. Һәр ике кабиләдән берәр адәм үлгәч, һәркайсысы кораллар белән атка менеп, сахрада бер-бере белән сугыша башладылар. Шулкадәр көштәләрдән пәштәләр заһир булды, ягъни үлгән кешеләр тау кебек өелде. Кан дәрәя кебек акты. Ахырел әмер бәни Гакил кабиләсе бәни Назыйр кабиләсен жиңеп качырдылар. Бәни Назыйр кабиләсе барып Хәбәш бәгеннән ярдәм теләде. Хәбәш бәге дәхи ике йөз атлы гаскәр бирде. Назыйр кабиләсе янә килеп, бәни Гакил кабиләсе белән сугыш башладылар. Ахырел әмер Гакил кабиләсе жиңелеп, бәни Назыйр кабиләсе галип килде.

Инде, и падишаһ, мәгълүм булды ки, хатын сәбәпле ике кабиләдән никадәр жаннар кыелып, никадәр башлар киселде. Бүген мин колың шаһзадәне теләрмен, — дип, жир үпте.

Падишаһ, вәзирдән бу хикәятне ишетеп, шаһзадәне зинданга күндерде. Үзе дәхи ауга китте. Ахшам булгач, кайтып, сараена килде. Хатын белән утырып, тәгамнан соң хатын янә угланнан сүз ачты. Падишаһ әйтте:

— Бүген дәхи фәлән вәзирем гозер итте, зинданга күндердем, — диде.

Хатын әйтте:

— И падишаһ, син ул вәзирләрне үзенә дус санама. Алар синең форсатыңны күзәтеп торырлар. Бу синең хикәятең ул бер падишаһ белән вәзире хикәяте кебектер, — диде.

Падишаһ әйтте:

— Ничек ул?

Хикәят

Хатын әйтте:

— Җиһан сараенда бер падишаһ бар иде. Беркөн ул падишаһның янына бер дәрвиш килеп әйтте: «И падишаһ, мин бер дога беләмен. Ул доганы укыгач, теләсәм ни сурәткә керәмен», — диде. Падишаһ дәрхаль әмер итте. Бер каз китерделәр. Бәс, падишаһ әйтте: «Йә дәрвиш, бу каз сурәтенә керә белермесең?» — диде. Дәрвиш, бер дога укып, ул казның сурәтенә керде. Дәрвиш тәне жансыз калды. Ул хәлне күргәч, падишаһ бик гажәпләнде. Бәс, дәрвиш янә ул доганы укып, җаны янә үз тәненә керде. Падишаһ дәрвиштән бу доганы үгрәнде. Беркөн падишаһ вәзир белән ауга китеп, бер киек тоттылар. Вәзир янында падишаһ ул доганы укыды, ул киек сурәтенә керде. Берәз вакыт ул киек сурәтендә булып йөрде. Падишаһның тәне жансыз калды. Падишаһ янә ул доганы укыды, җаны үз тәненә керде. Вәзир бу хәлне күреп хәйран булды: «Моңы кайдан үгрәндең?» — диде. Падишаһ әйтте: «Дәрвиштән үгрәндем», — диде. Бәс, вәзир падишаһтан гозер итте: «Миңа һәм ул доганы үгрәт», — диде. Падишаһ дәхи күңеле хуш вакытына тугыры килеп, ул доганы вәзиргә дә үгрәтте. Вәзир, падишаһтан ул доганы үгрәнгәч, падишаһның форсатын күзәтә башлады. Беркөн падишаһ вәзир белән сәйранга чыктылар. Йөргәндә күрделәр: бер агачның төбөндә бер тутый үлеп ятыр. Вәзир әйтте: «И падишаһ, инде бу тутыйның сурәтенә керермесең?» — диде. Падишаһ, дәрхаль доганы укып, тутыйның сурәтенә кереп очты вә бер агачка кунды. Вәзир, дәхи ул доганы укып, падишаһның сурәтенә керде. Үзенә бер колына ул доганы укып, аны үз сурәтенә кертте. Падишаһ, тутый сурәтендә булып, ул агач башында калды. Вәзиргә ул доганы үгрәткәнәнә үкенде. Әмма ни чара? Мәгәр падишаһның бер зур бакчасы бар иде, очып бакчасына килде. Бик хафа булып кайгырып, бер агач ботагында утыра торсын, безнең кыйссамыз вәзиргә килде.

Падишаһның сурәтен алгач та, вәзир тугыры сарайга килде, хатын бүлмәсенә керде. Хатын белән зәвекъ-сафа итмәгә теләде. Хатын күрдә: сурәттә — падишаһ сурәте, әмма падишаһның холыклары вә падишаһның гадәте вә мәхәббәте һич берсе монда юк. Гажәпкә калып, үзен хәстә күрсәтте, ул падишаһ сурәтендәгә вәзирне түшәгенә якын китермәде. Вәзир, берәр көнгә сабыр итәем, сыйхәтләнсен, аннан соң зәвекъ итәрмен, дип сабыр итте. Ул кич шулай үтеп, иртәсе көн булды. Хатын күрә, бу кешедә асла падишаһның мизажыннан¹ бер әсәр юк. Бу кем булыр дип, үзен янә бигрәк хәстә күрсәтеп, ахыры ни булыр икән, дип, ханша көтә торсын, безнең кыйсса-мыз килде падишаһка.

Бәс, падишаһ күңеленнән әйтте: «Тукта, монда хафа булып тормакта файда юктыр», — дип, фәсахәт² белән бакчачыга әйтте: «И бакчачы, мине ал, базарга илтеп сат. Бәһам сиңа хәлял булсын. Әмма мең алтыннан ким бирмә», — диде. Бакчачы, тутыйны читлектә куеп, шәһәргә китте. Һәр кеше күрдә, бер маһир тутыйдыр. Һәркемнең телен аңлап, һәрберсенә сәлә-нә жавап бирер. Базар халкы барчасы бу тутыйның фәсахәте-нә гажәпкә калдылар. Ул шәһәрдә бер хатын бар иде. Һәркем белән бер кич сохбәт итсә, мең алтын алыр иде. Бер кич төшөндә ул хатын бер бай сәүдәгәр белән кичтән таңгача гыйш-гыйшрәт кыйлды. Иртә белән йокысыннан уянып, ул байның янына барды, әйтте: «И фәлән, бу кичә төшемдә кичтән таң аткыйнча сиңең белән гыйш-гыйшрәт кыйлдым. Минем кичлек сохбәтемнең бәһасе мең алтындыр. Китер, инде миңа мең алтын бир», — диде. Ул кеше әйтте: «Ни өчен бирәем?». Хатын әйтте: «Минем белән сохбәт кыйлганың өчен», — диде. Ул кеше әйтте: «Үзенә сохбәт кыйлу кирәкмәс иде». Хатын әйтте: «Юк, сиңа минем янга килү кирәкмәс иде», — дип, зур гауга булды. Ахыр хатын ярысып ул сәүдәгәрне мәхкәмәгә³ чакыртты. Бәс, болар чыгып мәхкәмәгә барганда, баягы тутыйга раст килделәр. Тутый боларның сүзенә колак салды, гаугаларын ишетте, әйтте: «Килеңез бире, тикшереп караек, сезнең дэгъваңыз ни өчендер?» — диде. Бәс, болар тутый янына килделәр. Күп халык алдында вакыйганы бәян кыйлдылар. Тутый тыңлап ишетте, ул сәүдәгәр байга әйтте: «Бар, мең алтын белән бер көзгә китер», — диде. Ул кеше, барып, бер капчык белән мең алтын вә бер көзгә алып килде. Тутый капчык белән алтынны көзгә алдына куйдырды. Капчыкның сурәте көзгедә күренде. Анда хәзер булган халыкның барчасы күреп тордылар. Тутый ул хатынга әйтте: «И хатын, сиңең бу кеше-

¹ Мизажыннан — табигатеннән.

² Фәсахәт — татлы тел.

³ Мәхкәмәгә — хөкемгә.

дән ни мораның бар?» Хатын әйтте: «Мен алтын хакымны бирсен», — диде. Тутый әйтте: «Кил, көзге эчендәге бар алтынны ал!» — диде. Хатын әйтте: «Кайда, көзге эчендә алтын юк ич», — диде. Тутый әйтте: «Күрмисеңме, капчык белән көзге эчендә», — диде. Хатын әйтте: «Ул капчык көзге тышындагы капчыкның сурәте», — диде. Тутый әйтте: «Синен һәм төшендә ул сәүдәгәр бай белән кыйлган сохбәтең бу көзге эчендә күренгән алтын кебектер. Кулыңнан килсә ал, юк исә йөрмә юк белән. Ул кешедә синен хакың юктыр», — диде. Торган адәмнәр барчасы тутыйның бу хөкеменә тәхсин ителәр. Хатын, йөзенә жиңен тотып, оялып китте. Бәс, анда хәзер булган жәмәгать бу сәүдәгәргә әйттеләр: «Син тутыйны ал», — диделәр. Ул кеше тутый иясеннән сорады: «Ни бәһа?» — диде. Бакчачы әйтте: «Бәһасы мен алтын».

Бәс, бу хәбәр падишаһның хатынына ишетелде. Кулга малың кебек тутый керер дип, бик куанып, алтын күндереп, тутыйны сатып алды. Читлегә белән сарайда үз каршысына асып куйды.

Баягы падишаһ сурәтенә кергән вәзир, ахшам булгач, хатын янына керде, әйтте: «Ни хәлең бар? Бу көнгәчә сән хәстә дип якынлык кыйлмадым, азрак яхшы булмадыңмы?» — диде. Хатын әйтте: «Исәнлегем яхшы булу һич кенә дә сизелми. Бу чир сиңа да күчмәсен, кит моннан», — диде. Вәзир дәхи китеп, башка жарияләргә белән зәвек итте. Хатыны вәзирне якынына жибәрмәс, тутый читлектә аһ итеп вакыйганы күрәп торыр. Беркөн вәзир хатынга әйтте: «Мин бер дога беләмен. Укып кайсы сурәتكә теләсәм дә керәмен», — диде. Хатын әйтте: «Әнә шул жария сурәтенә кер», — диде. Вәзир әйтте: «Жанлыга булмас, жансыз тән кирәк», — диде. Хатын әйтте: «Аш өендә бугазлаган каз бар, китерсеннәр. Каз сурәтенә кер, күрәем», — диде. Хатын әмер итте, суйган казны китерделәр. Ул доганы укып, вәзир, каз тәнненә кереп, кыйгыйк-кыйгыйк, дип йөри башлады. Падишаһның тәне жансыз калды. Тутый-падишаһ шундук дәрхаль читлектә ул доганы укып, падишаһ сурәтенә керде, падишаһ булды. Вәзир каз булып калды. Падишаһ казны бугазыннан тотып, диварга орып һәлак итте. Хатын хәйран калды. Караса, падишаһ үзе. «Бу ни хәл?» — диде. Падишаһ дәхи вакыйганы баштанаяк бәян кыйлды.

Инде, и падишаһ, бу хикәятне аның өчен сөйләдем, вәзирләрдә асла ышаныч юктыр. Бары форсат тапмай гажизләрдәр. Хәзер угланны саклап, сине һәлак итмәк — кулларындадыр. И падишаһ, угланны үтер. Сиңа һәм миңа боларның зыяны тимәсен, — диде.

Падишаһ хатыннан бу хикәятне ишетте, күңеленә курку төште, әйтте:

— И хатын, минем дәхи күңелемә килә: боларда изгелек

нияте юктыр. Иртэгэ мин аны үтерермен, — дип йокыга бардылар. Янэ иртэ булып, падишаһ тэхетенэ чыкты. Угланны хэзер иттереп, жәлладка, муенын өз, дип әмер иткәндә, утыз беренче вәзир килеп әйтте:

— И падишаһ, хатын сүзенә оема. Бу шаһзадә тугырысындагы сүзләре барсы ифтирадыр. Падишаһым бер сукур белән хәлифә хикәятен ишеткәнә бар микән? — диде.

Падишаһ әйтте:

— Сөйлә, ишетәем, ничек ул?

Хикәят

Вәзир әйтте:

— Рәшид хәлифә заманында бер сукур кеше бар иде. Кемнең бер нәрсәсе жуелган булса, табып бирер иде. Беркөн хәлифәнең бер котыйчыгы¹ жуелды. Эчәндә фирузә вә асыл ташлар туп-тулы иде. Хәлифәгә, фәлән жирдә бер сукур кеше бар, моны ул табар, диделәр. Хәлифә боерды, ул кешене чакырып китерделәр. Хәлифә әйтте: «Безнең бер нәрсәбез югалды, табып бир, һәм ул югалган нәрсә нидер, бел», — диде. Ул кеше берәз фикер итеп, аннан соң кулы белән ике аягын кармалады, кулына бер хөрмә сөягә керде, әйтте: «И падишаһ, ул югалган нәрсә котыйчык, имеш, вә эчәндә берәз энжә, берәз фирузә, берәз ләгыль бар, имеш», — диде. Хәлифә әйтте: «Кем алгандыр?» — диде. Ул кеше әйтте: «Ат караучы угырлаган», — диде. Хәлифә әйтте: «Кайда куйган?». Ул кеше әйтте: «Коега ташлаган».

Хәлифәнең сараенда бер кое бар иде. Төшөп карадылар, котыйчыкны таптылар. Хәлифә ул сукурның белгәнәнә гажәпләнәп әйтте: «Йә шәех, бу жуелган нәрсәне кайдан белдең?» — диде. Ул әйтте: «Фирасәт белән белдем. Син миңа әйттең, нәрсәбез югалды, дидең. Ул вакыт як-ягымны кармалап, бер хөрмә сөягә таптым. Аннан белдем: котыйчык — хөрмә сөягә рәвешле булып. Вә хөрмәнең чәчәгә энжәгә охшар, аннан белдем, котыйчык эчәндә энжә бардыр. Яфраклары фирузәгә охшар. Вә жимеше — бәгъзесе сары, бәгъзесе кызыл булып. Әмма күбрәгә кызыл булганына күрә, фирузә һәм ләгыль бар, дидем. Син миңа, кем алган, дидең. Ул вакыт бер ат кешнәде. Белдем, ат караучы алган, дидем. Кайда куйган, дидең. Ул вакыт коедан бер кеше су китерде. Аннан белдем, коега ташлаган икән, дидем». Аннан соң хәлифә: «Бәрәкаллаһ, йә шәех!» — дип, аның фирасәтенә тәхсин кыйлды.

Инде, и падишаһ, синең дәхи бу кадәр вәзирләрең сүзне зерә сөйләмәсләр. Шаһзадәне үтермә, соңыннан хәсрәт уты йөрәгеңнән китмәс. Кичә-көндөз хәсрәт утына янарың, — дип, жир үбеп, шаһзадәне теләде.

¹ Котыйчыгы — савыты, коробкасы.

Падишаһ, вәзирдән бу хикәятне ишетеп, угланни зинданга күндерде, үзе дәхи ауга китте. Ахшам булып, янә сараена килде. Хатын каршы чыгып утырдылар. Тәгамнан соң хатын янә угланнан сүз ачты. Падишаһ әйтте:

— Бүген дәхи фәлән вәзирем гозер итте, зинданга күндердем, — диде.

Хатын әйтте:

— И падишаһ, бу углан синең кодрәтеңне китәрде, вә бу углан сәбәпле халык арасында телгә-тешкә кердең. Мәгәр ул ике казый хикәятен ишеткәнең юктыр? — диде.

Падишаһ әйтте:

— Сөйлә, ишетәем, ничек ул?

Хикәят

Хатын әйтте:

— Кайсария шәһәрәндә ике казый бар иде. Даим бер-бере-нә дошманлык итәрләр иде. Беркөн падишаһка барып әйттеләр: «Фәлән казый синең углыңа гашыйк булып, кичә-көндөз форсат карар. Ялгыз жирдә шаһзадә кулыма керсә иде, диең», — диделәр. Падишаһ, ачуланып, ул казыйны дәрхаль ләвазименнән төшерде. Бу хәбәрне дошманы булган казыйга барып әйттеләр: «Ул дошманынны падишаһ ачуланып урыныннан төшерде», — диделәр. Ул казый, шул сәгать атка менеп, падишаһның хозурына килде вә әйтте: «И падишаһым, миңа рөхсәт бир, бу шәһәрдән чыгып китәем», — диде. Падишаһ әйтте: «Ни өчен китәсең, сиңа ни булды?» — диде. Казый әйтте: «Мин ишеттем, фәлән казый шаһзадәгә гашыйк булып форсат күзәтер, дип төһмәт кыйлып¹, падишаһымны ачуландырып, казыйны ләвазименнән төшертеләр. Инде мин падишаһыма вә шаһзадәгә гашыйкмын. Минем хакемда да бер төһмәтләр йөртеп, падишаһны ачуландырып, мине дәхи шулай итәрсең. Замаңа яхшы чагында баш алып китәем, дип әйтәм», — диде. Падишаһ әйтте: «Инде синең күңелең ни белән хуш булыр?» — диде. Казый дәрхаль жир үбеп әйтте: «Ул төшергән казыйны гафу итеп, яңадан урынына утыртсаң, күңелем зиядә хуш булыр», — диде. Бәс, падишаһ, казыйны гафу итеп, янә әүвәлге урынына казый итте.

Инде, и падишаһ, мәгълүм булсын ки, надан дустан гакем-ли дошман яхшырактыр. Бу углан дәхи надан угландыр. Моның сәбәбеннән кәефем китте. Падишаһымның мөбарәк җә-маленә карый алмас булдым. Вәзирләр һәрберсе бер телдә. Хак Тәгалә беләдер, мин — падишаһымның дустаным. Падишаһыма бер-бер бәла ингәнән теләмимен. Мин бу сүзләргә

¹ Төһмәт кыйлып — яла ягып.

тиешле кадәр белеп, һичбер гарызсыз сөйләдем. Угланны үтер. Юкса ул сиңа әман бирмәс, — диде.

Падишаһ хатыннан бу хикәятне ишетеп:

— Иртәгә мин аның эшен хәл итәрмен, — дип йокыга бардылар. Иртә булгач, янә падишаһ торып тәхетенә чыкты. Угланны хәзер иттереп, жәлладка, муенын ор, дип әмер иткәндә, утыз икенче вәзир килеп әйтте:

Хикәят

— И падишаһ, беркөн Мисыр падишаһы вәзирләре вә бәкләре белән диванда утырганда, хатыннары белән сохбәт кыйлу хәтеренә килеп, берсенә әйтте: «Хатының белән ничек тора-сың?». Ул бәк әйтте: «И падишаһ, һәр елда падишаһымнан никадәр ингам-ихсан күрсәм, яртысын хатыныма хәреж итәрмен. Шулай булса да, бәгъзе вакытта, никадәр елдан бирле син миңа ни хәреж кыйлдың, дип шикаять итәдер¹», — диде. Аннан соң икенче вәзиреннән дә сорады: «Хатының белән ничек тора-сың?». Вәзир әйтте: «Падишаһымның күләгәсендә һәрни мал казгансам, барчасы хатыным кулыннан үтәдер. Теләгәнән аладыр, теләмәгәнән бирәдер. Урыны килгәндә, мин синнән ни хәер күрдем, дип шикаять итәдер», — диде. Бәс, һәрбер вәзиреннән сорады. Һәрберсе хатыннан шул рәвешчә шикаять ителәр. Падишаһ әйтте: «Минем хатыным гына әллә шулай микән дип гөманым бар иде. Минем хатынымның да сезнең хатыннардан артык жире юк икән. Һаман бәгъзе вакытта, минем ни нәрсәм бар, дип шикаять кыйладыр», — диде.

Инде, и падишаһ, ирдән риза булган хатын асла юктыр. Син дәхи хатын зары белән углыңны һәлак итмә. Хатынга ирек бирмә, рәхәтеңне михнәткә алыштырма, — дип, шаһзадәне теләде.

Вәзир бу хикәятне сөйләгәч, падишаһ угланны зинданга күндереп, үзе дәхи ауга китте. Янә ахшам булып, аудан кайтты. Сараена килеп, хатын белән утырдылар. Тәгам китерелде, ашадылар. Тәгамнан соң хатын дәхи угланнан хәбәр сорады. Падишаһ әйтте:

— Бүген дәхи фәлән вәзирем гозер итте, зинданга жибердем, — диде.

Хатын әйтте:

— И падишаһ, углыңның мәхәббәтен күңеленнән чыгар, Аллаһы Тәгаләнең мәхәббәте күңеленә керсен. Дөнья вә ахирәт дәүләте сиңа килер. Нитәкки Фазыйл хикәятеннән мәгълүмдер. Бәлки, падишаһ ул хикәятне ишеткәне юктыр? — диде.

Падишаһ әйтте:

— Сөйлә, ишетәем, ничек ул?

¹ Шикаять итәдер — зарланадыр.

Хикәят

Хатын әйтте:

— Беркөн Фазыйл рәхмәтуллаһи галәйһи углын тезенә утыртып сәүгәндә, углан атасының йөзенә карап әйтте: «И атам, мине сәвәрмесен?» — диде. Фазыйл әйтте: «Сәвәрмен, углым», — диде. Углан әйтте: «Аллаһы Тәгаләне сәвәрмесен?» — диде. «Сәвәрмен», — диде. Углан әйтте: «И атам, ике мәхәббәт бер күңелдә ничек сыяр?» — диде. Бәс, Фазыйл, угланнан бу сүзне ишеткәч, белде: бу сүз углан сүзе түгелдер, Аллаһы Тәгалә тарафыннан угланга илһам ителгәндер. Дәрхаль угланны тезеннән төшерде. Вә, күңеленнән углының мәхәббәтен чыгарып, Хак Тәгаләнең мәхәббәтен тутырды. Инде, исеме зикер ителгәндә, рәхмәтуллаһи галәйһи, диерләр.

Инде, и падишаһ, син һәм, углыңның мәхәббәтен күңеленнән чыгармаенча, Аллаһы Тәгаләгә мәхәббәт итә алмассың. Әгәр дөньяда вә ахирәттә падишаһ булмак теләсәң, бу бәдбәхет углыңны һәлак ит, — диде.

Бәс, падишаһ хатыннан бу хикәятне ишеткәч:

— Иртәгә мин аны үтерермен, — дип йокыга бардылар. Иртәсе көн булгач, падишаһ торып тәхеткә чыкты. Угланны китертеп, муенын ор, дип, жәлладка боерганда, утыз өченче вәзир килеп әйтте:

— И падишаһ, углың хақында тиешле-тиешсез ниятләр күп булды. Әгәр морадың тәнбиһ кыйлып¹, шаһзадәне тыймак булса, инде житәр. Зинһар, хатын сүзенә оеп, шаһзадәне кыйма. Соңыннан үкенечкә калырсың. Хатыннар мәкере сәбәпле ничә-ничә изге кешеләр жәһәннәмгә мөстәхыйк булганнардыр. Әгәр изен булса, моңар охшаш бер хикәят нәкыйль итәем, — диде.

Падишаһ әйтте:

— Сөйлә, ишетәем, ничек ул?

Хикәят

Вәзир әйтте:

— Әүвәл заманда бер егет бар иде. Аңа сөйләделәр, фәлән шәһәрдә бер гаять гүзәл хатын бардыр, һичкайда аның кебек гүзәл хатын булмас, диделәр. Моңы ишеткәч, егет күрмәенчә, ул хатынга гашыйк булды. Ул хатын шәһәренә юналде. Юлда барганда күрдә: берничә кеше бодай сачарлар, берничә сәгатәтә бодай үсеп, тәмам урырлык булгач, ут төртеп яндырырлар. Ул егет моңар бик гажәпләнде. Янә берәз баргач, күрдә: бер кеше бер ташны тотып күтәрергә теләр, һич күтәрергә кодрәте житмәс. Ул ташның өстенә дәхи бер таш куйгач кына берәз күтәрде. Вә аның өстенә дәхи өченче бер ташны куеп, ул өч

¹ Тәнбиһ кыйлып — кисәтеп.

ташны бергә күтәрәп китте. Әүвәл мәртәбә бер ташны күтәрергә кувәте житмәгән иде, ахыр өч ташны һәм күтәрде. Егет моңар дәхи бик гажәпләнде. Янә бераз баргач күрде: берничә кеше бер куйның өстенә менгәннәр. Алар өстенә янә бер кеше менде. Алар өстенә дәхи берничә кеше менмәкче булып торырлар, мөмкин булмас. Егет, боларга бик гажәпләнәп, алардан узып китте. Вә ул хатын шәһәрәнә барып житте. Күрде: шәһәр капкасында бер карт утырыр. Егет барып сәлам бирде, карт сәлам алды. Карт әйтте: «И егет, монда ни эш белән килдең?». Егет әйтте: «Бу шәһәрдә бер гүзәл хатын бар, имеш, аны күрер өчен килдем», — диде. Карт әйтте: «Килгән юлында гажайбтән вә гараибтән ниләр күрдең?» — диде. Егет әйтте: «Күп гажайбләр күрдем, искитәрлек эшләр», — диде. Карт әйтте: «Сөйлә, мин һәм ишетәмче», — диде. Бәс, егет күргән эшләрен һәммәсен сөйләде. Карт әйтте: «Аларның ни нәрсә икәннән белдеңме?» — диде. Егет әйтте: «Юк». Карт әйтте: «Син күргән иген игүче кешеләр — бодай сачып, үсеп житкәч, ут төртеп яндыручылар — шул кешеләрдер: бер изгелекне тәмам эшләрләр вә ул изге эшкә рия катыштырырлар. Мин фәлән изгелекне эшләдем, дип, телләре белән сөйләп, ул изгелекнең савабын юкка чыгарырлар. Вә ул, бер ташны күтәрергә кодрәте житмәсә, янә аның өстенә ике ташны салып, бергә күтәрәп китүче шул кешеләрдәндер ки, әүвәл бер гөнаһны эшләр, ул гөнаһ аңар бик зур күренәп, авыр килер, ягъни ул гөнаһны эшләгәнәннән бик куркар. Икенче мәртәбә дәхи бер гөнаһны эшләр, ләкин баягыдан жиңелрәк күренер. Өченче мәртәбә дәхи эшләр. Ахырел әмер гөнаһны эшләргә гадәтләнәп, аңа һич авыр килмәс. Кайда теләсә, гөнаһны эшли бирер. Вә ул кешеләр куй өстенә менгәннәр иде, алар өстенә дәхи бер кеше менәп, вә берничә кеше дәхи менмәкче булып торырлар, әмма мөмкин булмас. Инде ул куй — дөньядыр. Ул куй өстенә менгәннәр — байлардыр. Вә алар өстенә менгән кеше — бәкләредер. Вә менмәкче булып, менәргә кодрәте житмәгәннәре — фәкыйрьләрдер», — диде. Бәс, егет, карттан бу сүзләргә ишеткәч, гаять тәхсин итте вә әйтте: «И карт, син бу эшләр мәгънәсен белдең, бәлки, ул хатынны да беләсендер. Нәр кайда булса да, миңа хәбәр бир», — диде. Карт әйтте: «Бу чаклы гыйбрәтләр күрдең, вә бу чаклы нәсыйхәтләр ишеттең, һәнүз гафләт йокысыннан уянмадың, нәмәхрәм хатынны сорап торыңсың», — дип, егетнең яңагына чапты. Егет егылды, һушыннан китте. Бераздан күзен ачып караса, үзен жәһәннәмдә күрде.

Инде, и падишаһ, бу хикәятне аның өчен сөйләдем: беләсең ки, ничә егетләр бардыр, хатын сәбәбеннән Хак Тәгалә каршында йөзләре кара булды. И падишаһ, зинһар, хатын сүзе белән шаһзадәне кыйма, соңыннан үкенечтә калыңсың, — дип, ул көн дәхи шаһзадәне теләде.

Бәс, падишаһ, вәзирдән бу гажәп кыйссаны ишетеп, шаһзадәне зинданга жиберде. Үзе дәхи ауга китте. Ахшам булгач, янә кайтып сараена килде. Хатын белән утырып, тәгамнан соң хатын дәхи угланнан сүз чыгарды. Падишаһ әйтте:

— Бүген фәлән вәзирем гозер итте, зинданга күндердем, — диде.

Хатын әйтте:

— И падишаһ, углан гөрүһының бәгъзеләрендә шайтанлык вә бәдбәхетлек күп булыр. Бу урынга муафыйк бер хикәят бардыр. Бәлки, син ишетмәгәнсең? — диде.

Падишаһ әйтте:

— Сөйлә, ишетәем, ничек ул?

Хикәят

Хатын әйтте:

— Бер заманда бер кешенең бер явыз углы бар иде. Һәрзаман бер-бер нәрсә өчен егълар иде. Әгәр ашарга бирсәләр, аз бирдеңез, моның белән минем карыным туймас, дип егълар иде. Күп бирсәләр, күп бирдеңез, дип егълар иде. Бервакыт бер зур казанда аш пешереп, зур табакка салып, угланга бирделәр. Ул ашны углан аягы белән тибеп жиберде. Аш түгелде. Анасы әйтте: «Пычак керсен! Тамагыңа житәрлек бирәмен — аз дисең, күп бирәмен — күп дисең. Инде бу ашымны ник түктең?» — диде. Углан шул сәгать ятып егъламага башлады. Ахыр угланның атасы-анасы гажиз калып, Аллаһы Тәгалә бу баланың жанын алсын, дип теләр иделәр.

Инде, и падишаһ, синең бу угланны үтерергә кулың бармай, Аллаһы Тәгалә аның жанын алсын иде. Бөтен галәм халкы моның явызлыгынан котылыр иде, — диде.

Бәс, падишаһ, хатыннан бу хикәятне ишеткәч:

— Иртәгә мин аның хакыннан килермен, — дип йокларга яттылар. Иртә булып, янә падишаһ тәхеткә чыкты. Угланны хәзер иттереп, башын кис, дип, жәлладка әмер иткәндә, утыз дүртенче вәзир килеп әйтте: «И падишаһ, дөньяда падишаһлар — көтүчеләрдер, башка халыклар — куйлардыр. Син, падишаһ — көтүчесең. Углың — һәм куйларыңнан бер куйдыр. Инде, зинһар, хатын сүзе белән углыңны кыйма. Кыямәт көнендә куйларның хәлен синнән сорасалар кирәктер. Жавап биргәндә читен булыр. Бөтен дөньяга мәшһүрдер, хатыннарының хыянәте вә явызлыгы күптер. Мәгәр падишаһым, ул гажәм¹ белән хатыны хикәятене ишетмәгәндер?» — диде.

Падишаһ әйтте:

— Сөйлә, ишетәем, ничек ул?

¹ Г а ж ә м — иранлы.

Вәзир әйтте:

— Гажәм диярында бер сәүдәгәр бар иде. Малының хисабын үзе һәм белмәс иде. Беркөн бу сәүдәгәрнең өенә бер мөсафир кунак булды. Тәгам китереп утырдылар. Бу мөсафир карап күрдә, бер почмакта бер эт белән бер чибәр генә гүзәл хатын бер савыттан ашап утырырлар. Моңар бик гажәпләненп: «Бу ни хәл?» — дип сорады. Ул сәүдәгәр әйтте: «Боларның хәле телгә сыймас, әйтеп бетерер хәл юк», — диде. Мөсафир әйтте: «Зинһар, рәхим итеп әйтсәңез лә, бу ни хәлдер?» — диде. Сәүдәгәр әйтте: «Бу хатын кыйммәт бәһа биреп алган жариям иде. Үземә хатын иттем, мәхәббәтем бик зур иде. Жаным кебек сөя торган идем. Барча малым аның кулында иде. Дәхи бер кара колым бар иде. Мәгәр икесе, бер күңелдә булып, бер күлмәк эчендә мәзах катыштыру белән яшиләр икән. Минем хәбәрәм дә юк. Беркөн болар, иттифак кыйлып, мине һәлак итмәкче булганнар. Хатын миңа әйтте, кил, сиңең белән фәлән жиргә бараек. Бер мәслихәт бар, күрәек, дип, бер аулак жиргә алып барды. Минә тотып, оят жиремә ябышты. Ул кара кол һәм анда хәзер, имеш, килеп өстемә менделәр. Бу эткә һәрзаман икмәк бирер идем. Миннән калмаенча, бергә минем белән килгән икән. Минә бу хәлдә күргәч, кара колның артыннан сикереп, оят жиренә ябышты, кара колны минем өстемнән тартып төшерде. Мин һәм, форсат табып, хатынны үтерергә теләдем. Хатындыр, мәхәббәтем дә булганга күрә, үтерергә кулым бармады. Кара колны үтердем. Бу эт мине коткарырга сәбәп булганлыгы өчен ригая кыйлып, хатынны дәхи миңа хыянәт кыйлган өчен хурлап, икесен бер жиргә куеп, бер савыттан аш бирәмен», — диде.

Инде, и падишаһ, хәкимнәр әйткәннәрдер, өч нәрсәгә ышаныч юк. Берсе — хатын, берсе — ат, берсе — кылыч. Инде һичкем хатынга, атка, кылычка игътимад кыйлмасын. Зинһар, хатын сүзе белән шаһзадәне һәлак итмә, үкәнерсең. Бүген шаһзадәне багышла, — дип, жир үбеп, шаһзадәне теләде.

Падишаһ, вәзирдән бу хикәятне ишеткәч, угланни зинданга күндереп, ауга китте. Бәс, ахшам булгач, кайтып сараена килде. Хатын белән утырып, тәгамнан соң, хатын дәхи угланнан сүз ачты. Падишаһ әйтте:

— Бүген фәлән вәзирем гозер итте, зинданга күндердем, — диде.

Хатын әйтте:

— Мин жан күңелдән сиңа мохлисмын. Син гөман кыйлма ки, мин бар сүземне үз файдама карап, гарыз белән әйтәмен. Минем сүзем белән гамәл ит, миндә зәррә кадәр хыянәт әсәре

¹ Гар — шәхси, мәнфәгать.

² Зәррә — бөртек.

юктыр. Бу урынга муафыйк бер хикәят бардыр, изен булса, сөйләем, — диде.

Падишаһ әйтте:

— Сөйлә, ишетәем, ничек ул?

Хикәят

Хатын әйтте:

— Жиһан сараенда бер падишаһ бар иде. Вә аның бер карчыгасы бар иде, һәркайчан ауга чыкса, ике кошны бердән аулап тотар иде. Вә ул вилайәттә бер бәк бар иде. Исемен Әмир Сарим диерләр иде. Ул, карчыганың һөнәрен ишетеп, күрмәк өчен бу шәһәргә килде. Падишаһның янына барды. Падишаһ дәхи гыйззәт вә хөрмәт итеп, берничә көннән соң ул бәк әйтте: «Мин ишеттем, сезнең һөнәрле карчыгаңыз бар, имеш. Аны күрмәгә килдем. Рәхим итеп, миңа аның һөнәрләрен тамаша кыйлдырсаңыз ла», — диде.

Падишаһ әмер итте. Иртәсе көн ауга чыктылар. Берничә мәртәбә карчыганы жиберделәр, икешәр-икешәр кош тотып китерде. Әмир Сарим хәйран булды. Падишаһ әйтте: «Бу карчыганы мәдех кыйлырга лаекмыдыр?» — диде. Әмир Сарим әйтте: «Моңар никадәр мәдех булса да аз», — диде. Падишаһ әйтте: «Ал, бу карчыганы сиңа багышладым», — диде. Әмир Сарим дәхи шат булып кабул итте. Башын түбән салып, берәз фикирдә торды. Башын күтәреп әйтте: «И падишаһ, бу карчыгага каршы сиңа бүләк итеп бирергә һич нәрсә тапмадым. Мәгәр унике углым бар вә мең кеше пәһлеван бәһадир колларым бар. Әгәр эстәсәң, барчасы сиңа булсын. Әмма бу сурәттә карчыганың бәһасе зиядә булды. Зирә әүвәл ике кош тотар иде, инде ул унике данә угыл белән мең пәһлеванны тотты», — диде. Бу сүз падишаһка хуш килеп, Әмир Саримга күп мал ингам кыйлды.

Инде, и падишаһ, лаек булдыр ки, үзенә изгелек теләгән адәмнәрнең сүзе белән гамәл иткәйсең. Мин һәм жан күңелдән падишаһымны сөямән. Зинһар, ихласымның дәрәслегенә күрә, ул угланны сәламәт калдырма, — диде.

Бәс, падишаһ хатыннан бу хикәятне ишетте, әйтте:

— Инде син һич кайгырма, иртәгә мин аны һәлак итсәм кирәк, — дип, йокыга бардылар. Иртәгесен падишаһ торып тәхеткә чыкты. «Кайда углан? Кайда жәллад?» — диде. Тиз үк углан белән жәлладны хәзер иттеләр. Шул вакыт утыз бишенче вәзир килеп, углан хакында падишаһка бер сүз сөйләем дигәндә, падишаһ әйтте:

— Тик тор, сөйләшмә, сүзенне ишетмәмен, — диде.

Вәзир әйтте:

— И падишаһ, белмәстән хата кылдың. Алла каршында гөһәһкә кердең. Мин сезнең яныңызда Коръән укыйм вә тәф-

сир әйтәем, дип уйлаган идем. Әгәр миңа Коръян укымага изен булмаса, падишаһым хәзрәтләре гөнаһка керер. Әгәр укыганымның тыңламаенча мәгънәсен тотмаса, бу һәм бик зур хатадыр, — диде.

Падишаһ әйтте:

— Әстәгъфирулла, тәүбә иттем, кайттым, ни сөйләсәң дә сөйлә, — диде.

Вәзир әйтте:

— Хак Тәгалә Кәлям шәрифтә боерды: кулын күнтүм түхибунә Аллаһ фәттәбигүни йүхбибкүм Аллаһу вә йәгъфир ләкүн зүнүбәкүм валлаһу гафурур рахим. И падишаһ, бу аятъ Хак Тәгалә тарафыннан инмәгенә сәбәп шулдыр, мөнафыйклар пәйгамбәр галәйһиссәламга килеп әйтерләр иде, йә Рәсүлүллаһ, без сине сөямез. Син Хак Тәгаләненә хак Рәсүлесән, диерләр иде. Хәзрәте Рәсүл яныннан чыгып киткәч, хаша вә хаша, ялганчыдыр, сихерчедер вә диванадыр, диерләр иде. Шул сәбәптән Хак Тәгалә үзенә дустанә хитап итеп боерды: и хәбибем, аларга әйт, әгәр сез тәхкыйк Аллаһы Тәгаләне сәүсәңез, миңа иярәңез. Хак Тәгалә дәхи сезләргә сәвәр. Дәхи гөнаһларыңызны гафу итәр. Хак Тәгалә гафуре рәхимдер.

Инде, и падишаһ, мәмин булып, Аллаһы Тәгаләне бер дип белгән кешегә важибтер ки, Аллаһы Тәгаләне сәвеп, Рәсүленә иярсен. Рәсүлгә иярсен дигән сүзненә мәгънәсе шулдыр ки, Рәсүлүллаһ һәрни әйтсә яки кыйлса, ул һәм кыйлсын. Рәсүлүллаһ хатыннар һақында боерды: нәкыйсәтүл гаклү вәддин, ягъни хатыннар һақылда вә диндә нақыйслардыр. Хатыннарның сачы озын, һақылы қыска дигән сүзненә аслы будыр. Бәс, инде падишаһка лаектыр ки, Рәсүлүллаһның сүзенә хилафлык кыйлып, хатын сүзе белән гамәл итмәсен. Вә дәхи Рәсүлүллаһ хәзрәтләре боерды: шәвируһүннә вә халифу һүннә, ягъни хатыннар белән киңәш итәңез, алар сүзенә хилафын тотыңыз. Инде, и падишаһ, бу хәдис мәжибәнчә, хатыннарның сәвәмен дигән сүзенә вә дуслыгына ышанып, аларга иярәргә лаек түгелдер. Моңа муафыйк бер хикәят бардыр. Әгәр изен булса, сөйләем, — диде.

Падишаһ әйтте:

— Сөйлә, ишетәем, ничек ул?

Хикәят

Вәзир әйтте:

— Бер заманда бер кеше, өй түбәсенә чыгып, эше тәмам булгач, төшкән вакытында хатынына әйтте: «И хатын, ничек төшәем?» — диде. Хатын әйтте: «Түбә бик биек түгел, син егетсән, сикереп төш», — диде. Егет хатын сүзе буенча өй түбәсеннән сикерде, аягы сынды. Хәстә булып бер ел түшәктә ятты. Берәз йөри башлагач, икенче ел дәхи өй түбәсен төзәтеп төшкәндә, хатынына кычкырды: «Ничек төшәем?» — ди-

де. Хатын әйтте: «Сикереп төшмә, әле аягың төзәлеп житкәне юк, акырын төш», — диде. «Бер мәртәбә синең сүзеңне тоттым, Рәсүлүллаһ сүзен тотмаган өчен, аягым сынды. Һәнүз төзәлгәне юк. Инде Рәсүлемез сүзен тотып, сиңа хилафлык кыйлырмын», — дип, өй түбәсеннән сикерде. Дәрхаль аягы урынына килде, — диде. Вәзир вә, жир үбеп, шаһзадәне теләде.

Бәс, падишаһ, вәзирдән бу хикәятне ишеткәч, угланни зинданга күндереп, үзе ауга китте. Ахшам булгач, янә кайтып сараена килде. Хатын белән утырып, тәгамнан соң янә хатын угланнан сүз чыгарды. Падишаһ әйтте:

— Бүген дәхи фәлән вәзирем гозер итте, зинданга жибердем, — диде.

Хатын әйтте:

— И падишаһ, тагын угланни һәлак итмәдең! Углан таифәсенә күңеленә бер нәрсә килсә, аны эшләмәенчә күңеле тынычланмас. Сиңа касд кыйлгандыр. Әлбәттә, бер эш куптарыр. Мәгәр син бер падишаһ белән углының хикәятен ишеткәнәң юктыр? — диде.

Падишаһ әйтте:

— Сөйлә, ничек ул?

Хикәят

Хатын әйтте:

— Җиһан сараенда бер падишаһ бар иде. Вә аның бер углы бар иде. Мәктәптә дәрес укыр иде. Остазы бу угланни яратыр иде. Зиһене яхшы вә зирәк иде. Беркөн остаз угланни тыңлатып карады, углан сабакны белмәде. Ул көн остаз сабак бирмәде, элгәргә сабакны тәкрар кыйл, диде. Икенче, өченче көн һәм шулай булды. Остаз, бу хәлне күргәч, угланниң атасына әйтте. Атасы әйтте: «И углым, ни өчен сабак укымыйсың?» — диде. Углан әйтте: «Беркөн базардан узганда, бер кибеттә асып куйган күп кандилләр¹ күрдем. Бу кандилләргә бер таяк алып бар кувәтем белән суксам, ничә кандил ватар идем, дип, шул вакыттан бирле күңелемнән сабак чыкты, бары күңелемдә кандил вату уе калды», — диде. Бәс, падишаһ, угланга таяк биреп, остазны вә бер хезмәтчене углан белән кибеткә күндерде. Әйтте: «Барыңыз, углан теләгәнән кыйлсын. Ничә кандил ватылса, бәһәсен биреңез», — диде. Болар өчесе барып ул кибеткә керделәр. Угланга әйттеләр: «Мә таяк, сук, күрәек, ничә кандил ватылыр», — диделәр. Углан, таякны алып, бар кувәте белән кандилләргә сукты, күп кандилләр парә-парә булды. Әйттеләр: «Бәрәкалла, ничә кандилне кырды», — диделәр. Кандил иясенә акчасын биреп риза кыйлдылар. Моннан соң угланниң күңеленән бу исәп китте, янә әүвәлгечә сабакны яхшы укый башлады.

¹ К а н д и л л ә р — лампа, фонарь, шәм.

Инде, и падишаһ, бу хикәятне аның өчен сөйләдем, углан һәр ни-нәрсә ниятләсә, әлбәттә, аны эшләми калмас. Бу углан-ның да күңелендәге фикере бозыктыр. Падишаһның башына вә тәхетенә касд кыйлгандыр. Әлбәттә, бу эшнәң ахырына житәр. Зинһар, гафил булма, — диде.

Падишаһ хатыннан бу сүзне ишеткәч әйтте:

— Иртәгә мин аны үтерермен, — дип йокыга бардылар. Янә иртәсә көн падишаһ торып тәхетенә чыкты. Угланны китереп, башын ор, дип, жәлладка әмер иткәндә, утыз алтынчы вәзир килеп әйтте:

— И падишаһ, хатын сүзенә ышанып, шаһзадәне кыйма. Зирә хатыннарынң хәйләсә күптер. Аларның фитнәсеннән һәр заман сакланмак кирәктер. Мәгәр падишаһым сәүдәгәр егетнең хикәятен ишетмәгәндер? — диде.

Падишаһ әйтте:

— Сөйлә, ишетәем, ничек ул?

Хикәят

Вәзир әйтте:

— Әлгәре заманда бер дәрвиш, мөсафирчелектә йөргәндә, бер авылда кич кунды. Иртәсә көн ул авыл халкы аңар әйттеләр: «И дәрвиш, авылның уң ягыннан киткән юлда угры бардыр, саклан, ул юлдан китмә, сул яктан кит», — диделәр. Дәрвиш, торып, шул угры бар дигән юлдан китте: «Мин дәрвиш кеше, угры минем нәрсәмне алсын», — диде. Икенде вакытлары булды. Бер жиргә барып житте, күрдә бер сарай. Сарайның ишеген ачып эчкәре керде, карады, һичбер кеше юк. Кич караңгы булгынча анда торды. Һич килгән-киткән кеше юк. Ярты төн узгач, сарайның тышында бер тавыш пәйда булды. Бер почмакта аттан калган печән бар икән, дәрвиш куркып аның эченә кереп ятты. Ул арада сарай ишеге ачылды. Дәрвиш күрдә: кырык кеше, берәүне кулын-аягын бәйләп, муенына бау тагып китерделәр. Килгән кеше юкмы, дип, сарайны актарып эзләделәр, бу дәрвишне күрмәделәр. Ут ягып аш пешерделәр, ашадылар-эчтеләр, исереп йокладылар. Алар йоклагач, дәрвиш, урыныннан торып, кулы-аягы бәйләнгән егет катына барып, аның хәлен сорады. Егет: «Хәзер дә аны сорар вакыт түгел, тиз мине коткар, кулымны-аягымны чиш», — диде. Дәрвиш ул егетне коткарды. Егет, кулына хәнжәр алып, кырык угрының барчасын һәлак итте. Аннан соң бер шәм яндырды, фонарьга куеп, дәрвишкә бирде, әйтте: «Бу фонарьны тот. Әмма чапаның белән капла, яктысы күренмәсен», — диде. Аннан чыгып бер вәйран шәһәргә килделәр. Ул шәһәрдә бер ташландык хаммам¹ бар

¹ Х а м м а м — мунча.

иде, анда керделәр. Ул хаммамның бер бүлмәсе бар иде. Егет дәрвишкә әйтте: «Фонарьны чыгар, якты булсын», — диде. Фонарьны ачып, күрделәр: бүлмәдә бер кыз белән бер егет ятыр. Дәрвиш белән килгән егет ул кыз белән яткан егетне дә хәнжәр орып һәлак итте. Кыз йокысыннан уянып әйтте: «Син бу егетне һәлак иттең. Иртәгә аның иптәшләренә ни җавап бирерсең?» — диде. Егет әйтте: «Тыныч бул, хафаланма. Мин аларны һәм һәлак иттем», — диде. Бәс, егет, дәрвишнә алып, угрыларның хәзинәсенә керде. Дәрвиш күрде: хәзинәнең бер почмагында алтын вә бер почмагында көмеш акча өелеп ятыр. Егет дәрвишкә әйтте: «Бар, ул угрыларның атларыннан ике ат ал да бу акчадан кирәк кадәр төяп алып кит», — диде. Дәрвиш әйтте: «И егет, бу ни хәл булды, миңа бәян ит», — диде. Егет әйтте: «Моннан дүрт-биш чакрым җирдә минем игенлек җирләрем бар. Болар — кырык угры — һәр ел өстемә килерләр иде, тотып алырга теләрләр иде. Аллаһы Тәгаләнең ярдәме белән әзерләнеп торып, барча һөҗүмнәрен кайтарыр идем. Төнәкөн йөргәндә, мин кешеләремнән аерылып ялгыз калдым, йокым килеп йокладым. Болар миңа раст килеп, мине тотып бәйләделәр, алып сарайга китерделәр. Аллага шөкер, син булдың, мине коткардың. Аларның барчасын һәлак иттем һәм котылдым», — дип, дәрвишкә күп мал бирде. Әйтте: «Бар, алып кит. Фәлән җирдә минем кешеләрем мине эзләсәләр кирәк, барып аларга хәбәр бир, мине моннан килеп алсыннар», — диде.

Дәрвиш, акчаларын алып, атка атланып, юлга керде. Егет дәхи, кичтән ашаганы юкка күрә, кызга аш хәзерләргә боерды. Үзе йокларга ятты. Кыз күңеленнән әйтте, син бугазыңнан асыласы кеше идең. Минем иремне бу кадәр иптәшләре белән һәлак иттең. Сине сәламәт куярмынмы, дип, аш эченә агу кушты. Аш хәзер булды, егет йокыдан уянып ашады, һушсыз булды. Кыз аны сөйрәп барып, бер коега ташлады. Дәрвиш, китеп, ул егетнең кешеләрен тапты, аларга хәлне сөйләде. Алар дәхи, шөкер Ходайга, дип, дәрвишкә әйттеләр: «Әйдә бараек, безгә әфәндемезне күрсәт», — диделәр. Дәрвиш дәхи әйләнеп, ул кешеләр илән бу җиргә килде. Күрделәр: кыз утырып, егет юк. Кызга әйттеләр: «Кайда безнең әфәндемез?». Кыз әйтте: «Иртә белән чыгып киткән иде, кайтканы юк», — диде. Болар берәз көтеп тордылар, әфәнделәре кайтмады. Янә кыздан сорадылар. Кыз әйтте: «Мин белмим, кайда киткәндер», — диде. Күрделәр, эш болай булмас. Кызны тотып бәйләделәр, ора-суга башладылар. Кыз, такатьсез булып: «Мин аны коега ташладым», — дип, коены күрсәтте. Болар егетне коедан чыгардылар. «Бу егетне ни өчен коега ташладың?» — диделәр. Кыз әйтте: «Минем бер уйнашчы егетем бар. Ирем угрылыкка киткәч, ул егет килеп минем белән булышыр иде. Ирем үтерелгәч, куркуым калмады. Бу егетне ялгыз күрдем. Моңы һә-

лак итеп, уйнашчы егетем белән бу малларны алып, икенче бер жиргә бараем, анда кәеф вә сафада булаем, дип, бу егеткә агу биреп, коега салдым», — диде. Анда хәзер булган барча адәмнәр, бу кызга ләгънәт әйтеп, мең төрлө зәхмәт чиктереп, жанын жәһәннәмгә тапшырдылар. Ул кыз тугрылыгы булмаган өчен бу жәзага грифтар булды.

Инде, и падишаһ, бу хикәятне аның өчен сөйләдем: хатыннардә мөрәүвәт вә диянәт юктыр, шәһвәт пәрәст¹ булып, хыянәтлө булырлар. Хатыннарынң меңнән берсе тугры булмас. Зинһар, хатын сүзе белән шаһзадәне кыйма, үкөнөрсөң. Соңыннан үкөнсәң дә, файда булмас, киселгән баш яңадан үсмәс, — дип, ул көн дәхи шаһзадәне теләде.

Падишаһ вәзирдән бу хикәятне ишетте, шаһзадәне зинданга күндөрөп, үзе дәхи ауга китте. Ахшам булгач, янә кайтып, сараена килде. Хатын белән утырып, тәгамнан соң хатын дәхи угланнан сүз ачты. Падишаһ әйтте:

— Бүген дәхи фәлән вәзирем гозер итте, зинданга күндөрдөм, — диде.

Хатын әйтте:

— И падишаһ, гафил булма, балаларга ышаныч юктыр. Беркөн булыр, сине һәлак итәр, тәхетәңне кулыңнан алыр. Мәгәр падишаһым солтан Галәәтдин хикәятен ишеткәне юктыр? — диде.

Падишаһ әйтте:

— Сөйлә, ишетәем, ничек ул?

Хикәят

Хатын әйтте:

— Кониядә солтан Галәәтдин дигән бер падишаһ бар иде. Беркөн андагы авырулар вә тилеләр хәлен белмәк өчен, ялгыз үзе авыруханәгә китте. Сәер кыйлып йөргәндә, эчләреннән бер углан падишаһны күрөп әйтте: «И падишаһым, хуш килдөң. Мин бер ят кешемен. Атам-анам фәлән шәһәрдәдер. Бу шәһәргә килдем, инде бүген егерме өч көндөр мин монда торамын. Авыруханә башлыгы, ачу итеп, мине монда хибес итте. Атам-анам катына барырга миңа рөхсәт бирмәйдер. Алла өчен, вә Рәсүлө Ходал хөрмәтенә, мине моннан коткар», — диде. Углан падишаһка моның кебек гакуллы сүзләренә сөйләгәч, падишаһ әйтте: «Бак, минем падишаһлык көнемдә моның кебек эшләп булып, юлаучы, фәкыйрь-фөкарага зәхмәт чиктереп рәнжәтерләп», — дип егълый башлады. Угланнның кулын-аягын чиште. Углан күрдө, падишаһнның янында бер пычак бардыр, әйтте: «И падишаһым, мин оста пычакчы идем. Ул пычакны миңа күр-

¹ Шәһвәт пәрәст — женски азгынлык колы.

гэз, сиңа бер пычак ясап бирээм». Падишаһ, пычакны кыныннан чыгарып, угланга бирде. Углан пычакны алды. Авыруханәнең ишегендә торып әйтте: «Никадәр мескиннәрне шулай тиле дип монда хибес иттердең? Һәркөн килеп, барчасын оралар-сугалар. Инде бар, әнә шул тизәкләрне учың белән алып тышка ташла. Юкса корсагыңны ертырмын», — диде. Моны ишеткәч, падишаһның гапылы башыннан китә язды. Ул тизәкләрне, учы белән алып, тәрәзәдән ыргыта башлады. Ул арада авыруханә башлығы килде. Углан, аны күргәч, пычакны кулыннан ташлап, падишаһ катына йөгереп килде, әйтте: «И падишаһ, Алла өчен миңа якын жибәрмә, шул һәркөн безне ора-суга торган кеше килде», — диде. Авыруханә башлығы падишаһны күреп шашты: «Бу ни хәлдәр?» — диде. Падишаһ һәрни вакыйганы сөйләп бирде. Тиз үк авыруханәче угланны тотып бәйләде. Су китереп, падишаһның кулын-йөзен юдырды. Падишаһ авыруханәгә ялгыз бармаса, тилеләрнең сүзенә ышанмаса ант итте.

Инде, и падишаһ, бу углан дәхи тиледер. Аннан сакланмак лаземдер. Сөзгә бер зарар китермәсен, — диде.

Падишаһ, хатыннан бу куркынычлы хикәятне ишеткәч:

— Иртәгә мин аның хәвефеннән котылырмын, — диде. Йокы бүлмәсенә керделәр. Иртә булгач, падишаһ янә тәхеткә чыгып, угланны хәзер иттерде. Башын ор, дип, жәлладка әмер иткәндә, утыз жиденче вәзир килеп әйтте:

— И падишаһ, бу эштә ашыкма, шайтан катышмасын. Синең күңеленә кереп вәсвәсә бирмәсен. Мәгәр падишаһым Хава разый Аллаһы ганһә белән шайтан хикәятен ишетмәгәндер? — диде.

Падишаһ әйтте:

— Сөйлә, ничек ул?

Хикәят

Вәзир әйтте:

— Адәм галәйһиссәлам сәбәпле шайтан, ләгънәт кыйлынып, ожмахтан сөрелде. Дошманлык итеп, Адәмнән үч алырга теләде. Шайтанның Хәннас исемле бер углы бар иде, бер кечкенә хайван сурәтенә куеп, Хава анамызның хозурына китерде, әйтте: «Бу синең янында торсын, мин тиз килермен», — диде. Хава әйтте: «Синең сәбәпле ожмахтан чыктык. Инде тагы килдеңме?» — диде. Шайтан әйтте: «Сезне ожмахтан сөрсәләр, мине һәм сөрделәр. Узган эшкә салават», — диде. Ул хайванны Хава янында калдырып китте. Адәм галәйһиссәлам килеп ул хайванны күрде: «Бу ни нәрсәндер?» — диде. Хава әйтте: «Шайтан куеп китте», — диде. Адәм галәйһиссәлам ачуланып ул хайванны үтерде. Адәм галәйһиссәлам югында, шайтан, тагын килеп, Хавага: «Кайда хайван?» — диде. Хава әйтте: «Адәм

галәйһиссәлам килде, ул, хайванны үтереп, сахрага ташлады», — диде. Шайтан бер мәртәбә «Хәннас!» дип бик кычкырды, хайван, ләббәйкә, йә ата, дип, шайтанның янына килде. Янә шайтан аны Хава янында калдырып китте. Хава әйтте: «Алып кит, калдырма!» — диде. Шайтан алмады. Янә Адәм галәйһиссәлам килеп күрде: «Бу ни нәрсә?» — диде. Хава әйтте: «Шайтан калдырды», — диде. Адәм галәйһиссәлам, Хавага ачуланып: «Ул мәлгуньнең хайваның ник алып калдың?» — диде, хайванны янә парә-парә итеп, һәрбер парәсен бер тарафка ташлады. Янә шайтан килде, Хавадан сорады, Хава дәхи баягы җавапны бирде. Шайтан «йә Хәннас!» дип кычкырды, ләббәйкә, йә ата! дип, хайван янә терелеп килде. Шайтан аны янә Хава янында калдырып китте. Хава, калдырма, дип күп әйтте, булмады, шайтан гаип булды. Янә Адәм галәйһиссәлам килеп күрде. Бу мәртәбәдә Адәм галәйһиссәлам ачуланып Хавага сукты. Хатын кыйнамак ул заманнан калды. Бәс, Адәм галәйһиссәлам ул хайванны тотып бугазлады, пешереп, Хава белән ашадылар. Адәм галәйһиссәлам китте. Шайтан килде, янә әйтте: «Кайда хайван?» — диде. Хава әйтте: «Адәм галәйһиссәлам килеп аны бугазлады, пешереп ашадык», — диде. Шайтан янә «йә Хәннас!» дип кычкырды, Хаваның корсагында, ләббәйкә, ата! дип тавыш бирде. Шайтан әйтте: «И углым, яхшы урын таптың. Син эчтән, мин тыштан адәм угланнарына вәсвәсә бирермез, төрле гөнаһларга төшереп, җәһәннәмлек итәрмез», — диде.

Инде, и падишаһым, мәғълүм булсын, шайтан адәмнең эчендә вә тамырларында кан кебек йөрөп вәсвәсә кыйлыр. Яхшы тикшермәенчә угланны кыйма, соңыннан үкенеч вә хәсрәт утына батма, — диде.

Падишаһ, вәзирдән бу хикәятне ишеткәч, угланни зинданга күндереп, үзе дәхи ауга китте. Ахшам булгач, янә кайтып сарәна килде. Хатын белән утырып, тәгамнан соң, хатын дәхи угланнан хәбәр сорады. Падишаһ әйтте:

— Бүген дәхи фәлән вәзирем гозер итте, зинданга күндердем, — диде.

Хатын әйтте:

— И падишаһ, вәзирләрең сүзенә ышанма. Әгәр алар сүзе белән йөрсәң, күп мескиннәр хурлыкка төшәр. Мәгәр падишаһым ул бер падишаһ хикәятен ишеткәне юктыр? — диде.

Падишаһ әйтте:

— Сөйлә, ишетәм, ничек ул?

Хикәят

Хатын әйтте:

— Җиһан сараенда бер падишаһ бар иде. Ул падишаһның өч вәзире бар иде, мәгәр бер-берсенен арасында дошманлыклары бар иде. Кичә-көндөз падишаһка барып, бер-берсен яман-

лар иделэр. Падишаһ ышанмас иде. Ахырел эмер падишаһ янында йөргөн егетлэргә күп алтын бирергә вәгъдә итеп әйттелэр: «Сез, падишаһ яткач, йокламас борын бер-береңез белән үз араңызда пышылдап сөйләшеңез: фәлән кешедән ишеттем, фәлән вәзир падишаһ хақында шулай-болай дип әйтә, имеш, диеңез. Күп кешеләр сөйләшәләр, ул вәзир падишаһымызга дошман икән, диеңез», — диделәр. Ул егетләр дәхи шулай ителәр. Бәс, падишаһ боларны ишетте, күңеленнән әйтте: ул вәзирләрнең әйтүләре хак икән. Инде минем катымда йөри торган ил агалары һәм берәз сизгәннәр икән. Әлбәттә, бу эшнең аслын белмәк кирәк. Бу вакыткача вәзирлэргә ышанмаган идем, ләкин раст икән, дип, ул бичара вәзирне үтертте. Калган ике вәзир шат булып, ул вәгъдә иткән алтынны теге егетлэргә бирделәр. Алар алтынны алып, бер аулак жиргә барып бүлгәндә, берсе әйтте: «Ул сүзне мин сөйләдем, миңа күбрәк кирәк», — диде. Дәхи берсе әйтте: «Әгәр мин ул вәзир падишаһымызга дошмандыр димәсәм, падишаһ аны үтермәс иде, миңа күбрәк кирәк», — диде. Шулай бер-берсе белән кычкырышып торганда, падишаһ ул арадан узды, боларның кычкырышканын тыңлап торды. Хәл ничек икәннен белде, әйтте: «Күр инде, ул бичара вәзирне хәйлә белән үтерттеләр», — дип бик үкенде.

Инде, и падишаһ, синең вәзирләрең барчасы бер иттифактадыр. Күрермез, ул бәдбәхет углың аларга ниләр вәгъдә иткәндер? Инде, син хәзер дә аны кызганасың, ул сине кызганмас, — диде.

Падишаһ хатыннан бу хикәятне ишеткәч:

— Иртәгә мин аны шаять үтерәчәкмен, — дип йокларга яттылар. Иртә белән торып, падишаһ янә тәхетенә чыкты. Угланни китереп, башын ор, дип, жәлладка эмер иткәндә, утыз сизгенче вәзир килеп әйтте: «И падишаһ, безнең нәсыйхәте-мездән күңелеңә авырлык килмәсен. Зирә пәйгамбәр галәй-һиссәлам боерды, сездән береңез гайре кешеләрдә бер ярамас эш күрсә, аны ул эштән мәңгы итсен¹. Әгәр кулы белән орып-сугып мәңгы кыйлу кодрәте житмәсә, тел белән үгет-нәсыйхәт биреп, орышып мәңгы кыйлсын. Әгәр аңа кодрәте булмаса, күңеле белән. Инде безнең барчамызга бу хәдис мәжибенчә гамәл кыйлмак важибтер. Кулымыздан килгән кадәр падишаһымызга нәсыйхәт кыйлып, шайтан явызлыгыннан сакланаек. Зинһар, хатын сүзе белән шаһзадәне кыйма. Ул хатыннардә мәкер вә хәйлә күптер. Мәгәр падишаһым ул базаркян² белән жариясе хикәятен ишетмәгәндер? — диде.

Падишаһ әйтте:

— Сөйлә, ишетәем, ничек ул?

¹ Мәңгы итсен — тыйсын.

² Базаркян — сәүдәгәр.

Вәзир әйтте:

— Мисыр шәһәрәндә бер базаркян бар иде. Беркөн бер жария сатып алды. Өенә алып кайтты. Аның өендә бер мәймүне¹ бар иде. Китереп, жария өстенә жибәрде. Жария әйтте: «И әфәндем, бу ни хәл?» — диде. Базаркян әйтте: «Бу мәймүнне тәрбия кыйл. Аннан соң сине азат итәрмен», — диде. Жария тартышып карады, булмады. Ахыр мәймүнгә бирде, жария корсакка калды. Вакыты житкәч, бер бала тугдырды. Барча әгъзасы адәм шикелле, әмма мәймүн кебек бер койрыгы бар иде. Базаркян вә жария бу угланны тәрбия кыйлып үстерделәр. Углан биш-алты айлык булды. Беркөн базаркян бер зур казанга сөт тутырып, астына ут ягып кайнатты. Ул угланны кайнаган казанга салды, жария фөрәяд кыйла башлады. Базаркян әйтте: «Тик тор, егълама. Әгәр теләсән, бар, азат бул», — диде, жариягә берәз алтын биреп жибәрде. Казанны шулкадәр кайнатты, хәтта баланың сөякләре һәм калмады. Жария күнелендә кинә тотып әйтте: «Бак, минем баламны ничек яндырсаң, мин һәм сине шулай яндырырмын», — дип, форсат күзәтеп торырга башлады. Базаркян казанны төшереп, жиде таска салып, сөтне тондырды. Жиденче таста тондыргач, бер шешә эченә салып куйды. Жариягә: «Ашарга хәзерлә», — дип, үзе тышка чыкты. Жария дәхи аш пешереп, бер савыт эченә зәһәр катыштырып, тәгамны хәзер итте. Базаркян килде. Жария тәгамны базаркян алдына куйды, үзе бер почмакка барып утырды. Базаркян ул тәгамнан бер кашык алып, авызына капты, агу катышкан икәнән белеп, кашыкны жариягә ыргытты. Бер борчак кадәр зәһәрлә тәгам кашыктан жариянең кулына чәчрәп, кулы күбеп чыкты. Базаркян бу тарафта кап-кара булып шешенде, һәлак булды. Жария дару итеп, кулы төзәлде. Калган зәһәрлә тәгамны саклап, кирәк кешеләргә сатты.

Инде, и падишаһ, хатыннардә моның кебек мәкер вә хәйлә күп булып. Нәрзаман аларның фитнәсеннән сакланмак лаземдер, — дип, шаһзадәне теләде.

Падишаһ, вәзирдән бу хикәятне ишеткәч, угланны зинданга күндереп, үзе дәхи ауга китте. Ахшам булгач, янә кайтып сараена килде. Хатын белән утырып, тәгамнан соң хатын угланнан сүз ачты. Падишаһ әйтте:

— Бүген дәхи фәлән вәзирем гозер итте, зинданга жибәрдем, — диде.

Хатын әйтте:

— И падишаһ, саклан. Сүзенә ышанма, зирә бу углан азгындыр. Мәгәр син Нух галәйһиссәлам углының хикәятен ишетмәгәнсең? — диде.

¹ Мәймүне — маймалы.

Падишаһ әйтте:

— Сөйлә, ишетәем, ничек ул?

Хикәят

Хатын әйтте:

— Олуг мөфәсирләр¹ Хак Тәгаләнең Кәлям шәрифендә тәфсир итеп риваять кыйлырлар. Хак Тәгалә Нух галәйһиссәламгә боерды, кавеменне дингә өндә, диде. Бәс, Нух галәйһиссәлам үзенә кавемен дингә дәгъвәт итеп: «Мин — Аллаһы Тәгаләнең Рәсүлемен. Мине Рәсүл дип белеңез, Аллаһы Тәгаләгә гыйбадәт кыйлыңыз, фисык-фәсадне куеңыз. Юкса Хак Тәгалә сезгә газап жиберер вә туфан чыгарыр», — диде. Алар кабул итмәделәр, Нух галәйһиссәламнең сүзен ишетмәделәр. Аннан соң Нух галәйһиссәлам Аллаһы Тәгаләгә кавеменнән шикаять кыйлды. Аллаһы Тәгалә Нух галәйһиссәламгә боерды: «Йә Нух, көймә ясап, өй жәмәгатенә вә үзәң әһел кешеләргә көймәгә куй. Мин ул кавемгә туфан жиберсәм кирәктер», — диде. Нух галәйһиссәлам әйтте: «Йә Рабби, ул көймә дигәнәң ни нәрсәдер?» — диде. Бәс, Жәбраил галәйһиссәлам килеп үгрәттә. Көймәне ясап бетерделәр. Нух галәйһиссәлам үзенә әһелен көймәгә алырга теләде. Кяферләр килеп, көймәне тизәк белән бизәкләп тутырдылар. Хак Тәгалә аларга бер авыру бирде, барчасы ул авырудан гажиз калдылар. Тәннәре кутыр-чатыр белән тулды. Ул кяферләрдән берсе килеп көймәне тизәкләгәндә, егылып, тәнәң тизәк тиде. Ул зәхмәттән котылды. Янә бөтен тәнәң тизәк сөрттә, тәмам әгъзасы ул зәхмәттән сыйхәтләнде. Дәрхаль кайтып башкаларына хәбәр бирде. Барчасы бердән килеп, ул көймәдәгә тизәкләргә кырып пакыләделәр. Хәтта тизәк житмәгәнә көймәне юып, суын тәннәренә сөртсәләр дә, файда таптылар. Көймәне жиде кат, бер риваятьтә житмеш кат юдылар. Тәмам пакь иттеләр. Чобаннарына, кутырларына сөртеп, барчасы ул зәхмәттән котылдылар. Аннан Нух галәйһиссәлам үзенә әһелен көймәгә куеп вә һәрбер хайваннан берәр жефет, ягъни аталы-аналы икешәр хайван алды.

Нух галәйһиссәламнең дүрт углы бар иде, бере Хам, вә бере Сам, вә бере Яфәт, вә бере Кәңган иде. Өч углы көймәгә керде, берсе кәрмәде, кяферләр жөмләсеннән булды. Ул углы Нух галәйһиссәламнән сорады: «Туфан никадәр булыр, ничә көн торыр?» — диде. Никадәр буласын белгәч, бер коббә, ягъни үзе сыярлык итеп, су кәрмәслеке итеп бер нәрсә ясады. Ничә көнгә житәрлек кадәр икмәк, су алып керде. Эченнән бикләп, су керерлек ярык бер дә калдырмады. Кырык көн туфан булды, су иң биек таулардан да кырык аршын югары чык-

¹ Мөфәсирләр — аңлатма бирүчеләр.

ты. Нух галәйһиссәламнең ул углы исә ул коббәнең эчендә үзенең сидегенә гарык булып һәлак булды.

Инде, и падишаһ, пәйгамбәр углы болай булды, башкаларның хәле ничек булыр? Синең дәхи углың явыздыр. Хакыннан кил. Юкса аннан изгелек күрмәссең, — диде.

Падишаһ хатыннан бу хикәятне ишеткәч:

— Иртәгә мин аны һәлак итәрмен, — дип йокыга бардылар. Иртәгесен янә падишаһ торып тәхетенә чыкты. Угланни китереп, башын ор, дип, жәлладка әмер иткәндә, утыз тугызынчы вәзир килеп әйтте: «И падишаһ, бу эштә бик яхшы тәфтиш вә мәшвәрәт итмәк лаземдер. Зирә Хак Тәгалә Кәлям шәриф-тә мәшвәрәт итмәгә боергандыр. Әгәр падишаһ без фәкыйрь-ләрнең сүзен тыңлап кабул итәр булса, сүзем будыр: хатын сүзе белән углыңны һәлак итеп, соңыннан үкәнерлек булма. Вә моңар муафыйк бер хикәят бардыр. Падишаһ изен бирсә, сөйләрмен, — диде.

Падишаһ әйтте:

— Сөйлә, ишетәем, ничек ул?

Хикәят

Вәзир әйтте:

— Әлгәре заманда бер олуг падишаһ бар иде. Вә аның бер көтүчесе бар иде. Һәрзаман падишаһның янында аның сый-фатлары сөйләшенер иде. Вә падишаһ ул сәбәптән аны янына алып хилгатылар кидерде. Ахырыл әмер ул көтүчене падишаһ мир ахур, ягъни атлар башлыгы кыйлды. Башка вәзирләр, көн-челек итеп, күп хосуста, аның гаебен тапмамызмы, дип тәжрибә кыйлдылар. Асла тугрылыктан башка нәрсәсен тапмадылар. Мәгәр баш вәзир бер кичәдә үзенең жәмәгәте арасында бу сүзне сөйләде. Ул вәзирнең кызы әйтте: «Әгәр мин ул көтүчегә, падишаһ янында бер хилаф сүз сөйлә, дип әйтсәм, сез ни әйтерсез?» — диде. Вәзир әйтте: «Әйт, сиңа рөхсәттер. Бер уңаен табып, падишаһ янында бер ялган сүз әйтергә күндер», — диде. Кыз гаять мәккярә вә хәйләкәр иде, вә һәм гаять гүзәл иде. Кыз торып китте, киенде, энже-мәржән тагып, күзләренә сөрмә тартты. Күргән кеше хәйран булыр иде. Бәс, кыз, чыгып, мир ахурның бүлмәсенә барды, ишек какты. Мир ахур кычкырды: «Ишектә кем бар?» — диде. Кыз әйтте: «Ишекне ач, күрерсең!». Мир ахур ачты. Кызны күргәч, гапылы башыннан китә язды, ни булганын белмәде. Кызны кочаклап алып керде. Кыз дәхи төрле-төрле назлана башлады. Көтүче бичара кыз белән кушылырга теләде. Кыз әйтте: «Жаным, ат атны эстәр», — диде. Мир ахур әйтте: «Мин сиңа бик тәрбияле ат булырмын», — диде. Кыз әйтте: «Мин тәжрибәсез — ышанмыйм. Күрәем, мине сәвәмесең?». Мир ахур әйтте: «Сине күрүгә, гапылым башымнан китте, сиңа гашыйк булдым. Жанымны

сорасан, һәм бирермен», — диде. Кыз әйтте: «Кайдан беләем, ышанмыймын», — диде. Мир ахур әйтте: «Валлаһи, билләһи, бик сәямен», — диде. Кыз әйтте: «Син мине сәвәмесең?». Мир ахур әйтте: «Сәвәмен». Кыз әйтте: «Минем хәтерем өчен шул сарайдагы иң яхшы атны бугазла», — диде. Мир ахур әйтте: «Ул падишаһның сөөкле атыдыр. Соңыннан ни җавап бирермен?», — диде. Кыз, торып, мир ахурның муенына сарылып әйтте: «Җаным, сөйсәң — сүземне кабул итәсең, бугазлайсың. Әгәр падишаһ сораса, хәстә булып үлдә, диерсең». Мир ахурның кулыннан ихтияры китеп, атны чыгып бугазлады. Кереп, кыз белән зәвеке итте. Мир ахур әйтте: «Монда кал». Кыз әйтте: «Атам иртәгә мине эзләп, кайтаем», — диде. Мир ахур әйтте: «Атаң кемдер?». Кыз әйтте: «Баш вәзирдер». Мир ахур әйтте: «Алайса, ничек итәек?». Кыз әйтте: «Син исән бул. Син исән булсаң, мин сиңа һәркөн килермен», — диде. Мир ахур разый булды. Кыз чыгып китте. Бәс, мир ахур, бер яктан — кыз дәрте белән, икенче яктан — падишаһтан куркып, зур кайгыда калды. Үз-үзенә әйтте: «Бу серне кешегә фаш итәргә ярамас. Әмма бу эшкә кинәш итмәк кирәк. Тукта, бүркем белән киңәш итәем», — дип, башыннан бүреген салды. Бүрекне жиргә куеп, падишаһ булды. Үзе тышка чыгып әйләнеп керде. Әдәп белән падишаһка ничек тәгъзийм кыйлалар, шулай тәгъзийм белән аяк үзрә торды. Падишаһ тарафыннан әйтте: «И мир ахур, шул яхшы атымны иярлә. Бүген ауга чыгамын», — диде. Үз тарафыннан әйтте: «Ул яхшы ат бүген хәстә булып, бер дә ашамай, ята да тора, ята да тора, ахыр иртә белән үлдә», — диде. Янә падишаһ тарафыннан әйтте: «Син ни сөйләсең? Кичәгә көн ул ат сау иде, бүген ничек үлдә? Карарга кирәк, пычак ярасы юк микән?» — диде. Падишаһ кешеләре барып карадылар, ди. Ат бугазланмыштыр. Падишаһка килеп хәбәр бирәчәк. Оятка калачаксың. Бу сүзне мир ахур кабул күрмәде. Инде тугыры сөйләем, ничек булып дип, тышка чыкты, әйләнеп керде. Янә падишаһ тарафыннан әмер итеп: «Йә мир ахур, бар, атны иярлә, бүген ауга чыгарга теләрмен», — диде. Янә үз тарафыннан әйтте: «И падишаһ, бүген өемдә торганда, айның ундүртенче кичәсе кебек бер кыз килеп яныма керде, муеныма сарылып, миңа әйтте, бар, минем хәтерем өчен шул яхшы атны бугазла. Мин дәхи сиңа буй биреп риза булырмын, диде. Минем аның кебек гүзәл мәхбүбә кызны гомеремдә күргәнем юк иде. Кулымнан ихтиярым китеп, атны бугазладым», — диде. Янә падишаһ тарафыннан әйтте: «Ул — нинди кыздыр? Ничбәр кеше үзенә нигъмәт иясенә бер кыз өчен мондаен эшне кыйлырмы?» Янә үзе тарафыннан әйтте: «Минем муеныма сарылып, мең наз вә шивәләп кыйлды. Нич сабырым калмаенча сорадым, син кем кызысың, дидем. Миңа әйтте, мин олуг вәзирнең кызымын, диде.

Әгәр ул вакыт жанымны һәм сораса, бирәчәк идем. Ат кайда калды, — дип сикереп торды. — Менә башым, менә кылыч. Монда яки үлем, яки гомер», — дип, — моны мәгъкуль күрде. Чыгып, падишаһ катына китте. Падишаһ атлар хәлен сорады. Мир ахур падишаһка хәлнең тугырысын сөйләде. Падишаһның күңеленә аның сүзләре хуш күренеп: «Бәлки, мин булсам да, яхшы ат түгел, жанымны бирер идем», — дип, тугырысын сөйләгән өчен, аңа хилгәтләр кидерде, вәзирнең кызын алып бирде. Тугрылыгы сәбәпле падишаһ янында йөзә ак булып, вәзирнең кияве булды. Соңыннан вәзир һәм булды. Инде халык телендә мәшһүр мәсәл шуннан калды: киңәш итәргә кеше тапмасаң, бүрегең белән киңәш ит, диерләр.

Инде, и падишаһ, бу хикәятне аның өчен сөйләдем, һәрбер эш тугырысында киңәш кирәктер. Гакыллы кешеләр сүзен кабул итмәк, дөнья вә ахирәт изгелегенә дәләләт кыйлыр. Хатын сүзенә оемак хатадыр, — дип, жир үбеп, шаһзадәне теләде.

Падишаһ, вәзирдән бу хикәятне ишеткәч, угланни зинданга күндереп, үзә дәхи ауга китте. Ахшам булгач, янә сараена кайтып килде. Хатын белән утырып, тәгамнан соң хатын янә угланнан сүз ачты. Падишаһ әйтте:

— Бүген дәхи фәлән вәзирем гозер итте, зинданга күндердем, — диде.

Хатын әйтте:

— И падишаһ, мин сине бу кадәр иләс-миләс дип белми идем, сүздә бер дә тормайсың. Гяһ вәзирләр ягына дүнәсен, гяһ минем якка. Бу нәрсә падишаһларга гаять гаептер. Кеше үзенә сүзендә торсын. Син төрлө хәлгә дүнәсең. Бертөрлө булмак кирәк. Бу вәзирләрдә һичбер гаделлек юктыр. Күрәм, син бер падишаһ белән карт хикәятен ишетмәгәнсең? — диде.

Падишаһ әйтте:

— Сөйлә, ничек ул?

Хикәят

Хатын әйтте:

— Әлгәре заманда бер падишаһ бар иде. Вә аның шәһәрендә бер карт бар иде. Белекле вә дана карт иде. Вә ул картның бер ишәге бар иде. Ул карт һәркайчан сөйләр иде: «Минем ишәгем падишаһның вәзирләреннән гакыллырактыр», — диер иде. Беркөн бу сүз падишаһның колагына ишетелде. Ул картны чакыртып: «Ни өчен болай юк сүз сөйләрсен, һай дивана карт!» — дип ачуланды. Карт әйтте: «И падишаһ, бу сүзнең мәгънәсенә тәжрибәм бардыр. Әгәр изен булса, сөйләем», — диде. Падишаһ әйтте: «Сөйлә!». Карт әйтте: «И падишаһ, беркөн бу ишәгемә атланып, бер күпердән кичкәндә, ишәгемнең аягы тишеккә батып егылды. Мең төрлө зәхмәт белән чыгардым. Инде һәркайчан, ул күпердән кичкәндә, ул тишеккә якын

бармай, ерактан китэ. Эмма син әледән-әле вәзирләрнең то-
тып малларын аласың, урыннарыннан төшерәсен, каюсын үте-
рәсен. Синиң каһәрәң тишегенә аяклары батып, күпме зәбун
булалар. Янә, һич күрмәгәндәй килеп, ул каһәрәң тишегенә
төшәләр. Синиң ачуың зинданына грифтар булалар. Минем
ишәгем тишеккә бер мәртәбә аягы төшү белән үгрәнде, инде
ул тишеккә якын бармай. Синиң вәзирләрән, бер-береннән гыйб-
рәт алмаенча, ул синиң каһәрәң үзләрән үзләре салалар да
торалар. Шулай булгач, минем ишәгем синиң вәзирләрәннән
гакыллымыдыр, юкса түгелмедер?» — диде. Падишаһ вә бәк-
ләр карттан бу сүзне ишеттеләр, барчасы, дәрәс, диделәр. Па-
дишаһ, ул картка хилгать кидереп, өенә күндерде.

Инде, и падишаһ, бу хикәятне аның өчен сөйләдем, вәзир-
ләрдә гакул булмак лаземдер. Аларга вәзирлек дәрәжәсе —
Хак Тәгалә биргән дәүләттер, югыйсә аларда нинди гакул бул-
сын? Зинһар, вәзирләрнең сүзенә оеп, форсатны кулыңнан чы-
гарма, — диде.

Бәс, падишаһ, хатыннан моның кебек сүзләргә ишеткәч:

— Әлбәттә, мин аны иртәгә үтерермен, — дип йокыга бар-
дылар. Иртәгесен торып падишаһ тәхетенә чыкты. Угланны
хәзер иттереп, башын ор, дип, жәлладка әмер иткәндә, кыры-
гынчы вәзир килеп әйтте: «И падишаһым, әйткәннәрдер, дүрт
нәрсә белән эшләр тәмам булыр: әүвәл — зирәкләргә вә га-
кул ияләргә катышмак; икенче — дошманнардан саклан-
мак; өченче — гакуллы кешеләрдән нәсыйхәт алып, дуслыкны
алардан өмит итмәк; дүртенче — дуслардан ярдәм алмак».

Инде, и падишаһ, нәсыйхәтне кабул иткәйсәң. Шаһзадәдән
бер хата сүз чыкканын ишетмәдек, фыгылендә һичбер ярамас
эш булганын күрмәдек. Эмма хатыннарын хәйләләргә вә ял-
ганчылыклары мәһһүрдәр. Үзләргә — шәһвәт пәрәстләрдәр.
Аларның сүзенә ияреп гамәл кыйлмак ирлек түгелдер. Мәгәр
падишаһым ул тегүче хатыны хикәятен ишетмәгәндер? — ди-
де.

Падишаһ әйтте:

— Сөйлә, ишетәм, ничек ул?

Хикәят

Вәзир әйтте:

— Әлгәре заманда бер тегүче бар иде. Аның бер хатыны бар
иде. Беркөн бу хатын үзенең жариясен мамык алырга мамык
тетүчегә жиберде. Жария мамык тетүченең өенә барды. Ма-
мык тетүче мамык салганда жариягә ля йокаләсен күрсәтте.
Жария, оялып, икенче якка китте. Ул арада мамык тетүче янә ля
йокаләсен икенче яктан күрсәтте. Жария килеп тегүче хаты-
нына әйтте: «Мин барган мамык тетүченең ике ля йокаләсе
бар икән», — диде. Хатын әйтте: «Бар, ул мамык тетүчегә әйт,

сине абыстай чакыра, диген. Монда килсен!» — диде. Жария, килеп, ул хәбәрне мамык тетүчегә әйтте. Бәс, ул кеше кич белән килеп хәзер булды. Хатын тышка чыкты. Ул кешегә: «Кил, бүген минем белән булыш», — диде. Төннең яртысы булгач, бу мамык тетүче хатын янына керде. Хатынны уятты, хатын уңайлап ятты. Бу мамык тетүче эшне башлады. Хатын күрде, лә йокалә бердер. «Ии жаным, икесе белән дә», — диде. Болар пышылдап сөйләшкәндә, хатынның ире уяңды да: «Икесе белән дигәнең нидер?» — дип, хатынның фәрженә кул сузды. Кулына мамык тетүченең лә йокаләсә керде. Ул мамык тетүче чигенде, тегүченең кулыннан шуып чыкты да бер якка качып китте. Тегүче әйтте: «И хатын, икесе белән дигәнең ни иде?». Хатын әйтте: «И картым, төшемдә күрдем ки, син бер дингездә суга батасың, имеш. Бер кулың белән йөзәсең. Мәдәд батам, дип кычкырасың. Мин дингез читеннән, икесе белән йөз! дип кычкырдым. Син дәхи ике кулың белән йөзә башладың», — диде. Аннан соң ире әйтте: «И хатын, дәрәс әйттең, мин һәм төшемдә дәрәяда идем. Кулыма бер балык кәргән иде, шуып чыкты, качты», — дип, хатынына әүвәлгедән бигрәк мәхәббәт куйды.

Инде, и падишаһ, бу хикәятне аның өчен сөйләдем, хатыннарда моның кебек хәйлә күптер. Зинһар, хатын сүзә белән шаһзадәне үтермә, соңыннан үкенерсең, — диде. Вә шаһзадәне теләде.

Падишаһ, вәзирдән бу хикәятне ишеткәч, шаһзадәне зинданга күндереп, үзә ауга китте. Ахшам булгач, янә, кайтып, сараена килде. Хатын белән утырып, тәгамнан соң хатын укланнан хәбәр сорады. Падишаһ әйтте:

— Бүген дәхи фәлән вәзирем гозер итте, зинданга күндердем, — диде.

Хатын әйтте:

— И падишаһ, ул вәзирләренң һичберсә синең дустан түгел. Алла белсен, аларның уклан белән ни иттифаклары бардыр. Мәгәр падишаһым Мисыр солтанының вәзирләре белән мажарасын ишетмәгәндер? — диде.

Падишаһ әйтте:

— Сөйлә, ишетәм, ничек ул?

Хикәят

Хатын әйтте:

— Әлгәре заманда Мисыр шәһәрәндә бер олуг падишаһ бар иде вә аның бер ярамаган накәс¹ углы бар иде. Бервакыт бу уклан вәзирләр белән иттифак итеп әйтте: «И вәзирләр, мине падишаһ итәңез, мин сезгә теләсәңез ни рәхсәт бирермен. Теләсәңез ни кыйлырсыз. Атам шикелле сезгә каты бул-

¹ На к ә с — кешелексез, тупас.

мам», — дип, падишаһ белән вәзирләр вә бәкләр арасына дошманлык салды. Һәрберсе бер тарафтан баш күтәрделәр — угланга инабәт кыйлдылар¹.

Падишаһ белән сугышырга мәшгуль булдылар. Падишаһ боларны жиңә алмады. Ахырел әмер угланны яңа падишаһ иттеләр. Һәркөн яңа падишаһ белән сохбәт итеп, үзләренең морадынча эш кыйлмага башладылар. Бу угланның атасы күрде: вәзирләр белән угланның ниятләре бозыклыктадыр. Үзенең бер мәхрәмен чакырып, бер кич сурәт алыштырып качтылар. Барып бер мәгарәгә керделәр. Жиде кичә, жиде көн падишаһ ул мәгарәдән чыкмады. Бу тарафта яңа падишаһ, атасының качканыннан хәбәр алып, вәзирләр белән эзләмәгә чыктылар. Атамны тотып китергән кешегә дөньялыгын бирермен, дип нида иттерде². Иске падишаһ мәгарәдән чыгып, бер авылга килделәр. Ул авылда бер карчыкның өенә мөсафир булдылар. Ул карчык иген игәр иде. Ул карчык хатын боларга хөрмәт итеп, бер палас китереп жәйде, утырдылар. Падишаһның карыны ачкан иде. Чыгарып ул карчыкка бер алтын бирде: «Безнең карынымыз ачкандыр, ашарга төгам хәзерлә сәнә», — диде. Карчык, барып, төрле нигъмәттән алып китерде. Падишаһның алдына куйды. Болар утырып ашадылар. Карчык әйтте: «Сез нинди кешеләр?» Падишаһ әйтте: «Без качкан падишаһның колларыннанбыз. Падишаһымызны эзләп йөрермез», — диде. Карчык әйтте: «Мин куркам. Сез һәм ул яңа падишаһка табигъларсыз. Падишаһымны тотып китермәкчесез», — диде. Падишаһ әйтте: «Ул яңа падишаһ атасын эзләрме?». Карчык әйтте: «Ник, ул ни дигән сүздер? Ул хыянәтле вәзирләр вә бәкләр һәркөн нида иттерерләр, һәркем ул качкан падишаһны тотып китерсә, кайсы шәһәргә бәк булырга теләсә дә бирермез, диерләр. Һәркем өендә ул качкан падишаһны яшереп сакласа, аның өеннән килеп тапсалар, башы китәр, диерләр», — диде. Бәс, падишаһ, карчыктан бу сүзне ишеткәч, бик күнеле бозылып, хафа булды. Карчыктан: «Бәкләр һәм углан белән бер иттифакта булып, аңар мотыйг булганнармы?» — дип сорады. Карчык әйтте: «Күп вәзирләргә вә бәкләргә төшереп, яңа вәзирләр насыйп итте. Яңа вәзирләр барчасы аңа мотыйг булдылар», — диде. Падишаһ әйтте: «Ул иске бәкләрдән кемне беләсең?» — диде. Карчык әйтте: «Ул качкан падишаһның бер вәзире бардыр. Аның өенә мин барамын, аны беләмен», — диде. Падишаһ әйләнеп үзенең юлдашына әйтте: «Син ни әйтерсең, бу карчыкка мин падишаһ икәнәмне әйтәемме?» — диде. Юлдашы әйтте: «Үзең беләсең», — диде. Бәс, падишаһ карчыкка: «И ана, бер серем бардыр. Сина әйтсәм, саклармы-

¹ Инабәт кыйлдылар — ышандылар.

² Нида иттерде — белдерде, урамда кычкыртты.

сын?» — диде. Карчык әйтте: «Минем башым китсә китәр, сезнең сереңезне бирмәмен», — диде. Падишаһ карчыкны ант иттерде, әйтте: «И ана, мине танымадыңмы, мин кем?» — диде. Карчык әйтте: «Юк». Падишаһ әйтте: «Ул качкан падишаһ — мин булырмын. Бу сүз авызыңнан чыкмасын», — диде. Карчык бу сүзгә ишеткәч, йөзөндә кан калмады вә падишаһның аягына егылды. Падишаһ әйтте: «Углың-кызың бармы?» — диде. Карчык әйтте: «Бер углым бардыр». Падишаһ әйтте: «Әгәр Хак Тәгалә тәхетемне кире үземә бирсә, кайсы урынга теләсә дә, углыңны бәк кыйлырмын», — диде. Карчык, моны ишеткәч, иелеп, падишаһның аягын кочты. Бәс, падишаһ карчыкка әйтте: «Инде ул вәзирнең өенә бар, аулак жиргә чакыр. Аңа минем сәләмемне ирештер вә дәхи әйт, падишаһ хәзер дә минем өемдә калды, сине чакырды, диген. Сакланып, — кешекарага белдермәсен — монда килсен», — диде. Ул көн кич булды. Карчык вәзирнең өенә барды. Вәзирне чакырып чыгарды. Падишаһның сәламен ирештереп, үзенә өендә калганын әйтте. Вәзир шат булып әйтте: «Бар, син кайта тор. Мин хәзер барырмын», — диде. Карчык килеп падишаһка хәбәр бирде. Бераздан гарәп сурәтенә кереп, вәзир падишаһ катына килде. Падишаһның аягын кочып егълады. Падишаһ әйтте: «И вәзир, сине рәнжеттем, малың алдым, дәрәжәңнән төшердем. Һәрни булган эш булды, кире кайтмас. Бәхил бул, миңа кулыңнан килгән кадәр ярдәм ит, дуслык күрсәт. Әгәр Хак Тәгалә мине яңадан тәхетемә чыгарып падишаһ кыйлса, сиңа ни кыйласымны үзем беләмен», — диде. Вәзир әйтте: «И падишаһым, алган булсаң, малың үз малың иде. Әгәр урынымнан төшөргән булсаң, сиңең колың идем, гөнаһым булгандыр, төшөргәнсең. Һич миңа сиңең тарафтан жәбер юктыр. Яхшы иттең. Инде тәдбир шулдыр, минем сүземне тотып, падишаһлыкны бер якка куй. Бу эш хәйләсез булмас. Хәйләмез тугыры килсен. Әгәр соңыннан миңа үпкә тотарлык булсаң, янә үзең беләсең. Әмма миңа әмер ит», — диде. Падишаһ әйтте: «Ни эшләрсен — эшлә, хәзердә үпкә вакыты түгелдер», — диде. Вәзир әйтте: «И падишаһ, тор, минем белән әйдә. Өемә житкәнче, минем атымның алдыннан жәяү бар. Күргән кеше минем хезмәтчем дип белсен, танымасыннар», — диде.

Падишаһ вәзирнең алдыннан жәяүләп китте. Мисырның урамнарыннан кичтеләр, вәзирнең өенә барып керделәр. Вәзир падишаһ өчен бер аулак бүлмә хәзерләде. Падишаһ берничә көн ул вәзирнең өендә торды. Вәзир һичкемгә белдермәү шарты белән никадәр төшкән вәзирләр вә бәкләр бар исә, барчасына хәбәр биреп, бер кичтә падишаһ янына жыеп китерде: «Иртәгә гайрәт итеп сугышка хәзер булыңыз», — диде. Ул кич никадәр гаскәр жыеп, таң белән тордылар, һәр жирдә барабаннар сугып, ул хыянәтле яңа вәзирләрне вә бәкләрне кылычтан

кичерделәр. Вә падишаһның улын, вә башка вәзирләрне — барчасын тоттылар. Падишаһның каршысына китерделәр. Падишаһ дәхи барчасына сәясәт итеп, һәрберсен берәр төрле га-зап белән һәлак итте. Аннан соң тәхетенә утырып, яңадан падишаһ булды.

Инде, и падишаһ, бу хикәятне аның өчен сөйләдем: асла вәзирләргә ышанырга ярамас. Бу вәзирләр дәхи синең башыңа касд кыйлганнардыр. Хәзердә бу эш уен кебек, бара торгач башыңа килмәй калмас. Мин бик яхшы шымчылап белдем, әгәр бу эш иртәгә калса, барча вәзирләр иттифак кыйлганнардыр, угланни тәхеткә кичереп, сине тотарлар, углан кулына бирерләр. Минем бу бәхетсез башыма Алла белсен, ниләр киләчәктер? Вай, минем хәлем! — дип егълады, бер якка китеп утырды.

Бәс, падишаһ хатыннан бу хикәятне ишетте, хатынның сүзенә инанды. Бу эшләре хак икән дип белеп, күңеленә жан куркусы төште, әйтте:

— И жаным, егълама, иртәгә ул вәзирләрнең барчасын тотармын. Угланга сәясәт кыйлганнан соң, аларга дәхи жәза бирермен, — диде.

Хатын, падишаһтан бу сүзне ишетеп, шат булып әйтте:

— И падишаһ, барчасын һәлак итеп, урыннарына яңа вәзир куй. Аннан соң аркаңны шуларга терәп, гыйш-гыйшрәткә мәшгуль бул. Шулай итмәенчә, рәхәт тапмассың, — диде.

* * *

Бәс, падишаһ бу сүзгә разый булып, ул кичне таң аттырдылар. Иртә булгач, падишаһ торды, ачу вә гайрәт уты белән йөрәге кабарып, тәхетенә чыкты.

— Кайда углан, китерелсен! — дип әмер итте. Угланны хәзер ителәр. Падишаһ әйтте:

— Угланнан сораңыз, анасының дэгъвасын икъرار итәрме? — диде.

Баш вәзир әйтте:

— Сезнең хозурыңызга китереп соралса, яхшы булыр иде. Падишаһ әмер итте, китерделәр. Падишаһ әйтте:

— И углан, сөйлә, анаңа ни кыйлдың? — диде.

Углан жавап бирмәде. Падишаһ әйтте:

— Тик торасың, сөйләш, сиңа рөхсәттер, — диде.

Углан һәнүз сөйләми. Баш вәзир әйтте:

— Остазы килсә, бәлки, сөйләштерер иде, — диде.

Падишаһ әмер итте, остазны эзләделәр, тапмадылар. Килеп падишаһка хәбәр бирделәр. Падишаһ әйтте:

— Бүген гаделлегем заһир булса кирәктер. Жәллад килсен, — диде.

Жәлладны хәзер иттеләр. Падишаһ әйтте:

— И жәллад, үткенме кылычың? Бүген гаделлегем заһир булсын, угланны вә бу вәзирләрне — барчасын кылычтан кичер, — дип әмер итте.

Барчасын чыгардылар. Мәйданга пакъ итеп ком түшәделәр. Вәзирләрне унар-унар утырттылар. Угланны дәхи китерделәр. Жәллад шаһзадәнең күзен бәйләде. Кылычын кыныннан чыгарып ялангачлады.

— Дәстүр¹ бармы? И падишаһ, синең дәүләтендә кулым — кувәтле, кылычым — үткен. Киселгән баш яңадан үсмәс. Соңыннан үкенү файда итмәс, — дип, ике мәртәбә мәйданны әйләнеп, падишаһтан дәстүр теләде.

Падишаһ әйтте:

— Ор башларын, түк каннарын. Бүген сәясәт көнедер. Гаделәтем заһир булсын! — диде.

Жәллад, мәйданны дәхи бер мәртәбә әйләнеп:

— Дәстүр бармы башлар киселергә? Менә үткен кылычым, — дип, падишаһтан дәстүр теләгәндә, шаһзадәнең остазы килә дип хәбәр бирделәр.

Падишаһ әйтте:

— Тиз тотып китереңез! — диде. Дәрхаль аягын жиргә тиермәенчә, остазны падишаһ хозурына китерделәр. Падишаһ, остазны күргәч:

— Әман юктыр, кисеңез башын! — диде.

Остаз әйтте:

— И падишаһым, нигә холыксызланасың? Әгәр максудың угланны сөйләштермәк булса, килсен, сөйләшсен, — диде.

Падишаһ әйтте:

— Угланга син әйттеңме, сөйләшмә, дип? — диде.

Остаз әйтте:

— Бәли, мин сөйләшергә кушмадым, — диде.

Падишаһ әйтте:

— Ни өчен?

Остаз әйтте:

— И падишаһ, өстерләптә шаһзадәнең талигын² күрдем, кырык көнгә чаклы нөхүсәттә³ иде. Әгәр бер кәлимә дөнья сүзә сөйләсә — һәлак ителер, сөйләшмәсә — котылыр. Ул вакыт бер дога үгрәттем вә тәнбиһ кыйлдым⁴, асла бер кәлимә сүз сөйләмәскә. Инде ул тыелган вакыт тәмам булды. Китерсен-нәр, әмер ит, сөйләсен, — диде.

Падишаһ әмер итте, угланны китерделәр. Остаз әйтте:

¹ Дәстүр — рөхсәт, закон, кагыйдә.

² Талигын — язмышын.

³ Нөхүсәттә — һәлакәттә.

⁴ Тәнбиһ кыйлдым — кисәттем.

— И шаһзадә, атаңа вә сиңа жаным фида булсын. Әлхәм-де лилләһ, талигыңның нөхүсәте тәмам булды. Теләңне ачып, былбыл кебек сөйлә. Хәлнең хакыйкәте ничектер? — диде.

Дәрхаль углан, бисмилляһи рахман иррахим, дип, хатын белән үзенә арасында булган вакыйганы әүвәленнән ахырынача сөйләде. Аннан соң жиргә ятып егылады. Падишаһ, угланнан вакыйганы ишеткәч, бармагын авызына кабып хәйран калды. Бер генә сүз әйтәргә телен кыймылдата белмәде. Барча диван халкы хатынның бу эшенә хәйран булдылар. Вә әйттеләр:

— Шаһзадәнең сүзе растыр. Хатыннар гөрүһыннан күп моның кебек хәйләләр була тора, — диделәр.

Падишаһ жарияләрдән дәхи сорады, барчасы гуаһлык бирделәр:

— Без бүлмәнең икенче ягыннан ишетеп тордык, шаһзадәнең сүзе растыр, — диделәр.

Падишаһ белде, хыянәт хатындадыр. Барча кыйлган хаталарына үкенеп тәүбә кыйлды. Шаһзадәнең ике күзеннән үбеп, зар-зар егылады. Әмер итте, вәзирләргә дәхи китерделәр. Падишаһ аларга мең төрле гозерләр итеп, һәрберенә кыйммәтле киёмнәр кидереп, күп ингам-ихсан кыйлды. Барча вәзирләрдән бәхиллек теләде. Вәзирләр әйттеләр:

— И падишаһ, безләргә никадәр жәбер вә золымлык кыйлган булсаң, без барчасына бәхил. Әмма без курыккан идек, хатын сүзенә оеп, шаһзадәне һәлак итәрсен дип. Безнең вәзирлегемез — падишаһымызның вә шаһзадә сәләмәтлегә вакытында гынадыр. Аларның бар булуы бөтен галәмгә рәхмәттер. Шаһзадә һәлак булса, безләр һәм барчамыз һәлак булмак мөкаррәр иде, — дип, барчасы берьюлы жир үбеп, хатынның жәзасын теләделәр. Падишаһ әмер итте, бер кыр ишәге хәзер иттеләр. Хатынны сәясәт майданына китерделәр вә ул кыр ишәге өстенә мендерделәр. Ишәкнең койрыгына хатынның аякларын мәхкем бәйләделәр вә, сахрага чыгарып, камчы белән ишәкне бик каты бер сугып жибәрделәр. Ишәк сикертеп чабып китте. Хатын ишәк өстеннән төште. Ишәк, үзенә артында хатынны күргәч, өркеп качты. Хатын ишәк артында сөйрәлеп барганда, һәрбер ағзасы ташларга, чокырларга бәргәләнәп, өзәлеп-өзәлеп калды. Шаһзадәгә ни рәвешчә касд иткән булса, барчасы үзенә башына килде.

Әйткәннәрдер ки: «Изгелек теләсән — башыңа булсын. Гайре кешегә кое казысаң — тирән казы. Ихтимал, үзең төшәрсен, ул вакыт чыкмага зәхмәт чикмә», — дигән мәсәл ул вакыттан бирле калды.

Бәс, аннан соң падишаһ барча вәзирләргә вә бәкләргә, вә башка гавам халкыны жыеп, олуг зыяфәт кыйлды¹. Ничә уен-

¹ Зыяфәт кыйлды — кунак итте.

чылар, төрлө нэгъмэлэр¹ белән шаһзадәнең хәляс булуына шатлык итеп², кырык көнгәчә зәвекъ вә сафалар иттеләр. Аннан соң ничә еллар гомер сөрөп, гаделлек белән мәшгуль булдылар. Хак тәбарәкә вә Тәгалә хәзрәтләре һәркайсымызны изгеләргә улаштырып, хатыннарынң мәкер вә хәйләсеннән имин итсен.

Амин, бихөрмәти сәйидил мөрсәлин.

Ошбу гыйбрәтнамә хикәятләрне тәржемә кыйлып, интишарына сәбәп булудан максудым, мөтәрҗимнең хәердога белән йад кыйлынмагыдыр.

Габделкаюм Габденнасыйр углы



¹Нэгъмэләр — жыр, көй.

²Хәляс булуына шатлык итеп — азат булуына шатланып.



ӘБҮГАЛИСИНА КЫЙССАСЫ

Сәбәп тәәлиф китабе «Кәнжинәи хикмәт»

«Әбүғалисина китабы» дип мәғруф «Кәнжинәи хикмәт» исемле китапның мосаннифы әйтәдер: ошбу китапны тасниф итмәгә вә язмага сәбәп вә бағыйс ошбудыр ки, бу фәкыйрь вә хәкыйр Зыятдин Сәед Яхъя, ничә мәғрифәт иясе адәмнәр белән күрешеп, дәрес арасында Әбүғалисина хақында ничә гажаиб хикәятләр вә гараиб риваятьләр ишетеп вә тыңлап утырган заманда: «Әбүғалисина кыйссасын үз алдына бер китап итеп язсам икән», — дип, һәрзаман күңелемә килер иде. Элгәрерәк дәрвиш Хәсән Мәдхи әфәнде дигән адәм бу кыйссаны бер китап итеп язып, солтан Морад салис мәжлесенә һәдия кыйлып, мәзкүр солтан Морад кабул итмәгән, имеш, дип риваятьләр бар иде. Вә бу кыйссаны язмага ниятем булгач, мәзкүр Хәсән Мәдхи әфәнденең китабын күрмәк зарур булды. Аннан соң ул китапны күрелеп, тасниф кағыйдәсеннән хариж, вә хикәятләренең күбрәгә үзеннән сөйләгәнлегенә күрә, солтан каршында мәкьбүл булмаганлыгы заһир булды. Бәс, үземнең белгәнем кадәр тәварих белүчеләрдән күп адәмнәргә Әбүғалисина хикәятен әүвәленнән ахырынача сөйләп, дәхи күп тәварих китапларыннан Әбүғалисина хақында моталәга кыйлып вә күп мөвәрихләренең тәхрирләренә муафыйк вәжһе үзрә, тәхрир вә тәкърир кыйлынды. Ладендә казыйлыгына барган заманым иде. Искедардә башлап, Ладендәгә кергән заманымда, бихәмдиллаһи, тәмам кыйлып, исеменә «Кәнжинәи хикмәт» исем куйдым.

Сәбәп тәржемәи «Кәнжинәи хикмәт»

Ошбу Әбүғалисина кыйссасы 1281 (1864) елда Казан әһалисеннән бер адәмнең һиммәте белән бер мәртәбә табгы кыйлынмыш иде. Ләкин гыйбарәтендә гарәп вә фарсы сүзләре күплек сәбәпле, бәгъзе адәмнәр файдасыннан мәхрүмнәрдер. Чөнки гарәп-фарсы белмәгәннәр өчен гыйбарәте авырдыр. Шундаен кешеләр бар: кыйссаның мәзмунын вә мәғнәсен фәһемләү түгел, хәтта гыйбарәсен генә дә бик читенлек белән укыйлар. Бәс, гарәп-фарсы аз белгән адәмнәрдән кыйсса вә хикәят укыр-

га ихласы бар кешелэр өчен ошбу Әбүгалисина кыйссасын, халык аңларлык итеп, рус мәмлэкәтендәге мөселманнар теленә тәржемә кыйлсам икән, дип, күп заманнан бирле күнелемдә бар иде. Әлхәл тәвәккәлә галә Аллаһ, тәржемәсенә шөрүгъ кыйлдым. Әлфәкыйрь Габделкаюм бине мелла Габденнасыр.

Мөкаддәмә

Әбелхарис вә Әбүгалисинаның вилядәте вә тәхсиле гыйлем кыйлмаклары

Риваяне әхбар вә накыйляне асар¹ ошбу тарикъ үзрә² риваять кыйлыр ки, һижрәтнең өч йөз житмеш өченче елында (983) Бохара вилаятеннән Шәжегъ дигән авылда бер ата, бер анадан игез ике бала дөньяга килеп, беренә Әбүгалисина, вә икенчесенә Әбелхарис дип исем куйдылар. Шәжегъ дигән сүз Әбүгалисинаның вилядәтенә, ягъни туганына тарихтыр, өч йөз житмеш өч ел булып, Сәмәркандта вафат булды³. Сәмәрканд дигән сүз һәм вафатына тарихтыр, дүрт йөз илле дүрттә (1062) дөньядан күчте. Вә гомере сиксән бер яшендә иде, вафат булды. Сәмәркандта дәфен кыйлдылар. Әбүгалисинаның вафаты хақында китапның ахырында бәян кыйлыныр. Хасыйле кәлям, бу ике бала дүртәр яшенә житкәч, гыйлем вә әдәп үгрәнмәгә мәктәптә бер хәлфәгә бирделәр. Әбелхарис берәз авыррак зиһенле бала иде. Әмма Әбүгалисина шулкадәр зирәк вә үткен зиһенле чабык⁴ бала иде ки, тәгъбир мөмкин түгел. Мәжлесләрдә вә сохбәтләрдә фәһем вә фирасәте⁵ белән, вә үткенлегә белән кылны кырыкка ярыр иде. Бала булса да, Әфләтүн хәким дип әйтергә ярар иде. Хәтта хикәят кыйлыныр ки, мәктәптәгә сабак балалары үз араларында моның зирәклеген бәхәс кыйлышып сөйләшерләр иде, вә фәһем фирасәтен тәжрибә өчен, Әбүгалисина мәктәпкә килмәс борын, үзе югында, утыра торган юрганы астына бер табак кәгазь салып куярлар иде. Әбүгалисина килеп утыргач, гажәпләнеп, мәктәпнең бер түшәменә, бер идәнә карар иде. «Ник алай карыйсың?» — дисәләр: «Белмим, мәктәпнең түшәме азрак ингәнме яки идәнә берәз күтәрелгәнме? Нәр ничек, элгәрәчә түгел», — дип, астында бер табак кәгазь барын сизәр иде. Хасыйле кәлям, ошбу фәһем вә фирасәте, вә зирәклегә белән гыйлемгә тырышып, унике яшенә ирешкәндә, күп гыйлем хасыйль итеп, төрле фәннәрдән дәрес бирер иде. Әмма үзе һаман сабийлык дәрәжәсеннән чыкмаган иде, һәркөн өйләгәчә дәрес

¹ Риваяне әхбар вә накыйляне асар — хәбәрләр сөйләүчеләр һәм әсәрләр күчерүчеләр.

² Ошбу тарикъ үзрә — шул рәвешчә.

³ Чынлыкта Абу Гали ибн Сина 980 елда туып, 1037 елда вафат булган.

⁴ Чабык — житез.

⁵ Фирасәте — зирәк акыллылыгы.

уқыр вә, шәкертләренә дәрес биреп, аннан соң балалар белән уенга чыгар иде. Олуграк шәкертләреннән бәгъзесе әйтер иде:

— Синең кебек галим вә фәһем иясе зирәк балага шул надан вә тупас балалар белән катышып уйнавың сиңа кимчелек түгелме? — диерләр иде.

Әбүғалисина аларга:

— Яшьнең һәр хәлдә бер хөкеме бардыр. Сабыйлыкның хөкеме — уендыр, хикмәткә хилафтыр, яшьнең хөкеме бирелгә тиеш, — дип җавап бирер иде.

Әлкыйсса, бу тарикъча ничә еллар гыйлем хасыйл итеп, Бо-хара вилайәтендә Әбүғалисина белән торышыр вә бәхәс кыйлышыр кеше калмады. Ахыр гыйлем, вә хикмәт, вә мәгърифәт арттырмак касды белән бөтен дөньяны гизмәгә ният итте. Бәс, Әбелхарис белән бергә сәфәр кыйлып, дөньяның читеннән читенә сәйран итеп, жиһанны гизделәр. Вә һәрбер шәһәрнең изгеләре вә галимнәре белән танышып, вә мөсахәбәт кыйлышып, вә пәйгамбәрләр, вә әүлиялар каберенә зиярәт кыйла-кыйла киттеләр. Күп мәмләкәтләрне вә шәһәрләрне үтеп, әкь-саи мәгъриптә, ягъни иң қояш баешы тарафында, бер шәһәргә барып җиттеләр вә ул шәһәргә кереп, бер-ике көн анда торма-га ният иттеләр. Беркөн бу шәһәрнең урамнарын вә әтрафлары-ын, вә базарларын сәер вә тамаша кыйлмак өчен, агай-эне икәүләшеп йөрергә чыктылар. Бинагяһ юллары бер базарга тугыры килеп, бер аваз ишеттеләр. «Бу ни тавыш?» — дип, күрделәр ки, берәү базарда нида кыйлып: «И мөселманнар, иште-теңез вә агай улыңыз, иртәгә мәгарә¹ капусы ачылачактыр. Ишетмәдек, димәңез, тәкрар нида кыйлынмас. Мәгарәне тамаша кыйлып, кереп карарга ирадәсә² бар кеше, иртәгә хәзер булсын», — дип, урам-урам нида кыйлып вә кычкырып хәбәр бирделәр. Бәс, Әбүғалисина вә Әбелхарис, бу авазны ишеткәч: «Җәжәба, бу мәгарә ниндәен мәгарәдер? Вә аның ачылмагы ни кәйфияттәдер? Вә моны халыкка мәгълүм итмәктән максуд ни нәрсәдер, белмәк лазем булды», — дип, базарда берәүдән туктатып сорадылар:

— Бу эштә ни хикмәт бар? Безгә хәбәр бир, ул ничек мәгарәдер, ачылмагы ни кәйфияттә, аны ник халыкка мәгълүм итәсез? — диделәр.

Ул кеше әйтте:

— Шөйлә риваять кыйлырлар, Дауд галәйһиссәлам заманында бер адәм бар иде, исеменә Фисагурис диерләр иде. Шул замананың теленчә тәүхидкә мөтәгалликъ³ бер китап тасниф итеп, Дауд галәйһиссәламгә китерде. Дауд галәйһиссәлам аны

¹ Мәгарә — тау қуышы.

² Ирадә — теләк.

³ Тәүхидкә мөтәгалликъ — берлеккә бәйле.

мэгъкуль күреп, ул китапны «Фисагурис тәүхиде» дип тәсмия кыйлды. Вә Дауд галәйһиссәлам ул китапны гаять тәғъзим вә тәкрим итәр¹ иде. Аннан соң уғылы Сөләйман галәйһиссәлам аның урынына пәйгамбәрлек тажын киеп, жәмигъ мәхлүкат аның әмеренә мотыйг булгач, «Фисагурис тәүхиде»не кувәт күреп, һәм үземдә Аллаһы Тәгалә биргән никадәр гыйлем вә мәғрифәт, вә никадәр кодрәт вә кувәт барлыгын изһар кыйлмак өчен, жирдән, күктән хисапсыз гаскәр жыеп, Фисагурисны үзенә итагатенә өндәде. Һаман Фисагурис кабул итеп, итагать кыйлмас иде. Ахыр Сөләйман галәйһиссәлам бихисап гаскәр белән Фисагурис өстенә китте, ул һәм бигайниһи², Сөләйман гаскәре кадәр жирдән-күктән гаскәр хәзерләп, Сөләйман галәйһиссәлам гаскәренә каршы чыкты. Ике тарафтан сафлар тартылып, сам сувар диерләр, хәзрәте Сөләйманның гаскәре эченнән бер сам сувар чыгып, мәйданга керде. Бер сам сувар дәхи, Фисагурис гаскәреннән чыгып, мәйданга керде. Вә сугыш башладылар. Сөләйман гаскәре тарафыннан ниндәен сам сувар чыкса, Фисагурис гаскәреннән дәхи бигайниһи шуның кебек бер сам сувар чыгар иде. Хәзрәте Сөләйманның янындагы хәкимнәр хәйран булып, бу ике сам суварның кайсысы үзләренекедер, белмәсләр иде. Ул көн сам суварлар сугышыр, кайсы галиб вә кайсы мәғълүб икәнән белмәенчә кайттылар. Ягъни ул көн Сөләйман галәйһиссәлам жиндеме, Фисагурис жиндеме? Мәғълүм булмады. Аннан соң Фисагурис хәким, күп кыйммәтле бүләкләр белән Сөләйман галәйһиссәлам янына килеп, күп гозерләр үтенеп: «Морадым, мәғрифәт изһар кыйлмак сәбәпле, сезләргә якынлык пәйда итмәк иде. Хаша³ юкса сезгә мохаләфәт⁴ түгелдер», — дип гафу эстәде. Сөләйман галәйһиссәлам Фисагурисның бу кадәр гыйльме хикмәт белән кувәт вә кодрәтен күргәч, үзенә вәзир итеп, күп гыйззәт вә хөрмәтләр күрсәтте. Фисагурис һәм калган гомерен Сөләйман галәйһиссәлам хезмәтендә кичерде. Гыйльме кимия вә гыйльме симия, вә гыйльме ихфа дөньяга аннан жәелде. Ахыр бу кадәр гыйльме хикмәтнең файдасы булмаен, әжәлгә дәрман тапмаенча, үлем мөкаррәр булгач, бу кадәр олуг галимлек заигъ булмасын дип, жәмигъ китапларын бер жиргә жыеп, бер мәгарә эченә тылсымлап куйдылар, вә анда мөвәккәлләр куеп, елда бер мәртәбә мәгарә капусы ачылмак үзрә карар кыйлынды. Ул мәгарә елда бер мәртәбә мөгайян⁵ көндә ачылып, өч сәгать микъдары ачык торыр. Вә вилаять халкыннан, узган-

¹ Тәғъзим вә тәкрим итәр — олылар һәм хөрмәтләр.

² Бигайниһи — нәкъ.

³ Хаша — беркайчан да.

⁴ Мохаләфәт — каршылык.

⁵ Мөгайян — билгеләнгән.

барган һәркем булса, кереп, шул өч сэгать эчендә китапларын карап моталәга кыйлып, хәтеренә никадәр гыйлемлек ала белсә, алып. Ләкин китапларын алып чыкмак түгел, хәтта кәгазьгә бер генә хәрефен күчереп алмак мөмкин түгел иде, мөвәккәлләр һәлак итәр иде. Таки ул гыйлемгә әһел булмаган надан адәмнәр мөтталигъ булмасыннар¹. Бу мәгарәнәң асылы ошбу-дыр, — диде.

Бәс, Әбүгалисина бу сүзләренә ишетеп хәйран булды вә Әбелхариска әйтте:

— Бу мәгарәгә бу ел кереп булмас. Чөнки өч сэгатьтә ни хасыйл булыр? Киләчәк елга калып, тәмам азык хәзерләп, инша Алла, бер ел микъдары шул мәгарә эчендә калып вә жәмигъ китапларын күздән үткәреп, тәмам моталәга кыйлырмыз, — дип, киләчәк ел өчен алдан хәзерләнергә тотындылар.

Әлкыйсса, бер ел шул шәһәрдә калып, шулкадәр риязәт² чиктеләр ки, хәтта көн дә бер дирһәм авырлыгы кадәр зәйтүн мае белән канәгать кыйлырлар иде вә айда бер мәртәбә су эчәрләр иде. Бер тәүлеккә яндырырга никадәр май китәрлеген хисаплап, бер ел яндырырга житәрлек май хәзерләделәр. Вә дәхи, ашамак өчен аһу³ йөрәген киптереп төеп, бадам мае белән катыштырып, кояшка куйдылар. Бадам мае тәмам сенеп беткәч, янә май катыштырып, икенче көн янә кояшка куеп киптерделәр. Кырык көн тәмам ошбу кәйфияттә тәртип кыйлып, чикләвек кадәр кечкенә-кечкенә бавырсақ ясадылар. Хәтта бер данәсенә капсалар, кырык көнгә чаклы ашамак-эчмәк кайгысын күрмәсләр иде. Шул кәйфият үзрә бер ел тәмам булгач, янә мөнадилар кычкырмага башладылар: «Иртәгә мәгарә капусы ачылып, агяһ булыңыз, кергән кешегә рөхсәттер!» — диделәр.

Һаман Әбүгалисина вә Әбелхарис, хәзерләгән әсбапларын алып, мәгарәгә килделәр вә, мәгарәгә кереп, бер почмакта яшәренеп тордылар. Өч сэгать тәмам булгач, мәгарәгә кергән халыклар, бер-берсенә бәрелә-сугыла ашыгып, мәгарәдән чыктылар. Мәгарәнәң ишеге ябылып, беленмәс булды. Дәrrәү Әбүгалисина вә Әбелхарис, чакма чагып, ут кабыздылар. Мәгарәнә тәмам актарып йөрәп күрделәр. Әтрафында бүлмәләр вә сөффәләр⁴ вә почмакларында агар чишмәләр вә һәйбәт көтепханәләр бар иде. Мәгарәнәң һәр әтрафын йөрәп тәмам булгач, таһарәт алып даирә сызып, мөвәккәлләрен тәсхир иттеләр⁵ вә, китапларын уртага алып, моталәга кыйлмага мәшгуль булды-

¹ Мөтталигъ булмасыннар — ирешмәсеннәр.

² Риязәт чиктеләр — ашау-эчүне чикләделәр.

³ Аһу — кыр кәжәсе.

⁴ Сөффәләр — сәкеләр.

⁵ Тәсхир иттеләр — сихерләделәр.

лар. Мәгарәдән чыккач, кешеләр тамгы кыйлып алмасыннар өчен, гаять кирәк булганнарын суган суы белән язып алдылар. Чөнки суган суы белән язгач, хажәт вакытта ут өстенә тотсалар, язуы заһир булыр. Мәгарәдә көн-төн хисабын, вә елның ни вакыт икәнән һәм моның белән белерләр иде, вә һәм хисаплап алган майлары никадәр янудан күпме вакыт үткәнән белерләр иде. Вә нәүбәтләшеп йокларлар иде. Мәгәр икесе бер жирдә ятып йокламаслар иде. Вә һәм ни белгәннәрән вә ни язганнарын бер-беренә белдермәсләр иде. Наман гыйлем хасыйл итеп, вакытны асла буш уздырмаслар иде. Хасыйле кәлям, бер ел тәмам булгыйнча, шулкадәр гыйльме хикмәттән күнелләренә алдылар, бәян мөмкин түгел. Үзләренә хисабы белән елның тәмам булганын белеп, ни вакыт мәгарә капусы ачылыр дип көтеп торырлар иде. Нагяһ бер вакытны мәгарә капусы ачылды. Ишек төбөндә керергә көтеп торган адәмнәр, дәфгатән¹ берьюлы кереп, аны-моны карамаенча, китапларын тикшереп моталәга кыйлырга мәшгуль булган заман, Әбүгалисина вә Әбелхарис мәгарәдән чыгып киттеләр. Халык боларны кисәктән күреп, гаять куркыштылар. Чөнки бер ел мөттасил² мәгарәдә ятып, сач вә сакаллары житеп, бер-беренә катышып, вә тырнаклары озаеп, бер гажибә сурәттә булган иделәр. Иттифакан³ ул заманда мәгърибе заминдә ике жаду⁴ пәйда булып, аларның явызлыкларыннан халык гаҗиз булганнар иде вә аларның фитнәсеннән котылмакта чарасыз калганнар иде. Нагяһ боларны күргәч, шул жадулардыр дип гөман кыйлып: «Менә ул жадулар! Жибәрмәңез! Тотыңыз! Аллага шөкер, кулга керде!» — дип, һәр тарафтан һөҗүм кыйлдылар. Барча халыклар жыелып: «Жибәрмә, жибәрмә, тотып бәйлә», — дип, бер олуг гауга купты. Дәррәү халык боларны чолгап алып тоттылар вә мәхкәм бәйләделәр. Сөрә-сөрә, ул шәһәрнең падишаһы хозурына китерделәр. Падишаһлары бер надан адәм иде. Хак белән батыйльнә аера белмәде. Чөнки мәгърифәт иясе адәм булса белер иде. Гыйбадәт нуры белән мөнәүвәр булган йөз жадуучы кяфер йөзенә охшамас. Хасыйле кәлям, ул надан падишаһ боларның жаду булучылыгына хөкем итеп, боларны үтермәгә әмер итте. Бәс, ул ахмак надан батыйль падишаһ, гөнаһсыз, дэгъвасыз, гуаһсыз, сөальсез, жавапсыз, ул мазлум бичараларга күп шелтәләр кыйлып, сүгеп, нахак жирдә аларны үтермәгә хөкем кыйлгач, сәясәт мәйданына китерделәр. Жәлладлар хәзер булып мазлумнарны чапмага ничә жирдә ялангач кылыч белән тордылар. Бу бичаралар хәйран булып, вә бу бөһтаннар-

¹ Дәфгатән — кинәт.

² Мөттасил — тоташ.

³ Иттифакан — очраклы рәвештә.

⁴ Жаду — сихерче.

дан зар вэ гөрьян булдылар¹. Вэ хэл теле белән бер-беренә ишарэт кыйлышып, дөнья хәленнән шикаять кыйлышырлар иде. Әлкыйсса, Әбүғалисина Әбелхариска ишарэт белән: «Бу кадәр көннәр мөғарәдә, зәхмәт чигеп, гыйлем хасыйл итүдән максуд — мондаен зарурәт урында башымызны бәладән коткармак өчен-дер. Мин киттем. Яһу», — дип, жәлладларның кулыннан бер мәртәбә әфсүн укып селкенде. Мәгәр падишаһның сарае якы-нында бер күл бар иде, ычкынып, шул күлгә чумды, гаиб булды. Һай-һу кубып, халык Әбүғалисина артыннан китеп, күл тирә-сендә эзләп торган заманда, Әбелхарис дәхи бер әфсүн укы-ды. Кулын-аягын бәйләгән баулар чишелеп, сарай түбәсенә сузылды. Әбелхарис дәхи ул бауларга ябышып гаиб булды. Һәр тарафтан Һай-һу кубып: «Жибәрмә! Тот!» — дигән аваз галәмне тотты. Әмма файда итмәде. Әбүғалисина вә Әбелха-рис ул арадан жуелып киттеләр. Барча халаек, вә падишаһ, вә диван халкы һәммәсе бу эшкә хәйран булып: «Гажәба, жаду-лар шулар икән», — дип тәфтиш кыйлып, һәр тарафтан эзлә-мәгә тотындылар. Инде болар эзли торсын. Без килдек Әбүга-лисина вә Әбелхарис хикәятенә.

Әүвәлге хыял. Әбелхарис белән Багдад падишаһының кыйссасы

Чөнки болар икесе дә ул урында халык күзеннән гаиб бу-лып киттеләр. Әбүғалисина симия кувәте белән Нил дәрья-сыннан Мисыр шәһәренә чыкты; вә Әбелхарис Багдадка ба-рып чыкты, вә ничә көн әүварә булып гизеп йөрде. Чөнки бер ел мөғарәдә калып, көн йөзен күрмәенчә, караңгылыкка мунис-ләнгән² иде. Тәмам хәтер ачып, тамаша кыйлып йөргәннән соң: «Тукта, болай мәгънәсез хәрәкәтнең аслы юктыр, тереклек өчен бер сәбәп кирәк», — дип фикер кыйлып торганда, күңеленә бу килде ки: «Гыйльме симия кувәте белән челтак үзрә³ бер хам-мам бина кыйлып, акчасы белән хәтер жәмгъ, бахозур⁴, файда-ланаем, дип, дәрхаль бер урманга барып, бер буйда вә бер ка-лынлыкта кырык данә зифа мишә агачы кисеп алып килде, һәрберсенә берәр дастымал сарып, бер әфсүн укып өрде, шул сәгәт кырык таяк кырыгы да бер сурәттә вә бер кыяфәттә адәм сурәтенә кереп вә, һәммәсе аяк үзрә калкып, Әбелхарис каршысында әмеренә кул баглап тордылар. Әбелхарис болар-

¹ Бөһтаннардан зар вә гөрьян булдылар — ялалардан зар-лы һәм хәсрәтле булдылар.

² Мунисләнгән — ияләшкән.

³ Челтак үзрә — кырык гөмбәзле өстенә.

⁴ Хәтер жәмгъ, бахозур — тынычлап, рәхәтләнеп.

га эмер итеп, жиде көндө кырык коббә өстендә бер хаммам бина кыйлды вә һәр коббәдә берәр хезмәткәр тайяр кыйлды. Вә дәхи кырыклап һәйбәт гүзәл егетләрдән дәлләкләр, ягъни арка угучылар вә чишенә торган урыннарында гүзәл егетләр хезмәткә тайяр торырлар иде. Һәммәсе авазсыз, бер кәлимә сүз сөйләмәенчә гизәрләр иде. Әлкыйсса, бу хаммам Багдад шәһәрәндә гәйре хаммамнардан һәзар¹ мәртәбә артык иде. Ахыр бу хаммам Багдад шәһәрәндә мәшһүр булып, һәркем мең жан белән хаммамны күрмәгә арзу кыйлыр иде. Бай-фәкыйрь, вә ләвазим әһле-барчасы, гөрүһ-гөрүһ килеп, сәер вә тамаша кыйлмага башладылар. Бу хаммамны һәрбер күргән кеше хәйран булып, гаять тәгажжебеннән бармакларын авызларына кабар иде, ягъни ни әйтәсен белмәенчә хәйран булыр иде. Ахыр бу тәгажжеб вә гыйбрәтнамә хаммамнарның хәбәре Багдад падишаһының колагына ишетелде. Багдад падишаһы гаять гакыйл вә дана² адәм иде. Бу хаммамны күрмәгә арзу кыйлып, вәзир-вөзәрасы белән беркөн бу кырык коббәле хаммамны сәер вә тамаша кыйлдылар. Гаять дикъкәть белән тәфтиш кыйлып белделәр, бу кадәр олуг бина жиде көн эчендә адәм кулыннан хасыйл булыр нәрсә түгелдер. Вә дәхи бу егетләр һәммәсе бер-беренә охшар, бер сыйфатта вә бер сурәттә телсез йөрерләр. Падишаһ һәркайсыннан сорап-сорап карады, һич берсеннән җавап ишетмәде. Бәс, падишаһ белде ки, бер хикмәт бардыр. Һаман сөкүт итеп³, үзенә сараена кайтты вә Әбелхарисны чакыртты; вә аңа мең төрле гыйззәт вә хөрмәт кыйлды. Бу хаммамның аслын сөаль кыйлды:

— Жиде көндә мондаен олуг хаммам бина кыйлмак ничек мөмкин булыр? Бу эш адәми затның кулыннан килер эш түгелдер, — диде. Әмма Әбелхарис ул егетләренә берсен үзе белән алып бармыш иде. Падишаһка җавап биреп әйтте:

— И падишаһым, кырык данә шуның кебек егетләрем бар. Һәрберсе жиде көндә бер йөк акча казаныр. Хаммамны һәм болар бина кыйлдылар, — диде.

Падишаһ әйтте:

— И галиме зу фөнүн⁴, болар һәммәсе бер тугма карендәшләремдер? Һәммәсе бер сыйфатта вә бер кыяфәттә йөрерләр. Вә барчасы да телсезләремдер, бер кәлимә сүз сөйләмәсләр? — диде.

Әбелхарис әйтте:

— Падишаһым, болар урманда үскәннәрдер, тел белмәсләр. Вә барчасы бертуган карендәшләрдәр. Шуның өчен һәммәсе

¹ Һәзар — мең.

² Гакыйл вә дана — акыллы һәм хикмәтле.

³ Сөкүт итеп — эндәшмәстән.

⁴ Зу фөнүн — фәннәр иясе.

бер сыйфатта вә бер кыяфәттәдер, — диде. Мәгәр Әбелхарис ул агачларны һәммәсен бер агачтан кисеп алмыш иде.

Падишаһ күрде, янә Әбелхарисның бу сүзендә бер сер бардыр. Әйтте:

— И хикмәт иясе дана, бу сернең аслы нидер? Безгә бәян кыйлып, күнелемездәге шөбһәдән безне чыгара күр. Бу эш безләре хәйран вә гақылымызны пәришан кыйлды¹, — диде.

Әбелхарис әйтте:

— Падишаһым, бу егетләрнең кырыгышар һөнәре бардыр. Бу күргәнәң берсе генәдер. Моннан башка утыз тугызар һөнәрләре бардыр, — диде.

Падишаһ әйтте:

— Янә ни һөнәрләре бар? Рәхим итеп безгә дә ул һөнәрләрен күрсәтеп, тамаша кыйлдырсаң булмасмы? — диде.

Әбелхарис әйтте:

— Падишаһым, бу эшләр халык күзе алдында булмас, аулак жир кирәк. Аулакка никадәр һөнәр эстәсәңез, баш өсте, күрсәтик, — диде.

Падишаһ дәхи, бу эшнең хикмәтен бик беләсе килеп, сарайны хәлвәт² калдырып, вәзир-вәзәра вә хезмәткәрләрен һәммәсен сарайдан чыгарды. Мәгәр бер падишаһ, вә Әбелхарис, вә һәм шул агачтан төзелмеш бер егет калды. Аннан соң падишаһ Әбелхариска хитап кыйлып әйтте:

— И хакиме хикмәтшинас³, бу мөшkil эш безне хәйран вә сәргәрдан кыйлды⁴. Кәрәм боерып, безгә моны бәян вә гаян кыйла күр, — диде.

Әбелхарис әйтте:

— Әй падишаһым, минем егетләрем зиядә һөнәр вә сәнгать ияседер. Үткен вә жиңел бәдәнле, вә кувәт иясе гаять зирәк егетләрдер. Мәгъриптә булсын, мәшрикътә булсын, ни эшенә вә ни мәслихәтең бардыр, жибәрермен, хәзер эшләп килерләр. Жирдә судан, һавада жилдән тиз йөрерләр. Боерыңыз, әгәр хезмәтеңез бар булса, баш өсте, — дип урынына утырды.

Падишаһ, гажәпләнәп, ярты төнгә чаклы Әбелхарис белән сохбәт кыйлышып, ничә-ничә хикмәтләр вә гыйбрәт сүзләр ишетте. Падишаһ хәзрәтләре һәм мәгърифәт иясе булып, эче-тышы хыянәтсез, тугыры фәһемле адәм иде. Белде ки, бу адәмдә күп мәгърифәт, вә күп хикмәт, вә гыйбрәт бардыр. Сүз арасында янә Әбелхариска хитап кыйлып әйтте:

— И хәкиме зу фөнүн, бу егетнең бер генә һөнәрен безгә күрсәтсәң булмасмы? — диде.

Әбелхарис янә:

¹ Пәришан кыйлды — таратты.

² Хәлвәт — аулак.

³ Хикмәтшинас — хикмәт белгече.

⁴ Сәргәрдан кыйлды — аптыратты.

— Ни була, падишаһым, мәғриптәме, мәшрикътамы, ни хезмәтенез бар, боерығыз, жиберәем, хәзер китерсен, — диде.

Падишаһ әйтте:

— Мәғриптәме, мәшрикътамы торсын, әмма Сәба падишаһының бер гүзәл дөхтәре¹ бардыр. Гүзәллектә вә зифалыкта нәзыйры² юктыр, диләр. Ишетеп ғашыйк булып, ничә мәртәбә атасыннан сорадым, бирмәде. Өстенә ғаскәр белән бардым, мәғлүб булып кайттым, ала алмадым. Аһ, әгәр ул кызны, мөмкин булса, китертсәң, жаным миннәт белер идем³, — дип, зар вә гөрьян кыйлды.

Һаман Әбелхарис падишаһның бу кадәр ул кызга ғыйшыкыны аңлап:

— Боерың, әфәндем, бу нәрсә — нәрсә түгел, бу бик асан эштер, — дип, аяк үзрә калкып, ул ағачтан төзелмеш егет янына килде. Ул егетнең колагына әйтеп, бер хезмәт боерған шикелле булып, бер әфсүн укыды. Шул сәгать ул егет хәрәкәткә килеп, Әбелхарисның аягына баш куеп, ишектән чыгып китте. Бәс, Әбелхарис килеп яхшылап урынына утырып та житмәгән иде, шул егет хезмәтне әда кыйлып, ишектән дә килеп керде. Карасалар, артыннан һәм Сәба падишаһының кызы да килеп керде вә, хәйран булып куркып, бер почмакта утырды. Падишаһ, бу хәлне күреп:

— И хакиме хикмәтшинас, бу нә хыялдыр? Моңы төшемдәме күрәмен яки өнөммә? Бу хикмәтнең аслын безгә бәян кыйла күр, — дип, мең төрлө гозер вә нияз кыйлды.

Әбелхарис әйтте:

— И шаһым, бу егетнең моннан гайре утыз тугыз һөнәре бардыр, иң кечкенәсе будыр, — диде.

Падишаһ дәхи ул кызга нәзарын салып күрдә, шундаен жәмал иясе бер кыз иде ки, йөзенең нурыннан ай вә кояш оялыр иде, вә аның жәмалын мәдехтә телләре ғажиз вә сакау булыр иде. Вә жәмалын бер мәртәбә күргән кеше дөньясын онытыр иде. Әлкыйсса, падишаһ ул кызга колактан ғашыйк иде. Ул кызның үзен күргәч, жан вә күңелдән ғашыйк булып, битакать булды вә әйтте:

— И хәким-философ, бу эшнең аслын бәян вә бу хыялның фаслын гаян кыйл. Бу бабта ғақылым хәйран вә фәһимем пәришан булды, — диде.

Әбелхарис әйтте:

— И шаһым, бу мөшкилеңне дәхи ошбу кыздан сорамак мөмкин, — диде.

Бәс, падишаһ, кызга күз очы белән генә нәзар салып:

¹ Дөхтәре — кызы.

² Нәзыйры — тиңе.

³ Миннәт белер идем — ярдәмгә санар идем.

— И мэхбүбө жиһан¹, монда килмәгенезгә ни сәбәп булды? Кәрәм итеп, бәян вә гаян итә күр, — диде.

Аннан соң ул кыз ике күзеннән яшь агызып әйтте:

— Дәүләтле башыңыз өчен, и шаһым әфәндем, гәрчә гөстахлык² булса да, әүвәл минем сездән бер сөалем бардыр. Ул сөалемнең жавабына наил булсам³, нәүбәт миндәдер, — диде. Чөнки ул кыз зиядә фирасәт иясе бер бала иде. Падишаһ йортына килеп кергәч, күзен ачып, үзен бу мәжлестә күреп, әтрафына нәзар салганнан соң, күзе падишаһның йөзенә тугыры килеп, чәһрәсеннән падишаһ икәнән белде. Падишаһ дәхи үзенә кем икәнән вә һәм Әбелхарис ниндәен адәм икәнән бер-бер бәян кыйлды. Моннан соң нәүбәт кызга калгач, кыз дәхи үз тарафыннан былбыл кебек фәсыйх⁴ телен ачып әйтте:

— И шаһәншаһе жиһан, бу хәкыйрә вә кәминә жарияңез⁵ — Сәба падишаһының дөхтәремен. Хәвабгяһемдә, ягъни йоклый торган бүлмәдә, жарияләр вә хатыннар белән һәм-нешин булып⁶, бергә алар белән йоклаганыма разый булмаенча, хөжрәм эченә хөжрә ясатып, мине анда ялгыз куймышлар иде. Шул хөжрә эчендә ялгыз башым йокларга хәзерләнгән вакытымда гына, карасам, бу егет хөжрәмә килеп керде. Алдыма башмакларымны китереп куйды да, «әйдә», дип ишарәт кыйлган шикелле булды. Вә бу егетнең минем аулак хөжрәмә кермәге, вә һәм мине куркытмаен ишарәт кыйлмагы миңа бу бер гажәп эш күренде. Моңар хәйран булып торганда, үземнән бер тәказә⁷ кубып, асла сабырга такатем булмаенча, ихтыярсыз йөрдем. Гүяки һәр тарафымнан баулар белән тартып, ихтыярыма куймадылар. Бу егетнең артыннан киттем. Бер дәкыйка⁸ үтмәде, бу урынга ирештем, — диде.

Падишаһ, бу сүзне ишетеп, Әбелхариска күңелендә мең мәртәбә тәхсин вә афәриннәр укып, белде ки, бу эшләр гыйльме симия кувәтедер. Бәс, үзенә хезмәткәрләренә боерды, бу кызга хәсс сарайларыннан бер сарайны хилвәт кыйлып, әнваг зиннәтләр⁹ белән бер жәннәт мисал итеп зиннәтләп, вә ничә хуш әлхан¹⁰ жарияләр кушып, кызны сарайга китерделәр. Падишаһ дәхи Әбелхарис белән хәсс мәжлес корып, сохбәт кыйлышканнан соң, иртәгесен падишаһлык диванына әркияне дәүләт вә

¹ Мәхбүбә жиһан — дөньяда бер гүзәл.

² Гөстахлык — әдәпсезлек.

³ Наил булсам — ирешсәм.

⁴ Фәсыйх — матур.

⁵ Хәкыйрә вә кәминә жарияңез — түбән дәрәжәле һәм түбән-челекле колыгыз.

⁶ Һәм-нешин булып — сөйләшеп.

⁷ Тәказа — теләк.

⁸ Дәкыйка — минут.

⁹ Әнваг зиннәтләр — төрле жиһазлар.

¹⁰ Хуш әлхан — хуш авазлы.

эгъяне солтанат¹ жыелып, мәслихәт корылгач, диван әһле һәм-мәсе бу кыйссадан хәбәрдар булып хәйран калдылар. Бу мәж-лестә падишаһ хәзрәтләре Әбелхарисны гыйззәт вә хөрмәт итеп, үзенә хасс вәзир тәгаен кыйлды. Аннан соң падишаһ боерды: Сәба падишаһына иштиякъ² вә мәхәббәт изһар кыйлып, сәлам соңында кәрәм вә мөрәүвәт өмит итеп вә максуд аслы ни икән-нен бәян кыйлып намәләр яздылар. Вә кыйммәтле һәдияләрдән энваг төрле һәдияләр вә бүләкләр белән Сәба шәһәренә илчеләр күндерделәр.

Бәс, бу илчеләр Сәба шәһәренә юнәлеп, шәһәрдән шәһәргә кичеп бара торсыннар, без килдек Сәба вилаятендә булган ма-жарага. Кайчан ки ул Сәба падишаһының кызы бер кичне үзе-нең хилвәт хөжрәсеннән гаиб булып, иртә белән ишек төбен-дәгә нәүбәтче жарияләр падишаһның әмере белән кыз ята тор-ган хөжрәнең йозагын ачып, хөжрәгә керделәр, күрделәр хәрә-мен, көле савырылмыш³, жирендә жилләр исәр. Бәс, нәүбәтче жарияләр вә даяләр, кызны хөжрәдә күрмәгәч: «Җаҗәба, бу ни хикмәт! Хөжрәнең әтрафы мәхкәм⁴, ишекләре бикле. Моннан кыз ничек гаиб булды?» — дип хәйран булып, егълашып, пади-шаһ хозурына килделәр. Кыйссаны бер-бер хәбәр бирделәр. Сәба падишаһы мондаен җаҗәп вакыйганы ишеткәч, «аһ» дип, якасын ертып, берничә мөтдәт һушсыз булды. Ахыр хәкимнә-рен вә голямасын жыеп, бу кыйссаны мәгълүм итте вә бу хәс-рәтнең дәрманын эстәде. Хәкимнәре һәрберсе бер төрле сүз әйтәп, бәгъзеләре җен эше вә бәгъзеләре дәхи китап карап, гыйлем кувәте белән жирне-күкне сәер кыйлып, тәфтишкә то-тындылар. Хәкыйкәт хәл ни кәйфияттә икәннен беләп, фил-халь⁵ падишаһ хозурына игълан кыйлдылар:

— И шаһым, бу дөхтәрәнезне гыйльме симия кувәте белән бер хәкиме Арсту ниһад⁶ Багдад шәһәренә илткәндер, — диде-ләр.

Бу мәртәбә падишаһның ачуы кайнап, диван халкына әмер итте:

— Тиз заман күп гаскәр жыеп, Багдад падишаһы өстенә барып, кызны алмак кирәк, вә мәмләкәтен харап итеп, тар-мар китермәк кирәк, — диде.

Әмма вәзирләре бу мәслихәткә разый булмадылар, әйтте-ләр:

— Юк, шаһым, әмма мәслихәт булса, җанымыз юлыңа фида

¹ Әркияне дәүләт вә эгъяне солтанат — дәүләт терәкләре һәм патшалыкның өлкәннәре.

² Иштиякъ — көчле теләк.

³ Көле савырылмыш — көле күккә очкан.

⁴ Мәхкәм — нык.

⁵ Филхаль — шундук.

⁶ Хәкиме Арсту ниһад — Аристотель табигатьле хәким.

булсын. Ләкин Багдад падишаһы мәшһүр бер олуг падишаһ-тыр, вә гаскәре биниһая күптер. Берничә мәртәбә дөхтәреңезне сорады, бирмәдеңез. Ахыр гыйшык уты белән бәгъре кәбаб булып, өстемезгә гаскәр чикте. Без дәхи аның белән мөкавәмәт кыйлырга¹ кодрәтемез булмаганлыктан, мең бәла белән котылдык. Инде болай үзенәң мәгъшугы кулына кергәч, безнең белән сөйләшә белер. Хосусән, Әбелхарис кебек адәм аның вәзире булып торганда, Сөләйман диюләре булса да, аның кулыннан хәлас мөмкин булмас. Наман моның чарасы сабыр кыйлмактыр. Чөнки Багдад падишаһы гакыйл вә дана вә мөдәббир² бер падишаһтыр. Ихтималдыр ки, бер-бер төрле тәдбир кыйлып, безгә мөрәжәгать кыйлыр. Ул вакытта сезләр һәм мәгъкуль күрәп, Багдад падишаһы кебек олуг адәм, бәлки, киявеңез булса, нич гажәп юк, — диделәр.

Сәба падишаһы, моны ишетеп, берәз фикергә калды. Ахыр кулыннан ни килсен, чар-нечар сабыр итмәгә карар кыйлды. Билә хәвеф вә рижада³ берничә заманнар үткәннән соң, беркөн: «Багдад падишаһының тарафыннан илчеләр килде», — дип, падишаһка хәбәр бирделәр. Падишаһ бу илчеләрнең килгәнән ишетеп гаять мәсрүр булды⁴, гүя кызын кайтарып китерделәр лә! Әрбабе диван һәммәсе истикъбальгә⁵ чыктылар вә, илчеләрне кабул итеп, бер хасс сарайга төшерделәр. Ләвазиме зыяфәт тәртип кыйлып⁶, илчеләрне зыяфәт кыйлганнан соң, төн буе мосахәбәт кыйлышып, иртәгесен янә падишаһның үзенә хасс сараенда бер диван тәртип кыйлдылар⁷. Әркияне дәүләт вә әгъяне солтанат диванга жыелганнан соң, илчеләрнең килмәгенә күп бәрәкаллаһ вә афәриннәр укыдылар. Илчеләрне һәм диванга дөгъвәт кыйлынып, падишаһ хозурына килгәч, Багдад падишаһының намәсен вә әнваг пишкәшләрен, ягъни һәдияләрен вә бүләкләрен сондылар. Югары урын күрсәттеләр. Илчеләр дәхи, әдәбе мөлүкне жиренә китереп, югары чыгып утырдылар. Бәс, Сәба падишаһы намәне алып, вәзирләренә әмер кыйлды. Вәзирләр, намәне алып, жәһрән укыдылар, һәрни язгандыр мәгълүм булды. Багдад падишаһының намәсендә билә язылмыш иде: «Әүвәлан Хак Тәгалә хәзрәтенә хәмед вә сәна вә шөкре фәраван, бәгъдә, күп мәхәббәт вә иштиякълар гарыз кыйлып, и олуг мәртәбәле падишаһ, яшерен калмасын ки, мондан мөкатдәм⁸ ничә мәртәбә дөхтәреңезне сорап, бирмәдеңез.

¹ Мөкавәмәт кыйлырга — чыдап торырга.

² Гакыйл вә дана вә мөдәббир — акыллы, галим һәм сәләтле.

³ Рижада — өмет итү белән.

⁴ Мәсрүр булды — куанды.

⁵ Истикъбальгә — каршыларга.

⁶ Ләвазим зыяфәт тәртип кыйлып — тиешле сый-хөрмәт оештырып.

⁷ Диван тәртип кыйлдылар — дәүләт мәжлесе оештырдылар.

⁸ Мөкатдәм — элек.

Ахыр, ике тарафтан сафлар багланып, сугыш вакыйг булды. Бер былбыл баласы өчен мәхәббәт мәйданында ничә башлар киселде вә никадәр каннар түгелде. Вә никадәр мәхәббәт изһар кыйлсак, шулкадәр җәфа күрәп, өмитсез кайттык. Инде бу хәлдә Арсту вә Әфләтүн хәкимнәр шикелле хикмәт иясе зу фөнүн галим вәзирем бардыр, Әбелхарис диерләр. Гыйльме симия кувәте белән Багдад шәһәрәндә җиде көндә кырык коббә үзрә бер хаммам бина кыйлды. Вә кырык егете бар. Вә һәрберсенә кырыгышар һөнәр вә санагате бардыр. Жәмләдән берсе, иң кечкенә һөнәрә будыр ки, дөхтәрәңезне, күз йомып ачкыйнча, Сәба шәһәрәннән Багдад шәһәрәнә китерде. Вә Әбелхарис дәхи симия гыйлемәндә мисалы юк бер фәриде гасыр вә хәкиме зу фөнүндер¹ ки, ничә Локман хәкимнәрнән авызыннан локмәсен алыр. Хәзердә бу кеше минем вәзиремдер. Әгәр мәгъкуль күрсәңез, хуш ула, бу тарафларга кәрәм боерасыз. Мәзкүр хаммамны тамаша кыйлып, дөхтәрәңезне һәм күрерсез. Бу дөнья кемгә бакый калды, вә ничәләрнән бәгырен кәбаб кыйлды, вә ничә Искәндәрләрне золмәткә илтәп, хашекъ ләб² кайтарды. Вә ничә каһарманнар бөтен дөньяны тәсхир иткәннәр³ исә дә, кара туфрак эченә тыкты. Вә ничә кайсарларның касрын екты. Вә ничә җәббарларның җәбрән⁴, аркасын бөкте. Бу мәккярә дөнья кемгә вафа кыйлды, бу дөньяның ни нәрсәсенә хозурланмак кирәк? Рәхим итәсез, ике-өч көнлек гомерне бергә кичерәек. Мөмкин кадәр, бер-беремезгә хезмәт күрсәтәек, вәссәлам», — дип, намәсен тәмам кыйлып, Багдадка дөгъвәт кыйлды.

Бәс, намә укылып тәмам булгач, һәммә диван халкы мондаен гыйбрәт вә хикмәт сүзләрне ишетәп, Багдадка бармакны мәгъкуль күрделәр вә ул хаммамны күрмәгә рәгъбәт иттеләр⁵. Дәхи Багдад падишаһы белән солыкка разый булып, ләвазиме сәфәр тәдарекендә⁶ булдылар. Аз заманда хәзер булып, бер фәсыйхел лисан адәмне илче итәп, дүрт-биш мең микъдар адәм белән ничә һәдияләр күндерәп, бер мөбарәк сәгәтьтә Багдад шәһәрәнә юнәлделәр. Бу тарафта Багдад падишаһы: «Сәба шәһәрәнә киткән илчеләр, гажәба, кайчан кайтыр вә ни хәбәр китерер икән?» — дип монтазыр булып⁷ торганда, илчеләр кайтып җиттеләр. Сәба шәһәрәндә булган вакыйганы сөйләделәр. Вә, Сәба шәһәрәнә падишаһы килә, дип хәбәр

¹ Фәриде гасыр вә хәкиме зу фөнүндер — гасырының тиңсез кешесе һәм барлык фәннәрне үзләштергән хикмәт иясе.

² Хашекъ ләб — коры ирен белән.

³ Тәсхир иткәннәр — яулап алганнар.

⁴ Жәббарларның җәбран — бик көчлеләрнән көчләнә.

⁵ Рәгъбәт иттеләр — теләделәр.

⁶ Тәдарекендә — хәзерлегендә.

⁷ Монтазыр булып — көтәп.

бирделәр. Багдад падишаһы, шаду-хөррәм булып, Сәба падишаһы киләсе юлларга кешеләр куеп, Сәба юлын күзләмәгә башлады. Берничә көндин соң, Сәба падишаһы бер гөрүһ адәм белән килеп житте, дип, падишаһка хәбәр бирделәр. Багдад падишаһы мәсрүр булып, Әбелхарисны дэгъвәт кыйлды. Кунакны ни тарикъча истикъбаль вә тәкрим кыйласыны мөшәвәрәт кыйлды. Аны мәгъкуль күрделәр ки, әүвәл атасына каршы кыз чыкты. Аның артыннан әркане дәүләт вә әгъяне солтанат груһ-груһ истикъбальгә чыктылар. Әлкыйсса, Сәба падишаһы кызы белән күрешеп, гяһ егълап, гяһ көлештеләр. Кызының исемеңә һәмаюнбану диерләр иде. Багдад падишаһыннан күп ризалык белдереп, гаять шөкранәләр кыйлды. Багдад падишаһы дәхи: «Йә каената, әссәламегаләйкем», — дип килеп күреште. Әлкыйсса, ике падишаһ бер-бере белән мосафәхә шартын әда кыйлганнан соң¹, кәлям бәгдә әссәлам, дип, хәл-әхваль сорашарак Багдадка керделәр. Әбелхарис дәхи Сәба падишаһы белән күрешеп, Сәба падишаһы Әбелхарис ниндәен адәм икәнән фира-сәт кыйлып белде ки, бер хаким зу фөнүн адәмдер. Вә дәхи Багдад гаскәренәң төзеклегенә вә күплегенә гажәпкә калып торыр иде. Чөнки Багдад падишаһының бу кадәр олуг дәүләт иясе икәнән белгәнә юк иде. Бу дәүләт вә бу шәүкәт белән күрәп, вә, үзенәң разый булганына күп шөкранәләр кыйлып, күңеләннән дуслыгыны мәхкәм² кыйлды. Багдад шәһәрәңә кергәннән соң, падишаһның әмеренә бинаән, Әбелхарис Сәба падишаһыны бер жәннәт мисалә бакчада бер әгъля сарайга төшереп, гыйззәт вә хөрмәт һәрни булса әда кыйлды. Зыяфәт әдасы тәмам булгач, Сәба падишаһы өчен махсус урын хәзерләп, алтын белән морәссаг³ паласлар вә түшәкләр ябып истирахәт кыйлдырды. Андин соң, Әбелхарис Багдад падишаһының хозурына килде. Хасыйлә кәлям, кырык көнгәчә билә зыяфәт кыйлып, күп хәзинә сарыф кыйлдылар. Шулкадәр тәкәллефе зыяфәтләр кыйлдылар⁴ ки, адәмнәң гакылы шашар. Шул тарикъча, тәкрат зыяфәтләр корылган вакытта сүз арасында Әбелхарисның симия кувәте белән бина кыйлган хаммамы яд кыйлынып, Сәба падишаһы ул хаммамны барып күрмәгә рәгъбәт итте. Һаман Әбелхарис аяк үзрә торып, падишаһларга дога вә сәна әдасын жиренә китереп, илтимас кыйлды⁵ ки, кәрәм итсәңез, хаммам зыяфәте миннән булса иде, диде. Алар дәхи мәгъкуль күрәп, һаман Әбелхарис мунча зыяфәте хәзерләмәгә

¹ Мосафәхә шартын әда кыйлганнан соң — күрешү шартларын үтәгәннән соң.

² Мәхкәм — нык.

³ Морәссаг — кыйммәтле ташлар белән бизәлгән.

⁴ Тәкәллефе зыяфәтләр кыйлдылар — гадәттән тыш кунак иттеләр.

⁵ Илтимас кыйлды — үтенде.

мәшгуль булды. Чөнки Әбелхарис, диваннан чыгып, сараена килде. Симия кувәте белән хаммамның якынында бер гөл бакчасы пәйда кыйлды. Әнваг төрле чәчәк, сөнбел вә рәйхан агачлары, ботактан ботакка чормашып, хуш исле чәчәкләрен чыгармыш ки, димагларны мөгәттар кыйлыр¹, хуш аваз былбыллары сайрап, вә күшәкләрендә жәннәт хуры мисалында кәнизәкләр вә гыйльманнар хезмәткә тайяр², бил баглап торырлар. Вә туфраклары ганбәр, навасы мөлаем, агар чишмәләре бар. Гүя бер жәннәт, череп туфрак булган үлекләргә тергезер. Әлкыйсса, Әбелхарис кунакларны дөгъвәт кыйлып китерде. Хаммам эченә кереп күрделәр: кавесе козәх охшашлы таклар³, күк мисале биек рәваклар⁴, шәдади сөфәләр⁵, Багъдади коббәләр⁶. Әлкыйсса, бу хаммамны тамаша кыйлып, олуг-кечек һәммәсе чишенеп, ялангач булып керделәр, һәр коббәнең эчендә бер диягә, ягъни арка уа торган хезмәткәрләре бар иде. Вә һәр такның берәр гыйльманы бар иде. Әмма һәммәсе бер кәлимә сүз сөйләмәс, телсез йөрерләр. Әлхасыйл, Сәба падишаһы бер күрпәнең өстенә утырды, дәррәү бер дияк килеп хезмәтенә торды. Падишаһ бу егеттән сөаль кыйлды:

— Сезләр Әбелхарис хәкимнең сатып алган колларымысез? — диде. Асла жавап килмәде. Белде ки, бу барчасы остаз эшедер, һәрни халь булса, хаммамны сәер вә тамаша кыйлып чыкты. Вә Әбелхариска һазар тәхсин вә афәриннәр әйтеп, Хак Тәгалә бәндәләренә тәгажжәб эшләр бирер, имеш, дип хәйран булды. Аннан соң Әбелхарис кунакларны симия кувәте белән төзелмеш бакчасына дөгъвәт кыйлды. Ике падишаһның барча вәзир-вөзәрасы вә тәвабигълары белән егерме меңнән зиядә халык бакчага жыелып, өч көнгәчә зыяфәт булды. Вә дәхи Әбелхарис Сәба падишаһына, вәзирләренә гажаиб вә гараиб һәдияләр вә бүләкләр хәзер кыйлды, вә һәркайсына баштанаяк хилгәтләр кидерде ки, адәмнең күргәнә түгел, төшенә дә кергәнә юктыр. Андагы зыяфәтләргә, андагы хикмәтләргә сыйфат кыйлып язарга диңгез сулары кара булсын, урман агачлары каләм булсын — язып бетерә алмас иде. Зыяфәтнең икенче көнендә вәзир-вөзәра вә хөкәмаз — барчасы тиешле урыннарына утырганнан соң, Әбелхарис аягүрә торып, Сәба падишаһына кул кушырып, дөхтәренә Багдад падишаһына, шәригәтә Мөхәммәдия үзрә, хәлал жефетлектә сорады. Сәба падишаһы дәхи, баш өсте, дип, мең жан белән разый булып, имамнар килеп, ике та-

¹ Димагларны мөгәттар кыйлыр — күнелне хушбуйландырыр.

² Кәнизәкләр вә гыйльманнар хезмәткә тайяр — кол кызлар һәм йомышчы малайлар хезмәткә хәзер.

³ Кавесе козәх охшашлы таклар — салават күпере кебек гөмбәзләр.

⁴ Рәвак — түшәм.

⁵ Шәдади сөфәләр — мәһабәт сәкеләр.

⁶ Багъдади коббәләр — Багдадныкы кебек гөмбәзләр.

рафтан ризалык алып, гакде ниях кыйлдылар. Тәкрар туй ясап, ике гашыйкны бер-беренә куштылар. Аннан соң, ничә тәгъзим вә тәкрим белән Сәба падишаһыны үз мәмләкәтенә озатып, үзләре тәмам зәвекъ вә сафада калдылар. Әбелхарис олуг вәзирлектә бәркарар булып¹, үзенәң тәдбиренә мәшгуль булды. Бу арада Әбелхарис кыйссасы тәмам булып, без киләек максуд асылы булган Әбүгалисина кыйссасына.

Икенче хыял. Әбүгалисина белән Мисыр падишаһының кыйссасы

Риваяне ширин кәлям, ягъни тәмле-тәмле хикәятләрне риваять кыйлгучылар шөйлә риваять кыйлырлар ки, Әбүгалисина дияре мәгъриптә², мәгарәдән чыгып, жадулык төһмәте белән падишаһ хозурына китерелгәч, үзен бер күлгә ташлап, халык күзеннән гаиб булып киткән иде. Ходаның хикмәте вә кодрәте белән, Нил дәрәясыннан Мисыр шәһәренә чыгып, берничә көн бер жирдә карар итеп, сачын китәреп, сакал вә тырнакларын кисеп, адәм сыйфатына керде. Чөнки бер ел мәгарәдә ятып гуле бәябанга биңзәмеш иде, ягъни бигайниһи урмандагы шүрәле кебек булган иде. Беркөн кәсеп һава өчен тамаша кыйлып, базарларда вә урамнарда гизеп йөргәндә, юлы хәлвәфрүшләр, ягъни хәлвә сатучылар урамына тугыры килде. Һәр тарафка назар салып тамаша кыйлганда, хәлвә кибетендә маһ талгаты³ бер егет күрде. Әлкыйсса, ул хәлвәфрүш жәмал иясе бер гүзәл егет иде. Вә Әбүгалисина дәхи бер жәүһәр кадерен белгүче бер сарраф⁴ иде. Ул егетне күреп, мәхәббәт итеп, күңеленнән гашыйк булды. Вә күңеленә килде ки, бу егеткә хәлвәчелек һөнәрен камил тәгълим вә моннан башка ничә санагатыләр тәфһим идеп⁵, фәкыйрьлек миһнәтеннән хәлас итим, дип, шул ният белән хәлвәфрүшнең каршысына килеп торды. Вә ул егетнең хәрәкәтенә карап торыр иде. Бу кадәр дикъкәт белән текәлеп карап торганына хәлвәфрүш һәм оялып, бу дәрвишнең миндә ни моралды бардыр, дидарыма гашыйкмы яки башка бер моралды бармы? Әлбәттә, белмәк лазем, дип, Әбүгалисинага бер микъдар хәлвә бирде. Әбүгалисина дәхи хәлвәне алып авызына капты, дәрхаль, теф дип, хәлвәне жиргә төкерде. Мәгәр әтрафында торган адәмнәр һәммәсе ул егетнең жәмаленә гашыйк иделәр, фәкәт ул егетне күрер өчен генә кибет алып, сату иткән булып утырырлар иде. Эшләрен-күшләрен

¹ Бәркарар булып — нык урнашып.

² Дияре мәгъриптә — көнбатыш илендә.

³ Маһ талгаты — ай йөзле.

⁴ Сарраф — биредә: алтын һәм асылташларның бәясен белүче.

⁵ Санагатыләр тәфһим идеп — һөнәрләр өйрәтеп.

ташлап, егетнең жәмаленә карап ката калмышлар, вә хәйрәт дәрьясына талмышлар, вә Әбүғалисинага хәлвә биргән өчен, көнчелек уты белән янмышлар иде. Вә дәхи Әбүғалисина хәлвәфрүш биргән хәлвәне төкереп ташлаган өчен, һәркайсы килеп Әбүғалисинага шелтә кыйла башладылар:

— Һи ахмак, надан гашыйк! Без ул егетнең кулыннан хәлвә түгел, зәһәрә һәляһил¹, бең жанымыз белән, кабул итеп эчәр идек, вә абе хәят эчкән кебек булыр идек. Бу кадәр заман каршысында кичә-көндөз, мең дәрт вә мәхәббәт белән, күрер-мез микән дип саклап торамыз. Бер мәртәбә күрмәк белән йөрәгемезгә ял була. Шулай була торып та, бу кадәр илтифат күргәнәмең юк. Сиңа бу кадәр дәүләт йөз күрсәткән икән, ул мәхбүбнең хәлвәсен ашамаенча төкереп ташладың. Үз аягы белән килгән сәедне² ычкындырдың, — дип, Әбүғалисинаны бик каты сүктеләр, хәтта кыйнамага башладылар. Бәгъзесе таш белән вә бәгъзесе агач белән атмага тотындылар. Әбүғалисина күрдә ки, төпсөз дәрьялар ташыды, миһнәт тулкыннары баштан ашты. Кайсы берсенә жавап бирәсен белмәенчә, бер тарафка баш алып качты. Әмма хәлвәфрүш гакийл вә дана адәм иде. Бераз фикер итеп, үз-үзенә әйтте: «Бу дәрвиш, бичара, хикмәт вә кәмал иясенә охшар. Хәлвәне төкереп ташлавы хикмәтсөз түгелдер, әлбәттә, бер аслы бардыр», — дип, Әбүғалисинаның артыннан китте. Күрер-күрмәс барып, бер аулак жирдә житеште, вә гозер нияз итеп аягына егылды, әйтте:

— И газизем вә миһербан кунагым, хуш ула, минем кибетемә рәхим итәсөз, мәжлесөң белән мөшәэрәф булыр идек. Сөз дәхи атамиз урынына ата булыр иденөз. Заһирән, хәлвә-мезне хуш күрмәгәнәңдән төкереп ташладыңыз бугай. Тәхкыйк³, бу һөнәрне остаздан өйрәнмәдем. Гәрчә атам хәлвәче иде. Ләкин мин кечкенә чагында вафат булып, хәлвә һөнәрен үгрәнә алмый калдым. Анам дәхи остазга биреп үгрәттермәде. «Атаң хәлвәне бу рәвешчә пешерер иде», — дип, анам күрсәтүе буенча, көн дә бер микъдар хәлвә пешереп тереклек кыйламыз. Сөзгә бу эш асандыр, кәрәм итеп, бу хосуста остазым булып, бу ятимгә шәфкать итә күрөңөз. Хо́да кашында күп әжерләргә мөстәхыйк булырсыз, — дип, күп зарыйлыктар кыйлды. Моннан соң, Әбүғалисина үзенәң жанына миннәт белеп, хәлвәфрүшнең бу хөснә әдәп⁴ белән әйткән сүзләрен ишеткәч, мең жаны белән, әүвәлгедән зиядә гашыйкы шүридә булып⁵, әйтте:

¹Зәһәрә һәляһил — үтергеч агу.

²Сәедне — ауны.

³Тәхкыйк — дөрөстән дә.

⁴Хөснә әдәп — күркәм әдәп.

⁵Зиядә гашыйкы шүридә булып — гыйшык ялкынына батып.

— Яхшы, яхшы, чибәр егет, баш өстө, барып үгрэтәем. Наман хэлвә түгел, сиңа күз күрмәгән, колак ишетмәгән гажайб һөнәр вә санагательәр күрсәтим. Бу кич кибетендә кал, ярар, барырмын, — дип вәгъдә кыйлды вә бер тарафка китте. Хәлвәфрүш егет берзаман фикер итеп калды вә хәйрәт дәрьясына талды. Гяһ фикер итә: «Дәрвишләр күбрәк һаваи вә сәуда пәрәст булалар. Жәмалымны күреп, жан вә күңелдән гашыйк вә үзенә мөсәххәр кыйлмак¹ өчен, бер мәгаш корды² бугай»... Вә гяһ фикер итә: «Дәрвишнең йөзендә риязәт³ әсәре барлыгы заһирдыр, ахыр бу буш кеше түгелдер», — дип, ул кичә, кибеттә калып, Әбүғалисинаны тәҗрибә кыйлмак өчен, ахшамгача көтөп торды. Чөнки кичке саяд⁴ кара авын корып, замана карчыгы кара шәл белән йөзен өртә башлады, ягъни көндөз китеп, кич булып, йолдызлар күрәнмәгә башлады, Әбүғалисина хәлвәфрүшнең кибетенә килде. Бәгъдә әссәлам⁵, хәлвәфрүш каршы барып, Әбүғалисинаны кибетенә алып керде. Бер хәлвәт⁶ бүлмәсенә утыртты, шәм яндырып куйды. Такатъ кадәрәнчә тәгъзим вә тәкрим белән алдына нигъмәт куйды. Нигъмәттән бер микъдар тәнәвел кыйлып булгач, дога итеп мосахабәткә мәшгуль булдылар. Әбүғалисина хәлвәфрүшне сөйләштереп, гақылын мизанга салды. Камил гақыллы егет күреп, һәрбер сүзә гыйшык вә мәхәббәт зиядәсенә сәбәп вә багыйс булып иде. Егет дәхи Әбүғалисинаны тәҗрибә кайрагына тартып, бер хаким зу фөнүн икәнән берәз аңлады. Әмма Әбүғалисинаның бик дикъкатъ белән каравыннан оялып, моның ни морады бардыр, ахыры ни булып икән, дип торыр иде. Әмма Әбүғалисина ул кадәр бик ачылып сөйләшмәс иде, ятсыныбрак торыр иде. Хәлвәфрүш әйтте:

— Әфәндем, сез хәлвәне нидән пешерерсез? Нидер бик кирәк булыр? Боерыңыз, һәрни кирәк булса, китерәем. Чөнки вақыт бик аз калды, иртәгә сатарга хәлвәмез юкдыр, — диде.

Әбүғалисина, асла илтифатсыз, икенче тарафтан сүз сөйләр иде. Хәлвәфрүш тәхкыйк белде, бу дәрвишнең кулыннан килә торган эш юктыр. Наман үзенә арзусына карай торган бер адәм икән, дип ачуланып китте һәм, ишектән типкәләп чыгарәем, дип, берничә мәртәбә фикер кыйлды, янә сабыр итте. Берәздән янә хәлвә кыйссасын телгә китерде. Ахыр Әбүғалисина күрдә, бу егет хәлвә пешми калганына эчә пошып, шөбһәдән хали түгелдер. Әйтте:

— И егет, ирләр арасында ялганчылык гаеп эштер. Ни өчен

¹ Мөсәххәр кыйлмак — сихерләү.

² Мәгаш корды — биредә: хәйлә корды.

³ Риязәт — фидакарьлек.

⁴ Саяд — аучы.

⁵ Бәгъдә әссәлам — исәнләшүләрдән соң.

⁶ Хәлвәт — аулак.

әһһам¹ вә хыялятне күңелеңә китерәсең? Чөнки мораның — хәлвәдер. Бар, бер капчык кибәк китер. Күр, хәлвә пешермәк ничек булыр, — диде.

Аннан соң хәлвәфрүш бөтенләй шөбһәгә төшеп, күңеленән әйтте: «Юк сүзне бу ник әйтә? Кибәктән хәлвә була, имеш! Бу миннән мәсхәрә кыйла торгандыр», — дип, берәз уйлап торды да, тукта, ни булса булсын дип, истиһза тариқынча², егерме капчык кибәк тутырып китерде. Әбүғалисина әйтте:

— Безнең морадымыз сезгә, икенче жәһәттән, зәхмәтсез вә мәшәкәтсез башка бер һөнәр вә санагать үгрәтмәк иде. Чөнки синең фәһемең бу кадәр икән, хәлвә жәһәтеннән морад иттең. Хәер, алай булсын, — дип, бер микъдар моракабәгә барып³, бер әфсүн укыды. Ул капчыктагы кибәкләр һәммәсе бертөрле хәлвә булды ки, күзләр күрмәк түгел, исеме дә ишетелгәнә юк иде.

Әбүғалисина әйтте:

— Мә инде сиңа хәлвә, иртә белән базарга чыгарып сат, — диде. Әмма хәлвәфрүш шулкадәр хафа булды, ачу уты йөрөгән яндырды. Хәтта хәлвәне ачып та карамады.

— Мондаен мәгънәсез, юк сүзләр белән балаларны алдаган кебек итәмәсен? Капчыктагы кибәк: «Хәлвә бул!» — димәк белән хәлвә булырмы? Бозык ниятең мәгълүм булды. Бу кадәр зәхмәт чиктердең, вә бу кадәр заман йокысыз калдырдың, дивана дәрвиш! — дип, кулына утын агачы алып, Әбүғалисинаны дүпәләп кыйнап чыгарыйм дигәндә, Әбүғалисина аяк үзрә торып, хәлвәфрүшнең кулыннан мәхкәм⁴ тотып, ишеккә таба селекте. Хәлвәфрүш, ишектән егыла-егыла чыгып, урамда бер микъдар гапылсыз булып ятты. Берничә заманнан соң гапылы башына килеп, күзен ачып караса, үзен бер киң сахрада күрде. Кибет түгел, Мисырдан нам вә нишан юк. Хәлвәфрүш гомерендә бу жирләрне вә моның кебек вакыйганы күргәнә юк иде. Хәйран вә сәргәрдан булып, анда йөгәрде, монда йөгәрде. Асла күргән жир түгел. Нишләсен, егълабрак бер тарафка китте. Күп жир киткәннән соң, мең михнәт белән бер агач төбенә житешеп, битакәт булып ятты вә бер микъдар истирахәт итеп йокыга китте. Берзаман яткач, колагына бер аваз ишетелде. Күзен ачып караса, таң атып, көн жәелгән. Вә бер хисапсыз гаскәр туплар вә мылтыклар белән үзен әтрафыннан чорнап алганнар. Качарга ни аяк бар, көрәшергә ни кул бар. Берничә атлы кешеләр килеп асла әман бирмәенчә моны бәйләргә то- тындылар. Хәлвәфрүш бичара һәрберенә гозер-нияз итеп, мәр-

¹ Әһһам — вәһем.

² Истиһза тариқынча — мыскыллау рәвешендә.

³ Моракабәгә барып — көтеп торып.

⁴ Мәхкәм — нык.

хэмэт эстәде. Асла берсендә бер мәрхәмәт вә мөрәүвәттән әсәр күрмәде, һәр никадәр котылырга дәрман эстәде, булмады. Ахыр мәхкәм баглап, берничә әсирләр эченә китереп зынжыр-ладылар вә, ул урыннан торып, гәйре бер тарафка юнәлделәр. Хәлвәфрүш бичара: «Минем ни гаебем бар? Мине кая илтә-сез?» — дип егыласа да, «Әйдә, алдыңа кара, тизрәк», — дип, мылтык сабы белән жылкәсенә төртә-төртә, алып барырлар иде. Бер-ике сәгать киткәчтән, бичараның аягы кабарып, күңе-ле мәхзүн¹ вә күзләреннән яшь Жәйхун² булып агар иде. Әлкыйсса, хәлвәфрүш нигә очраганын белде, Әбүгалисина ниндә-ен адәм икәнән аңлады. Әмма ни файда, дәрденә кемнән дәр-ман эстәсен? Бу михнәтнең ахыры кайчан булыр? дип, хәйран вә сәргәрдан булып, әсирләр артыннан барыр иде. Ул көн кич булгыйнча киттеләр, барып бер шәһәргә життеләр. Хәлвәф-рүш үзен бәйләп алып барган кешеләрдән сорады:

— Бу кайсы шәһәрдер? — диде.

Әйттеләр:

— Бу Багдад шәһәрдер. Падишаһымыз безне Фәләстин жиренә күндөрмеш иде, әлхәмделиллаһи, сәламәт кайтып жит-тек, — дип, Багдад шәһәренә керделәр. Вә алып килгән малла-рын, вә әсирләрен падишаһка тапшырдылар. Хәлвәфрүшне па-дишаһ гаять яратып вә падишаһлык хезмәтенә лаек күреп, хә-зинәсенә алды. Нишләсен бичара, тоткындыр, хезмәткә бил баг-лап торды. Вә күңеленнән фикир итеп: «Илаһи, монда ни сер бардыр? Бер кичә эчендә Мисырдан Багдад шәһәренә життем вә, үз жиремнән аерылып, дияре горбәткә төштем³. Ул дәрвиш ниндәен гажәиб вә гараиб сәнгәтьләргә кадир, имеш, белмәдем. Һәрни әйткәне раст икән. Мин, ни гажәп, ахмаклык кыйлдым вә гафил булдым. Мондаен бер хикмәт әһленең хезмәтен ит-мәдем, хәзинә таптым, чүплек башына куйдым, алтын таптым, бакырга алыштырдым, абе хәяткә ирештем, сәрабка тәбдил кыйл-дым⁴», — дип, мең үкенечләр белән пәшиман булып, хәйран вә гөрьян⁵, өч ай хезмәт кыйлды. Вә башына килгән вакыйгалар-ны берәүгә дә сөйләмәс иде. Беркөн Багдад падишаһы Әбелха-рис хаким бина кыйлган хаммамга бармага ният итте. Пади-шаһлык хезмәтендә никадәр егетләр бар булса, һәммәсен ул хаммамга бергә алып барды. Әлкыйсса, падишаһ бу егетләр белән хаммамда истирахәт кыйлып ятканда, хәлвәфрүш сора-ды:

— Гажәба, бу ниндәен хаммамдыр? Мондаен хаммам бина кыйлмак адәм кулыннан килер эш түгелдер, — диде. Дәрхаль

¹ Мәхзүн — моңлы.

² Жәйхун — Аму-Дәрья.

³ Дияре горбәткә төштем — ят, чит жиргә эләктем.

⁴ Сәрабка тәбдил кыйлдым — миражга алыштырдым.

⁵ Хәйран вә гөрьян — гажәпләнәп һәм елап.

хужа Әбелхарисның кыйссасын вә Сәба падишаһы белән булган вакыйганы, вә хаммамны ни рәвеш бина кыйлганын бер-бер хәбәр бирделәр. Хәлвәфрүш бу сүзне ишетеп, берәз хәйран булып торганнан соң, — һаман бу кыйсса безнең Мисырдан бер көн эчендә Багдадка килгәнәмеzgә охшар икән, — диде.

Хәлвәфрүштән сорадылар:

— Сөз ни кәйфияттә килдеңез соң? — диделәр. Хәлвәфрүш үзенең башыннан үткән эшләргә кәма һүә¹ баян кыйлды. Вә бу вакыйганы килеп падишаһка хәбәр бирделәр. Аннан соң падишаһ хәлвәфрүшне үзенең янына чакыртып, берәм-берәм сорады:

— Ни кәйфияттә бер көн эчендә Мисырдан килдең, вә килгәнәң сәбәп ни булды? Бу һәм бер гажәп бер кыйсса, имеш, безгә тәмам баян кыйл, — диде. Хәлвәфрүш инкяр кыйлырга кодрәте булмады, ахыр башыннан үткән вакыйганы тәмам сөйләде. Әбелхарис һәм ул мәжлестә иде. Әйтте:

— И шаһым, бу егеткә мондаен мажараны күрсәткән кеше йә жадудыр яки гыйльме симия ияседер.

Падишаһ әйтте:

— Сихер белән симиянең ни аермасы бардыр?

Әбелхарис әйтте:

— И шаһе жиһан, сихер нәпакълек белән вә явызлык белән хасыйл булыр. Әмма симия пакълек вә риязат белән хасыйл булыр. Сихер гыйльме вә һәм сихер гыйльмен кыйлмак — бер кабахәт эштер. Ләкин симия гыйльме вә симия кувәте белән гамәл кыйлмак — күркәм эштер, — диде.

Падишаһ моны ишетеп, гаять тәгажжебеннән² сакалын бөтереп, бер микъдар сөкүт кыйлды³.

Әбелхарис әйтте:

— И шаһым, әгәр фәрман булса, бу егетне янә Мисырга ирештермәк бик асандыр, — диде.

Падишаһ боерды:

— Әгәр бу егет үзе теләсә, гарибеддияр, имеш, ни була, ирештер! — диде.

Әбелхарис, хәлвәфрүшкә хитап кыйлып:

— И егет, Мисырга кайтырга морадың бармы? — диде.

Хәлвәфрүш, һаман аяк үзрә калкып:

— Әгәр дә шәфкатеңез булса, кайтырга мең жаным белән разыймын, — диде. Мисырдагы дәрвиш хезмәтенә барырга рәгъбәт иттә⁴. Аннан соң Әбелхарис хәлвәфрүшне үзенең ханәсенә алып килде. Ахшам вакыты житкәч, хәлвәфрүшнең бер

¹ Кәма һүә — ничек булган шулай.

² Тәгажжебеннән — гажәпләнүеннән.

³ Сөкүт кыйлды — дәшми торды.

⁴ Рәгъбәт иттә — теләде.

кулыннан тотты, вә бер аягы өстенә бастырып: «Күзең йом!» — диде. Йомды. «Ач!» — диде, ачты. Наман үзен Мисырда, үзләренен ишеге төбөндә күрде. Шөкре сөбхан вә хәмде фәраван¹ әйтеп, ишек какты. Мәгәр мөкаддәм², Әбүғалисина хәлвәфрүшнең кулыннан тотып ишектән чыгаргач, бу кадәр мең бәлә белән хәлвәфрүш Багдадка төшкән вакыт, тотып бер утын агачына әфсүн укып, хәлвәфрүш сурәтенә куеп, ул кич төнлә анасына күндөрмеш иде. Вә ул симия кувәте белән төзелгән егет дәхи анасы янына барып, түшәккә ятып, иртәсе көн гадәт үзрә торып, кибетенә килер иде. Бу тарикча өч ай микъдары йөреп, беркөн кәефе бозылып кайтты, ах-вах итеп, түшәгенә ятты. Анасы дәхи табиблар китертеп дәва иттермәк үзрә икән, сырхавы каты булып, ахыр жан тәслим кыйлды. Имам вә мөәзин, вә жәмәгать килеп, тәкфин вә тәҗһизене күреп³ йөреп, кәфенләп зиярәткә илтеп кабергә куйдылар. Вә һәм анасы хәлвәфрүшнең киёмнәрен, төреп, сандыкка салып куйды, аһ-ваһын итеп, матәм тотмага башлады. Күп вакыт үтмәде, берәү ишекне какты. Анасы бичара: «Ишектә кем бар?» — дип килеп караса, «Мин, углың хәлвәфрүш, ач, әнкәй», — дигән тавышны ишеткәч, анасы, бу нихәл, дип, ишекне ачты. Углын күреп, һаман һушы китеп, гапылсыз булып ятты. Берәз вакыттан соң күзен ачып караса, углыдыр!..

— Һи күзем нуры, бу минем хыялыммыдыр, юкса вакыйгаи сихер мисалемедер? Бу ни хәлдер вә ни торфә⁴ хыялдыр? Бәян кыйла күр, — диде.

Углы әйтте:

— И газизә анам, хыял булачак монда ни эш бар? Шунда берничә ай күрәчәк миһнәтемез бар, имеш, күрдек, янә кайттык, — диде. Баштан кичкән кыйссаны бер-бер бәян итеп, — тәмам өч айдыр, дияре горбәттә бу кадәр зәхмәт чигеп йөрдем, янә кайттым, әлхәмделиллаһ, — диде.

Анасы әйтте:

— Сөбханаллаһел халикь, син гажәп сүз әйтәсең. Кичә хәстә булып кайттың, азрак авыру булып яттың да үлдң. Мең фөрьяд вә фиган белән егълашып илтеп күмдек. Зиярәттән кайтып, халык хәзер генә таркалып киткән иде. Мин дәхи, егълап, ханамез эчендә утырып, матәм тотмага башламыш идем, ишек каккан тавыш ишеттем. Ишекне ачып, сине сау-сәламәт күрдем, — диде.

Углы дәхи, тәгажҗеб итеп:

— Йә, әнкәй, мин үлгәч киёмнәремне нишләдең? — диде.

¹Шөкре сөбхан вә хәмде фәраван — Аллага шөкер һәм муллыкка хәмде.

²Мөкаддәм — алда.

³Тәкфин вә тәҗһизене күреп — кәфен һәм тиешле жиһазларын хәзерләп.

⁴Торфә — сирәк очрый торган.

Анасы:

— Сандыкка куйган идем, менә, — дип барып сандыкны ачып караса, сандыкта чүп тә юк, жирендә жылләр исәр.

Углы әйтте:

— Кибетне нишләдең?

Анасы әйтте:

— Хәзердә бер дәрвиш утырып сату итә, — диде. Хәлвәфрүш хәл ни кәйфияттә булганын тәмам аңлады вә кыйссаны анасына тәмам сөйләде. Анасы бер гакыйлә хатын иде. Ул һәм кыйссаны аңлады, вә углына күп үгет-нәсихәт итеп:

— Зинһар, углым, ул дәрвишнең итәген кулыңнан жибәрмә. Чөнки ул дәрвиш гыйльме хикмәт ияседер. Бу кадәр эшкә кадир булган адәм, әлбәттә, буш кеше түгелдер. Һәркайчан аның әмеренә мотыйг бул¹, күп файда күрерсең. Әмма хилафлык кыйлсаң, күп зарар күрерсең, ниндәен бәләләргә дучар булырсың. Торма, бар, хәзер барып гозер телә, үлгинчә ризалыгын күзлә, — диде. Хәлвәфрүш, торып, кибетенә китте. Кибетенә килеп күрдә: Әбүғалисина тәмам хәлвәче булып, хәлвә сатып ята. Хәлвәфрүшне күргәч, тәбәссем кыйлып²:

— И чибәр егет, сез кайда иденез? — диде. Хәлвәфрүш дәхи күз яшен агызып, гозере нияз белән³ аягына егылды. Тәүбә вә тәзәррыг⁴ белән:

— И минем дәүләтле солтаным, хата миннән, гафу синнән, — дип, гафу эстәп, йөзене жиргә сөртеп, шулкадәр егълады вә зәрый кыйлды ки, биззарур Әбүғалисинаның һәм күзә яшь белән тулды.

Хәлвәфрүш:

— Йә шәех, ләтыйф вә кәрәм боерып⁵, хатамызны гафу кыйл, — дип гозер вә нияз иткәч, Әбүғалисина һәм:

— Гафу кыйлдым, жаным, үзең бәхил бул, — дип, бер-берсе белән кочаклашып күрешеп, кибет эчендә хәйли заман сохбәт кыйлыштылар. Сохбәт арасында Әбүғалисина әйтте:

— И газизем, сине гыйльме симия кувәте белән Багдад сахрасына ташлаган идем. Башыңа ни хәлләр очрады? Тәмам хикәят кыйл, — диде. Хәлвәфрүш тәмам баштан үткән вакыйгаларын бер-бер хикәят кыйлды. Багдад гаскәренә раст килеп, Багдад падишаһы хозурына илткәннәрен, вә өч ай анда хезмәт иткәнән, вә Әбелхарис бина кыйлган хаммамны тамаша кыйлып, вә һәм үзене Әбелхарис симия кувәте белән Мисырга китереп ташлаганын тәмаман сөйләде. Әбүғалисина карендәше Әбелхарис Багдадка төшөп, хаммам сәбәпле Багдад пади-

¹ Мотыйг бул — буйсын.

² Тәбәссем кыйлып — елмаеп.

³ Гозере нияз белән — кичерүен үтенеп.

⁴ Тәзәррыг — ялвару.

⁵ Ләтыйф вә кәрәм боерып — йомшаклык һәм киң күңеллелек күрсәтеп.

шаһына вәзир булганын тәмам белде. Вә янә хәлвәфрүш, нияз итеп, сөаль кыйлды:

— И хәким зу фөнүн, ләтыйф вә кәрәм итеп бу хикмәтнең аслын вә сирриятнең фаслын¹ бу бәндәһезгә бәян кыйла күреңез. Өч айдыр фәкыйреңез дияре горбәттә ничә бала вә михнәт эчендә әүкат² кичердек. Монда ни гажәп хикмәт бардыр ки, анам әйтәдер, бүген үлдең, кәфен сарып, кабергә илтеп күмдек, диер. Бу ни хәлдер? Кәрәм итеп бу шөбһәдән безне хәлас ит, — дип, Әбүғалисинаның аягына төште вә йөзен сөрмәк эстәде. Әбүғалисина аягына йөзен сөрергә изен³ бирмәде. Вә кыйссаның аслын сөйләде, вә әйтте ки:

— Аллаһе Тәгалә хәзрәте бу колына ул кадәр гыйлем бирмештер ки, бу күргән хикмәтләрең дәрьядан бер катрә⁴ вә кояштан бер зәррә⁵ кебектер. Вакийган, сине дияре горбәткә салып, Мисыр шәһәреннән гаиб булгач, бер утын агачын синең сурәтеңә куеп, анаң янына күндөрмеш идем. Кабергә илтеп күмгәннәре ул агачтыр, — диде. Хәлвәфрүш Әбүғалисинадан бу гажәп вакийганы ишетеп, бер заман хәйран булып торды. Жан вә күңелдән хезмәткәре булып, вә аз заманда күп нәрсә тәхсил итеп⁶, вә гыйльме симиядән дәхи берәз нәрсә үгрәнде. Аннан соң хәлвәфрүш нәфис киёмнәр киеп, зәнбилгә⁷ хәлвә тутырып, урамнарда, базарларда сатып йөрер булды. Кайда барса, хәлвәсен талашып алырлар иде, хәлвәсе житмәс иде. Бер тарафтан хәлвәнең ләтафәте, вә бер тарафтан үзенең нәзакәте һәр күргән кешене Мәжнүн кебек гашыйк итәр иде. Вә йөзен бер мәртәбә күргән кеше, күзен алмага кадир була алмаенча, бөтен Мисыр халкы ашәфтә хәл⁸ булдылар. Вә бәгъзеләре, эшен ташлап, хәлвәфрүш артыннан йөрерләр иде. Хәлвәфрүшнең акчасы күбәйде. Вә һәм халык бу кәйфияттә, артыннан бер дә калмаенча ияреп йөргәнгә хафа булып, бу хәбәрне Әбүғалисинага сөйләде:

— Болай урамда йөртеп сатудан бизәр булдым. Инде чыгып йөрмәс идем, — диде.

Әбүғалисина дәхи разый булып:

— Яхшы, моннан ары кибетеннән сат, — дип, әүвәлге кибетне бизәп, мөнәккаш⁹ бер зур кибет бина кыйлып бирде. Эченә ничә хас хөжрәләр ясап, бәгъзеләре килгән мөсафирләргә, вә

¹ Сирриятнең фаслын — серләрең мәгънәсен.

² Әүкат — вакыт.

³ Изен — рөхсәт.

⁴ Катрә — тамчы.

⁵ Зәррә — бөртек.

⁶ Тәхсил итеп — үзләштереп.

⁷ Зәнбилгә — кәрзингә.

⁸ Ашәфтә хәл — борчулы хәлдә.

⁹ Мөнәккаш — бизәлгән.

бәгъзеләре хезмәткәрләре өчен иде. Вә дәхи өстендә биназыйр чарлак бина итеп, Әбүғалисинаның үзенә хас чарлак булды. Бәс, хәлвәфрүш көндөз эшендә, кич булгач, хас хөжрәдә Әбүғалисина белән жан сохбәтен итәрләр иде. Аннан соң хәлвәфрүш берничә хуп руй¹ коллар сатып алып, бәгъзесен хәлвә кибетенә, вә бәгъзесен гайре хезмәтләргә тәгаен кыйлды. Бик яхшы сәүдә кыйла башлады. Хәтта хәлвә пешереп өлгертә алмас иде. Бу кәйфияттә кибет бик нәфис һәйбәт, вә һәм хәлвә бик нәфис ширин вә татлы булганга күрә, хажәт булмаган кешеләр дә килеп алырлар иде. Вә хәлвә бәһанәсе белән егетнең жәмалын тамаша кыйлырлар иде. Ул һәм күп кешеләргә мөяссәр булмас иде. Вә дәхи бәгъзе вакытта шәһәрне сәер кыйлмач арзусы белән, хәлвә алып урамга чыкса, жәмалына мөштак булып торган адәмнәр һәр тарафтан: «Чыкты, чыкты!» — тавышы күккә тоташыр иде. Вә бичара гашыйклар дәм бәстә булып², башларына кыямәт кубар иде. Әлкыйсса, ул гүзәл хәлвәфрүш базарларда галгалә вә мәхәллә арасында вәлвәлә³ куптарып йөргән вакытта, юлы Мисыр падишаһының сарае яныннан узарга тугыры килде. Падишаһның бер дөхтәре вә назнин пакизә гәүһәрә⁴ бар иде. Гүзәллеге телләрдә дастан вә васфы дөньяга рәван, вә Зөләйхәи заман, вә фитнәи жан иде. Мең Йосыфны, мизанга үлчәп, бер киләп жепкә алмас иде. Йөзенең нуры кояш нурын бер нәрсәгә саймәс иде. Иттифакан, бу кызың күзә хәлвәфрүшкә раст килеп, күзә төшкәч тә, мең жан белән, гашыйке бикарар булды. Дәрхаль даясен чакырып әйтте:

— Бар, шул урамда хәлвәчене чакыр. Хәлвәсе яхшы микән? Монда кертсен, — дип жиберде.

Дая, чыгып, хәлвәфрүшкә:

— Кил, сине өйгә чакыралар, хәлвәңне алып кер, — диде.

Хәлвәфрүш:

— Ләббәйкә, билгаен вәррәс⁵, — дия, дая артыннан падишаһ сараена керде. Наман дөхтәре назнин йөзеннән пәрдәсен күтәрәп, хәлвәфрүшкә жәмалын гараз итеп вә мәхәббәт амиз кәлимәләр⁶ белән сүз башлап:

— И хәлвәфрүш, бу синең зәнбиләңдә ни нәрсә? Хәлвәмәлвә саткан буламысың? Тәме-томы бармы соң? Хәлвәң кайда әле, ашарга ярарлык нәрсәме? Сатарга йөртәмсең, әллә күрсәтергә генә күтәрәп йөримсең? — дип, ничә нөктәле сүзләр

¹ Хуп руй — матур йөзле.

² Дәм бәстә булып — койрыктай тагылып.

³ Галгалә вә мәхәллә арасында вәлвәлә — шау-шу һәм урамнарда тавыш.

⁴ Дөхтәре вә назнин пакизә гәүһәрә — саф жәүһәр кебек гүзәл кызы.

⁵ Ләббәйкә, билгаен вәррәс — боерыгыз, баш өсте.

⁶ Мәхәббәт амиз кәлимәләр — мәхәббәтле гыйбарәләр.

белән гыйшвәләр әйтеп¹, бер кәлимә сүз белән тәмам буласы морадны әлфаз гайре мөтанәһия² белән сүз озайтып, һөзәр наз вә нияз³ күрсәтте. Наман хәлвәфрүш дәхи якынрак барып, хәл-вә өстен ачып:

— Боерыңыз, назниным, рәхим итә күреңез, кабып караңыз. Моның тәме кабып карамаенча беленмәс. Әгәр кәрәмеңездән кәмал илтифат боерылса, ләззәтен белмәк мөмкиндер, — дип, хәлвәдән татлырак сүзләр белән кызны мәфтүн кыйлды⁴. Әмма хәлвәфрүш гаять оялганыннан кызга таба карамас иде. Күз кырые белән бер генә мәртәбә карап күрдә ки, тулган ай кебек нурлы йөзе кичәләрдә айга, көндезләрдә кояшка ихты-яж калдырмас; жәмал бакчасының алмасы тәмам пешеп житкән вә кәмаль гөлстанының гөлләре тәмам ачылган. Билкөлля, ихтыярын кулыннан алдырды, вә хәлвә биреп, гыйшык сатып алды. Вә, күңеленнән, бер аһ чигеп, хәсрәт йиеп, күз яшен агызарак кайтты. Сабыр итмәгә такате житмәй, гыйшык уты белән пәрванә⁵ кебек янды. Вә, хөжрәсенә килеп, Әбүғалисинага бу кыйссаны бер-бер хикәят кыйлды. Вә Әбүғалисинаның аягына төшөп, хәл-әхвален бәян кыйлып егълады.

Әбүғалисина әйтте:

— Бу егъламакыңнан морадның нидер, ничек булсын, дип әйтәсең?

Хәлвәфрүш әйтте:

— Шул кызның бер мәртәбә каравы бәгыремне парә-парә кыйлып, гақылымны пәришан⁶ вә үземне зар вә гөръян итте. Минем бу дәрдемә бер чара итмәк кирәксен, яки мине һәлак итмәк кирәксен, яки мин бу жирдән башымны алып китмәк кирәкмен, — дип, Әбүғалисинаның гяһ муенына сарылып, гяһ аягына төште. Та ахшамгача гыйшык уты белән янып, күзеннән яшь урынына кан агызып ятты. Бире тарафта дәхи падишаһ кызы хәлвәфрүшне карады. Урынында жилләр исәр, әллә кайчан чыгып сызган.

— Бар, караңыз, кайда китте? — дип, ул тарафка, бу тарафка карадылар, тапмадылар вә кайда киткәнән белмәделәр. Тәхкыйк, пәризадә иде, күздән гаиб булды, димәгә карар кыйлдылар. Ул көн ул назнин һәм кичкәчә аһ итеп бу кәйфияттә калды. Хәлвәфрүш Әбүғалисинага хитап итеп:

— И хәкиме Әфләтун, синең күвәтең янында бу бернәрсә түгел. Кәрәм итеп, бу бәндәңне максудына ирештер, — дип,

¹ Нөктәле сүзләр белән гыйшвәләр әйтеп — кинаяле сүзләр белән чытлыкланып.

² Әлфаз гайре мөтанәһия — бетмәс-төкәнмәс сүзләр.

³ Һөзәр наз вә нияз — мең назлану.

⁴ Мәфтүн кыйлды — тәмам гашыйк итте.

⁵ Пәрванә — ут әйләнәсендә очып йөри торган күбәләк.

⁶ Пәришан итте — чуалтты.

тезенә баш куеп егълар иде. Ахыр Әбүгалисинага егетнең егъламагы әсәр итте. Әбүгалисина нишләсен, күңеленнән гашыйкы Мәжнүн мисал егетнең сүзен кайтарырга кадир булмады. Башын берәз түбән салып, фикер иткән кебек моракабәгә барды¹. Берәз вакыт кичмәде, бер зилзилә купкан шикелле булып, хөжрә селкенде. Мәгәр Әбүгалисина әфсүн укымага мәшгуль иде. Әфсүн тәмам булгач, нягәһ ул дөхтәре назнин ишектән килеп керде. Хәлвәфрүш бу хәлгә хәйран булып торыр иде. Кызның гақылы китеп бер микъдар торгач, күзен ачып карады, күрде: хөжрә эчендә бер дәрвише пәрхикмәт² вә бер егет хуп сурәт утырмышлар. Бер нәзар салып күрде, бу егетне таныды, бур көн үзенә хәлвә китергән егеттер. Вә дәхи дәрвишкә карап күрде ки, бер газиз нурани вә мөнәүвәр чәһрәле³ бер хәким руханидыр. Ля хәүлә вә ля кувәтә, дип, кыз куркып, йә Аллаһ, мин кайда килдем, дип фикердә, Әбүгалисина егеткә нәсыйхәт биреп:

— И гашыйк, бу кадәр нияз белән ул мәгъшукәң кулыңга керде. Пакъ даманына⁴ кул сузып вә нәфсеңгә ияреп гыйффәт пәрдәсен ерта күрмә. Чөнки ул мәртәбәгә рөхсәт юктыр. Әмма мәхәббәт дәрьясы кайнаса, бүс вә дарагуш, вә бадәи ләгъләйни куштан, ягъни үбешмәк-кочышмактан мәнгы юктыр. Вә илля, күп зарар күрерсен, бәлки, башыңдан жөда булырсың, — дип, ишектән чыгып китте. Вә ул хәлвәт хөжрәдә бер кыз, бер егет калды. Наман сәгәть хәлвәфрүш аяк үзрә торып, кызны югары утыртты вә, аягына йөзен сөрөп, гозерләр теләде. Ул нигяр⁵ бу хәленә хәйран булып берәз фикердә иде. Аннан баш күтәреп әйтте:

— И жаным, син сарайга хәлвә күтәреп керткән егет түгелмесең? — диде.

Егет әйтте:

— Бәли, ул бәндәи кәминәңез мин идем.

Ул кыз әйтте:

— Бу ни хәлдер? Син женмесең, пәримесең? Юкса хикмәт гыйлеменә кадир бер адәммесең? Кәрәм итеп безне бу шөбһәдән хәлас ит, — диде.

Хәлвәфрүш әйтте:

— И назнин дияляра⁶, и күңелем мивәсе⁷, бәгырем парәсе, ул шөбһәгә төшмәңез. Безләр һәм сезнең кебек адәммез, вә дәрде мәхәббәтеңезгә һәмдәммез⁸. Ләкин бу серне бәян кыйлмага

¹ Моракабәгә барды — уйга калды.

² Дәрвише пәрхикмәт — күп хикмәтле бер дәрвиш.

³ Нурани вә мөнәүвәр чәһрәле — сөйкемле һәм нурлы йөзле.

⁴ Пакъ даманыңа — намусыңа.

⁵ Нигяр — сурәт.

⁶ Назнин дияляра — гүзәл иркәм.

⁷ Мивәсе — жимеше.

⁸ Һәмдәммез — иптәшбез.

дәстүр¹ юктыр. Наман ләтыйф вә кәрәм итеп, башка нәрсәдән гәп ормаңыз. Кил, гыйш-гыйшрәт кыйлаек, — диде.

Ахыр кыз нишләсен? Булмаса яхшы иде, булган эш булган. «Форсат ганимәттер» дип, хәлвәфрүш кызга сарылды. Кыз дә-хи жанына миннәт белеп, мәшәкәтсез кулга керде. «Әлләйлә-ти хәбли»² дип, егетне һәм кочмага башлады. Ике гашыйк, гон-чәләп бер-беренә төрле мивәләренә сарылып, васләт белән мәшгуль булып, ләбалиб бадәи ләгыльне эчәек, дип, хөжрәдә таң аткыйнча гяһ үбешеп, гяһ кочышып такәтсез булдылар. Әлхасыйл, ике гашыйк бер-беренә кавыштылар. Таңның төнге намазлыгында утыргучы карт, төн хөжрәсеннән чыгып, күк ти-герәсенә михрабын зиннәтләгәч, ягъни таң атып, көн яктыра башлагач, Әбүгалисина, ишекне ачып, эчкәре керде вә, бер әф-сүн укып, боларны бер-береннән аерды. Ул арада патша кызы күзен ачып күрдә, үзенә сараенда, хөжрәсендә ятыр. Хәйран булып, бик озак фикер итеп торганда, күңеленә килде ки, бу эш — кечкенә эш түгелдер. Бинагяһ, атам колагына ишетелеп, халык арасына фаш булса, яман исем күтәрмәгем мөкадрәр-дер. Кызлар аты кылдан нечкә, дигәннәр. Инде хакыйкәт хәл-не мәгълүм итмәк әүлядыр, дип, каләм, кара савыт алып, атасы тарафына бер намә язды вә, даясен чакырып, атасына жибәрде. Даясе хатны алып: «Әй, пәдәре галиелкадир³. Мин жарияңез үземнә хас хөжрәдә истирахәттә⁴ яткан вакытында, күзем-не ачып үземне бер гайре хөжрә эчендә күрдем. Анда бер дәрвиш вә бер егет утырылар. Вә ул дәрвиш шул егеткә нәсыйхәт итеп: «Бу кызга, саклан, кул сузма. Чөнки ахырында үкенәчтә калырсың, күп зарар күрерсең», — дип, хөжрәдән чыгып китте. Мин жарияңез таң аткыйнча шул хөжрәдә егет белән ялгыз калып, һәр никадәр нигъмәте васлымнан мәнгы-ләнсәм⁵, кадир була алмадым, ягъни никадәр якынлык кыйлма-сын дип ижтиһад кыйлсам да булмады. Таң атканнан соң, янә үземне сарайда, үз хөжрәдә күрдем. Әмма ул урын ниндәен урындыр вә алар жәнмәдер, адәммәдер, кем икәнән белмәдем. Никадәр гозер белән сорадым, җавап бирмәделәр. Болар нин-дәен кешеләр икәнән вә урыннары кайда икәнән белмәк җә-набе галияләреңезгә мөфәүвәзъдыр»⁶, — дип хәтме кәлям кыйл-мыш. Бәс, атасы бу намәне алып укыгач, гайрәтеннән утка керерлек булып, тиз заман голяма, вә хөкмасын, вә олугларын, вә баһадирларын жыйдырды.

¹ Дәстүр — рөхсәт.

² Әлләйләти хәбли — төн кавыштыра.

³ Пәдәре галиелкадир — олы кодрәтле әтием.

⁴ Истирахәттә — ял итеп.

⁵ Нигъмәте васлымнан мәнгыләнсәм — бу очрашудан фай-даланудан тыелсам да.

⁶ Жәнабе галияләреңезгә мөфәүвәзъдыр — сез галижә-напка тапшырыла.

Һәркайсы килеп үзләренә лаек урыннарына утырдылар. Кызның намәсен укыдылар. Барчасы хәйран булып, бәгъзеләре: «Жен эшедер», вә бәгъзеләре: «Жаду эшедер», — диделәр. Ахырел әмер бу эшкә чара тапмак өчен ошбуны фикир иттеләр ки, сарайда һәр никадәр жарияләр бар булса, һәммәсе жыелып, кызның хөжрәсен ихата кыйлып, вә ир женесеннән булган хезмәткәрләр кылыч вә мылтык белән хөжрәнең тышында саклап торсыннар. Бәс, кич булгыйнча шул кәйфияттә хәзерләнеп тордылар. Вә дәхи жарияләр вә даяләр кыз янына жыелып әтрафыннан чорнап алдылар, кыз уртада калды. Вә һәм сарайның тышкы ягыннан берничә табор гаскәр сарайны ихата кыйлып, кылычлар ялангачлап, мылтыкларын корып тордылар. Хәтта чебен үтәргә мөмкин түгел иде. Кич караңгы булып, йолдызлар күренә башлагач, хәлвәфрүш янә Әбүғалисинага гозер-нияз итеп, кызның килмәген эстәде. Әбүғалисина хәлвәфрүшнең сүзен бозарга кадир булмаганлыктан, бер әфсүн укыды. Бу тарафта жарияләр аны күрделәр ки, кыз, урыныннан торып, ишеккә таба китте. «Һай-һай, кайда барасың? Тот, тот!» — дип житештеләр, дүрт ягыннан килеп ябыштылар. Әмма файда булмады. Кыз, кулларыннан ычкынып, гаиб булып китте. Сарай халкы күреп, хәйран булып сарайның ул тарафына, бу тарафына йөгөрештеләр, күрделәр, сарайның ишекләре һәммәсе бикле, диварлары мөхкәм, кыз һавага мөнкалиб булып¹ китте. Һай-һуй белән сарай эче гауга купты. Йа Аллаһ, бу адәм эше түгелдер, дип яттылар. Таң вакыты житкәч күрсәләр, кыз янә үзенә хөжрәсендә утырыр. Жарияләр вә даяләр жыелып сорадылар. Кыз дәхи, гаять хәжаләттән, каты аваз белән егълады вә: «Дәрдемә бер чара табыңыз, вә илля үземне һәлак кыйлырмын», — диде. Шул мәгъһүд² хөжрәгә барып егет белән гыйш-гыйшрәт кыйлганын хәбәр бирде. Кызның атасы сарай халкына хитап итеп:

— Минем дәртемә бер чара итмәк кирәксез, вә илля күп зарар күрерсез, — дип, гайрәт белән үзен һәлак итмәк эстәде. Барча гакыл иясе бу эшкә хәйран булып шаштылар. Ахыр кызны пәрдә артына чакырып сорадылар:

— Урыныңнан торып, ул барып кергән хөжрәңне белермесең? — диделәр.

— Бәли, белермен, — диде.

Аннан соң моны фикир кыйлдылар ки, кич белән кыз ятырга хөжрәсенә кергән вакытта, кулларын зәгъфранга буяп ятсын вә һәм, урыныннан торып, ул хөжрәгә барып кергән вакытта, ишекләренә кулы белән зәгъфран сөртеп керсен. Иртәгә бөтен шәһәрне гизеп вә, шәһәрдә нидер кем хөжрәләр вә йорт-

¹ Мөнкалиб булып — әйләнеп.

² Мәгъһүд — алда әйтелгән.

лар бар, һәммәсен тикшереп, зәгъфран галәмәте белән табармыз, вә кем икәннен белеп, хакыннан килермез, диделәр. Вә һәм кыз янына зәгъфран хәзерләп куйдылар. Ул көн үтөп, дөнъя күгә кояшны жир астына яшереп, йолдызларны һава йөзөнә сачмәгә башлады, ягъни кояш баеп, йолдызлар калыккач, хәл-вәфрүш янә Әбүғалисинадан үтенеп, кызны китермәгә теләде. Әбүғалисина дәхи бу мәртәбә, ләм димәен¹, бер әфсүн укыды. Бире тарафта кыз урыныннан торып китмәк галәмәтен сизә башлады. Кулларын зәгъфранга батырып, кергән хөжрә ишегенә зәгъфран белән биш бармак эзе калдырып керде. Әмма Әбүғалисина мондаен хосуслар өчен симия кувәте белән ничә хезмәтчеләр пәйда итмеш иде. Кызны тартып китерүчә һәм ул мөвәккәлләр² иде. Һәркайсысы күздән яшереп торып, патша сараенда ни вакыйга булганын Әбүғалисинага килеп хәбәр бирерләр иде. Бәс, алар Әбүғалисинага килеп хәбәр бирделәр. Әбүғалисина һаман бер әфсүн укыды, филхаль, шәһәрдә никадәр йортлар вә кибетләр вә хөжрәләр бар иде. Һәммәсенң ишекләрендә зәгъфран белән биш бармак эзе пәйда булды. Алтын канатлы меһр³ кошы күк йөзөндә очып, йолдыз богдайларын чукуп тәмам иткәч, ягъни көн яктырылып йолдызлар күренмәс булгач, Әбүғалисина кызны янә атасы сараена күндерде вә үзе зикер тәсбих белән мәшгуль булды.

Иртә булгач, кызның атасы диван халкын жыеп әйтте:

— Шаять, хакыйкәт хәл мәгълүм булды, — дип гөман кыйлып, су башыны чакырды вә әйтте: — Бар, бу шәһәр эчендә гизеп, тәмам тәфтиш кыйл. Кемнең ишегендә зәгъфран белән бармак эзләре күрсәң, йорт иясе кем булса да булсын, тотып китер, — дип, гаять тәнбиһ кыйлды⁴ вә, кемне тотып китерерләр, дип көтеп торды. Су башы дәхи үзенә хезмәтчеләр алып, тәфтиш кыйлырга дип, сарай ишегеннән чыгып барганда, ин әүвәл сарай ишегендә зәгъфранлы биш бармак эзе күрдә. Аннан китеп шәһәрдәге йортларны тәфтиш кыйла башладылар. Һәммә йортларның ишекләрен зәгъфран белән галәмәтләр күрделәр. Кемне тотып китермәген белмәенчә хәйран булып, падишаһ сараена кайттылар, ни күргәннәрен хәбәр бирделәр. Кызның атасы, гаять ачуыннан, сакалын чәйнәп, ни кыйласын белмәенчә, ахыр эмер итте, шәһәрне тәмам актарып, кырык көнгәчә тәфтиш кыйлдылар. Асла тапмадылар. Ләкин белмәсләр иде, кыз бара торган хөжрә шәһәрнең эчендә яки тышын-дамыдыр. Аңа күрә тәдбир кыйлырлар иде. Бөтен шәһәр халкының моңар гақылы житмәенчә хәйран калдылар. Кызның

¹ Ләм димәен — бер сүз әйтмичә.

² Мөвәккәлләр — вәкил ителгән кешеләр.

³ Меһр — кояш.

⁴ Тәнбиһ кыйлды — кисәтте.

атасы исә, гайрәт уты жанына кяр кыйлып, хасталыгыннан жан биреп жан алмакта. Әмма дөхтәре назнин исә дәхи мәгъ-һүд урынга барып килмәктә. Әмма хәлвәфрүш кичтән таң ат-кыйнча дәвер сөрмәктә иде.

Ничә көннәр бу кәйфияттә чарасыз гажиз калып, ахырел әмер ишеттеләр, бу якында Багдад шәһәрәндә Әбелхарис исем-ле бер хәким зу фөнүн зоһур итеп, үзенә Әфләтуне заман диер-ләр, имеш. Гыйльме симия кувәте белән кырык коббә үзрә бер хаммам бина кыйлган, имеш. Сәба падишаһының кызыны, күз йомып ачкыйнча, Багдад шәһәрәнә китергән, имеш. Вә һәм мон-нан башка бик күп хикмәт эшләргә кадир, имеш. «Илче жибә-реп, Багдад падишаһыннан илтимас кыйлаек, ул хәким килеп безнең мөшкилемезне ачсын, бу хәсрәттән безне хәлас ит-сен», — диделәр. Ахыр, диван әһленең иттифакалары үзрә¹, кыйм-мәтле һәдияләр хәзерләп, бер фәсахәт вә бәлягать иясә² адәм-не тәгаен кыйлып, вә мондагы вакыйгаларны әйтеп бер намә яздылар. Дәхи берничә адәм кушып, илчене Багдад шәһәрәнә күндерделәр. Чапәк сәвар белән, ягъни эштафит пуштасы бе-лән, аз заманда, илче Багдад шәһәрәнә барып житте. Багдад падишаһының хозурына күндерелмеш һәдияләрне тапшырып, намәне дәхи сонды. Ачып укыдылар, ни язганы мәгълүм бул-ды. Багдад падишаһы Әбелхариска хитап итеп:

— И хәкиме заман, Мисырда бер дустымызның башына билә бер мөшkil эш вакыйг булган, имеш. Бу эшние әда кыйл-мак вә бу мөшkil эшне ачмак синең кулыңнан килгәнәнә шөб-һәбез юк. Барып, аның мөшкилен ачкайсын. Без һәм зиядә миннәтдар булырмыз, — диде.

Әбелхарис аяк үзрә торып әйтте:

— Әгәр фәрманыңыз булса, баш өсте, бу хезмәтне әда кый-лаем, — диде.

Падишаһ әмер итте. Юл әсбапларын хәзерләп, вә юл хәрә-жәтенә акча бирелде. Мисырдан килгән илчеләр белән жые-лып, кайда син Мисыр, дип киттеләр, вә гыйльме симия кувәте белән бер көндә Мисырга барып керделәр. Кызның атасы хә-бәрдар булып, Әбелхарисны тәгъзим вә тәкрим өчен, диванда никадәр кеше бар иде, һәммәсен каршы чыгарды. Берничә чакрым жиргә каршы барып алдылар. Мисырга алып керде-ләр. Бер әгъля сарайда урын биреп, һәрни ләвазиме зыяфәт³ бар исә, жиренә житкерделәр. Аннан соң Әбелхарис, кызның атасы белән күрешмәк өчен, падишаһ сараена килде. Кызның атасы дәхи Әбелхарисны күп гыйззәт вә хөрмәт итеп каршы чыгып алды. Вә өч көн тәкрап зыяфәт кыйлды. Кызның атасы

¹ Иттифакалары үзрә — киңәшләре буенча.

² Фәсахәт вә бәлягать иясә — матур телле, сүзгә оста.

³ Ләвазиме зыяфәт — сый кирәк-яракалары.

дәхи гәрчә ашар-эчәр иде, әмма шәкәр дип ашаганы агу кебек тоелыр иде. Һәрни булса, әдаи зыяфәт тәмам булганнан соң, дүртенче көндә гозер-нияз белән Әбелхариска хитап кыйлып әйтте:

— И хәкиме зу фөнүн, бу көннәр безнең башымызга бер гажәп хәл вакыйг булды. Чарасы синең кулыңдадыр. Бер дөх-тәре пакизә гәүһәрәмезне һәр кичәдә йокларга яткан жирен-нән алып китәләр, таң беленгәч, янә китереп куялар. Ләкин кемнәр алып китә вә кайда китәләр, асла мәгълүм түгелдер. Вә бу эштә голямә вә хөкәма хәйран вә сәргәрдан булып¹ калдылар. Сездәен бер олуг хәкимне зәхмәт чиктереп, монда китерт-мәккә сәбәп бу иде. Әлхәмделиллаһ, мөлякәт² вә илтифатыңыз белән мөшәrrәф булдык. Әгәр дә бу мөшкилемезне ачсаң, ни гүзәл дәүләт вә биниһая кәрәмеңездән булыр иде, — дип, кыйс-саны мәйданга китереп, бер-бер хикәят кыйлды. Чөнки Әбелхарис падишаһтан бу кадәр илтижа вә илтимасларны³ ишеткән-нән соң, рәмел тактасын алып, хикмәт капчыгын ачып, айны — айга, туфракны — туфракка орып, хәйрәт дәрьясына талды. Вә берзаман моракәбәдә калды. Бераздан бозып, янә язды, мәгъ-риптән мәшрикъка, күк өстеннән, жир астыннан һаман эзлә-мәктә. Әмма Әбүғалисина болар гажиз калып, чар начар Багдад шәһәрәннән Әбелхарисны китертеп, бу эшне тәфтиш кыйлган-нарын мөвәккәлләре аркылы белеп, үзен вә һәм ул хөжрәне шөйлә яшергән иде ки, Әбелхарис бу кем эше икәнән белмәде. Һаман Әбүғалисина тәкрат бер әфсүн укыды, ул хөжрәне бер гажәп шәкелдә итеп күрсәттә. Ниһаятьсез тирән диңгез урта-сында бер олуг атау, шул атау эчендә әтрафы ут бер хөжрә пәйда кыйлып, шул ут эчендә хөжрәдә, яшерен, хәлвәфрүш бе-лән үзе зәвекъ-сафада утырган кебек итеп күрсәттә. Әбелха-рис хәким дәхи, үз тарафыннан, гыйлем кувәте белән хикмәт кисәсен мәйданга китереп⁴, жирне, күкне сәер вә тамаша кый-лып белде ки, бу кызны олуг диңгез эчендә бер атауга алып китәрләр вә ут эчендә бер хөжрәгә илтәләр. Әмма кайсы та-рафта вә кайсы мәмләкәттә, вә ниндәен атау икәнән белә ал-мады, вә ни кәйфияттә икәнән тәгъриф кыйла белмәде. Чөнки Әбелхарис Әбүғалисина белән ата бер, ана бертуган карендәш-ләр булса да, ләкин Әбүғалисинада гыйльме хикмәт: кирәк гыйль-ме химия, кирәк гыйльме симия вә кирәк гыйльме ихфа-дәрья иде, вә Әбелхариста дәрьядан бер тамчы мәнзилендә иде. Гәрчә мәгарәдә вә тәхсилдә бер-бер ижтиһад кыйлдылар, әмма Әбүга-лисина хасыйл иткән кадәр Әбелхарис хасыйл итә алмады.

¹ Сәргәрдан булып — аптырап.

² Мөлякәт — очрашу.

³ Илтижа вә илтимасларны — яклауны, үтенү вә инәлүләрне.

⁴ Хикмәт кисәсен мәйданга китереп — акыл капчыгын алып.

Һәр хосуста Әбүгалисина камил зу фөнүн иде. Хасыйле кәлям, Әбелхарис бу кыйссаны белмәктә гажиз булып әйтте:

— Әгәр мөмкин булса, дөхтәрнең үзе белән бер сөйләшеп, аңа күрә гамәл кыйлыр идем, — диде. Кызның атасы әмер итте, кызны бер хәлвәт жиргә китереп хәзер иттеләр. Әбелхарис килеп сөаль кыйлды. Дөхтәре назнин тәмам эшнәң кәйфиятен бәян кыйлды. Әбелхарис гыйльме симия кувәте белән бер карчыга ижат кыйлып, кызның кулына бирде вә әйтте:

— Бу карчыганы кулыңа тотып тор. Сине алып китеп мәгъһуд хөжрәгә барып кергәч, кулыңнан жибер. Бу карчыга ул хөжрә иясенең йөрәк башын чукуп чыгарыр вә һәлак кыйлыр, вә сезне дәхи бу бәладән коткарыр. Вә дәхи ул хөжрәдә ашмак-эчмәк женесеннән һәрни ят нәрсә булса, алып кайт. Кайсы мәмләкәттә була торган нәрсә булса, аңа күрә гамәл кыйлырмыз, — диде.

Янә кич булып, дөньяга караңгылык төшкәч, әүвәлге гадәтчә китмәк галәмәте беләнә башлады. Кыз кулына карчыганы мәхкәм тотып торыр иде. Мәгәр Әбүгалисинаның хадимнәре килеп, кыйссадан хәбәр бирделәр. Бәс, Әбүгалисина хәлвәфрүшкә бер яулык биреп үгрәттә: «Хөжрәгә кыз килеп кергәч тә, биля тәәххер¹, бу яулыкны кыз кулындагы карчыга өстенә сал. Зинһар, саклан, кичектермә, вә илля башыңнан кичәрсең», — диде. Кызның кулында карчыга булыр, вә ул ниндәен карчыгадыр, аны сөйләде.

Бәс, ул кичә кыз килер вакыт житкәч, гадәт үзрә хөжрәдә мәжлес корылды. Ләкин ул кичә башка кәйфияттә мәжлес төзеделәр ки, Һиндстан жәзирәләреннән, Мосакия диерләр, бер жәзирә бардыр. Хәлвәфрүшнәң кибетен анда бер шәһәргә охшатып күрсәттә. Вә ул жәзирә әтрафында бер төрле балык бардыр, фил балыгы диерләр, ите вә сөяге кызыл булыр. Һинд халкы ул балыкның сөягеннән мәржән ясарлар. Һиндстаннан күп килер. Ул балыкның итеннән, гыйльме симия кувәте белән, дәстәрханда² хәзер итеп күрсәттә. Әлкыйсса, хәлвәфрүш көтеп торды. Берзаманнан соң дөхтәре назнин килеп керде дә егет өстенә мәзкүр карчыганы жибермәк теләгән иде, тиз заман хәлвәфрүш ул карчыганың өстенә яулык илтеп бөркәде, һаман ул карчыга жиргә төшөп набуд булды³.

Хәлвәфрүш әйтте:

— И жаным, вә тәхте дилдә солтаным, ни өчен безгә һәлаклек касд итеп жәүр вә жәфа юлына китәрсен? Мәхәббәт уты әүвәл сездә янды, аннан безгә күчте. Безнәң асла хәбәремез юк иде. Сараңызга чакырып керттеңез. Бу мәхәббәт бәләсе

¹ Биля тәәххер — кичекмәстән.

² Дәстәрханда — ашъяулыкта.

³ Набуд булды — юкка чыкты.

эүвэл сездэн булды, миңа да бик тансык түгел иде. Мондаен эшлэргэ грифтар булмак, битакатьлегемнэн, гыйлем кувэте белэн сезне монда китерэмен. Инде мөрэүвэт булдымы? Миңа золымлык кыйлып, мине һалак итмэгэ сәбәпләр каюрасын, хосусэн минем яман эшем булмаганда, — дип, күп үпкәләр тартып, кызның аягына йөзен сөртеп, гозер-нияз кыйлды. Кыз күрдә ки, максуд хасыйл булмады. Хәлвәфрүшне тәсәлла кыйлыр өчен¹:

— Һи жаным, хуп әйтәсең. Әмма безне хәйран кыйлган эш будыр ки, син кемсән вә син кайда торасың? Женме син, пәриме син, юкса адәмме син? Халык арасында безне бәднам кыйлдың². Бу кадәр эшләрәннән максудың нидер? Әгәр максудың жәүр вә жәфа күрсәтмәк булса, инде житәр. Әгәр мораның минем белән дәвер сөрмәк булса, никях үзрә атамнан сора. Бәлки, бирер. Кил, дәвер сөрәек, — дип, төрлө наз вә нияз кыйлды.

Хәлвәфрүш әйтте:

— И жаным назниным, һичбер шөбһәгә төшмәнез. Жаду түгелмен, дию түгелмен. Бәлки, сиңең кебек мин һәм ата баласы адәммен, вә гашыйке һәмдәммен. Ләкин син фәрештәмесең яки пәримесең? Бер күрүдә мине гашыйк вә мәфтүн кыйлдың. Мәгълүмәнез түгелме, мин хәлвә сатып йөргәндә асла хәбәрәм юк иде, сараенга чакырып керттең. Йөз гыйзз вә наз белән гамзә кыйлып³, жәмалыңны миңа гарыз кыйлдың⁴. Ахыр сабыр вә карарым калмады. Шул күргән дәрвишең Әфләтуне сани⁵ — минем остазымдыр. Вә сине монда китергән — улдыр, — дип, әкәл вә шәраб⁶ белән мәшгуль булдылар. Кыз күрдә: дәстәрханда әнвагы нигъмәт, берсе дә Мисыр шәһәрәндә була торган нигъмәт түгел. Табак-савытлары фил балыгы сөягеннән. Табакларның эчендә кызыл фил балыгы ите иде. Кыз: «Һай гажәп нәфис нигъмәт икән», — дип алып капкан кебек булып, бер кисәк фил балыгы итен, яулыгына төреп, кесәсенә салды. Гәрчә ул дөхтәр һәм хәлвәфрүшкә жан күңелдән гашыйк иде. Ләкин халык арасында бәднам булып, халык сүзеннән бик мөнфәгыйль булмыш⁷ иде. Дәхи тәкпар сохбәт вакытында хәлвәфрүшкә хитап итеп:

— И минем мәгъшукуым, чөнки сиңең остазың бу кадәр гыйльме хикмәткә кадир вә һәр сәнгатьтә маһир бер философ Әфләтун сани дип әйтәсең, вә һәрни теләсә булыр, вә һәрни

¹ Тәсәлла кыйлыр өчен — юатыр өчен.

² Бәднам кыйлдың — яманатлы иттең.

³ Гамзә кыйлып — керфек кагып.

⁴ Гарыз кыйлдың — күрсәттең.

⁵ Әфләтуне сани — икенче Платон (борынгы грек философы).

⁶ Әкәл вә шәраб — ашау-эчү.

⁷ Мөнфәгыйль булмыш — күңелә кырылган.

тотса, кыйлыр дип әйтәсең. Гажәба, бу мәртәбә¹ мөмкин бул-мыйдырмы, атамнан мине сезнең өчен, Аллаһы Тәгаләнең әме-ре белән, шәригате Мөхәммәдия үзрә хәләл жефетлеккә сора-са? Атам, юк, димәс, бәлки, разый булыр иде. Безнең дә мәхәб-бәт төнемезнең ахыры житеп, васләт² кояшы толуг итсә³, төрле гыйш-гыйшрәтләр белән мәсрүр булыр идек⁴, — диде.

Хәлвәфрүш әйтте:

— И жанымның жаны, бу серне остазыма күп мәртәбә сөй-ләгәнем бар. Жавап биреп, «инша Алла»дан башка сүз ишет-мәдем. Бу эшнең вакыты бардыр. Бу хосуста гажәиб вә гара-ибтан вакыйгалар тамаша кыйлынса кирәк, солтаным, сабыр ит, диер иде. Ахыр, остазымнан билә жавап ишеткәч, минем дә сабыр вә тәхәммелдән⁵ башка ни чара бар? — дип, көн жәел-гинчә үзләренәң кәеф вә сафасында булдылар. Кыз янә сарае-на кайтып, кичәдә булган вакыйганы һәммәсен хәбәр бирде, вә һәм ул фил балыгы кисәген мәжлескә чыгарып салды. Әбелха-рис, моны күргәч:

— Бәли, белдек, боларның кайда икәне мәгълүм булды. Һиндстан жәзирәләреннән бер жәзирә бардыр, исеменә Моса-кия диерләр. Бу балык аннан гайре жирләрдә булмас, рәмел тактасында һәм билә күренгән иде, — диде. — Янә шөбһә калмасын, тәкрар карап караяк, — дип, рәмел тактасын китереп язды, бозды, сызды, сөртте, янадан язды, өстерләп карады. — Әлбәттә, шул Мосакия жәзирәсендә булмак кирәк, — дип, па-дишаһка гарыз кыйлды. Кызның атасы моны ишеткәч, диванда булган гакыл ияләре белән мәслихәт кыйлышып, Һиндстан па-дишаһына бу вакыйга хосусында намә язып, илче жибермәк булдылар. Дәрхаль, биниһая кыйммәт һәдияләр хәзерләп, бер фәсахәт иясе вә сүзгә остаз адәмне илче итеп Һиндстан тара-фына күндерделәр. Һичбер файдасыз вә мәгънәсез Һиндстан-га илче күндереп, кайчан кайтыр дип көтеп тордылар.

Әмма Әбүгалисина боларны саташтырмак өчен бер мөш-кил эшкә дучар итеп, хәлвәфрүш белән үзләренәң зәвекъ-са-фасында, вә хәлвәфрүш белән кыз гыйш-гыйшрәттә булсыннар, без киләек илче хикәятенә.

Бәс, илче үзенәң бар юлдашлары белән көймәгә утырып, муафыйк жил сәбәпле, бик тиз Һиндстанга барып життеләр. Вә жиберелмеш һәдияләрен, вә падишаһ язган намәне пади-шаһка тапшырдылар. Һиндстан падишаһы дәхи намәне алып укып, мәфһүмен⁶ аңлады вә гаять тәгажжеб итеп әйтте:

¹ Бу мәртәбә — мондый югары дәрәжә.

² Васләт — кавышу.

³ Толуг итсә — чыкса.

⁴ Мәсрүр булыр идек — сөенер идек.

⁵ Тәхәммелдән — чыдаудан.

⁶ Мәфһүмен — эчтәлеген.

— Сөбханалла, ни гажәп эштер, бер хәким зу фөнүн, жирне-күкне тәфтиш кыйлып, Һиндстан диңгезендә мондаен жәзирә барлыгын вә ул жәзирә эчендә ут барлыгын беләдер икән дә, ут эчендә адәм ничек торсын, аны белмидер икән. Фараз кыйлдык, ул надан хәким бу кәйфияттә үзеннән бер мәгънәсез сүз чыгарып әйткән булсын. Әмма ул вилаятьтә бер гакыл иясе юк микән ки, ут эчендә адәм ничек торыр дип игътираз кыйлыр иде¹. Бәли дәрәс, бу мәмләкәттә ул исемдә бер ут жәзирәсе бардыр. Әмма бер жаду адәмнең һөнәрәннән зәһур иткән жәзирә түгелдер, Аллаһы Тәгаләнең сәнгате белән халик ителгән жәзирәдер. Кувәтле җил вакытларында бәгъзе көймәләр барып кереп һалак буладыр вә меңнән берсе генә сәламәт кайтадыр. Ул жәзирә хакында гажәиб вә гараиб хикәяләр нәкыль кыйлалар. Без һәм шундаен жәзирә бар, имеш, дип ишеткәнәмез бар иде, — дип, Мисыр падишаһының намәсенә каршы намә яздылар. Вә диделәр ки: «Әмма жәнабеңезгә мәдәд вә ярдәм итмәктән баш тартмыймыз. Ләкин ул сез әйткән эш безнең кулымыздан килер эш түгелдер. Ул хәким зу фөнүн вә Әфләтүн заманыңызны үзен бу тарафка күндерәсез. Килеп ни кәйфияттә адәм ут эчендә тереклек кыйла икән, безгә дә күрсәтер иде. Без һәм ул хәкимнең гыйльме вә һөнәре белән файдаланыр идек. Әгәр утка керсә, без һәм бергә керер идек. Андый зате шәрифнең мәҗлесе белән безләр һәм мөшәррәф булыр идек», — дип, мәсхәрә тарикынча ничә төрле сүзләр язып, илченә һәм: «Бар, йөрмә монда бу эш белән», — дип куып җибәрделәр. Илче һәм фикер итеп караса, вакыйган, болар сөйләгән сүзләр һәммәсе растыр. Оятыннан бер сүз әйтә алмаенча, бармагын тешләп кайтып китте. Бәс, илче хәзрәте мең бәла, вә кайгы-хәсрәт, вә үкенеч белән һаман кайтмакта булсын, әмма бу тарафта Әбүғалисина беркөн иртә белән хаммамга барып юынып чыкканнан соң, кулын кесәсенә тыгып караса, күрдә, акчасы хөжрәдә калган икән. Мунчачыга бирергә акчасы булмады. Ахыр, монда акча таба торган урын юк, дип, яулыгын алып хаммамчыга бирде вә илтимас кыйлып әйтте:

— И хаммамчы әфәнде, акчам онытылып калган икән, хәзер бирергә акчам юк. Бу яулык синдә рәһен торсын², фатирымнан акча алып киләем, — диде.

Хаммамчы хәсис³ бер ахмак кеше иде. Һаман Әбүғалисинаның яулыгын алып бер якка ташлады вә Әбүғалисинаны төрле кабахәт сүзләр белән сүкте, вә хәкаләт кыйлды. Әбүғалисина гаятьтә шәрмәндә булып⁴ торганда, бер дәүләт иясе бай адәм килеп:

¹ Игътираз кыйлыр иде — кире кагыр иде.

² Рәһен торсын — закладка торсын.

³ Хәсис — эшәке.

⁴ Шәрмәндә булып — адәм көлкесе.

— Ай-хай, хаммамчы эфэнде, ике тиен акча өчен ник бу кадәр бу дәрвиш адәмне хәкарәт кыйласың? — дип, Әбүғали-синага бер микъдар акча бирде, вә Әбүғалисина ике акчасын хаммамчыга биреп китте. Ләкин хаммамчының бу хәкарәтенә бик жаны ачып, интикам¹ өчен, бу бәдбәхеткә күрсәтим бер тамаша, дип, ахыр бер әфсүн укып, хаммамның миченә таба уф орды. Шул сәгать хаммамның мичендә, ут сүнөп, зәррә кадәр жылысы калмады. Вә хаммам эчендә шулкадәр бер салкынлык пәйда булды ки, хаммамдагы кешеләр тунып, дер-дер калтырый башладылар. Тиз заман хаммамда бозлар катып, халык ишектән, сыеша алмаенча, бер-берсен төрткәләп чыгып, киен-нәрен кияргә тотындылар. Хаммамчы хәйран булып: «Бу ни хәл булды?» — дип, һәр чыккан кешедән сораса, һичберсе җавап бирмәенчә, тизрәк киенеп, билләрен бәйли-бәйли, шақыр-шоқыр чыгып китәләр. Ат койрыгына каткан бозлар шикелле сакаллары шалтырап, урамнарда очраган халык көлешеп, артларыннан ияреп баралар. Хаммамчы күрдә, һичбер җавап бирүче юк. Гажәба, бу адәмнәр ни өчен хаммамнан чыгып качалар икән, дип, хаммамның эченә керде. Ни күрсен, хаммамның эчендә кырык-илле дәрәжә салкынлык пәйда булып, тәмам кыш көне кебек карлар яуган, бозлар каткан. Күз ачар хәл юк, зәмһәрир тәмугсы кебек салкын буран, сарсар җиле шикелле бер җил килеп хаммамчыга бәрелде, үзе дә көчкә чыгып котылды. Ахыр уйлап белде ки, әлбәттә, ул дәрвиш дигәнә буш кеше түгелдер. Әмма ни кыйлсын, ул дәрвиш кайда китте, аны кайдан тапсын? Бара торгач, бу олуг вакыйга халык арасында фаш булып, ике кеше бергә очраса, һаман хаммам вакыйгасын сөйләсләр иде. Ахыр бу вакыйга диван әһленә вә падишаһка ишетелде. Ышанмаенча, килеп-килеп карадылар. Күрсәләр, халык сөйләгәннән дә артык эш таптылар. Һәммәсә гажәпләнөп, бу ни хәл, дип хәйран булдылар. Вә һәм Әбелхарис, бу кыйссаны ишетеп, падишаһ хозурына килде, әйтте:

— И шаһым-әфәндем, бу кыйсса аз кыйсса түгелдер. Бу шәһәрдә гыйльме симиягә кадир вә санагатътә маһир² бер адәм бардыр. Бу хаммам эше вә һәм дөхтәреңезгә кыйлган эшләр һәммәсә аның эшедер. Әлхәмделлиллаһ, юл ачылды, аны тапмак мөмкиндер. Һаман ул хаммамчы кемдер, аны китереп әмер итмәк кирәк вә янына адәмнәр боерып эзләтмәк кирәк. Әлбәттә, ул адәмне табып китерсеннәр, — диде.

Кызның атасы, гаять йөрәгенә чыдай алмаганлыктан, ачуланып әйтте:

— И ахмак, нәкәс³, синең дә кем икәнең мәгълүм булды.

¹ Интикам — үч алу.

² Санагатътә маһир — һөнәргә оста.

³ Нәкәс — тупас.

Безгә Һиндстанга илче жиберттереп, ни хәрәжәткә житкердең. Инде монда дип әйтәсең. Бу ниндәен хәкимлек вә ниндәен сәбатсыз¹ гыйлемлектер? — диде.

Әмма диван халкы, Әбелхарис ягыннан төшөп:

— Яхшы, белешеп караек, зарары юктыр, — дип, хаммамчыга адәм жибертеп чакырттылар. Хаммамчы тиз үк килеп житте. Әйттеләр:

— И хаммамчы әфәнде, ул дәрвишне күрсәң, танырмысың? — диделәр.

— Бәли, танырмын, — диде.

Чөнки элгәре Әбүгалисинаның сыйфатларын вә кигән киёмнәрен кыздан сорашып белгәннәр иде. Хаммамчының жавабы дәхи аңар муафыйк булгач, тәхкыйк шул кеше икәнәнә жәзем кыйлдылар². Вә һәм хаммамчының янына кеше кушып, бөтен шәһәрне эзләмәгә башладылар. Болар шәһәрне гизеп эзләмәктә булсын, без килдек илче хикәятенә. Чөнки илче мең мәшәкатъ белән Һиндстаннан Мисырга кайтып китте, вә Һиндстан падишаһының язган намәсен кызның атасына тапшырды. Вә эшнәң хакыйкатен бәян кыйлды, вә баштан үткән эшләрне тәмаман гаян кыйлды. Аннан соң падишаһ, Әбелхарисны чакырып, Һиндстан падишаһы язган намәне кулына бирде. Әбелхарис намәне укыды. Намәнәң мәфһүмен аңлады. Вә үзенәң зиһенә хата киткәндин гаять оятка калды. Бәс, барча диван халкы Һиндстан падишаһының боларны ахмакка сайган төрлө сүзләрен ишетеп, бер-ике сәгать микъдары бер-берсенә ни сүз әйтергә дә белмәенчә, хәйран булып бер-берсенә карашып тик тордылар. Ахыр Әбелхарис, янә сүз башлап:

— Дәхи бер мәртәбә кыздан сорап караек. Бер-бер эш ачылмас микән? — диде.

Кызның атасы күңеленнен әйтте: «Ни гөнаһым кәсафәте бардыр, бу кадәр хәзинә хәреж кыйлып, бу Әбелхарисны Багдадтан китерттем. Үз хәсрәтемне үзем арттырдым. Һиндстанга илче күндереп, мондаен сүзләр ишетмәк вә мондаен эшләр башыма төшмәк, кем күңеленә кергәнә бар иде? Синәң дә хәлең мәгълүм булды, безгә бу кадәр ахмак исемен күтәрттердең», — дип, Әбелхариска хитап кыйлып:

— Хәер, үзең бел! — диде.

Аннан соң Әбелхарис, кызны чакыртып, тәқрар сорады. Ул:

— Хөжрәгә киткән заманында ни кәйфияттә китәсең, аягың белән йөрөпмә китәсең, юкса, күзеңне ачып, үзеңне ул урындамы күрәсең? — диде.

Кыз әйтте:

— Бәли, аягым белән йөрөп китәмен. Ярты юлга чаклы ба-

¹ Сәбатсыз — тотрыксыз.

² Жәзем кыйлдылар — тулысынча ышандылар.

шымда га кылым булмыйдыр, ярты юлда га кылым башыма килэ, үземне барыр күрэмен. Әмма сахра эчендә бармыйм. Һәрни булса, шәһәр эчендә тиз-тиз йөгереп барган кәйфияттә барамын. Ләкин һич китмәскә кадир түгелмен. Гүяки як-ягымнан бау белән тартып алып барган шикелле барамын. Барып кергән җирем урам эчендә бер кибет шикелле күренәдер, — диде.

Әйттеләр:

— Инде ул күргән дәрвишкәне танырмысың?

Кыз әйтте:

— Шаять, белсәм кирәк, — диде.

Әбелхарис әйтте:

— Алай булса, һәммә кибетләргә бикләтеп вә кызның сурәтен алыштырып, шәһәр эчендә урам саен йөртмәк кирәк. Әлбәттә, бу тарикча¹ кулга төшәр, — диде.

Һәммә диван әһле бу мәслихәтне мәгъкуль күреп, кызны урам-урам гиздереп, тәфтиш итмәгә мәшгуль булдылар. Әбүгалисина күрдә, болар гаять тәфтиш кыйлып, үзен вә хәлвәфрүшнә кулга төшермәгә ижтиһад кыйлалар. Тукта, боларга бер күренмәк зарур булды, дип, шәһәрнең бер урамында мәслихәтханә кебек бер урын бар иде. Шәһәрнең мәшһүр вә мәгъруф адәмнәре җыелып, анда сүзләшеп вә, алмак-сатмак хосусында мәслихәтләре булса, эшләрен анда бетерерләр иде. Әбүгалисина һәм ул урынга кереп утырган заманда, хаммамчы һәм ул урынга килеп керде. Әбүгалисинаны күргәч тә, кыяфәтеннән танып, анда җыелган адәмнәргә күрсәтеп:

— Әнә хаммамда буран чыгарган дәрвиш! — диде.

Дәрхаль су башына хәбәр биреп, чакырып китерделәр. Су башы килеп, сүгенеп, Әбүгалисинаның якасына ябышты:

— Әйдә тизрәк, сине диванга чакыралар, кайда качып йөрисең? — диде.

Әбүгалисина әйтте:

— Мин фәкыйрь адәммен, диванда минем эшем юктыр. Минән ни эстәрсез? — диде. Асла сөйләшәргә ихтыяр бирмәенчә, хәтта аягына кияргә дә форсат булмады, алып киттеләр. Әбүгалисина, барганда берәз фикер итеп, бер әфсүн укып үзенә өферде, һаман су башы сурәтенә кереп, бу һәм аның якасына ябышып:

— Әйдә тизрәк, кайда качып йөрисең? Сине диванга чакыралар, — дип, якалаша-якалаша барганда күрделәр, су башы ике булмыш. Әмма Әбүгалисина юктыр. Һәммә халык хәйран булып, сөбхан Аллаһел хәлак, диделәр. Берсе дә әйтә — су башы минмен, берсе дә әйтә — су башы минмен. Әмма асла аерып белер хәл юк. Ахыр, шул кәйфиятчә кычкырышып, диванга барып җиттеләр. Су башы падишаһ хозурына баргач, фөрәяд кыйлып:

¹ Бу тарикча — бу рәвешчә.

— И шаһым, тотып китерергә боерган адәм валлаһи ошбу-дыр. Бер кибеттән барып таптык. Алып килгәндә, жадулык итеп, үзен минем сурәтемә куйды, су башы мин, — диде.

Әбүғалисина дәхи, фөрьяд итеп:

— Әлэман сакланыңыз, бу жадуның сүзенә алданмаңыз. Дәрвиш бу адәмдер. Юлда килгәндә, жадулык кыйлып, үзен минем сурәтемә кертте. Хозурыңызга килгәч, миңа төһмәт кыйладыр¹, — дип егъламага башлады. Диван халкы һәммә, бу сергә гакуллары житмәстән, хәйран калдылар. Никадәр тәжрибә кыйлып карадылар, су башы белән Әбүғалисинаны аерып белмәделәр. Икесе дә бәрабәр чыкты. Боларга хөкем итмәктә га-жиз калдылар. Хикмәте Хо́да, ул көнне шәһәр казыйсы дәхи анда иде. Бер әгъля хөкем итеп кызның атасына әйтте:

— Моның чарасы шулдыр, икесен дә, ай-ваена карамаенча, дарга илтеп ассыннар. Сез һәм бер су башыннан кичеңез, бер су башы үлдә, ни булды? Шул бәһанә белән бу жадуның һәм жәфасыннан котылырсыз. Асканның соңында жадулыгы ба-тыйл булып, кайсысы дәрвиштер, вә кайсысы су башыдыр, мәгълүм булып, — диде.

Диван халкы һәммәсе мәгъкуль күреп, икесен дә асарга хөкем иттеләр. Икесе дә фөрьяд итеп:

— Казый әфәнде, укыган китабында шулаймы әйткән? На-хак жирдә безнең канымызга керәсен, — диде. Ахыр, ай-вай-ларына куймаенча, жәлладлар башына тапшырдылар. Урам-нарда нида кыйлдырып, дарга асмага алып киттеләр. Бу гауга шәһәр эченә жәелеп, хәбәр хәлвәфрүшкә ишетелде. Хәйран вә гөрьян булып, вә хәсрәтеннән кан йотып, хәйфа², минем өчен бер хәкиме дана заигъ булды, аһ-аһ, дип егълар иде. Шәһәр халкы һәммәсе мәйданга тамашага жыелып саф багла-мышлар иде. Әбүғалисина күрдә, ахыр асалар. Тиз бер әфсүн укып, үзен жәллад башы сурәтенә куеп, жәллад башын су башы сурәтенә куеп күрсәтте. Бу мәртәбә ул дәхи фөрьяд кыйла башлады:

— Һай, мәдәд, мин су башы түгелмен, — диде.

Әбүғалисина әйтте:

— Сөйләштермә шул бәдбәхетләрне, асыңыз тизрәк! — дип, китереп, икесен дә дарга астылар. Аннан соң Әбүғалисина: — Әмеренезне бәжаи китердек³, — дип, падишаһка мәгълүм кый-лып, үзенә ма́каменә⁴ кайтып киткән кебек булды. Вә бер әфсүн укып, үзен ихфага чикте, ягъни кеше күзенә күренмәс булып, асылган кешеләрне барып тамаша кыйлды. Бөтен шә-

¹ Төһмәт кыйладыр — яла ягадыр.

² Хәйфа — ни үкенеч.

³ Бәжаи китердек — үтәдек.

⁴ Ма́каменә — урынына.

һәр халкы дәхи килеп күрделәр, асылмыш кешеләр берсе — жәллад башы, берсе — су башы агадыр. Әбүғалисина юктыр. Бу кәйфияткә хәйран вә сәргәрдан булдылар. Хәлвәфрүш дәхи, моны күреп, Аллага шөкер, Әбүғалисина сәламәт калган икән, дип, күп шөкерләр кыйлды. Нагяһ, Әбүғалисина хәлвәфрүш янына килеп, үзен белдерде, кул тотышып күрештеләр. Үзләрен янә ихфага чигеп, халык күзеннән гаип булдылар. Ул арада асылган кешеләр берсе — жәллад башы, берсе — су башы дип, падишаһка да хәбәр ирештерделәр, Әбүғалисина юктыр, диделәр. Әмма ул заманда кызның атасы, Аллага шөкер, хәлас булдык, дип гөман кыйлып, кәеф-сафада утырганда, бу хәбәрне ишетеп, гаять гайрәтеннән сакалын чәйнәп, берзаман фикердә торды. Адәмнәр жибәреп, жәллад башы исән микән, дип белдерделәр, бу кадәр диван халкы һәммәсе дарга барып карасалар, асылган кешеләр берсе — жәллад башы, берсе — су башыдыр. Белделәр кем, янә ул дәрвиш, санагать белән, кулларыннан ычкынмыш. Ул ике гөнаһсыз бичаралар юк жиргә бәрдар кыйлынмыштыр¹. Падишаһ хәзрәтләре казый әфәндегә хитап кыйлып:

— Ни тәдбирсез, син сәбәпче булдың, боларның канына кердең, күр, жәфасын чигәрсен, — диде. Казый әфәнде гаять оялганыннан башын түбән салып торыр иде. Чөнки Әбүғалисина боларны бу эшкә мөбтәля кыйлып, хәлвәфрүш белән хөжрәгә килде. Үткән вакыйгаларны һәммәсен хәлвәфрүшкә сөйләде.

...Әлкыйсса, хәлвәфрүш Әбүғалисина ярдәме белән һәр кичә кызны янына китермәктә вә иртәгә кадәр зәвекь-сафа итмәктә икән, моңар канәгать кыйлмаенча, кыз янына үзем барыр идем, дип, Әбүғалисинага гозер вә нияз итеп, симия фәненнән гыйльме ихфаны миңа үгрәтә күр, дип илтимас итте.

Әбүғалисина:

— Ярамас, әллә ни бәлагә дучар булырсың, — дип мәнгы итәр иде, үгрәтмәс иде. Хәлвәфрүш никадәр гозер итсә дә, разый булмас иде.

Янә беркөн хәлвәфрүш:

— Йә, тәкьсир, гыйльме ихфаны миңа тәгълим итәмесен? Юкса башымны алып гайре бер шәһәргә китәемме? — дип егълап, Әбүғалисинаның аягына йөзен сөртеп, гозерләр вә хисапсыз зарыйлыклар итте.

Әбүғалисина һаман:

— Юк, газизем, бу гыйльме ихфаны үгрәнәп, урынында истигъмаль кыйлырга кулыңнан килмәс, тота алмассың, әллә ниндәен яман эшкә грифтар булырсың, — диде.

Аннан соң хәлвәфрүш янә гозер итеп:

— Йә, тәкьсир, бу дөньяда минем сездән сораган нәрсәм

¹ Бәрдар кыйлынмыштыр — дарга асылмыштыр.

сезнең гамәлеңезгә караганда дәрьядан бер катрә, кояштан бер зәррә икән, үгрәтмәгәнә сәбәп нидер? Сезнең белән аш-налыгымыздан ни хасыйл булды? Моннан да артык изгелекләр өмит итеп торган чагымда, бу кечкенә генә нәрсәне миннән кызганасызмы? Дуслыгыңызынң мәртәбәсә мәгълүм булды, — дип, бу кадәр гозер иткәч, Әбүгалисина нишләсен, хәлвәфрүшкә гашыйклығыннан аның гозерен буш кайтарырга кадир була алмаенча, гыйльме ихфадан бер төрле кәхлия дигән гыйлемлекне үгрәтте вә кагыйдәсен аңлатты. Вә берничә мәртәбә тәкпар гамәл кыйлып, тәмам төшенеп житкәч, һәр кичәдә хәлвәфрүш үзе кыз янына бара башлады. Беркөн, ахыр, кич баруга гына канәгать кыйлмаенча, көндөз һәм барасы килә башлады. Беркөн, падишаһ кызы исенә төшеп, фирак утына битагать булып, көндөз бармага ният итте. Дәрхаль ике күзенә ихфа сөрмәсә тартып, көзгегә карады, көзгедә үзе күренмәде. Наман ишектән чыгып китте. Шәһәр урамнарыннан барганда, юлда яңлыш бер адәмгә кагылды, ул кеше бичара күрдә, бер нәрсә кагылды, әмма үзе күренми. Бисмилла, ляхәүлә, дип, бер тарафка качты. Хәлвәфрүш дәхи, көлә-көлә, үз юлына китте. Сарай капкасына барып житте, эчкәре керде, берәү дә күрмәде. Кыз янына барып, кызның жәмалына тамаша кыйлып торды. Ләкин сөйләшәргә курыкты. Карап торганда, жарияләр кызынң алдына дәстәрхан жәйделәр, тәгам китерделәр. Хәлвәфрүшнең һәм ашыйсы килгән иде, барып утырды. Кыз белән бергә ашый башлады. Жарияләр күрделәр, дәстәрханнан бер кисәк тәгам һавага күтәрелеп, берәз калка да юк була. Табындагы жарияләр, һәммәсә гаять гажәпләнәп, кашыкларын куйдылар, туктадылар. Монда бер хикмәт сер бардыр, дип, бер тарафка киттеләр. Хәлвәфрүш белде, тәгам күренә, имеш, дип, арткарак чигеп утырды. Тәгам тәмам булгач, жарияләр чыгып киттеләр, сарай хәлвәт калды. Бәс, хәлвәфрүш: «Форсат ганимәттер», — дип, кыз янына килеп, кызның муенына сарылды. Кыз агыһ булып кычкырмага теләгән иде, хәлвәфрүш сөйләшеп, үзен-үзе белдерде:

— Жәным, ят кеше түгелдер, мин фәкыйрең фиракыңа тататсыз булып килдем, — диде.

Кыз бу сүзләреннән хәлвәфрүш икәнән белеп:

— И минем жәным, күңелем тәхетендә солтаным, бу көнгәчә мин жен түгел, диер иден, яшерәдер иден. Инде мәгълүм булды, тәхкыйк жен, имешсен, — диде.

Хәлвәфрүш әйтте:

— И солтаным, назниным, тәхкыйк жен түгелмен, шул син күргән дәрвиш остазым кеше күзенә күренмәскә бер санагать үгрәтте, монда килдем, берәү дә мине күрмәде, — диде. Кыз хәйран булып күңеленнин әйтте: «Ни гажәп бәлагә грифтар булдым. Элгәре мине үзенә алдырадыр иде, анар да бик гажиз

булган идем. Инде үзе монда килә башлады, бусы бигрәк яман. Тәккыйк¹, бу жендер, адәм түгелдер», — дип, чар вә начар сабыр итте. Әлкыйсса, хәлвәфрүш икендегәчә зәвекъ-сафа сөрөп, үзенң дөкәнәнә кайтты. Күрде, Әбүгалисина ялгыз утырыр.

— Әфәндем, сез кайда иденез? — диде.

Хәлвәфрүш әйтте:

— Урамнарда гизеп йөрдем, кайттым, — диде.

Әбүгалисина әйтте:

— Ярый ла син, мәгъшуканны күрөп, азрак нәфсең арзусын алдың. Ләкин безне дә монда фирак утына салдың, — диде.

Хәлвәфрүш әйтте:

— Кичкә чаклы күрми түзәр хәлем булмады, — дип, Әбүгалисинадан күп гозерләр үтенде. Кич булгач, янә кызны китертеп, төн буенча гыйш-гыйшрәттә булдылар. Иртә булгач, кызны янә сараена күндерде. Кыз бу хәлне фикер итеп, яшь урынына кан егылап: «Ни гажәп миһнәткә очрадым, кич тә болай, көндез дә болай, бу муафыйк эш түгелдер», — дип, хәлен даясенә сөйләде. Аннан соң бу хәлне кызның атасына ирештерделәр. Атасы дәхи кыздан бәдтәр: «Дәвасы юк бер дәрәткә грифтар булдым», — дип, кичә-көндез каты аваз белән егылар иде. Янә Әбелхарисны чакырып, кичен-көндезен билә вакыйга дип, хәбәрдар итте. Ул һәм берәз фикер итеп:

— Бу дәхи симия нәүгыннандыр. Моның гыйлажә² мөмкин, вә кулга төшермәк асандыр. Тиз кызга әйтеңез, жарияләргә тәнбиһ кыйлсын³. Ул килгәч, жарияләргә ишарәт кыйлып, тиз үк жарияләр ишекне тышкы яктан бикләсеннәр, безгә хәбәр бирсеннәр, без барып гаһдәсеннән килермез⁴, — диде.

Аннан соң кызның атасы боерды. Кызга барып бу серне аңлаттылар. Кыз дәхи, яхшы, дип, вакытынача сабыр итеп көтеп торды. Кич үтте, көндез булды. Хәлвәфрүш күзләренә ихфа сөрмәсе тартты, кыз янына китте. Кызның хөжрәсенә кереп, мәтаг васылын гарәт итмәгә⁵ башлады, ягъни кызны үбә-коча башлады.

Кыз әйтте:

— Жаным, тукта, берәз сабыр ит, мин жарияләргә әйтим, түшәк салсыннар, — диде.

Хәлвәфрүш хыянәтсез беркатлы адәм иде, ышанып:

— Яхшы, мәгъкуль, — диде. Наман кыз, ишектән чыгып, бер тарафка яшеренде. Ул арада жарияләр килеп, ишекне тыштан бикләделәр. Хәлвәфрүш бичара эчтә калды. Тиз Әбелхариска

¹ Тәккыйк — чыннан да.

² Гыйлажә — чарасы.

³ Тәнбиһ кыйлсын — искәртсен.

⁴ Гаһдәсеннән килермез — чарасын күрербез.

⁵ Мәтаг васылын гарәт итмәгә — күрешү байлыгын таларга.

хэбэр биреп, ишеккэ жыелып килделэр. Әбелхарис боерды, салам китерделэр. Ишек төбенә салам ягып, хөжрә эченә төтен тулды. Хэлвәфрүш күрде: кыз юк. Наман хөжрә эчендә төтен күбәя. Бу ни гажәп, дип торганда, сизде, ишекнең тышында Әбелхарис вә диван әһле жыелып саклап торалар. Хэлвәфрүш кыйсаны аңлап: «Һай вафасыз¹, ни гажәп хәйлә куптарды», — дип, ишектән чыгарга карады, ишекне бикләмешләр. Читлектәге кош шикелле ары йөгәрде, бире йөгәрде, бер почмактан чыгарга тишек тапмады. Ахыр хөжрәнең эченә төтен тулып, бик хафа кыйла башлады. Күз ачар хэл юк. Нишләсен, асла чыкмак мөмкин түгел. «Чарасыз, казага риза», — диебрәк торды. Ахыр бер күзенә төтен кереп, күзеннән яшь акты, ихфа сөрмәсе һәм яшь белән агып чыкты. Үзенә бер ягы — яртысы заһир булды. Ишекнең тышындагылар күрделәр, хөжрәнең эчендә ярты кеше бар ки, бер аягы, бер кулы, бер йөзе бар. Хасыйле кәлям, ярты адәмдер. Һәммәсе күреп: «Сөбханалла, гажәба, бу ни хәлдер, ярты адәм була, имеш», — диделәр.

Әбелхарис әйтте:

— Ярты адәм түгелдер. Күзенә ихфа сөрмәсен тарткандыр. Бер күзенә төтен кергәч, яшь белән сөрмә агып чыкты, яртысы күренде. Янә икенче күзеннән сөрмә чыкса, кулга керер, — дип торганда, күрделәр, янә яртысы заһир булды. Ике күзенә дә төтен кереп, күзләреннән сөрмә чыккач, симия кувәте батыйлы булды. Дәрхаль ишекне ачып керделәр. Бичара хэлвәфрүшне дүпәли-дүпәли тотып бәйләделәр. Аннан диванга падишаһ хозурына китерделәр. Кызның атасы күп шөкерләр итеп, хэлвәфрүшкә нәзар салды, күрде: кәмал вә жәмал иясе бер гүзәл егеттер ки, йөзен бер мәртәбә күргән адәм, гомерендә гамь йимәс, дөнья хупларыннан берәүгә дә нәзар салмас вә жәмалы хәтереннән китмәс. Падишаһ, тәгажжеб итеп: «Сөбхан Аллаһел халикъ, ни гажәп гүзәл егет, имеш», — дип, берәз хәйран булып, сакалын чәйнәбрәк торды. Аннан соң:

— И егет, син кемсең, кемнең углысың? Бу кадәр эшкә бәһадирлык кыйлмакыңа сәбәп вә хикмәт нидер? Ул дәрвиш кемдер, кайдан килде, хәзердә кайда тора? Вә сезнең мәкамеңез кайдадыр? — дип, күп тәфтиш кыйлдылар. Хэлвәфрүш күрде ки, буласы эш булды, үзенә һәлакән мөкаррәр белде. Нишләсен, бер казага очрады, риза вә тәвәккәлдән гайре дәрман юклығын аңлады. Вә минем башыма киләчәк килде, бары Әбүғалисинага зарар ирешмәсен, вә аның да башына бер бәла килмәсен, дип асла жавап бирмәде. Һәр никадәр, гяһа куркытып, гяһа йомшаклык белән көчлөп әйттерергә карадылар. Мөмкин булмады. Вә бер кәлимә сүз сөйләмәде. Бәгъзеләр әйттеләр, бу егет телсездер, вә бәгъзеләр — гакылсыздыр, дип, һәрбере

¹ Ва ф а с ы з — ышанычсыз.

бер сүз сөйлөдө. Ахыр падишаның йөрөгө кайнап, күзлөрө яшен ташы кебек булып, жөлладларга:

— Ни карап торасыз, бу бәдбәхетнең кисеңез башын, агы-зыңыз канын! — дип гайрәт органда, диван халкы вә Әбелхарис әйттеләр:

— И шаһым, бу кыз белән бу егетнең кыйссасы галәмгә фаш булды. Монда үтерсәк, берәү дә ышанмас. Ышанса да, хали тәһмәттән¹ булмас. Сөз боерыңыз, шәһәрне сәясәт белән гиздерсеннәр. Аннан соң шәһәр капкасы баганасына асып, бөтен дөньяга гыйбрәт булсын, — диделәр. Жөмлөсө мәгъкуль күрөп, хәлвәфрүшне су башына тапшырып, сәясәт жиренә жи-бәрделәр. Су башы, урам-урам барабаннар суктырып, гиздермә-гә башлады. Әбүғалисина базарда, бер жирдә утырып торганда, күрдә, сәясәт килә. Гажәба, моның асылы нидер, дип карап күр-дә, бичара хәлвәфрүшне, якасыннан тотып, сөрә-сөрә китерә-ләр. Әбүғалисинаның гақылы шашты. Кыйссаның асылын бел-мәдә. Гажәп, ни сәбәпле бу барып кулларына төшкән булырга кирәк, дип, урыныннан сикереп торды, артларыннан ияреп бар-ды. Сәясәт мәйданына житкәч, дәрхаль бер әфсүн укыды. Күр-деләр, хәлвәфрүш сәясәт мәйданыннан гаиб булып китте, ку-лын-аягын бәйләгән баулар вә муеныннан чылбырлар чылты-рап коелып калды. Нәркем күрөп хәйран булдылар. Кайда китте, өмитләрен кистеләр, нәчар² килеп падишаһка хәбәр бирделәр. Падишаһ гайрәтеннән үз итен үзә чәйнәп, Әбелхариска, гый-таб кыйлып³:

— Ни ахмак, безне үз рәимезгә куймадың. Өйдә вакытта канын алмак идек. Инде кулдан ычкынды, бетте, — диде.

Әбелхарис әйтте:

— Падишаһым, моның остазы булгучы дәрвиш кулга керми торып, бу егет һәлак булса да, бер файда хасыйл булмас. Әүвәл ул дәрвишне кулга кертмәк кирәк. Аннан соң бу егетнең эше асандыр, — диде.

Кызың атасы Әбелхаристан нәриза булып⁴, күңеленнән әйтте: «Ни, ахмак, надан, һич нәрсә кулыңнан килми, имеш», — дип хәйран булып калды.

Бу тарафта Әбүғалисина хәлвәфрүшне симия кувәте белән сәясәт мәйданыннан алып, дөкяненә китерде. Баштан үткән вакыйгаларны сорашты вә, берәз башын түбән салып, үкенде. Егеткә әйтте:

— Ни өчен мондаен эшкә шөрүгъ кыйласың⁵? Мин сиңа бу

¹ Хали тәһмәттән — яладан азат.

² Нәчар — чарасыз.

³ Гыйтаб кыйлып — шелтәләп.

⁴ Нәриза булып — риза булмаенча.

⁵ Шөрүгъ кыйласың — керешәсең.

гыйлемне үгрэтмәгәнем саранлыктан түгел иде, билә яман эшләргә вә бәлаләргә дучар булмасын дип сакланганым иде. Аз калды ки, юк жиргә башың китә язды. Әгәр анда һәлак иткән булсалар, минем сиңа ни файдам булыр иде. Без һәм фирак уты белән мөбтәлә булган булыр идек. Аллаһы Тәгаләнең сиңа бер лотыф гыйнаятедер¹, сине сәясәткә чыгардылар, бәхетенә каршы, мин очрадым. Башыңа бәла килмәс борын саклан, соңыннан үкенсәң дә файда итмәс. Моннан ары безне мондаен хафага төшөрмә. Әдәп белән утыр, безнең ризалыгымызны күзлә. Вә илля, сине шул хәлдә куеп ташлармын да китәрмен. Аннан соң хәлең ничек булыр? — диде. Хәлвәфрүш, гаять пөшиман булып, Әбүғалисинаның аягына егылып, тәүбә вә истигъфар итеп, күп егылады.

— Бәндә хатасыз булмас. Моннан соң, тәкъсир, синең рөхсәтеңнән башка һичбер эш кыйлмам, — дип гаһед вә ямин итте². Әбүғалисина дәхи нишләсен, гашыйк Мәжнүн мисал, вә ашәфтә-шүридә хәлдер³, калдырып китәргә хәле юк иде. Хатасын гафу итте. Әмма хәлвәфрүш, кичәләрдә кызны китермәгә оялып, берничә көн шөйлә көенчә калды. Әбүғалисина дәхи асла күңеленә китермәс иде. Берничә көннән соң хәлвәфрүш, мең дәрәжәдә михнәт белән йөрәгә янып, гыйшык уты кайнап, кызны сагынып егылап утырыр иде. Әбүғалисина күрдә, әйтте:

— И жаным, угыл, бу егыламагыңнан мораның нидер? — диде.

Хәлвәфрүш, төрле кинәя сүз белән, кызны күрергә гаять мөштак булып⁴, гыйшык артканын аңлады.

Әбүғалисина көлебрәк:

— Алай булса, бар, күзләренә сөрмә тарт та, кит үзән, — диде.

Хәлвәфрүш әйтте:

— Ни әфәндем, мәзах вакыты түгелдер. Йөрәгем янганга әйтәмен, — диде. Әбүғалисина килеп күзенә яшен сөрткән булып, бер әфсүн укыды. Кызны китертеп, хәлвәфрүш белән кавыштырды. Хәлвәфрүш наз вә нияз белән кызның аягына төшеп, үткән вакыйганы сөйләп, зәвекъ-сафада булды.

Әмма бу тарафта кызның атасы күрдә, берничә көн булды, кыз китмәс вә галәмәтләре белгермәс булып, инша Алла, ко-тылдык, дип торганда, ул кичә янә әүвәлгечә кыз гаиб булганын хәбәр бирделәр. Падишаның йөрәгә чартлап, гаять хафа булып, һәлак дәрәжәсенә житте. Янә бер тәдбиргә мәшгуль булдылар. Ахыр кызны, сурәт алыштырып, урам-урам йөртмәгә

¹ Лотыф гыйнаятедер — гүзәл ярдәмедер.

² Гаһед вә ямин итте — вәгъдә бирде һәм ант итте.

³ Ашәфтә-шүридә хәлдер — борчылулы, дулкынланулы хәлдер.

⁴ Мөштак булып — жан атып торуйн.

каرار бирделэр. Беркөн шул тарикча гиздереп йөргөндө, хэлвәфрүш урамына килделэр. Кыз, берәз уйлап торды да:

— Ахыр, мин килә торган урам ошбу булмак кирәк. Әмма дөкянме, йортмы, ул кадәре белмим, — диде. Кызның атасына билә дип кайтып сөйләделэр.

Әбелхарис әйтте:

— Кичә эчендә, ул кыз тәгаен кыйлган жиргә барып, саклап тормак кирәк, — дип, кичә булгач, кызның атасы вә Әбелхарис берничә бәһадир адәмнәр белән шул урамда бер дөкян янын-да саклап тордылар. Әмма Әбүғалисинаның моннан хәбәре юк иде. Бәс, кыз хөжрәсеннән юлга төшөп, юлда очып килгән кебек килә. Ул арада килде дә бер дөкян эченә керде. Болар: «Инде кайда кергәнән белдек вә дөкянне таптык», — дип әйлә-неп китмәкче булганнар иде, китәргә такатьләре булмаенча, биззарур кызның артыннан керделәр. Күрделәр, хөжрә эчендә бер гүзәл егет вә янында бер дәрвиш мөракабәдә¹ утырып. Болар һәм кереп утырдылар. Әбүғалисина карендәше Әбелха-рисны күреп таныды. Әмма белмәгәнгә салынды. Әбелхарис танымады. Хәтта Әбүғалисина булуын ихтимал тотмас иде. Әбүғалисина бер әфсүн укыды: боларның телләрен вә кувәт-ләрен баглады. Сөйләшергә вә һичбер эшкә кадир булмаган-лыкларыннан, берничә заман хәйран булып тик утырдылар. Ни кыймылдарга — хәлләре, ни сөйләшергә телләре булмады. Әбүғалисина хэлвәфрүшкә ишарәт кыйлды. Бер табак хэлвә китереп алларына куйды вә кызның атасына әйтте:

— Боерыңыз, әфәндем, кызыбызның хэлвәседер, — диде. Ул исә хэлвә ашамак түгел, мөмкин булса, Әбүғалисинаның канын эчәр иде. Әмма ашамыйм дип әйтергә һич кадир булмаен, хәт-та ничә көннәр ач торган кеше кебек: «Һай-һай, нәфис хэл-вә», — дип ашый башладылар. Табакта хэлвә дә төкәнмәде, болар да туймады. Тәхминән унар кадак хэлвә ашаганнардыр.

Бу мәжлестә Әбүғалисина, сүз башлап:

— И падишаһым, хэлвәне ашадыңыз. Кәрәм итеп, ошбу егет минем углымдыр, Аллаһы Тәгаләнең эмере вә пәйгамбәр-нең сөннәте үзрә, кызыңызны биреңез, — диде.

Падишаһ, гайрәтеннән ни диясен белмәенчә, интегеп-инте-геп ашар итте. Вә Әбелхарис дәхи, теле тотылып, әфсүн укыма-га кадир булмак түгел, үзен дә коткара алмады. Моңың ахыры ни булыр икән, дип торыр иде. Әбүғалисина күрде, эче-тышы зәһәрдер. Бу кадәр санагательләргә ки, харики гадәттер вә мад-дәсе кәрәмәттер², күреп, инсафка килмәмештер. Кызны бирмәк түгел, кодрәтеннән килсә, тереләй тотып ашар иде.

¹ Мөракабәдә — уйланып.

² Харики гадәттер вә маддәсе кәрәмәттер — гадәттән тыш һәм торган торышы мөҗизадыр.

Тукта, боларга гөшмал кирэк, ягъни боларны азрак танытмак кирек дип, дәрхаль хәлвә өстендә очып йөри торган чебеннәрдән берсен тотып, боларның киemenнән бер мамык бөртеге тартып, жепне бөтергән кебек бөтереп, чебеннең аягына бәйләп, чебенне жибәрде. Кызның атасы белән Әбелхарис: «Гажәба, бу нишләр икән», — дип карап торалар. Әбүгалисина жепне бөтерә-бөтерә озайтты, дәхи жепнең очына бер нечкә салам кисәге бәйләп жибәрде. Чебен киткән саен зураеп, бер ганка кадәрә булып, салам кисәге боларга бер багана кебек күренер иде. Чебен очканда бу багана боларның гяһ йөзләренә, гяһ башларына бәрелеп, газапланып, жаннары авызларына килер иде. Болар һавага күтәрелеп, күп югары киттеләр. Жир йөзә күзләренә күренмәс булды. Аннан акрын-акрын иңеп, бер гыймарәт эченә төштеләр. Бер кичә-көндөз анда сәргәрдан вә заре гөрьян булып йөри торгач, бер тарафында ишек раст килде. Жан куркусыннан тышка чыктылар. Күрделәр, жәннәт мисал бер бакча. Агачларының әлван-әлван чәчәкләре ачылган. Сөмбел вә рәйхан, вә шәкаикы ногман гөлләренә хуш исләре сачелгән. Гүя Ирәм бакчасыдыр. Мең төрле хуш авазлы сайрар кошлар хәмед вә сәна әйтерләр. Сәрви вә санәүбәр агачлары башларын һавага чыгарып, ботаклары, зифа ярлар кебек, жил белән жилфердәй торган бер жәннәте абад, үлекләргә жан кертә торган бер бакчадыр ки, тәкрире адәм кодрәтеннән тыш, вә тәхрире¹ — сынык каләмгә дә көчтер. Берзаман, ул бакчада сәер кыйлып, сөйләргә телләре хәйран булып калдылар. Аннан китеп, ничә гараиб вә гажәиб нәрсәләренә тамаша итеп, бер ишеккә барып життеләр. Ни бар икән, дип, ишектән чыктылар, карасалар, күрделәр ки, үзләренә калкып киткән жирләредер. Ни бакча бар, ни бакчаның әсәре бар. Берәз фикергә китеп, башларыннан гакиллары чыгып хәйран булдылар. Әбелхарис берәз гакилын башына жыеп, филжөмлә эшне аңлады вә әйтте:

— И шаһым, бу кадәр гыйбрәтнамә эшләр барчасы кимия вә симия һөнәредер. Бу гамәлдә шундаен бер маһир адәм икән, безгә ни гажәп санагатыләр саттылар: гяһ туфракка салып, гяһ һавага аттылар. Мин шөйлә гөман итәмен ки, бу эшләренә кыйлган адәм борадәрем Әбүгалисина булса кирәк. Чөнки икемез дә бер жирдә гыйлем хасыйл иттек. Әмма аңар мөәссәр булган мәртәбә безгә мөәссәр булмады. Әфләтун вә Локман хәкимнәр кебек бер галиме зу фөнүндер. Әгәр эстәсә, Ходаның гыйнаяте белән ничә Арстүларны нияһәтсез сахрада вә ничә Жәмшит гаскәрен тиһе бәладә сәргәрдан итәр². Сөзгә ярдәмгә

¹ Тәхрире — язуы.

² Тиһе бәладә сәргәрдан итәр — бәла сәхрәсендә аптыратыр.

килгәнемә риза түгелдер, чөнки ашналык сүзләрен ишеттерү түгел, янә безгә ни бәла вә михнәтләр салды, — дип, берәз падишаһка үпкә тотты, вә күңелендә бер төен калды. Падишаһ дәхи ни вакыйгаларга очраганын белде. Берзаман битакать вә хәйран булып калды. Вә аз заманда, башына килгән һәлакәтләрне уйлап, фикер дәрьясына талды. Ахыр, диван халкын жыеп, бу эшнең кайда барачагын мөшәвәрәт кыйлыштылар. Һәрбере берәр төрле сүз сөйләде.

Әбелхарис әйтте:

— И шаһым, юк жирдә үзенеңгә зәхмәт бирәсез. Көчлөк белән бу эш эшкә килмәс. Бу адәм күп эшләргә кадирдыр. Әле безгә бу көнгәчә кыйлганнары бары мөзәх вә уендыр. Әгәр безгә җәфа эстәсә, күп зарар чигәрсез. Бу эшкә гыйлаҗ һаман мәдара¹ вә изгелек белән булыр булса, булмаса ул һәм булмас. Әгәр мин белгән Әбүгалисина булса, бөтен дөнья халкы жыелса да, интикам алмак мөмкин түгел, хәтта бер хилаф сүз әйтергә дә кадир булмаслар, — диде.

Падишаһ Әбелхариска гыйтап итеп:

— Сезнең дә маһиятеңез² мәгълүм булды. Сез һәм безнең кебек үзенеңне коткарырга да кадир булмадыңыз, һавага бергә очтык, аннан бер абзар кебек нәрсә эченә бергә төштөк, — дип, Әбелхариска асла илтифат итмәенчә, һаман горурлыгы галәбә итеп, — инде урынын белдем, кем икәннен аңладым. Мөшкиле бу кадәр иде. Инде куәт белән кулга төшерермен, — диде.

Әбелхарис әйтте:

— Үзенең беләсез, илчегә үлем юк, дигәннәр, миңа ни зарар, — диде.

Падишаһ хәзрәтләрененң ул заманда ике йөз мең гаскәрә бар иде. Әмер итеп, дәрхаль жыйдырды вә боерды. Чыгып качмасын дип, гаскәр белән шәһәрне чорнап алдылар. Вә бер чавышны чакырып:

— Бик тиз, фәлән жирдә хәлвәчеләр эчендә, фәлән дөкянә бер егет белән бер карт бар. Тиз барып, алып хозурыма китер, — диде. Бәс, чавыш ул тәгъриф кыйлынмыш жиргә килде, дөкянгә керде, күрдә, дөкянненң эчендә бер зифа егет вә Әфләтун сыйфат бер дәрвиш утырмышлар. Бер-бере белән мәслихәт кыйлып гәпләшөп утыралар. Һаман чавыш ага гайрәт белән:

— Әйдә торыңыз, сезне диванда чакыралар, — диде.

Әбүгалисина, истиһза итеп³:

— Әфәндем, бәлки, сез яңлыш килгәнсездер? Чөнки безнең диванда эшемез юктыр, — диде.

¹ Мәдара — ачык күнеллек.

² Маһиятеңез — чын йөзегез.

³ Истиһза итеп — мыскыллап.

Һаман чавыш ага гайрәтеннән бер парә ут булды:

— Әйдә, күп сөйләнөп торма! — дип, Әбүғалисина өстенә килеп, таяк белән сукмага теләде. Әбүғалисинаның дәхи гайрәте кубып, чавыш сукмас борын бер таяк орды вә, әфсүн укып бетереп, мәймүн бул, дигән иде, чавыш бер эгъя мәймүн сурәтендә булды. Һаман Әбүғалисина кулына барабан алып, үзе мәймүнчә сурәтенә керде. Вә чавышның муенына бер бау тагып, хәлвәфрүшкә әйтте:

— Сөз монда торыңыз. Инша Алла, сөзгә бер адәм дә зарар итә алмас, — дип мәймүн биетмәгә чыгып китте. Мәймүн, һуп-һуп сикереп, төрлө тавышлар белән кычкырып иде. Күргән адәмнәр көлөшөп тамаша кыйлырлар иде. Адәмнән дүмә мәймүннең ни кабияте вә ни чапеклеге булсын, чавыш бичара сикермәгә хәле калмады. Бу михнәтләргә аз калды, үлә язды.

Бу тарафта падишаһ күрдә: киткән кеше килми. Гажәба, бу ни хикмәт дип, аның артыннан икенче чавышны жиберде. Әбүғалисина хәбәрдар булып, аннан элгәре дөкянгә килде. Чавыш дәхи килеп житеп күрдә, бер дәрвиш бер мәймүнгә уен үгрәтә. Гажәпләнөп, бу ни тамаша, хәлвәчә һәм мәймүнчә ике мөхалиф¹ һөнәр бер жирдә, дип эчкәре кереп:

— И мәймүнчә, әйдә, сине диванда чакыралар, — диде. Әбүғалисина асла илтифатсыз һаман мәймүн белән.

Чавыш ага:

— Сина әйдә дип әйтәләр түгелме? Тор тизрәк! — дип, кулын күтәрөп ормага килгәндә, Әбүғалисина дәхи әфсүн укып, аңа бер чыбык орды, кәжә бул, диде. Кәжә булды. Бәс, мәймүнчә кәжә өстенә атландырып, базарга уйнатмага китте. Падишаһ янә күрдә: киткән килмәс. Ни хәл булды, бар караңыз, дип, өченчә чавышны жиберде. Ул һәм эт сурәтендә булды. Аның артыннан ике чавыш дәхи жиберде, берсә аю, берсә чәкал² сурәтендә булды. Хасыйлә кәлям, ул көн никадәр адәмнәр килсә, һәрберсә бер хайван сурәтендә булып, Әбүғалисина бу хайваннар белән йөрөп, базарларда халыкны тамаша кыйлдырып иде. Шәһәрдә гауга купты, бер яңа мәймүнчә килгән, янында жөмлә хайван бар, имеш, дип, бала-чага, хатын-кыз һәммәсә күрмәгә йөгөрештеләр. Чөнки моның кебек мөхтәлиф³ женес хайваннар бер жиргә жыелганын күргән адәм юк иде. Боларны йөрөп уйнатып, дөкяненә кайтып керде. Хисапсыз акча жыелган. Бичара чавышлар, зар-зар егълашып, Әбүғалисинаның аягына төшөп, туфракка йөз сөрделәр, хәл теле белән

¹ Мөхалиф — капма-каршы.

² Чәкал — шакал.

³ Мөхтәлиф — төрлө.

Әбүғалисинага гозер иттеләр. Әбүғалисина тәрәххем итеп¹, бер әфсүн укыды, һәммәсен әүвәлге сурәтләренә кайтарып:

— Барыңыз инде, күргәнәңезне падишаһыңызга барып сөйләңез, — диде. Болар дәхи үзләрен адәм сурәтендә күреп, шөкер сәждәсе кыйлдылар. Артларына әйләнәп карамастан йөгерделәр вә, падишаһ хозурына барып, чавышлар катарәсендә² тезеләп тордылар.

Падишаһ, боларны күреп:

— Һи, ахмаklar, бу кадәр күп тормага ни сәбәптер? Кайда ул алырга барган адәмнәреңез? — диде.

Болар:

— Без базарда уйнап йөрдек. Аларны кем китерсен? — дип жавап бирделәр.

Падишаһ әйтте:

— Юкны сөйләрсез. Мин сезне хезмәткә жибердем, уйнарга жибермәдем, — дип, аларны үтерергә хөкем итте.

Әйттеләр:

— Дәүләтле әфәндем, безнең башымызга килгән вакыйганы сөйләп, язып кем бетерер. Без ихтиярымыз белән уйнамадык. Кайсымыз мәймүн, кайсымыз кәжә, кайсымыз эт булып, һәрберемез бер хайван сурәтендә уйнадык, — дип, вакыйганы сөйләделәр. Падишаһ, гаять гайрәтеннән котырган эт шикелле үз итен чәйнәп, урыныннан торды, янә утырды. Әбелхарис мыек астыннан тик көлеп торыр иде. Падишаһ, бер аһ! итеп, диван әһленә карап әйтте:

— Минем хәлем ничек булыр? — Әбелхариска ишарәт кылып, — бу бичара безгә бу кадәр эшләр итте, күземез алдында утыра. Бер эш тә кулымыздан килми. Бу ни хәлдер вә ни рисвайлыктыр? Болай терек булмактан, барчамыз һәлак булмак артыграктыр. Инде гаскәр кувәте белән тотып карамак кирәк. Хәзер гаскәр жыелсын, — дип әмер итте. Үзенә дәхи ат вә корал китерделәр. Вә жәмигъ гаскәр хәзерләнәп чыктылар.

Әбелхарис әйтте:

— Итмә, падишаһым, файдасы юктыр, зарар күрерсез, — диде.

Падишаһ, гаять гайрәтләнәп:

— Бар, кит, Һи, һөнәрсез ахмак! Моннан артык зарар ни булсын? Кич кызым барып килмәктә, көндез үзем рисвай булмакта. Болай тереклектән үлем артык. Әйдә йөрәңез, шул дәрвиш торган хөжрәне чорнап алыңыз, ут төртеңез, эчендә бергә янып китсен, — диде. Һәман³ бу кадәр гаскәр, дәфгатән⁴, Әбүга-

¹ Тәрәххем итеп — рәхиме килеп.

² Катарәсендә — сафында.

³ Һәман — шул вакытта ук.

⁴ Дәфгатән — көтмәгәндә.

лиси́на дөкя́ненә йөределәр. Бу тарафта Әбүгалиси́на кыйсса-ны аңлады. Башын мөракабәгә куеп, бер әфсүн укымага мәшгуль булды. Аны күрделәр ки, ике йөз меңнән зиядә атлы вә жәяүле гаскәр хәлвәче йортыннан гөрүһ-гөрүһ иллешәр, йөзәр кеше чыкмага башлады. Сафлар корып, падишаһ тарафыннан килгән гаскәргә каршы тордылар. Шәһәр эчендә фитнә хәддин ашып, бер гауга купты. Һәммә шәһәр халкы, кибетләрен бикләп вә сәүдәләрен ташлап, өйләренә кайттылар. Бу фитнә торган саен зурайды, күп башлар киселеп, каннар түгелде, урамнарда вә мәйданнарда аккан кан гәүдәләрне агызыр иде. «Тот, кис, тура!» авазы күккә чыкты. Ахыр, сугышып, падишаһ гаскәрен качырдылар. Падишаһ үзе дә сараена мең бәла вә михнәт белән кайтып житте. Иртәсе көн Әбүгалиси́на әмер итте, гаскәрләр шәһәрне ихата кыйлып алдылар:

— Инде ни әйтерсең, кызыңнымы бирәсең яки бу шәһәрне башыңа егып, күзеңә дөньяны тар итәекме? — диделәр.

Шәһәр эчендәгеләр асла шәһәрдән чыгарга кодрәтләре булмады. Ахыр, чарасыз, шәһәр капусына килеп:

— Әльаман¹, максудыңыз кыз түгелме? Баш өсте, бирәмез! — дип кычкырмага башлады.

Әбүгалиси́на гаскәре, моны ишетеп, гөрүһ-гөрүһ кайтып, дөкян эченә кереп юк булдылар. Бу гауга басылгач, шәһәр халкы килеп күрделәр, урамнарда вә мәйданнарда үлгән адәмнәр тулып ятыр, ташып, дәфен кыйлдылар. Тикшереп карасалар, үзләренә эчендә бер дә үлгән кеше күренмәде. Барчасы хәйран булып тордылар. Берничә көннән, янә падишаһ хәзрәтләре диван тәртип кыйлып, мөшәвәрәткә утырдылар. Күзләреннән яшь урынына кан агар, әйтте:

— Ваһ, хәлем ничек булыр? Бер хәлвәче малайга кызымнымы бирәем? Галәм халкы миңа ни диерләр? Бу дәрәкә бер чара кирәк, — дип егълар иде. Янә: «Чарасы — Әбелхариска мөрәжәгатьтер», — диделәр, ягъни Әбелхарис бер гыйлаж² тапсын, — диделәр.

Әбелхарис әйтте:

— Падишаһым, әүвәл дә, соңыннан да әйттем, бу эшкә көч белән чара табылмас. Булса, изгелек вә йомшаклык белән булыр. Һаман тарафыңыздан бер гакыйл адәмне күндереп, изгелек белән чакыр. Әлбәттә, килер. Бер мәртәбә сөйләштереп караяк. Морады нидер. Аңа күрә эш кыйлырмыз, — диде. Барча диван әһле мәгъкуль күрәп, диван әһленнән бер гакыйль вә дана адәм бар иде, аяк үзрә торып:

— Фәрман боерылса, бәндәңез барып чакыраем, — диде.

¹ Ә л ь а м а н — коткарыгыз биреләбез, дип, һөжүмне туктат.

² Г ы й л а ж — әмәл.

Патша әмер итте, ул адәмне күндерделәр. Ул адәм Әбүгалисина дөкяненә килде, бер капучы каршы чыкты:

— Әфәндем, боерыңыз! — дип, югарыда мәзкүр булган гөлстане жәннәт мисаль бакчага китерде. Әбүгалисина бу эштән хәбәрдар булып, бер диван тәртип итмеш иде ки, мең Жәмшитләр вә мең Һәүшәңнәр¹ күрсә, хәйран булыр иде. Ул адәм бакча эченә кереп күрде: бакчаның уртасында берничә алтын тәхет куелмыш. Вә ул тәхетләрдә меңнән зиядә² Әфләтун хәким кебек вәзирләр утырмышлар. Аларның алдында — Искәндәр падишаһ кебек бер падишаһ. Ак сакалы күкрәгендә, жиде көңирәле таж хөсрәвәни³ башында, вә камәре кияни⁴ — билендә. Вә әтрафында уника мең Йосыф мисал егетләр, кулларында — кылычлар вә билләрендә — хәнжәрләр. Унда вә сулда тимер кушаклы вә фулад⁵ йөрәкле пәһлеваннар. Бер тарафта ике мең микъдары чавышлар, кулларында — ялангач кылычлар. Әлкыйсса, мәһабәт вә сәясәт иясе бер диван күрде. Үзенәң падишаһы моңар караганда — чүп. Тәвәккәл килгәнәнә үкенеп, хәйран вә әхвалә пәришан булды⁶. Нишләсен, кайтып китәргә мөмкин түгел. Барып сәлам бирде. Урын күрсәттеләр, утырды. Кулына шәраб бирделәр, эчте. Бу тамашага хәйран вә сәргәрдан булып шашты. Бу кадәр сәясәт вә мәһабәт белән олуг падишаһны ничек дэгъвәт итсен, һич сүз чыгарып, максудын әйтмәде. Тизрәк чыгып китү ягын карады. Әбүгалисина боерды, башына яшел зөбәржәт ташыннан туыган бер таж вә аркасына кыйммәт бәһәле яшел хилгать кидереп жибәрделәр. Бу кыйссаны падишаһка сөйләем, дип кайтты. Диванга кайтып кергәч, аркасындагы кыйммәтле хилгать дигәнәмез бер чыпта булмыш. Диван әһле һәммәсе көләшмәгә башладылар. Ул адәм бу хәлне күреп, башыннан тажны алып карады, күрде, бер карбыз кабыгы, имеш. Хәйран булып, үткән мажараны бер-бер бәян кыйлды. Барча диван әһле ишетеп гакыллары шашты. Карап торырга бер дәрвиш сыйфат бу кадәр күп хисапсыз гаскәре булып, билә диван булсын, бу бик гажәп эштер, дип, төрлесе төрле сүз әйтеп, Әбүгалисинага тәгънә кыйла⁷ башладылар. Бу барган кеше кайтып: «Әбүгалисина килмәде», — дип ялганласа кирәк. Ахыр әйттеләр:

¹ Жәмшит, Һәүшәң — борынгы Иранның патшалары.

² Зиядә — артык.

³ Жиде көңирәле таж хөсрәвәни — жиде тешле патшалар тажы.

⁴ Камәре кияни — патшалар билбавы (камәре).

⁵ Фулад — корыч (булат).

⁶ Әхвалә пәришан булды — үкенде.

⁷ Тәгънә кыйла — шелтәли.

— Мэгъкуле шулдыр, аңа Әбелхарисны жиберәек. Ул барып чакырсын. Борадәредер, рэд кыйлмас¹, килсә аның белән килер, — диделәр. Падишаһ хәзрәтләре һәм моны мэгъкуль күрде. Әбелхариска хитап итеп:

— Бу хезмәт сиңа лаектыр. Син барып дэгъвәт кыйл, — диде.

Әбелхарис, ләббәйкә, дип торып, Әбүгалисина тарафына рәван булды. Әбүгалисина чөнки карендәшеннән аерылганына күп заманнар үткән иде, горбәт тигәнәге йөрәген телгән иде. Әбелхарисны каршы чыгып алды вә ничә гозерләр теләде. Ул көн фирак висальгә² алышып, кул тотышып, хөжрәгә керделәр. Бер-бере белән күп сүзләр сөйләшеп, белмәенчә бер-беремезгә ят күрендек, дип гафу үтенеп, үткән вакыйгаларга берәз көлештеләр. Хәлвәфрүш килеп, Әбелхарисның кулын үбеп, фатиха үтенде. Әбүгалисина борадәрәнә күп зыяфәт итеп, һәрни булса, белмәслек белән булды, дип гафу үтенде. Ахыр Әбелхарис ни өчен килгәнән баян кыйлып:

— Диванга рәхим итәсез, бергә бараек, — диде.

Әбүгалисина дәхи аның гозерен кабул итеп:

— Ни була, хәтеренез өчен бараем. Әмма ул падишаһыңыз изгелекне кабул итәчәк түгел, жәббаре ганидтер³. Анчак, ахыры хәерле булсын, — дип тордылар.

Әбүгалисинаның таягы каршысында торыр иде. Наман бер әфсүн укып уфырды, бер мөзәйян⁴ яхшы ат сурәтендә булып торды. Әбүгалисина аңа атланды. Вә Әбелхарис дәхи үзенң атына атланып, юлга чыктылар. Әбүгалисина килә, дип, урамнарда гөрүһ-гөрүһ халык, мәрхәбә, дип сәламгә чыктылар. Янә падишаһ боерды: диван халкы барчасы каршы чыгып, олуг вә кечек — һәммәсе Әбүгалисинаның өзәнгесен үбеп, мәрхаба, дип, падишаһ хозурына китерделәр, вә ләвазиме тәгъзимне әда кыйлдылар⁵. Вә Әбүгалисина дәхи фәсахәт вә бәлягать белән дога вә сәна әйтеп, кул баглап торганда, падишаһ бер мәргәбә гыйбрәт күзе белән карады, күрде: сурәтендә — бер фәкыйрь дәрвиш. Әмма сиррияттә — бер газизе мөгътәбәр⁶, чәһрәсеннән сәгадәт нуры балкып, жәнбәшеннән⁷ — гариб мөһере калкып, бер пире нуранидыр. Тәгъзим вә тәкрим белән, барча диван әһленнән югары урын күрсәттеләр, утырды.

¹ Рэд кыйлмас — кире какмас.

² Фирик висальгә — аерылышу очрашуга.

³ Жәббаре ганидтер — бик жәберләүче, үжәттер.

⁴ Мөзәйян — зиннәтләнгән.

⁵ Ләвазиме тәгъзимне әда кыйлдылар — тиешле хөрмәт күрсәттеләр.

⁶ Сиррияттә — бер газизе мөгътәбәр — яшерен ягы — хөрмәтле игътибарлы зат.

⁷ Жәнбәшеннән — хәрәкәтеннән.

Аннан соң падишаһ хәзрәтләрә сүз башлап:

— И хәкиме зу фөнүн, хуш килдеңез, кадәмеңезгә хәсәнәт¹. Күп заман иде, кадәмеңезгә мөштак идек, — дип, берәз нөктәлә сүзләр сөйләде.

Әбүғалисина дәхи, тел ачып:

— Хаша, безнең кебек дәрвиш жәнабенең шикелле олуг мәртәбә иясе падишаһлар белән күрешмәгә ни ләякате булсын, — дип, түбәнчелек изһар кыйлды. Аннан соң, ләвазиме зыяфәт һәрни булса, жиренә китерелеп, әкәл вә шәраб тәмам булгач, янә падишаһ тәкрат Әбүғалисинага хитап итеп:

— И хәким зу фөнүн вә Әфләтуне заман, ошбу көннәрдә гажаиб эшләр вә гараиб хәлләр вакыйг булды. Бар да сезнең һөнәреңездәнмедер? — диде.

Әбүғалисина:

— Бәли, тәкъсир, безнең һөнәремездән иде, — диде.

Падишаһ әйтте:

— И хәким Арсту, ничә гыйбрәт вә хикмәт тамаша иттердеңез. Әмма адәмнең кодрәтеннән киләчәк түгелдер. Бәгъзеләр ышанса да, бәгъзеләр ышанмыйдыр. Мөмкин булмасмы, монда дәхи бер һөнәр күрсәтәсез. Диван әһле барчасы ашкярә күрсеннәр иде, — диде.

Әбүғалисина:

— Сәмга вә такать, ягъни баш өсте, тәкъсир, һаман фәкыйреңезгә бу хезмәтне боерыңыз, — дип әмер итте. Бер таска су тутырып китерделәр. Әбүғалисина әйтте:

— Һәркем гажаиб вә гараиб күрмәк әстәсә, килсен, бу тас эчендәге суга карасын, — диде.

Падишаһ хәзрәтләрә:

— Тукта, әүвәл мин карам, — дип торганда, диван әһленнән берсе, аяк үзрә торып:

— Әгәр әмереңез булса, әүвәл фәкыйреңез карам. Һәрни күрсәм, хозурыңызда сөйләрмен, — диде.

Падишаһ рөхсәт бирде. Килеп тас эчендәге суга карады, үзен бер сахрада күрде. Бер назнин хатын сурәтендә булмыш. Һай мәдәд, ни хадисә булыр, дип, хәсрәтеннән йөрәге янды. Як-ягына карады, күрде: бер сусыз комлык, коры сахрадыр. Әгәр урман шүрәләсе төшсә, бичара гарип булыр. Ниндәен бәлагә раст килгәнән белеп, зар-зар егъламага вә йөрәк канын күзләреннән агызмага башлады. «Аһ идәрәк, дидәләрем агласын²», — дип, бер тарафка рәванә булды³. Берәз китә төшкәч күрде, каршылан бик зур тупас бер зәнки пәйда булды. Һәрбер әгъзасы бер адәм кадәр, бармаклары тырмага, тырнаклары сукага, авызы

¹ Кадәмеңезгә хәсәнәт — адымыгыз котлы булсын.

² Дидәләрем агласын — күзләрем еласын.

³ Рәванә булды — китте.

гүргә, муены манарага, тешләре кабер ташына охшар. Бәс, ул зәнки бу бичараны хатын сурәтендә күреп, һай жаным, сән шикаремсән, дип килде. Бичара һәр никадәр качыйм дисә дә, качып кайда барсын, котылмак мөмкин булмады. Зәнки жите-шеп, мәхкәм сарылды, һай жаным, канда качарсың, кош булып очармысың? Бу бичара башына килгән казаны белде, һәр ника-дәр ялбарса да, файда бирмәде. Күрдә, Әбүғалисина каршыдан заһир булды. Бу һаман фөрһяд итеп:

— И хәкиме Арсту, меһад дад¹, мине бу мәлгунь кулыннан азат вә бу вәйран күнелемне абад ит, — дип нияз кыйлды².

Әбүғалисина, тәрәххем итеп³, каршы килде вә әйтте:

— Синең белән ике шартым бар. Әгәр кабул итсән, азат итмәк асандыр, — диде.

Бичара жан куркусыннан һаман:

— Миңа хәлас мөһәссәр булсын, ике түгел, мең шартың бул-са, мәкьбульдер, — диде.

Әбүғалисина әйтте:

— Шартымның бере будыр: күргәнәнне кешегә фаш итмә. Бере дәхи будыр ки, падишаһыңнан кызын сорасам кирәктер. Ул заманда миңа ярдәмче булырсың, — диде. Дәрдемәнд бичара ямин итте⁴. Әбүғалисина килеп зәнкинең кулыннан тотып, бер тарафка атты, зәнки гаиб булды. Бу дәрдемәнд бичара, азрак гақылын жыеп, күзен ачып жибәрде, үзен диванда тас эченә суга карап торыр күрдә. Диван халкы һаман элгәргечә торырлар. Әбүғалисина мыек астыннан тик көлеп торыр. Хәйран булып, яулык белән тирләрен сөртә-сөртә, урынына барып утырды.

Падишаһ әйтте:

— Ни күрдөң? Хикәят кыйл, ишетәек, — диде.

Ул әйтте:

— И дөүләтле падишаһым, мин күргән гажаиб вә гараиб-ның хәдде вә ниһаяте юктыр. Кайсыберсен әйтеп бетерәем. Башласам ул хәле бераз димәгә, беңнән бере аның динмәя, күр-мәгә мохтаж бер мәгънәдер, — диде. Диван әһленнән һәрбер-се гажәпләнәп, ни хәл булсын икән анда, дип, янә берсе аяк үзрә калкып, таска бакмага дәстүр теләде, һәрни күрсәм, мин сөйләрмен, диде. Падишаһ аңа дәхи рөхсәт биреп, ул һәм тас эчендә суга карады. Бу дәхи үзен ниһаятьсез киң сахрада күр-де. Шөйлә бер һәүлнәк вә мөһликә⁵ жирдер ки, шүрәле тугыры

¹ И хәкиме Арсту, меһад дад — И Аристотельгә охшаш хәким, зинһар.

² Нияз кыйлды — ялварды.

³ Тәрәххем итеп — рәхиме килеп.

⁴ Дәрдемәнд бичара ямин итте — бичара кайгылы жан ант итте.

⁵ Шөйлә бер һәүлнәк вә мөһликә — шундый бер дәһшәтле хәтәр.

килсә дә, бичара хәсрәтеннән әвәрә булыр иде. Үзен бер сахрада күрде. Бер кара гарәп сурәтендә булмыш, киёмнәре һәм үзенә муафыйк парә-парә ертылмыш. Сахрада зар-гөръян булып¹ гизәр. Фөръяд итеп², һәр тарафка нәзәр салды, күрде, каршыдан бер төрек килеп чыкты. Төрөк күрде, бер кара гарәп торыр. Качкан колдыр, дип барып тотты вә әман бирмәенчә мәхкәм³ бәйләп, аркасына бер таш күтәртеп, асла фөръядына карамаен, артыннан кыйный-кыйный алып китте. Бу бичара:

— Һай, ага, мин кара кол түгелмен. Мин бары Ходаның хикмәте белән билә булдым, — дип, никадәр гозерләр итсә дә, бу төрек һаман кыйнамакта, гозер иткән саен бер таяк бирмәктә. Бу бичара аңлады, һәр сүзгә бер таяк мөкаррәр, имеш. Нишләсен, башына килгән бәлане фикир итеп, ирексез бер сүз дәшмәенчә барыр иде. Төрөк дәхи һәрбер адымда, тиз йөр, дип, бер таяк орыр иде. Бичараның аяклары кабарды, күзләре аларды. Күрде ки, берәз дәхи билә барса, жан кошы тән читлегеннән очачак. Чөнки гомерендә бер моның кебек хәлне күргәнә юк иде. Жаны бугазына житеп, һаман дәрҗяһе Хакка мөнәжәт кыйла⁴ башлады. Нагяһ күрде: каршыдан Әбүғалисина килә ятыр. Бу дәрдемәнд бичара аны күргәч тә, янә дәрман аннан булачагын белеп, фөръяд кыйла башлады. Вә күзеннән яшь гөрләвек, вә бу михнәт утыннан өтелгән тавык булып бер аһ чикте.

Әбүғалисина, тәрәххем итеп, янына килде вә әйтте:

— Сине бу һәлакәттән хәлас кыйлырмын. Мәгәр ике шарт үзәрәнә. Бере — падишаһтан кыз сораганда, миңа ярдәм итәрсең; вә бере — дәхи бу күргән вакыйгаларыңны диван әһленән берәүгә дә сөйләмәссең, — диде. Бу дәхи гаһед итте⁵. Әбүғалисина килеп, моны төрек кулыннан тартып алды. Мәгәр ул жирдә бер тирән кое бар иде, һаман бичараны тотып коега салды. Ул дәхи бер баш, бер аяк мэтәләнәп суга чумды. Коеның суы салкын, имеш, дер-дер калтырап, күзен ачып караса, үзен диванда тас эченә карап торыр күрде. Кәма һүә, элгәреге-чә сәгатен карап карады: бер дәкыйка⁶ вакыт үтмәгән. Сөбхан Аллаһ әлкадир, бу ни гажәп хәл, вә ни гажәп хыялдыр, дип, урынына барып утырды.

Падишаһ әйтте:

— Ни күрдең? Сөйлә, — диде.

Ул әйтте:

— Һи, падишаһым, мин күргәнне әйтеп бетерергә аз нәрсә

¹ Зар-гөръян булып — акырып елап.

² Фөръяд итеп — зарланып.

³ Мәхкәм — нык.

⁴ Дәрҗяһе Хакка мөнәжәт кыйла — Аллага ялвара.

⁵ Гаһед итте — сүз бирде.

⁶ Дәкыйка — минут.

түгелдер. Кайсыберсен сөйлөм. Вэлхасил, күрмөгө мохтаж бер мэгънәдер, — дип, дога вә сәна итте. Никадәр илтимас кыйлсалар да сөйләмәде. Падишаһ хәзрәтләре дәхи беренә хитап итеп:

— Бар, син кара. Яхшыдан-яманнан һәрни күрсән, хәбәр бир, — диде.

Ул һәм:

— Баш өсте, тәкъсир, — дип, урыныннан торды да, килеп, тас эченә суга нәзар салды. Күрде, үзе бер биниһая сахра эчендә торыр. Гаять эсселектән комнары, ташлары тәмам ут булмыш. Үзенә назар салды, үзе бер әгъля аю сурәтендәдер. Сөбханалла, дип әйтим дисә, мыгыр-мыгыр итеп, аю кебек мыгырдар иде. Ул тараф, бу тараф йөгереп, хәйран сәргәрдан йөрер иде. Сахраның читенә барып житәр хәл юк. Нишләсен, әварә булып йөргәндә, күрде: бер тарафтан, берәз атлы вә жәяүле — егермедән артык, бәлки, бер кырык, сайядлар¹ килер. Алдан килә этләре, тимердер тешләре: капсалар — өзәрләр. Ул сайядлар күрдәләр: сахрада бер аю. «Һау-һу» итеп, бер тарафтан килеп тә життеләр. Як-яктан аюны талап теттеләр. «Һай мәдәд, мин аю түгелмен, адәммен», — дип әйтим дисә, һаман аю кебек мыгырдар иде. Аннан бер тарафка качты. Артыннан житеп, кайсы ук белән, кайсы мылтык белән вә ул үткен тешле этләре тереләй ашарга тордылар. Һаман, Аллаһ мәдәд, дип, дәрәгяһе хакка мөнажат кыйла башлады. Бер тарафка карады, күрде: Әбүғалисина чыгып килә. «Әлбәттә, дәрман синнән», — дип, халь теле белән Әбүғалисинага нияз кыйлды. Бәс, Әбүғалисина ул сайядларны куып жиберде. Вә моны адәм сурәтенә кайтарып, ул мәзкүр шартларны гаһед иттерде. Күзенә йом, диде, йомды, берәз жан тартты. Күзен ачып күрде, баягыча тас эченә суга карап торыр. Йөрөгә гөп-гөп итеп, чәһрәсе үзгәрәп, сөйләргә мәжәл² юк.

Патша хәзрәтләре:

— Ни күрдән, сөйлә! — дигәч, дәрдемд бичара һаман аюлыгы китеп бетмәгәнлектән, хайван кебек, Әбүғалисинага карап тик торды.

Падишаһ әйтте:

— Ни гажәп, боларга ни хәп буладыр, асла сөйләмәсләр, — диде. Әмма бу дәрдемд бичара этләрнең тешләреннән бик зәхмәт чиккән иде, утырырга хәле булмаенча, жәрәхәтләренә дару сөртмәгә өенә кайтып китте.

Падишаһ хәзрәтләре, хәйран булып:

— Тукта, болардан бернәрсә беләнмәде, үзем караем, — дип, урыныннан торып килгәндә, диван әһленнән бере дәхи гайрәтләнәп:

¹ Сайядлар — аучылар.

² Мәжәл — көче.

— Мин бакаем, һәрни күрсәм, хәбәр бирәм, — дип рөхсәт алып, тас эченә суга карады. Бу һәм үзен бер сахрада күрде. Гаять эссе коры комлык сахрадыр. Асла яшел үлән әсәре юк. Урман шүрәләсе юлыкса, сусызлыктан жан бирер. Вә сәмәндәр¹ очраса да, канаты, койрыгы көеп, бикарар булып. Дәрдемәнд бичара нишләсен, хәйран вә гөрьян булып бер тарафка китте. Һавага карады, күрде, һавада авызын ачып, озактан тырнакларың жәеп, бер олуг карчыга очып төште. Һаман бу бичараны тырнагы белән каптырып алды, һавага күтәрелде, бер жиргә барып ашамакчы иде. Бер карчыга янә бер тарафтан килеп, бу карчыганың тырнагыңнан алды. Ул арада өченче, дүртенче карчыга килеп, хасыйле утыздан артык карчыга пәйда булды. Бу бичараны тырнактан тырнакка йөртеп, бу карчыгалар һава йөзәндә шулкадәр талаштылар, хәлләре бетеп, күвәтләреннән таеп, тырнакларыңнан ычкындырдылар. Берсенен дә кабарга мәжәл калмады. Ахыр бу дәрдемәнд бичара һавадан бер баш, бер аяк белән әйләнеп төшә торгач, хикмәте Хода бер кое тугыры килеп, коега төшеп китте. Кое эчендә тирән балчык иде, бил чаклы балчыкка батты. Берәздән, гагылын жыеп, күзен ачты, күрде, кое эчендә бер аждаһа бөгәрләнеп, башын койрыгы өстенә куеп ята. Авызын ачып, бу бичараны йотмага хәзер торыр. «Йә Алла, мәдәд²!» — дип газаплана торгач, балчыктан чыгып бер тарафка качмага теләде. Әмма ни файда? Кайда китсәң дә, коедан чыкмак мөмкин түгел. Билкәллия, жаныңнан өмит кисеп, ул дәрәҗәгә Хакка мөнәҗәт кыйла башлады. Күрде, бер тарафтан Әбүғалисина заһир булды. «Мәдәд, солтаным!» — дип каршы барды. Аягына төшеп гозер теләде. Әбүғалисина әйтте:

— Ни диерсең, патша кызын сораган вакытымда миңа ярәм итәрмесең? — дигәч, дәрдемәнд бичара бер түгел, биш йөз ямин итте. Бәс, Әбүғалисина бармагы белән ишарәт кыйлып, коеның бер тарафыңнан тавык сыярлык бер ярык пәйда булды, мең бәла белән кысылып чыкты. Күзен ачып караса, үзен күрде: диванда тас эченә суга карап торыр. Хәйран булып, мышкылдабрак, барып урынына утырды.

Падишаһ әйтте:

— Ни күрдөң, сөйлә! — Бичара сөйләмәгә түгел, сулышы эченә сыймый, хайван кебек, як-якка карап тик утырыр.

Әбүғалисина исә акрын-акрын мыек астыңнан көләр иде. Моның һәм карчыга тырнаклары белән тәне ярылып, жәрәхәтенә май сөртмәгә өенә китте. Падишаһ, бик гажәпләнеп: «Бу ни хәл, бу кадәр кешедән берсе дә җавап бирмәй, хәлләре бетеп, күңелләре төшенкә күренерләр», — дип торганда, янә берсе рөхсәт алып: «Мин дә күрәм», — дип килеп, тас эчендәге

¹ Сәмәндәр — саламандра (кәлтә еланга охшаган жир-су хайваны).

² Мәдәд — ярдем.

суга карады. Бу һәм үзен бер сахрада күрде. Шулкадәр ниһа-
ятьсез ки, һәйһат¹ сахрасыннан бер галәмәт, кояшның эсселе-
ге кыямәт иде. Шайтан рәжим² төшсә дә, жиде тәмуғ газабын
моннан рәхәтрәк саяр иде. Бичара гөрьян вә сәргәрдан үзен
сахрада күрде ки, жирләре мунча ташы кебек кызган, сулары
казандагы кебек кайнаган. Хут фәләк³ төшсә, эсселегеннән та-
бадагы балык кебек кәбаб булып иде. Бер тарафка караса,
күрде, фил кадәр бер арыслан заһир булып, би иман, авызын
ачып хәмлә кыйлды⁴. Дәрдемәнд бичара бер тарафка качты.
Әмма кай тарафка китсә дә, хәлас мөмкин түгел. Әле ул та-
рафка, әле бу тарафка йөгәрә-йөгәрә, сусызлыктан теле күкрә-
генә салынып, йөрәге чатламага аз калды.

Ахыр ул арыслан йотмага касд кыйлгач, бер кое бар иде,
жан күркусыннан үзен ул коега ташлады. Мәгәр ул коеның
эчендә ботаклы бер олуг агач үскән иде. Аның өстенә төшөп
мәхкәм ябышты. Берәз жан тартып, ул коеның төбөнә карады.
Кое төбөндә тау кадәр жиде башлы бер аждаһа ятыр, авызын
ачкан, моның төшкәнән көтеп тора. «Аһ-ваһ, бу ни хәлдер, бары
бу агачның төбө таза микән, юкса монда миңа михнәт чикмәгә
каза микән», — дип карады, күрде, агачның ике ягында ике
бармак кадәр тамыры бар. Аның да берсен бер тычкан килеп
кыра башлаган вә кисеп чыгармага һиммәт баглаган⁵. Хәтта
яртысын кисеп, калган яртысын кисмәгә эз ясаган. Агачның
бер генә тамыры калып, берничә микъдары җантайган. Кое
авызында арыслан моның чыкканын карап, кое төбөндә ажда-
һа йотмага авызын ачкан. Харап, нишләсен бичара, кулыннан
ни килсен? Җан күңеленнән дәрһәһ Хакка мөнәҗәт кыйла
башлады. Күрде ки, бер тарафтан Әбүғалисина заһир булды.
Һаман күргәч тө фөрһәд кыйлып:

— Һай мәдәд солтаным, янә хәлас синнән, — дип зар-зар
егълады.

Әбүғалисина тәрәххем итеп әйтте:

— Атасыннан кызны сораганда ярдәмче булып, бу серне
кешегә сөйләмәссең. Ямин ит, хәлас кыйлырмын, — диде. Дәр-
демәнд бичара ямин итмәк түгел, булса Коръәнне бөтенләй йотар
иде. Бәс, Әбүғалисина килеп агачны селекте, бу бичара агачтан
ычкынып төшөп китте. Аждаһа авызына төшәм дип, хәвефен-
нән «һай» дип кычкырып жибәрде. Бөтен диван халкы ишет-
теләр. Күзен ачып караса, һаман баягы тас эченә суга карап
тора. «Сөбханалла» дип, китеп урынына утырды. Бичараның,

¹ Һәйһат — дәһшәт.

² Шайтан рәжим — таш атып куылган шайтан.

³ Хут фәләк — күктәге Балык (йолдыз исеме).

⁴ Хәмлә кыйлды — өскә атылды.

⁵ Һиммәт баглаган — омтылган.

күп йөгерә торгач, аяклары кабарган, йөрөгә сусаган, күзләре кызарган иде. Аягүрә торыр хәле юк.

Падишаһ әйтте:

— Кешедән артык ни күрдөң, бу кадәр кычкырдың, безгә сөйлә, — диде.

Ул әйтте:

— Син һич сорама, мин сөйләмим. Бары күрмәгә мохтаж бер мәгънәдер, — диде. Падишаһ, хәсрәтеннән һәлак мәртәбәсенә ирешеп, хәйран булып торганда, янә берсе изен сорап:

— Мин дә күрәем, ни гажәеп күренер, имеш? — дип барып, тас эченә карады. Нагяһ үзен бер диңгез якасында күрде. Адәми заттан һич нам-нишан юк¹. Бичара, бу хәлне күреп, жаныннан өмит кисте. Кай тарафка барасын белмәенчә, шулкадәр егълады, бәян мөмкин түгел. Ахыр нишләсен, бер тарафка йөрөбрәк, диңгез якасыннан барганда күрде: диңгез уртасында бер жылкән пәйда булды. Якынрак килгәч күрде: бер олуг көймәдер. Аз вакытта диңгез читенә килеп ләнгәр² ташлады, туктап, бау ыргытып читкә чыктылар. Моны күреп килеп життеләр. Бу бер тарафка качмакчы иде, мөмкин булмады, дәрхаль килеп тоттылар. Бәйләп, муенына зинжир³ салып, көймәгә сүрәп алып керделәр. Шул сәгать жылкән күтәрәп янә кайтып киттеләр. Гүяки моның өчен генә килгәннәр лә. Берәз баргач күрделәр, диңгездә тулкыннар уйнамага башлады. Диңгез төбөндә комнар тау-тау калкып чыга. Һай мәдәд, караңыз, ни бар, дип күрделәр, бер аждаһа зәһур итеп, көймәне һәлак итмәгә касд итте. Көймә халкы фөрәяд итеп, гажәба, моннан ничек хәлас мөмкин, дип торганда, берсе әйтте:

— Моннан хәлас мөмкин, көймәдән бер адәмне ташламак кирәк. Болай булмаганда хәлас юк, — диде. Кемне бирәек? дип фикер итеп карадылар, ул дәрәя читеннән тотып алган адәмнән башка бирерлек ят кеше юк. Бу дәрәдмәнд бичараны ташларга мәслихәт төшөп китерделәр. «Һай мәдәд, минем ни гөнаһым бар, бәлки, сезгә күп файдам тияр», — дип, гөзәр итеп ялбарып карады, берсе дә колакка алмады. Ахыр, көймә кырыена китереп, аждаһа авызына атарга хәзәр тордылар. Бичара жаныннан өмит кисеп, дәрәгәне Хакка мөнәжәт кыйла башлады. Караса, көймәнең бер тарафында Әбүгалисина күренде. Наман фөрәяд вә Әбүгалисина исемен яд итеп:

— И хәким Әфләтун, бу һәлакәткә син сәбәп булдың. Бу бәла тозагынан хәлас итмәк дәхи синнәндер, — дип зар-зар егълады.

Әбүгалисина моның янына килеп:

¹ Нам-нишан юк — әсәр юк.

² Ләнгәр — якорь.

³ Зинжир — чылбыр.

— Бу һәлакәттән сине коткармак асандыр. Әмма падишаһтан кызны сораганда ярдәмче булып, бу серне кешегә фаһ итмәссең, — диде. Бичара ни кыйлсын, мең җаны белән разый булды. Ахыр Әбүғалисина, моның кулыннан тотып, аждаһа авызына ташлады. Дәрдемәнд бичара, бу ярдәм итмәде, дип, җан күңеленнән аһ итеп күзен ачып җибәрде, үзе тас эченә суга карап торыр. Бу хәлгә хәйран булып: «Илаһи, бу ни сердер?» — дип, урынына утырды.

Падишаһ сәәль итеп:

— Ни күрдөң? — дигәч, асла җавапка кадир булмаенча, хәйран булып торыр иде. Ахыр падишаһ шашты. Диван әһленә үпкәсә хәддин ашты.

— Күргән хәбәр бирмәс, белгән сөйләмәс. Бу ни хикмәт эштер? Һәрбер күргән кеше карчыга авызыннан төшөп калган чебеш кебек булырлар, — дип, биззарур тас эчендәгә суга бакмага рәгъбәт итте¹. Урыныннан торып килеп караса, күрдә, бер нәрсә юктыр. Әбүғалисинага карап әйтте:

— Монда судан башка нәрсә күренмәс, — диде.

Әбүғалисина әйтте:

— Бер кара, әмма яхшылабрак кара, — диде.

Падишаһ янә бер карады, һаман үзен бер кое эчендә күрдә. Ялангач, күлмәк-ыштаны юк. Коеның суы тирән, бие житмәде. Бер чума, янә калка, ябышып торыр жир юк. Коеның диварына бер микъдар тотынып торырлык жир ясамакчы була, әмма мөмкин түгел. Янә төшөп китә, суга чумып, янә калка. Он чиләгенә төшкән таракан шикелле, никадәр иҗтиһад белән коеның читенә тотынып карый, янә төшөп китә. Такате корыды. Бер кич шул кәйфияттә ач вә ялангач калды. Һәр чумып калыкканда ничаклы су йотар иде. Югары караса, коеның авызы йолдыз кебек күренә. «Ахыр монда һәлак буламын икән», — дип мөкаррәр белде. Дәрдемәнд бичара бу хәлдә күз яшен түгеп, файдасыз иҗтиһад кыйлып торганда күрдә: кое авызыннан бау белән бер чиләк төшөп килә. Аны күргәч, гүяки чыккан җаны кайтып керде. Йа Алла, дип, чиләккә бик мәхкәм ябышты. Югарыдан чиләкне төшергән адәм, чиләк тулды, дип тарта башлады. Чиләк кое авызына килеп житкәч, күрдә, чиләккә бер адәм ябышып чыгып килә, куркусыннан кире төшереп җибәрде. Бу бичара бер баш, бер аяк әйләнеп, тагы кое төбенә төште. Кога су алырга килгән егет, кайтып, хужасына хәбәр бирде. Хужасы тәгажҗеб итеп, кода адәм нишләсен, дип, берничә кеше белән килеп, янә кога чиләкне төшерделәр. Падишаһ бичара һаман чумып калыкмакта икән. Чиләк төшөп житкәч, чиләккә янә бик нык ябышты. Чиләкне тарта башладылар. Һәрни булса чыгып житте. Күрдә, үзен тартып чыгарган адәмнәр гаскәр

¹ Рәгъбәт итте — теләде.

әһленнән берничә кешеләрдер. Этрафка нэзар салды, күрде, бер гөрүһ гаскәрдер. Хисабын Алла белер. Төрле-төрле төстә падишаһлык чадырлары корылмыш. «Дең-дең» барабан вә быргы авазлары тугыз кат күк өстенә чыкмыш. Киңлегә-озынлыгы ике көнлек жирне гаскәр тотмыш. «Сөбхан Аллаһел мәләк алкадир» дип тәгажжеб итте. Вә жир йөзөндә бу кадәр гаскәрнең бер жиргә жыелмагы кемнең күңеленә килер иде, дип, берәз хәйран булып торды. Ул адәмнәр моның хәл-әхвәлен сораштылар. Әмма монда бер гажәп эштер, бу кадәр күп гаскәр эчендә моның телен белер бер кеше дә табылмады. Ахыр бер әгъя чадырга падишаһлары хозурына китерделәр вә алдына тәгам куйдылар. Ашады-эчте. Бер көн, бер кичә йокламаган иде, ашагач, йокы галәбә итте, йоклады. Истирахәттә ята икән, күрде, өстенә кояш төшкән, ут кебек кыздырыр. «Чадыр эченәрәк кереп ятыйм», — дисә, күзен ачып күрде, ни чадыр бар, ни гаскәр бар. Бу кадәр кырмыска шикелле ниһаятьсез күп гаскәр бер сәгатәтә нәбуд булып китмеш¹, дип, падишаһымыз фикергә барды. «Ни гажәп, хадисәгә уградым, бу ни хәлдер вә ни хыялдыр? Бу кадәр гаскәр ни заманда күчеп китте? Хәбәрдар булмадым. Өстемдәге чадырларны вә астымдагы паласларны ни вакыт сүтеп алдылар? Агяһ булмадым», — дип, ул тарафка, бу тарафка карады. Күрде, үләннәр көйгән, туфраклары ут кебек кызган бер хәвефнак² сахра, кеше аяк басса хәзер кәбаб³ булыр. Бичара падишаһ ошбу сусыз, коры вә эссе сахрада, хәйран вә сәргәрдан, ахшамгача гизеп, бу михнәткә нисбәт тәмуг үзенә жәннәт, вә әжәл — табигый, күзенә дәүләт күренер иде. Үлемнән яманрак, тәмуг газабыннан катырак газап чигеп, мең бәлә белән кояш батты вә кояшның эсселегеннән берәз жан тартты. Әмма ни файда? Ашамак-эчмәктән әсәр вә яр-юлдаштан хәбәр юк. Ни чара кыйлсын, дәрдемәнд бичара әвәрә булып калды. Әлкыйсса, бу комлык эссе сахрада гөръян вә Әбүғалисинага карышмагына пөшиман булып, нэзер итте: «Әгәр дә бу бәладән хәлас булсам, һәрбер әмеренә имтисал кыйлып⁴, аның аркасында хуш халь булыр идем», — дип, солыхка жанын бирер булды. Әмма ни файда? Хәлас дәфтәре төрелмеш вә һәләкәт сахрасына сөрелмеш. Ахыр мөкаррәр белде ки: «Әбүғалисина, касддан⁵ һәлак итмәк өчен, мине бу ком сахрасына салды, углына кызымны алып морадына иреште бугай», — дип, күзләреннән яшь урынына кан агар иде. Ахыр хәтеренә бу килде ки: «Монда утырмак белән эш булмас. Янә иртә булыр, кояш

¹ Нәбуд булып китмеш — юкка чыккан.

² Хәвефнак — куркынычлы.

³ Кәбаб — куырма.

⁴ Имтисал кыйлып — карышмый буйсынып.

⁵ Касддан — үч белән.

чыгар. Кояш астында дәхи дә кәбаб булмач лазем килер. Бары, мөмкин чагында, бер күлэгәлек жир эзләмәк кирәк», — дип, уңга-сулга йөгәрде. Әмма күзгә төртсән күренми, караңгы. Ул хальдә күңеленә әүһам хыяләт галәбә кыйлды¹. Кап-караңгы төн, күп сагышлана торгач, күзенә гажайиб вә гарайиб нәрсәләр күренә, вә колагына хәвәфле-хәтәрле тавышлар ишетелә. Вә кайсы тарафка барса да, бер мәһликәгә раст килеп², бу кәйфи-яттә гизәр икән, нагяһ каршыдан олуг вә кабахәт сурәтле бер адәм заһир булды. Күзләре яшен ташы кебек, авызыннан утлар сачар. Дәрдмәнд бичараны тотып йотмага хәмлә кыйлыр. Нәр тарафка китсә дә, артыннан калмас. Бичара падишаһ хәлдән таеп, хәластан өмит кисеп, инде егыламын, дип торганда күрдә, бик еракта ике жирдә шәм кебек жылтырап кечкенә ут күренәдер. Аллага шөкер, анда бер авыл булса кирәк, дип өмит итеп, ул тарафка китте. Ул арада таң да беленә башлады, вә ул утка якына барып күрдә, ике данә мәрдәм хур, ягъни адәм ашаучы кешеләр. Моны күргәч: «Менә насыйбымыз килде», — дип, икесе дә ашыгып йөгәрештеләр. Берсе әүвәлрәк килеп падишаһка мәхкәм ябышты, икенчесе дәхи килеп житеп бер ягына ябышты. Әүвәл килгәнә: «Бу минем насыйбымдыр, мин әүвәл килеп тоттым аны». Арттан килгәнә: «Нәрни булса, сиңең бәхетәң», — дип тарткалаша торгач, гауга зурга китте, йодрыкка-йодрык түбәләшә башладылар. Гяһа берсе өстә, икенчесе аста булып, гяһа икенчесе өстә, әүвәлгесе аста булып, хәйли заман³ түбәләштеләр. Бер-беренең башын-күзен ярыштылар. Дәрдмәнд бичара, падишаһ ул арада бер тарафка качып, гәрчә пәнжәләреннән хәлас булып аерылды. Әмма кача-кача хәле китеп егылды, егыла-егыла көчкә бер урманга барып житте. Бер куе күлэгәле жир табып, берәз истирахәт итмәк эстәде. Кайда яхшырак күлөгә жир табармын икән, дип йөргәндә, жиде башлы бер аждаһа өстенә тугыры килде. Аждаһа кыймылдап башын күтәрәп карады, күрдә: бер адәмдер. Наман йотмага касд итеп, авызыннан утлар сачмага башлады. Аһ-вах, бу михнәт сахрасының бер тарафыннан качып, бер һәлакәттән котылмага мәжал калмады, дип, бер тарафка йөгереп, гөрьян-гөрьян фөрьяд итеп егыламага башлады. Аждаһаның авызыннан сачелгән ут, коры үләнгә төшеп, тоташып, ут тавы кебек һавага чыкты. Гәрчә аждаһа ут артында калып, бичара аның хәвәфеннән имин булса да, уттан чыгып бер тарафка китмәгә мөмкин булмаганлыктан, янамын, дип мөкаррәр белде. Ут шулкадәр чолгап алды, хәтта сач вә сакалы өтелде, өстендәге киёмнәре янып, тәннәре пеште. Билкәллия, жаныннан өмит ки-

¹ Әүһам хыяләт галәбә кыйлды — вәһемле хыяллар тулды.

² Мәһликәгә раст килеп — һәлакәткә очрап.

³ Хәйли заман — байтак вакыт.

сеп, дэргяһе Хакка мөнэжэт кыйла башлады. Караса күрде, ут эченнән Әбүғалисина заһир булды. Һаман фөрьяд итеп:

— Һай мәдэд, җитеш, һи инсаниятсез, бу ни һәлакәтләрдер ки, башыма китердең? — дип зар-зар еғылады.

Ул Әбүғалисина, тәбәсsem итеп¹:

— Ни гажәп карышасың, ничә кәррә күрдеңез, ничә мәртәбә һәлакәт чокырларында сәргәрдан булдыңыз. Инсаф итеп кызыңызны бирмәдеңез. Инсаниятсезлек кайсымыздадыр? Мин дә бизар булдым. Әгәр кызыңны бирсәң, хуш. Вә илля², монда сине һәлак итеп, кызыңны асанлык белән алырмын, — диде.

Патша әйтте:

— Кәрәм итеп бу һәлакәттән бары мине хәлас ит, баш өсте, — дип, иман галәть шәдад итте, ягъни бик каты ямин итте. Әбүғалисина анда бер тас белән су хәзерләп куйган иде. Падишаһ өстенә түкте, падишаһ һаман күзен ачып, үзен тас эченә карап торыр күрде. Ни ул бар, ни бу бар, барып урынына утырды. Ләкин үзәндә ут зәхмәте бетмәгән иде. Сакалында өтелгән жирләре билгеле иде. Әбүғалисинага карап күрде, күз кырые белән карап көлеп торыр. Ахыр башын түбән салып утырды. Нишләсен, гапылы китеп, хәйран булып торганда, мәжлес әһеленнән берсе әйтте:

— И падишаһым, таска карап ни күрдеңез? Юкса хатынмы булдыңыз? Янә берсе кара гарәп булмыштыр, бере дәхи аю булмыштыр, — дип, һәркайсы үзләре күргәнән яд иттеләр. Падишаһ хәзрәтләре боларга ачуы бар кебек, асла жавап бирмәде. Ахыр барчасы бердән, болар да минем кебек һәркайсы бер михнәткә уграмыштыр, дип, башын түбән салып тордылар. Падишаһ, берәз фикер итеп торгач, башын күтәрәп, Әбүғалисинага хитап итеп әйтте:

— И хәким-философ, бу фәкыйреңезне бәла чокырларында эварә вә сәргәрдан, вә михнәт сахраларында фөрьяд вә фиган итеп³ йөртмәктән морадыңыз нидер, белмим, — дип, Әбүғалисинага киная белән күп шелтәле сүзләр вә нөктәле⁴ гыйбарәтләр әйтте.

Әбүғалисина әйтте:

— И мәрхәмәтле падишаһым, тас эчендәге суга карадыңыз, бер минут булмады, урыныңызга барып утырдыңыз. Әгәр инанмасаңыз, хакыйкать хәлне диван әһле сөйләсен, — диде.

Диван әһле барчасы:

— Бәли, әфәндем, хәзер генә торып тас эченә карадыңыз, бер минут үтмәде урыныңызга кайтып утырдыңыз, — диделәр.

¹Тәбәсsem итеп — елмаеп.

²Илля — юкса.

³Фөрьяд вә фиган итеп — елатып, инрәтеп.

⁴Нөктәле — серле, мәгънәле.

Падишаһ, тәгажжеб итеп:

— Сөбханалла әл-Кадир, бүген алгынчы көндөр, гяһ коеда, гяһ сахрада төрле михнәтләр чигеп, ничә мәртәбә һәлакәттән котылдым, — дип, башыннан кичкәннәрен һәммәсен хикәят кыйлды. Диван әһле ишетеп, барчасы хәйран калдылар.

Әбүғалисина әйтте:

— Әфәндем, бу кадәр гыйлем вә һөнәрем хозурыңызда. Лаф ору дип кыяс боерылмасын. Аллаһы Тәгалә хәзрәте гыйлем дәрьясыннан бу фәкыйрьгә шулкадәр ихсан итмештер ки, күргән гажайб вә гараибларыңыз аңа нисбәт бер катрә түгелдер. Кәррәт-мәррәт¹ күрдеңез. Моннан соң лаек булганы бу дыр: кәрам итеп, бу дәрвиш бәндәңезгә хәкарәт күзе белән карамаен, вәгъдәңез мәжибенчә² безне дә гаугадан хәлас боерыңыз. Алланың әмере, пәйгамбәрнең сөннәте үзрә кызыңызын угыма биреңез. Мин бай, ул фәкыйрь димәңез. Тәкәбберлектән булыр, тәкәбберлек шайтан фиғыледер, — дип, күп үгет-нәсыйхәт иткәннән соң, мәлзәм булып³:

— Яхшы, баш өсте, бирәек. Ләкин берәз гақылымыз башымызга килсен дә туй мәжлесенә хәзерләнермез, — диде.

Әбүғалисина, бу җавапны ишеткәч, торып китте. Вә дөкяненә килеп күрде: хәлвәфрүш кайгырып егълап утырыр. Әбүғалисина әйтте:

— И әфәндем, җаным, ни өчен егъларсың? Бу фәкыйреңез дөньяда сәламәт булып торганда, ник хәсрәт чигәрсен? Максудын һәрни булса, минем кулымнан киләчәктер, — дип, берәз лаф орды.

Хәлвәфрүш Әбүғалисинаның аягына төшөп егълап әйтте:

— Минем дәүләтем сәрмаясе⁴ остаз әфәндем, сезгә күп мәшәкәт чиктердем. Инде ул кыздан күнелемне суыттым. Имде моннан ары минем кәсафәтемнән сиңа да: «Кил!», «Кит!», — дип, диванга чакырып, зәхмәт чиктермәсеннәр, — диде.

Әбүғалисина әйтте:

— Ул кызны Алла әмеренчә сиңа алып бирмәенчә бу эшне куймам. Наман берничә көн сабыр итеп, тамаша кыйл, — диде.

Вә бу тарафта кызның атасы Әбүғалисинаның пәнжәсенән хәлас булып, вә бу күргән кыйссаларны фикир итеп, диваннан бер хәлвәт жиргә Әбелхарисны дәгъвәт итте вә әйтте:

— И хәким дана, бу кадәр хәзинә хәреж итеп, сине Багдадтан китерттем. Хәсрәтемез бер иде, ун булды. Вә үземезне халыкара зәбун иттең. Һиндстанга илче җибәртеп вә, бу кадәр

¹ Кәррәт-мәррәт — кабат-кабат.

² Вәгъдәңез мәжибенчә — вәгъдәгез буенча.

³ Мәлзәм булып — килешеп.

⁴ Сәрмаясе — нигезе.

хәреж вә хәражаттән гайре, ничә мәсхәрә сүзләрне ишетеп, дөнья халкына бәднам булмага¹ сәбәп булдың. Һөнәрәң юклыгы мәгълүм булды. Вә бәгъзе чиккән зәхмәтләремездә үзен дәхи шәрик булып, ахыр гажиз булдың. Әбүғалисинадан курыкканыңнан, карендәшем, дидең. Мәгълүм булды: төптә карендәшен түгел, имеш. Белмим, безнең хәлемез ничек булыр? Кяшки кызымызны үзенә сораса, жанымызга миннәт иде². Бу кадәр мәгърифәт ияседер. Безгә дә кияү булмага лаектыр. Халыкның шелтәсеннән дә хәлас булыр идек. «Яхшы итте, Әбүғалисина кебек хикмәт иясенә бирде», — дип әйтерләр иде. Анчак бу ни хәсрәттер ки, жәүр вә жәфа чигеп тә, соңынан шул бер ялангач хәлвәче малайга кызымны бирәемме? Синең дә кулыңнан килер эш юк икән, — дип, Әбелхариска күп тәгънә кыйлды³.

Әбелхарис әйтте:

— Чөнки мәрәң, бу кадәр кувәт вә хикмәт иясе адәм булганына күрә, кызымны үзенә сораса, бирер идек. Үзе дә безгә кияү булмага лаек вә бу угланнан мең мәртәбә артык иде, дидеңез. Моңы Әбүғалисинага сөйләек. Гыйльме симия кувәте белән берәз гаскәр күрсәтеп вә күп мал хасыйл итеп, хәлвәфрүшне баетсын, вә жәнабыңызга ләякатъ кәсеп иттерсен. Аннан соң кызны бирәек. Шулай булмаганда, Әбүғалисинадан котылырга, бөтен дөнья халкы жыелса да, мөмкин түгелдер, — диде.

Кызың атасы бу сүзләрне ишетеп, гайрәт уты йөрәген якты. Вә әйтте:

— Һи гарьсез, гайрәтсез! Кулыңнан бер нәрсә дә килми икән. Бары: «Кулымнан килми», — дисәң булмасмы иде? Сүзне эш үткәч әйтәсең. Бирсәк, бу кадәр һәлакәтләрне күрмәс борын бирер идек. Бу кадәр жәбер күреп, аңа тагы да кыз бирәекме? — диде.

Вә мәмләкәтләргә жадулар вә сахирләр⁴ эзләмәгә адәм күндереп, Әбүғалисина хилафына хәзерләнергә мәшгуль булды. Моннан соң Әбелхариска асла илтифат кыйлмады вә йөзенә бакмады. Әбелхарис шәрмәндә булып, сакалын тырнап, хәйран булып торды. Бу кадәр шелтәдән хафа вә халыктан дәхи оялып, адәм күзенә күренмәгә хәле калмады. Кулыңнан бер нәрсә чыкмаганлыктан, гайрәт капчыгын чиште вә, Әбүғалисинага бер мажара кыйлманы морад итеп, ләкин Әбүғалисинаның мөвәккәлләре барлыгын белде вә: «Әбүғалисинага мәгълүм булыр», — дип куркып, бер сүз дә сөйләмәде. Мәжлестән чыгып,

¹ Бәднам булмага — яманатлы булуга.

² Жанымызга миннәт иде — яхшылык эшләве булыр иде.

³ Тәгънә кыйлды — тел тидерде.

⁴ Сахирләр — сихерчеләр.

бер хэлвэт¹ урынга килде. Бераз фикер итеп егълады. «Болай халык эчендә бәднам булудан үлмәк артыктыр», — дип, симия кувәте белән Багдадтагы хаммам шикелле бер хаммам бина кыйлды. Вә үзе бер почмакта ихфага чигелеп торды. Ахыр бу хаммам шәһәр эченә мәшһүр булып, һәркем килеп сәер вә тамаша кыйла башлады. Вә бу кыйсса Әбүғалисина колагына һәм ишетелде. Ул һәм бу хаммамны күрмәгә арзу кыйлды. Беркөн хэлвәфрүшне янына алып, хаммамны сәер вә тамаша кыйлмага килде. Әбелхарис бертуган карендәше булмак жәһәттеннән, минем зарарыма касд кыйлмас, дип, ул тарафтан имин иде. Гафил булып, чишенеп, хэлвәфрүш белән хаммамга керде. Тикшереп карады, күрде: адәм кодрәтеннән килә торган түгелдер. Мәгәр симия һөнәрдер. Шөбһәгә төшеп, хаммамнан чыгып китмәгә теләде. Ишеккә килеп житкәч, Әбелхарис, форсат табып, тиз әфсүн укыды, һаман Әбүғалисина үзен бер сахрада күрде. Ниһаятьсез киң вә олуг сахрада, хәйран вә сәргәрдан булып: «Бу санагәтләрне без аларга сатар идек, инде безгә дә саттылар, какма кеше капкасын, кагарлар үз капканны, димешләр», — дип, кыйссаны аңлады. Әтрафка нәзар салды, күрде, бик ерак бер тау итәгендә бер олуг шәһәр күренер. Тукта, бу шәһәрне күрәем, ниндәен шәһәрдер, дип филхаль йөгерде. Шәһәрнең якынына килде. Шәһәргә ялангач керергә оялып, биләндәге өленгесенә бер әфсүн укып уфырды, бер чаршау булды. Моның белән төренеп, шәһәргә керде. Күрде, шәһәр капкасы төбәндә бер рәммаль² утырыр. Һәркемгә рәмел ачып яхшысын, яманын хәбәр бирер. Әбүғалисина һәм морад итте, «Рәмел ачтырып күрәем, ни сөйләр», — дип, истиһза тарикинча³, килеп рәммальгә сәлам бирде вә әйтте:

— И остаз әфәнде, безгә дә бер рәмел ачсаңыз булмасмы? — диде.

Рәммаль Әбүғалисинага карал күрде: өстенә ихрам чорланган бер дәрвиштер. Әйтте:

— И мөсафир әфәнде, сезне дәүләт баскан, гыйззәт вә сәгәдәтеңез хәддин ашкан, талигыңыз⁴ тәмам кувәттәдер. Рәмел ниңә хажәт? — дип, бераз мәзах сөйләде.

Әбүғалисинага бу сүз гаять авыр килеп, рәммальгә әйтте:

— Һи надан ахмак, минем чүпрәк кигәнәмә карама, мин һәм бер вәжүд икълименең⁵ падишаһы вә табигать өлкәсенең шәһеншаһымын, — диде.

Рәммаль бер надан вә мәгърифәтсез адәм иде. Әбүғалиси-

¹ Хәлвәт — аулак.

² Рәммаль — ком, вак таш белән күрәзәлек итүче.

³ Истиһза тарикинча — көлкегә калдырып өчен.

⁴ Талигыңыз — бәхетегез.

⁵ Вәжүд икълименең — кешедәге барлыкның.

наның гыйбарәтәннән бер мәгънә фәһемли белмәде. Әбүғали-синага тагнә кыйлып:

— Бәли, кыяфәтеңездән мәгълүм булды, падишаһларга ошагансыз да, ләкин ул диярыңыздан ни өчен гаскәр китермәдеңез? — диде.

Әбүғалисина капканың тышына таба бер әфсүн укыды. Шул сәгать сахра йөзөндә хисапсыз гаскәр пәйда булды. Тимер киём-ле гаскәр авазы белән шалтыр-шолтыр сахра тулды. Рәммалыгә әйтте:

— Әнә, күрәмсен, гаскәрем дә килеп житте, — диде. Рәммалы капкадан карап күрдә, сахра йөзөндә гөрүһ-гөрүһ хисапсыз гаскәр шәһәргә килә. Йөрәге кубып, һаман урыныннан торып, ул шәһәрнең падишаһына кереп хәбәр бирде. Мәгәр ул шәһәргә Колония вә падишаһына Дакъянус¹ диерләр иде. Даим сихер белән халыкка гажайб вә гараиб галәмәтләр күрсәтер иде. Ләкин тәварихларда мәзкүр Дакъянус түгелдер. Бу башка Дакъянус иде. Гаять фасикъ, фажир вә жаду² адәм иде. Даим сихер белән падишаһлардан, күп дошманы булганлыктан, һич имин түгел иде. Бу сүзне ишеткәч, дошман килде, дип, сихер әсбабын алып, Әбүғалисина тарафына йөз тотты. Ул заман Әбүғалисинаның симия кувәте белән пәйда кыйлынмыш гаскәре шәһәргә килеп житкән иде. Дакъянус жаду аны күреп, дәрхаль сихер кувәте белән шулкадәр күп гаскәрне күрсәтте, хәдде һаяте юк иде. Әбүғалисина сихер икәнән белмәде. Моңы күреп шашты. Дакъянус гаскәре дәрхаль Әбүғалисина гаскәрен кырды. Әбүғалисинаны тотып алды, сәясәт жиренә күндерде. Әбүғалисина: «Бу ни хәл була икән?» — дип торганда күрдә, Дакъянус жадуга раст килде. Тәмам дикъкәть белән карап, сихер икәнән белде, әйтте:

— И мәлгуһ, мәңгелек тәмуғ кисәве, миннән ни морадың бар? — диде.

Дакъянус әйтте:

— И аслы зати мәжһүл³ нәрсә, кайдан килдең, син кемсең? — диде.

Әбүғалисина әйтте:

— Мин бер дәрвиш бәндәи Ходамын, — диде.

Дакъянус әйтте:

— Кил, миңа сәждә кыйл, каһәрәмнән жаныңны хәлас ит. Юк дисәң, сине бер газап белән һәлак итәрмен, галәмгә дастан булырсың, — диде.

Әбүғалисина әйтте:

— Ит менә атаң башын. Әгәр тапсаң, һәлак итәрсәң, — дип,

¹ Дакъянус — Рим императоры Диоклетиан (284—305).

² Фасикъ, фажир вә жаду — бозык, азгын һәм сихерче.

³ Мәжһүл — билгесез.

бер әфсүн укыды, Дакъянус кулыннан гаиб булды. Шәһәрнен вәйран гыймарәтләре арасында бер бина эченә кереп ятты. Дакъянус жаду хәйран булып, тапмага ни ижтиһад кыйлды, таба алмады. Остаз жаду, имеш, дип тәгажжеб итте. Бер оста шәкерте бар иде, исеменә Жалут диерләр иде. Аны чакырып: «Әлбәттә, һәркайда булса, табып, ул адәмне хозурыма китер. Юкса үзеңне һәлак итәрмен», — диде. Жалут жаду: «Баш өсте», — дип эзләмәгә башлады. Килеп, ул бина эчендә тапты вә кереп сәлам бирде:

— Әйдә, сине падишаһымыз эстәр, бараек, — диде.

Әбүғалисина әйтте:

— Аның белән эшем юктыр. Бар, кит, эшенән калма, — диде.

Жалут әйтте:

— Юкны сөйләмә, әйдә тор, йөрә, — диде.

Әбүғалисина әйтте:

— Ирләрдә сүз бер булыр. Бар, моннан кит, — диде.

Жалут әйтте:

— Бармасаң, көчләп алып китәрмен.

Әбүғалисина әйтте:

— Кит, мәлгунь, күп сөйләмә. Ихтыярым белән бармам. Әнә, кодрәтең булса, көчләп алып кит! — диде.

Жалут жаду, бу сүздән ачуланып, бер сихер укыды. Наман ишектән бер ут пәйда булып, бинаны яндыра башлады. Әбүғалисина да бер әфсүн укып, ул ут тәмам жуялып, бер дә әсәре калмады. Килеп, Жалутның кулыннан тотып, бер тарафка атты, Жалутның гақылы башыннан китте. Бер заманнан соң күзен ачып, үзен бер дәрәя эчендә күрде. Никадәр сихер итте, хәлас мөмкин булмады. Ахыр гажиз калып, чарасыз йөзмәгә башлады. Әлкыйсса, Жалут бичара гаман дәрәясында заре гөрьян вә битакать булып, күңелендә ислам мәхәббәте бар иде, хакка нияз итеп егълаганын Әбүғалисина сизде. Тәрәххем итеп, хәлас кыйлды. Үз хозурына китереп әйтте:

— И Жалут жаду, косурыңа мөгътәрәфмесең, ягъни наданлыгыңа икъярар кыйламысың? — диде. Жалут, гәрчә күңеленнән һазар тәхсин вә афәрин дип торса да, булса булыр, диде вә һәм Әбүғалисина алдында иман китерде, мәхәббәт итеп һәрзаман янында торды. Әбүғалисина һәр никадәр рөхсәт биреп: «Эшен булса, бар, кит, эшендә бул», — дисә дә, «Үлгәнчә хезмәтендә булам, синнән аерылмам», — диер иде. Ахшам булды. Ул бина эчендә ятып йокладылар. Дакъянус мәлгунь гайрәтләнеп, икесен дә үтермәгә касд итеп, жиреннән торды, килеп боларны бина эчендә тапты. Жалут бинаның алдындарак йоклаган иде, күрәп башын кисте. Вә эчкәрәк кереп күрде, бина эчендә Әбүғалисина кырыктан зиядә, кайсын үтерергә белмәде, шашты. Ахыр барчасын үтерергә

ният итте. Мәгәр Әбүгалисина бу урында бер төш күрде. Гүя хэлвәфрүш бер сазлык, болганчык су эченә баткан да, шул судан чыгарга тырыша, чыга алмый. Шул хәвефеннән уйганып китте, күрде: башы өстендә Дакъянус жаду хәнжәрен чыгарып үтерергә касд иткән. Наман йөзенә бер табанча орды, Дакъянус мәтәләнеп калды. Әбүгалисина чыгып күрде, Жалутны шәһид итмешләр. Берәз кайгырып, бер жиргә китереп дәфен кыйлды. Аннан Мисырга кайтмага һиммәт баглады. Симия кувәте белән таң атмас борын Мисырга иреште. Килеп Нил кырыенда таһарәт алып, иртә намазына кадәр гыйбадәт белән мәшгуль булды.

Бу тарафта Дакъянус жаду, берәз ятып, гакалы башына килгәч, күзен ачты, үзен бу хәлдә күрде. Әбүгалисинадан асла нам-нишан юк. Оятыннан бу вакыйганы бер кешегә дә сөйләмәде. Кайтып сараенда утыра торсын. Без килдек бу тарафта Әбелхарис белән хэлвәфрүш вакыйгасына. Кайчан кем Әбелхарис гыйльме симия кувәте белән карендәше Әбүгалисинаны бер ерак мәмләкәткә салды, аннан торып диванга килде, күрде, аркян дәүләт жирләр жирендә утырырлар. Кызның атасы, хэлвәфрүшнең хакыннан килеп, интикам алсам икән, дип хәйран булып торганда, Әбелхарис тез чүгеп, жир үбеп:

— Сөенеч, дошманыңнан интикам алдым, — дип шатланып, ачык йөз белән дога итте. Падишаһ хәзрәтләре, Әбелхаристан бу шатлык хәбәрән ишеткәч, тәмам тәгъзим-тәкрим белән янына алды:

— Ни кәйфияттә интикам алдың? — дип сорады.

Әбелхарис падишаһка каршы тәгъзиман тезләнеп, Әбүгалисинага иткән жәзаны бер-бер бәян кыйлды. Падишаһ хәзрәтләре кәмаль шатлыгыннан Әбелхариска әйтте:

— Инде ул хэлвәче егет ялгыз калды. Ул остазы дәрвиш-нең кайда икәнә мәгълүм түгелдер. Форсат ганимәттер. Ул хэлвәчегә ни кәйфияттә жәза бирәек? — диде.

Әбелхарис әйтте:

— И шаһым, мин бәндәң бу кадәр эш кыйлдым, кирәклесе ул иде, башкасын жәнабеңез белер, — диде.

Падишаһ хәзрәтләре, бу җавапны ишетеп, боерды. Адәм күндереп, хэлвәфрүшне эзләмәгә мәшгуль булдылар. Хэлвәфрүш, дәрдемәнд бичара, кыйссаны белеп хәйран булып калды вә, качмактан башка дәрман тапмаенча, бер жирдә яшеренеп торды. Чавышлар килеп, тапмактан гажиз булдылар. Чөнки хэлвәфрүш Әбүгалисинадан күп нәрсә үгрәнмеш иде. Янә Әбелхариска мөрәжғәть лазем килде.

Падишаһ хәзрәтләре:

— Әлбәттә, кайда икәнән син хәбәр бир! — дип боерды. Әбелхарис, чарасыз алдына рәмел тактасын алып, берәз язды, бозды, ахыр кайда икәнән белеп хәбәр бирде. Чавышлар чабы-

шып килделэр, таптылар. Сөйрэклэп, падишаһ хозурына китерделэр.

Падишаһ хэзрэтлэре, ашардай булып:

— Ии бэдбэхет, минем башыма бу кадэр бэла китердең. Мине халык арасында рисвай иттең. Сине терек куярмынмы? — дип әмер итте. Бер гөрүһ иманы качкан кабахэт йөзле жәлладлар: кулларында ялангач кылыч та хәнжәр. Алдан мөнадилар вә барабанчылар хәлвәфрүшне алып, урамнарда вә базарларда гиздереп, сәясәт жиренә китерделэр. Патша әмер итте. Жәлладлар хәлвәфрүшнең башын кисәмез дип торганда, Әбелхарис, аяк үзрә калкып:

— И падишаһым, бу угланны үтерүдә сабыр итмәк яхшырактыр. Берничә көн зинданда хибес итеңез. Бәлки, Әбүғалисина кайтып килгәндә, бу үтерелгән булса, җавап бирмәк мөшкил булыр. Аннан соң аның кулыннан хәлас мөмкин булмас. Хәтеренез өчендер, бер эш кыйлдык, әмма ахырында пөшиман булырсың. Сез дә, без дә зарар күрермез. Наман шулкадәресе белән торып тораек. Әбүғалисина сәламәт булып торганда, бу угланны үтермәк жирендә түгелдер, — дип гозер итте.

Падишаһ дәхи бу сүзне мәгъкуль күреп әйтте:

— И хәким, хәбәрәң бармы, Әбүғалисинага ни булды икән? Минем һәм аның әхвалене беләсем килә, — диде.

Әбелхарис әйтте:

— Хуш әүля падишаһым, белеп, хәбәр бирәм, — дип, рәмел тактасын алды. Нокта куеп, галәмне сәер итмәгә башлады.

Бу ноктасын куя торсын, без килдек Әбүғалисина хәленә. Әбүғалисина Дакъянус жаду яныннан: «Кайда син, Мисыр?» — дип китмеш иде. Әфсүн кувәте белән тей заман итеп¹, Мисырга Нил якасына килеп таһарәт алды. Аннан хәлвәфрүшнең дөкяненә килде. Күрде: дөкян бикле. Аннан хәлвәфрүшнең өенә килде, ишекне какты. Егетнең анасы, бичара, ишекне ачып, Әбүғалисинаны күрде, фөръяд кыйлып егъламага башлады вә бу кыйссаны хәбәр бирде. Шулкадәр егълады, хәтта Әбүғалисина һәм ихтыярысыз егълады вә күңеленнән әйтте: «Ва, дәригъ!»² Дәрдемәнд хәлвәфрүшнең канына кердек, изгелек итәмен дигәндә, һәлагенә сәбәп булдык», — дип, күп үкенечләр тартты.

Хәлвәфрүшнең анасы әйтте:

— И мәрхәмәтле әфәндем, хәзердә үтермәгәннәрдер. Барып җитешерсең: хәзер генә тотып алып киттеләр, — диде. Әбүғалисина моны ишеткәч, гайрәт уты йөрәген яндырды. Ахыр егъламак белән эш бетмәс. Кызның атасы сау булып торганда,

¹ Тей заман итеп — шул минутта ук.

² Ва, дәригъ! — Нинди үкенеч!

бу морад вѣжүдкѣ килмѣс. Вѣ бу кадѣр гыйбрѣтлѣр вѣ гажайб вѣ гараиблар күрѣп тѣ инсафка килмѣде. Кѣмѣл дѣрѣжѣ моганид¹ икѣнѣ мѣгълүм булды. Бѣс, монынъ чарасына бакмак лазем килде, дип, филхаль симия кувѣте белѣн бер микъдар гѣл пѣйда кыйлды. Әмма гѣл заманы түгел иде. Ул, гѣлне алып, тугыры падишаннынъ сарае капусына килеп, гайре бер сурѣттѣ булып, эчкѣре керде. Күргѣн кеше моны гѣл сатучы дип кыяс кыйлдылар. Наман падишаһ хѣзрѣтлѣренѣң каршысына барып, фѣсыйх тел белѣн дога итеп, гѣлне падишаһка сонды. Ул заманда Әбелхарис, рѣмел тактасына карап, Әбүгалисина кайда икѣнен тѣфтиш кыйлыр иде. Хѣлвѣфрүш тѣ сѣясѣт мѣйданында билкѣллия² жаныннан өмит ѳзѣп, казага риза, дип торыр иде.

Бѣс, падишаһ гѣлне алып, тѣбѣррѣкѣн³, Әбелхариска сонды. Әбелхарис, бу гѣлне кем китерде, дип сорамады. «Һай, нѣфис гѣл икѣн, нѣфис хуш исле икѣн», — дип, бер мѣртѣбѣ иснѣде, филхаль жан тѣслим кыйлды. Мѣгѣр ул гѣлне зѣһѣр белѣн тѣрбия кыйлып вѣ падишаһнынъ һѣлакенѣ касд итеп пѣйда кыйлынмыш иде. Насыйп ул Әбелхариснынъ, имѣш. Әбүгалисина бу хатасына аһ итеп, бер хѣйли заман хѣсрѣт чикте. Максуд аслы падишаһны һѣлак итмѣк иде, тѣкъдир билѣ булды. Әлкыйсса, Әбүгалисина хѣйран булып, бѣндѣ телѣгѣн булмас, имѣш, дип, ул арадан үзен һѣм сѣясѣт жиреннѣн хѣлвѣфрүшне ихфага чигѣп торды. Падишаһны дѣхи һѣлак итѣем дисѣ, күрдѣ, бу хосуста падишаһнынъ гѣнаһы юктыр. «Бу кадѣр эшлѣргѣ карѣндѣшем Әбелхарис сѣбѣп булды, ул да жѣзасын тапты. Хѣзердѣ бу житѣр. Янѣ гыйнадлык⁴ кыйлса, күрѣрмѣз, ул һѣм ерак түгел», — дип, хѣлвѣфрүшне сѣясѣт мѣйданыннан алып чыкты. Бѣраз фѣрѣяд итеп егълаштылар.

Хѣлвѣфрүш, үпкѣ тартып:

— Бѣзне бу кадѣр дошман кулында куѣп киттеңѣз. Бу кадѣр игътибарсызлыкны сѣздѣн кѣтмѣгѣн идем. Әгѣр бер сѣгѣть килми торсаң, эш тѣмам иде, — дидѣ.

Аннан соң Әбүгалисина сүз ѣнжелѣрен низам⁵ жебенѣ те-зѣп:

— И жаным ѣфѣндем, мин ихтыярым белѣнме киттем? Әбелхарис карѣндѣшем бѣзгѣ зарар эш кыйлмас дип игътикад кыйлып, бѣз гафил икѣн вақытта, симия кувѣте белѣн бѣзне ерак жирлѣргѣ һѣлакѣт сахра-сына салды. Анда ничѣ һѣлакѣтлѣргѣ тѣштек. Жѣанымызны, башымызны аз калды жуя яздык. Аннан хѣлас булып килдек, — дип, хѣлвѣфрүшнең күңѣлен бѣраз

¹ Моганид — киребеткѣн.

² Билкѣллия — бѣтенлѣй.

³ Тѣбѣррѣкѣн — мѣбарѣк дип.

⁴ Гыйнадлык — тискѣрелек.

⁵ Низам — тѣртип.

юатып, — элхәмделиллаһ, жаным, сәламәт котылдың. Шөкер итмәк кирәк, — диде. Анасы һәм, углыны сәламәт күргәч, җәнабе хакка шөкраналар кыйлып егълады.

Бу тарафта падишаһ хәзрәтләре, чөнки бу хәлне күрде, бармагын тешләп, күз алды караңгыланып, хәйран булды. Ни кыйлсын, бу һәм дәрвиш эшедер, башка түгелдер. Кайда ул гөл китергән дәрвишне күрәем, дип, як-ягына карады, — юк. Әмер кыйлды, һәрникадәр тәфтиш кыйлдылар, күрмәделәр. Кайда шул гөл китергән дәрвиш, ингам кыйлаем, дип әйттерде, берәү дә, мин китергән идем, дип чәчрәп чыгучы булмады. Ул арада хәбәр бирделәр, хәлвәче егет сәясәт майданыннан гаиб булмыш. Падишаһ якыйн белде¹ ки, бу эшләрне кыйлгучы Әбүғалисинадыр. Үз карендәшен билә һәлак итте, безне дә һәлак итмәй калмас, дип, бик хәвефкә төште. Әбелхарис та юк жиргә һәлак булды, дип бик кайгырды. Ахыр әмер итте, женазасын укып дәфен кыйлдылар. Әбүғалисина дәхи карендәше өчен бер-ике көн матәм тотып, кулыннан бер хата садир булганына гаять нәдамәт тартты². Хәер, булган эш булган, тәкъдире Хода, дип, берәз күңелен тәсалла кыйлды³.

Бу гайрәттән кызың атасына бер намә язып жиберде, мәзмуны бу иде: *«И залим моганид⁴ синнән шәригате мөхәммәдия үзрә кызыңны углыма сорадым. Горурлыгың белән үзеңнең кирелегеңә барып, төрле галәләр вә бәһаналар итеп⁵, бирмәгәнең сәбәпле, адамгә гыйбрәт күрсәткүче гаҗаиблар вә адәм гакылын хәйран кыйлгучы гараиблар күрдең. Ниңә мәһликәләргә төшөп, хәлас булдың. Инсафка килмәдең. Ахыр һәлагемезгә касд иттең. Үлүченең көне җитмәсә, үтерүченең кулы җитмәс, дигәннәр. Элхәмделиллаһ, хәлас мөяссәр булды. Синең горурлыгың вә тәкәбберлегең сәбәпле, безнең кулымыздан хата чыгып, безне карендәшемездән аердың. Золымлык хәнҗәрәң шулкадәр җанымызга тиде, сабыр итмәгә такатемез калмады. Җавабың нидер? Алланың әмере белән кызыңны бирерсеңме? Юк, дисәң, янә башыңга берниңә фитнә бракмак мөмкиндер. Минем хилафыма хәвалә кыйлырга җадулардан кемең калды?⁶ Нәфсең һавасына оеп, горурлык атына утырмагаңны куй. Юкса башыңнан җәдә булырсың. Вәссәлам».*

¹ Якыйн белде — анык белде.

² Нәдамәт тартты — үкенде.

³ Тәсалла кыйлды — юатты.

⁴ Моганид — үзсүзле.

⁵ Галәләр вә бәһаналар итеп — шау-шулар һәм сылтаулар итеп.

⁶ Минем хилафыма хәвалә кыйлырга җадулардан кемең калды? — Миңа каршы торуны йөкләрлек сихерчеләрдән кемең калды?

Бәс, падишаһ хәзрәтләре намәне күргәч, бичара, гажиз калды. Ни әйтергә белмәенчә, ярар, бирсәк бирермез, диде. Әмма асла күңелендә бирмәгә нияте юк иде. Бары котылырга бер чара вә жанына бер дәрман эстәр иде. Шымчылар кушып, әтрафка адәмнәр күндереп, жадулар вә сахирләр эзләтер иде. Әбүғалисина белде ки, кызны бирмәк түгел, мөмкин булса, канын эчәр иде. Наман Әбүғалисина, бер әфсүн укып, патшаның сараена таба уф орды. Тиз заман күрделәр, һавадан бер кара болыт пәйда булып тәмам шәһәр өстене каплады. Гажәп куркынычлы тавышлар ишетелеп, тәмам шәһәрнең өстендә торып, гөберле бака ява башлады. Болыт эченнән шулкадәр бака тавышы ишетелде, шәһәр халкының колаклары саңгырау булды. Шулкадәр күп вә һәрбере, бер мачы кадәр ире бакалар. Һавадан төшкәндә бакылдап төшәр вә, жиргә төшкәч, өч мәртәбә кабахәт аваз белән кычкырыр, гырылдап жан тәслим кыйлырлар. Хасыйле кәлям, шулкадәр имәнеч гырылдаулар вә куркыныч мырылдаулар, хәвефле авазлар белән шәһәр эче тулды. Шәһәр халкы ыгы-зыгы, комачау, өйдә утырса — курка, тышка чыкса — бака: торырларына шәһәр тар булды. Гажәп бер хәлдер: бака жиргә төшөп һәлак булгач та, дәрхаль кабахәт ис вә нәжес булыр иде. Ташып түксәләр дә — төкәнмәс, утка салсалар да — янмас, берсен ташласалар, урынына унысы төшәр вә дәрхаль сасыр, кабахәт исе галәмне басар иде. Һәр кеше эшен ташлап, моның сәбәбен тәхкыйк кыйлып белделәр; барысы Әбүғалисина эшедер. Шәһәр әһле, олугсы-кечесе, басып, падишаһ сараена жыелдылар:

— Синең бер кызың сәбәпле бу кадәр газап белән һәлакме булаек? Хәлвәчегә кызыңны бирмәенчә, үзенне дә, безне дә һәлак итәчәксең. Йә кызыңны шул хәлвәчегә бир, яки үз кулымыз белән сине һәлак итеп, кызыңны алып илтеп бирермез, — диделәр.

Падишаһ хәзрәтләре диван әһлен жыеп киңәш итте, һәрберсе урыннарыннан торып әйттеләр:

— Бу адәм һәр фәнгә маһир вә һәр эшкә кадир бер хәким зу фөнүндер. Моннан ары карышмакның мәгънәсе юктыр. Хәтта мәмләкәтеңнән түгел, башыңнан жөда булырсың. Бары чарасы шулдыр — кызны бирмәктер, — диделәр.

Аннан соң һич гыйнадлык кыйлырга мөхәлә калмады¹. Наман жан күңелдән кызны бирмәгә карар кыйлды. Шәһәр халкы падишаһтан бу икъярны ишеткәч, Әбүғалисина хөжрәсенә килделәр. Ничә көннәр бака ташып бетерә алмай, кабахәт ис

¹ Гыйнадлык кыйлырга мөхәлә калмады — тискәреләнергә урыны калмады.

галәмне тотты. Әбүғалисинаның кулын-аягын үбеп гозер ителәр. Наман Әбүғалисина симия кувәте белән шәмнәр пәйда кыйлып, һәркемгә берәр данә шәм бирде. Яндырып, бака исен-нән хәлас булдылар.

Аннан соң падишаһ тарафыннан туй мәжлесенә хәзерлә-неп, Әбүғалисинага хәбәр күндерделәр. Әйттеләр ки:

— И хәким-философ, бармы сездә камзулга ыштуф? Вай, галим Әфләтун, бармы сездә кызга чатма тун? Вай, тәкьсир, хәлвәфрүшнең кайда йорт-жире? Инде лаекмыдыр кызны бер ялангач хәлвәфрүш дөкяненә жиберсәк, падишаһлыгымызга лаек түгелдер, һич безнең дәүләтемезгә лаек йорт та кирәк, жир дә кирәк, мал да кирәк, мәмләкәт тә кирәк, хәлвәченең ни-нәр-сәсе бардыр, — диделәр.

Әбүғалисина әйтте:

— Йорт та булыр, киём дә булыр. Баш өсте, бары боеры-ңыз, — дип, гыйльме симия кувәте белән тиз бер сарай бина итте, тәүсиф¹ мөмкин түгел. Вә кызга жиберергә гайре мөкәр-рәр әсбаплар хәзер итте: ике йөз кызыл тәвә йөке мал, вә ике йөз гарәби ат, вә ике йөз кол егетләр. Һәрберенең йөзе тулган айга вә кашлары корган яйга биңзәр иде. Вә ике йөз кәнизәк, вә дәхи моның кебек ничә кыйммәт бәһалә һәдияләр, вә бү-ләкләр күндерде. Күргән адәм — хәйран, вә ишеткәннәре — ялгандыр диерләр иде. Кырык көнгәчә туй итеп, шәһәр халкы ингам-ихсанга гарык булдылар. Кырык беренче көндә гакыд никях булып, ике гашыйкны бер жиргә куеп, морадларына иреш-теләр. Берничә көннән соң хәлвәфрүшне кызның атасына ил-теп күрештерделәр, кулын үптерделәр. Хәлвәфрүш Әбүғалиси-на янында гыйлем вә мәгърифәттән күп нәрсә хасыйл итмеш иде. Диван әһле егетне мизанга тартып, һөнәрән вә әдәбән тәжрибә иттеләр. Тәхсим кыйлырлык² бер адәм икәнә мәгъ-лүм булып: «Бәрәкалла, кияү булса билә булсын, гыйззәткә мөстәхыйк³ зат, имеш», — диделәр. Шул кәйфияттә кыз белән егет зәвекъ-сафада гыйш-гыйшрәттә булдылар. Берничә көн-нән соң Әбүғалисина сәяхәт арзусына төште. Күп заманнан бирле карендәшләренә вә нәселләренә селе вә зиярәт кыйлга-ны⁴ юк иде. Күңеленнән бер тәказа⁵ купты. «Кайда син, Боха-ра?» — дип рәванә булды⁶.

¹Тәүсиф — сыйфатлау.

²Тәхсим кыйлырлык — сокланырлык.

³Гыйззәткә мөстәхыйк — хөрмәткә хаклы.

⁴Селе вә зиярәт кыйлганы — бүләк биргәнә һәм хәлләрән белгәнә.

⁵Тәказа — теләк.

⁶Рәванә булды — юлга чыкты.

Өченче хыял. Бохара падишаһы белән Әбүғалисина кыйссасы

Әлкыйсса, Әбүғалисина Мисырдан китеп Бохара вилаятен-дә асыл туган җире Шәҗегъ дигән карьягә килде. Күрде, күп заманнар үтү сәбәпле, карендәш-ыругдан, дус-иштән берәү дә калмагач, аннан китеп, Бохара шәһәрәнә килде. Бохараның голямасы вә таләбәсе¹ белән күрешкәннән соң, берничә көн анда тормага ният итте. Ахыр, мохтажлыкка дучар булып, сәиллектән үзен сакламак өчен симия кувәте белән, бер һавасы нәфис җирдә бер бина кыйлып, бер адәмгә ун мең акчага сатты. Беркөн шәһәр су башының юлы ул Әбүғалисина саткан өйнең яныннан узарга тугыры килде. «Бу шәһәрдә шаһ-нәшин мәмнугъ² иде. Ни кеше монда йорт салган?» — дип, су башы ул йортны боздырды.

Сатып алган кеше, фөрьяд итеп:

— Мин бу өйне ун мең акчага алдым, бер акчалык иттең, харап иттең, — диде.

Су башы әйтте:

— Йортны кемнән алдың, акчанны аннан сора, йортны өс-тенә ташла, — диде.

Нишләсен, бичара йөгереп Әбүғалисинага килде, әйтте:

— Өең гаепле чыкты, кайтарып ал, акчамны бир, — диде.

Әбүғалисина әйтте:

— Өйнең ни гаебе бар?

Ул адәм әйтте:

— Ул өйне мин шаһ-нәшин өчен алган идем. Инде ул өйне шәһәр су башы ватты, харап итте.

Әбүғалисина әйтте:

— Шаһ-нәшин дигәнеңнән морад нидер?

Ул адәм әйтте:

— Кәсеп һавадыр³ вә жәй көнендә нәфис саф һава белән хозур игмәктер, — диде.

Әбүғалисина әйтте:

— Чөнки морадың җил икән, Бохара падишаһының сараендагы җилне сиңа сатаем, нигә алырсың? — диде.

Ул әйтте:

— Бу ни сүздер? Мәзәк заманы түгелдер. Һаман, кәрәм итеп⁴, акчамны кайтарып бир, — диде.

Әбүғалисина әйтте:

— Һи, адәм, бар, өендә падишаһның өч сараенда булган җил

¹ Таләбәсе — укучылары.

² Шаһ-нәшин мәмнугъ — балкон чыгару тыелган.

³ Кәсеп һавадыр — иркен һава булдырудыр.

⁴ Һаман, кәрәм итеп — хәзер үк, рәхим итеп.

эгэр булмаса, кил, акчаңны бирермен, — диде. Ул адәм, тәгажжеб итеп: «Тукта, кайтып караем, дөрес микән», — дип, өөнә килде. Әбүғалисина аннан мөкаддәм¹ барып, падишаһның сарайлары каршысында берничә такта кадап, берәр әфсүн укыды. Падишаһ сарайларыннан жыл киселеп, бу кешенен өөнә килде. Күрде, өөндә шулкадәр жыләс, әйтергә ярамый. Хатыны каршы чыгып: «Һи, син кайда йөрисең? Әсбапларымызны жыл тар-мар итте», — дип шикаять кыйлды.

Бу кеше әйтте:

— Чү, шаулама, бу һава жиледер. Саклан, кешегә сөйләмә. Чөнки падишаһ сараеннан килгән жылдер, бер кешедән сатып алдым, — диде. Хатыны дәхи шат булып, кәеф-сафада булдылар.

Бу тарафта Бохара падишаһы сараенда утырыр иде. Күрде, асла жыл әсәре калмады. Кол егетләренә әйтте:

— Караңыз, тәрәзәләр ябыкмыдыр? Сарайга тыш һавасы бер дә керми лә, — диде.

Әйттеләр:

— Юк, тәкъсир, тәрәзәләр һәммәсе ачыктыр. Әмма тышта жыл юктыр, — диделәр.

Патша, өй эчендә пешенеп-тирләп, бакчага чыкты. Барып күрде, бакчада жыл һәйбәт, күп. Һай нәфис жыл чыгып китте, дип, бакчада ахшамгача кәеф-сафа кыйлып, янә сараена килде. Һаман баягыча сарайда жыл юктыр. Бик гажәпләнде. Бер вәзирне чакырып әйтте:

— И вәзире дана, ни хикмәттер бөтен дөньяда жыл бар, безнең сараемизда асла жыл исмәс, — дип, берәз шикаять кыйлды.

Вәзир әйтте:

— И шаһым, сабыр итәек, бәлки, исәр әле, — диде.

Бакчага вә башка тарафларга кеше жибереп белделәр, һәр кайда жыл бар, мәгәр падишаһ сараенда гына юктыр. Голяма вә хөкәма хәйран булып, моның серенә төшмәделәр. Ахыр бу вәзир, аяк үзрә калкып:

— Боерыңыз, падишаһым, берничә көн безнең ханәмезгә тәшриф итеп торыңыз². Анда нәфис һава фәравандыр³. Күрәек, берничә көн сабыр итәек. Замана көзгесе ни йөз күрсәтер, — диде. Мәгъкуль күреп, падишаһ вәзирнең сараена килде. Гажәп нәфис жыләс. Һәр сәгәтьтә адәм жибереп падишаһ сараен белдерер иде. Һаман жылдән әсәр юк, дип хәбәр бирерләр иде. Падишаһ, тәгажжеб итеп, сәбәп ни икәннен белмәктә га-

¹ Мөкаддәм — алда.

² Ханәмезгә тәшриф итеп торыңыз — өебезгә рәхим итеп торыгыз.

³ Фәравандыр — мулдыр.

жиз калдылар. Нишләсен, бер-ике көн вәзир сараенда торды. Өченче көн күрде, вәзир сараенда дәхи һаваның әсәре калмады. Падишаһ, аннан күчеп, берничә көн бакчага барып торды.

Шөйлә риваять кыйлалар ки, вәзирнең сараенда жил килсәмгә сәбәп бу иде: беркөн Әбүғалисина, хатыны белән сөйләшеп утырганда, сүз арасында сүз чыгып әйтте:

— Су башы безгә хыянәт итеп саткан өемезне ватып харап итте. Өйне сатып алган адәм килеп акчасын кайтарып ала язды, — диде.

Хатыны әйтте:

— Ахыр ни булды? — диде.

Әбүғалисина әйтте:

— Низагымыз рузкяр өчен¹ иде. Мин падишаһның сараенда булган жилне һәммәсен ул кешегә бирдем, — диде.

Хатыны әйтте:

— Һи адәм, ничек итеп жилне кешегә сатасың, мөмкинме? Жил синең ихтиярыңда түгелдер, — диде. Әбүғалисина гыйльме симия кувәте белән һәрни эшләмәгә кадир икәнән хатынына бер-бер бәян кыйлды вә Мисыр падишаһы белән булган эшләрен сөйләде.

Һаман хатыны әйтте:

— Кәрәм итеп, вәзирнең сараенда булган һаваны үз өемезгә дә китерә күр, — диде.

Әбүғалисина әйтте:

— Тукта, сабыр ит, бер угрылык сеңсен әле, — диде. Ләкин булмады, чөнки Әбүғалисина мөлаем адәм иде. Хатыны күп әйтә торгач, ярар алайса, дип, бер әфсүн укыды. Һаман вәзирнең сараенда булган жил киселеп, боларның ханәсенә килмеш иде.

Падишаһ һәнүз бакчада иде. Әлкыйсса, көннәрдә бер көн падишаһ хатынының эшнәләреннән бер хатын хаммамга барды. Анда дәхи ул хатынның эшнәсе очрашып, жил вә һава кыйссасын сөйләшкәндә, Әбүғалисинаның хатыны һәм анда булып, нәкыйсател гакул зөмрәсеннән² булганга күрә, лаф орыбрак:

— Ул жилне минем ирем Әбүғалисина бер кешегә сатты. Вәзирнең сараенда булган жилне дәхи үз өемезгә китерде. Минем ирем һөнәрмәндтер. Күп эшкә кадир вә һәр санагатьтә маһирдер, — дип, берәз мактанды. Ул падишаһ хатынының эшнәсе хаммамнан чыгып, тугыры шаһның сараена килде. Падишаһ хатынына бу кыйссаны сөйләде. Падишаһның хатыны то-

¹ Низагымыз рузкяр өчен — ызгышыбыз жил өчен.

² Нәкыйсател гакул зөмрәсеннән — кыска акуллылар төркеменнән.

рып, ире бакчада иде, билә вакыйга ишеттем, дип барып хәбәр бирде. Вә падишаһ, моннан хәбәрдар булып, вәзир-вөзәрасын жыеп, бу кыйссаны сөйләде. Һәрберсе хәйран булып тордылар. Әбүғалисинаның Мисырда булган вакыйгасын ишетмешләр иде, патшага тәкрит иттеләр¹.

Падишаһ әйтте:

— Растыр, минем ишеткәнем бар иде. Әбүғалисинаның кулыннан килер, — диде. — Әмма моның чарасы нидер? — дип мөшәвәрәт кыйлыштылар².

Бер вәзир әйтте:

— Әбүғалисинаны бер мәртәбә монда чакырып сөйләшеп караек, ни әйтер? — дип мәгъкуль күрөп, сәрһән³ диерләр, бер адәм күндерделәр.

Ул сәрһән килеп Әбүғалисинаның капкасын какты. Әбүғалисина чыкты. Сәрһән әйтте:

— Әйдәнез, сезне падишаһ хәзрәте чакырадыр, — диде.

Әбүғалисина кыйссаны аңлады. Бер дә каршы сүз әйтмәен:

— Хуш әүлә, баш өсте, — дип, сәрһән белән бергә китте.

Падишаһ янына кереп, тәгъзим кагыйдәсе һәрни булса, жиренә житкерде, дога кыйлып, кулларын баглап торды. Падишаһ күрде ки, бер фәкыйрь дәрвиштер. Күзенә хур күренеп, асла ригая кыйлмады, утыр, дип, урын күрсәтмәде. Катылык белән:

— Һи адәм, Әбүғалисина дигәннәре синмесен? — диде.

Әбүғалисина әйтте:

— Бәли, тәкъсир, без фәкыйреңез, — диде.

Падишаһ әйтте:

— Минем сараемдагы һаваны кемгә саттың? — диде.

Әбүғалисина әйтте:

— И дәүләтле шаһым, жылнең хужасы мин түгел. Үзем теләгән жиргә жылне истерергә ни кодрәтем бар? — диде.

Падишаһ әйтте:

— Мин ишеттем, сиңең хатының хаммамда шулай сөйләшкән, имеш, — диде.

Әбүғалисина җавап биреп әйтте:

— И шаһым, хатыннар сүзе падишаһлар мәжлесендә сөйләнмәк гаептер. Аларның сачы озын, гақылы кыскадыр. Хатыннар сүзе падишаһлар мәжлесендә түгел, ирләр арасында да колакка алынмас. Мәзнәбемездә хатыннар сөйләгән сүзнең хилафы растыр, — диде. Моннан соң падишаһ мәлзәм булып⁴ сөйләр сүзе калмады. Ни әйтәсен белмәенчә:

— Куып чыгарыңыз шул карт этне, — диде.

¹ Тәкрит иттеләр — аңлаттылар.

² Мөшәвәрәт кыйлыштылар — киңәшләштеләр.

³ Сәрһән — сарай хезмәтчесе.

⁴ Мәлзәм булып — бәхәстә җиңелеп.

Әбүгалисина чыгып китте. Вә күнеленнән кинә тотып, хуш, мин дә сиңа сәнгатьләр күрсәтәм, гомерендә күрмәк түгел, ишеткәнәң дә булмас. Һәр фәкыйрьне күреп, хәкарәт¹ күзен белән карама, дип, өенә килде. Шул ачудан хатынына бик һәй-бәт кенә ипләп берне бирде:

— Сиңа нигә кирәк иде хаммамда мондаен сүз сөйләшеп, миңа бу кадәр шелтәгә сәбәп булдың. Мине кеше белмәсен, үз хәлемдә, бер жирдә мәжһүл² адәм булып тораем, дисәм, мине халыкка мәшһүр иттең, — дип берәз орышты.

Хатын түгелме, күнеленнән бер кинә тотып, мәкер өчен бер фикер кыйлды. Мәгәр Бохара шәһәрәндә бер мәгъкулә гажүзә³ карчык бар иде. Әбүгалисинаның хатыны янына һәр заман килеп-китеп йөрер иде. Мәкер вә хәйләдән Дәләдән⁴ бер дә ким түгел иде. Ничә йортлар харап итеп, ничә сихер амиз⁵ эшләр кыйлмыш, мәкер вә хәйлә фәнендә хәтме көтеп итмеш⁶ иде. Дөнъяда хәйлә бетсә, яңадан ихъя кыйлырга⁷ кадир иде. Хәтта карчык-дөнъя моннан көн дә ничә мәртәбә истигазә кыйдыр⁸ иде. Әлкыйсса, беркөн бу мәккярә карчык таягын таяныбрак, тәсбихын тартыбрак, Әбүгалисинаның йортына килде. Күрде: Әбүгалисинаның хатыны хафа вә күнелсез булыбрак торыр.

— Нихәл, ник жабык вә хафа торасың? — диде. Әбүгалисина хатыны вакыйганы сөйләп егълады. Ул карчык, фикер итеп торды да, хәйлә тозагын корып, фитнә тозагын ачты. Мәкер капчыгын мәйданга салып:

— Кызым, хафа булма. Үчеңне аннан алаек, аны һәлакәткә салаек, — дип, дәрхаль урыныннан торып китте. Әмма берничә көн сабыр итте. Халык арасында сүз киселде, жил вакыйгасы басылды. Беркөн бу карчык Әбүгалисинаның хас хөжрәсенә килде. Авызын-борынын тотып, әдәп белән хитап кыйлып әйтте:

— И хәкиме Әфләтун, мохтажларга шәфәгатьче вә гажиз калганнарга мөгайин вә ярдәмчесең. Бу фәкыйрә жарияң бер жирдә торамын. Өемә асла һава керми, жил исмидер. Кәрәм вә мөрәүвәт итеп берәз жил рәхим итсәнә, — дип, ике мең акча чыгарып салды вә күп ялварып зар егълады, һәр сүздә уңгаенча сөйләде. Әбүгалисина мөрәүвәт иясә вә миһербан адәм иде. Карчыкның хәйләсен белмәде. Бичара, дип кызганып, патша сараеның һавасын әүвәл бер адәмгә саткан иде, бу мәртәбә ул адәмнән алып, бу карчыкның өенә китерде. Бу карчыкның мо-

¹ Хәкарәт — хурлау.

² Мәжһүл — билгесез.

³ Гажүзә — бетерешкән.

⁴ Дәләдән — сусардан.

⁵ Сихер амиз — сихер катнашкан.

⁶ Хәтме көтеп итмеш — тулысынча үзләштергән.

⁷ Ихъя кыйлырга — терелтергә.

⁸ Истигазә кыйдыр — котылуны сорап ялварыр.

рады булды. Өөнә кайтып китте, күрде, өөндә жил хэйран, тэрэзэлэрөннән жилфердәп исеп тора. Ул көн сабыр итте, икенче көн күрде, һаман жил бар. Падишаһ сараена килде, падишаһка дога итеп:

— И шаһым, жил угырлаган адәмне таптым, — дип, кыйссаны хәбәр бирде. Карчык белән падишаһ сөйләшеп торганда, жилнең элгәреге иясе килеп шикаять кыйлды, әйтте:

— Әбүғалисина сезнең сараңыздан жилне безгә саткан иде, уника мең акчамызны алган иде. Инде миннән алып, янә икенче кешегә сатты вә безне япанга атты, — диде.

Патша белде, шиксез бу эш растыр. Зәһәрән чәчеп тиз сәрһәңне чакырып боерды:

— Бар, Әбүғалисинаны кайда булса да табып, тиз алып кил! — диде. Сәрһәң, хәзер, дип йөгереп, Әбүғалисинаның ханәсенә килде. Ишек какты, Әбүғалисина чыкты.

— Әйдә, сине падишаһ чакырыр. Тиз бул, хәзер, — дип бик кызу тотты.

Әбүғалисина әйтте:

— Бар, эшеңнән калма. Минем падишаһ белән эшем юктыр. Син хата килгәнсең, — диде.

Сәрһәң, ачуланып:

— Әйдә, әлбәттә, алып китәрмен, — дип, Әбүғалисинаның кулыннан килеп тотты, һаман күрде, Әбүғалисинаның кулы суырылып аның кулында калды. Моның кебек вакыйганы күргәнә юк иде, хэйран калды. Моның өчен шаһтан шелтә тияр дип курыкты, ташлап китте. Юлда икенче сәрһәң очрады. Падишаһ: «Бар, тизрәк алып килеңез», — дип күндөрмеш иде.

— Ни булды, кайда Әбүғалисина? — диде. Бу сәрһәң: «Билә булды», — дип, вакыйганы сөйләде. Соңыннан очраган сәрһәң усалрак иде.

— Ни өчен алып килмәдең? Ул сәясәткә мөстәхыйк¹ адәм иде. Кирәк кулы түгел, башы суырылсын иде, алып бараек, — дип кире кайттылар. Янә Әбүғалисинага килеп, өөннән чакырып чыгардылар. Икесе ике култыгыннан тотып алып китмәкче булдылар, Әбүғалисинаның ике кулы икесендә калды. Якасына ябыштылар — кулларында калды. Башына ябыштылар — кулларында калды. Кай жиреннән тотсалар — һаман кулларында калды. Кулларында калган һәрбер әгъзасын ташлый торгач, урамда хэйли² ит кисәкләре жыелды. Инде моны ничек алып китмәк кирәк? Сәрһәңнәр, хэйран булып, күңелләренә курку төште, ташлап киттеләр. Шаһ сараена життеләр, кыйссаны бербер хикәят иттеләр. Падишаһ үзсүзлә бер адәм иде. Гайрәтләнеп:

— Бар, ничек алып килсәңез дә алып килеңез. Жыеп, ту-

¹ Сәясәткә мөстәхыйк — жәзаланырга тиеш.

² Хэйли — байтак.

балга тутырып алып килеңез. Нич булмаганда, итен утка салып яндыраек, — диде.

Сэрһәннәр бер тубал алып янә килделәр. Падишаһның әмере буенча урамда түгелеп калган таркалмыш әғзаларын тубалга тутырып, падишаһ хозурына китерделәр. Падишаһ боерды, тубалны аударып, ит парәләрен идәнгә түктеләр. Күрделәр ки, тубал эченнән бер кара эт чыкты. һау-һау, дип, бер тарафка китте. «Тот, жибәrmә, тот, үтер!» — дип, каравылчылар таяклап үтерделәр. Янә күрделәр, тагы бер эт сузылып ята. Барчасы хәйран булдылар, бу бәладән ничек котылырга кирәк — белмәделәр.

Вәзирләре әйттеләр:

— И падишаһым, бу адәмне жәбер белән көчләп кулга кертмәк мөмкин түгелдер. Чөнки Мисыр кыйссасын ишеткәнәңез бардыр. Дөнъя падишаһлары бер жиргә килсәләр дә, аны жиңмәк мөмкин түгелдер. Булса, яхшылык белән булыр. Боерсаңыз, беремез барып чакырсак, бәлки, килер, — диделәр.

Падишаһ әйтте:

— Кадалып китсен! Аңа вәзиремне жибәреп, аягынамы егълаем? Әгәр китермәгә бер тәдбиреңез булса, бар, китереңез, — диде.

Вәзирләр, берсе дә бер сүз әйтмәенчә, күңелләреннән: «Хәер, үзең беләсең, без белгәнәмезне әйттек. Әбүғалисина сиңа сәнгатьләр күрсәтер ки, телләрдә дастан булырсың», — дип, тамашаны көтеп тордылар. Падишаһ гайрәтеннән торып өенә китте. Берничә көн үттә, ул-бу юк.

Әмма Әбүғалисина падишаһның мәкереннән имин түгел иде. Диванга килсә, һәлак итәчәген белер иде. Сэрһәннәр килгән вакытта, бер этне үз сурәтенә куеп, ишектән чыгармыш иде. Алар ябышканда, кулларында эт әғзасы калыр иде. Шул кәйфияттә өзелгән әғзаларны тубалга тутырып алып киттеләр. Әбүғалисина дәхи алар белән бергә диванга килде, ихфага чигелеп, бер тарафта торды. Бер әфсүн укып, янә этне үз сурәтенә кайтарды. Боларның мөгамәләсен тик читтән карап торыр иде. Вә диван халкы ни сөйләгәнән һәммәсен ишетеп торыр иде. Алар Әбүғалисинаны күрмәсләр иде. Бәс, падишаһ өенә кайтып китте, диван таркалды. Әбүғалисина һәм ханәсенә кайтып рәхәт утырды...

Дүртенче хыял. Кирман падишаһы белән Әбүғалисина кыйссасы

Равиян әхбар вә накыйлян әсәр шөйлә риваять кыйлырлар ки, Кирман зәминдә¹ шаһ Мәхмүд дигән бер падишаһ бар иде. Мәжлестәшләре күбрәк мәгърифәт әһле вә якыннары — гый-

¹ Зәминдә — жирендә.

лем вә хикмәт иясе иде. Гыйлем вә мәгърифәтне үзенә һөнәр, вә зөвекъ-сафаны үзенә фикер итмеш иде. Мәгәр ки Әбүғали-синаның гыйльме ихфада, вә гыйльме кимиядә, вә гыйльме симиядә шөһрәте жәелеп, вә халык арасында хикмәте сөйләнмәктә иде. Шаһ Мәхмүд, дәхи моны ишетеп, Әбүғалисинага колактан гашыйк иде. Әбүғалисина белән бер күрешмәга мөштак булып¹, бер намә язды вә, һәдияләр хәзерләп, Бохара падишаһына бер адәм күндереп илтимас кыйлды. Мәнжал исемле бер хәким, ягъни табиб дәхи бар иде, Бохара падишаһының вәзире иде. Даим Әбүғалисинага хилаф² тарафта иде: «Син гыйльме симиядә маһир булсаң, мин дәхи гыйльме тыйбта маһирмен», — дип мактанып, һаман күңелендә Әбүғалисинага көнчелек тотар иде. Бохара падишаһы бу табибны вә Әбүғалисинаны чакырып:

— Кирман падишаһы бездән сезне сорап намә язмыш. Барыңыз, берничә көн аның белән мөгамәлә кыйлышып, сәер вә тамаша кыйлыңыз, янә монда кайтыңыз, — диде.

Болар ничә истигънадан³ соң, ягъни болар:

— Безнең монда да карынымыз тук, хәтеремез ачык. Безгә анда бармак нигә хажәт, — дисәләр дә, Бохара падишаһының хәтере өчен китмәгә разый булдылар.

Әбүғалисина әйтте:

— И вәзире хәким, һәмишә безнең белән хикмәттән бәхәс итәрсең. Без барасы Кирман зәмин шәһәре моннан тәмам кырык көнлек юлдыр. Һәммәсе коры, вә сусыз сахра, вә чүлдер. Мин бу фәкыйрь дәрвиш адәм: чадыр-мадыр, ат-мат, азык-төлек миндә юк. Бераз микъдар азык аламын да жәяүләп китәрмен. Бер көн ашасам, ун көнгә кадәр азыкка мохтаж булмасмын. Син һәм бер вәзир хәким кеше — тәрбиядә торган адәмсең. Хәлең лаек, юлга зарур нәрсәңне алып, фәлән көн минем яныма кил, — диде.

Бу вәзир, хәким гайрәткә килеп:

— Яхшы, сүз юк, — дип хәзерләнмәгә башладылар.

Әбүғалисина үзенә хажәт бер микъдар азык алды, вәзир һәм кирәк нәрсәсен алып юлга чыктылар. Егерме көн микъдары киттеләр, бер-беренең ашаганын-эчкәнен күрмәсләр иде. Бер көн вәзир иттифакан⁴ юл азыгын төшереп калдырды. Гайрәтеннән Әбүғалисинага үзенең хәлен сөйләмәде. Әмма бара-бара хәле зәгыйфьләнә башлады. Әбүғалисина кыйссаны белде, хәлен сорашты. Вәзир бер кире адәм иде, асла сөйләмәде. Һаман хикмәттән бәхәс кыйлышып барырлар иде. Бара торгач,

¹ Мөштак булып — зар булып.

² Хилаф — каршы.

³ Истигънадан — исләре китмәүдән.

⁴ Иттифакан — очраклы рәвештә.

бу вәзирнең аяк атларга хәле калмады, егылды. Әбүғалисина һәрникадәр: «Кил ашарга», — дип кыстаса да, вәзир асла сер бирмәс иде. Ахыр жан тәслим кыйлды. Әбүғалисина бу кәйфияттә егерме көн бәхәс кыйлышып килгәнәнә бик үкенде. Әмма нишләсән, ахыр вәзирне бер жирдә дәфен кыйлып, гыйльме симия кувәте белән ике көн эчендә Кирман зәмингә барып житте. Әүвәлдә вәзир белән егерме көн китмәкләре бәхәс өчен иде. Әгәр теләсә, симия кувәте белән кырык көнлекне бер сәгатътә житәр иде. Бәс, Әбүғалисина Кирман шәһәрәнә барып житте. Вә шөйлә фикер кыйлды ки, инде Кирман падишанының диванына: «Мин — Әбүғалисина», — дип барсам, яхшы түгел. «Лаеграк булыр ки, аларга берәз сәнгатьләр күрсәтәм, безне эзләп тапсыннар», — дип, шәһәрнең тышында берәз утырып, фикер тубалын ачып, фикер сайлап утырганда күрде, Кирман кальгасенен гыймарәте һәйбәт бер мәхкәм кальгадер. Манаралары күктән югары, кәңрәләре¹ болыттан ары чыкмыш. Наман бер әфсүн укып, шул тарафка уф орды. Кирман кальгасе күздән гаип булды. Гүяки кадимнән монда кальга юк, имеш, дип әйтер иден. Вә бинасының да әсәрләре һич калмады. «Монда кальга бар иде», — дисәләр дә, ышанмас иден. Бу хәбәр шаһ Мәхмүдкә иреште. «Раст микән?» — дип, гаять хафа булып, дәрхаль килеп карады.

Янындагы вәзир-вөзәрасы, хитап итеп:

— Бу ни хәлдер, вә ни хыялдыр, — дип, һәркайсысы моның хикмәтен белмәктән гәҗиз калдылар. Ахыр бер вәзир бар иде, гыйльме симиядән хәбәрдар иде. Ул шаһ Мәхмүдкә дога итеп:

— Падишаһым, бу эш симия һөнәрәдер, башка нәрсә түгелдер. Әбүғалисинаны чакырттыңыз, ул килгән булмак кирәк. Бәлки, сезнең белән ибтида мәрхабаседер, ягъни сезнең белән күрешмәгедер. Дәхи бик күп күзләр күрмәмеш, колактар ишетмәмеш һөнәр вә сәнгатьләр күрсәнез кирәк, — диде.

Шаһ Мәхмүд әйтте:

— Без Әбүғалисинаны чакыртсак, дуслыкка чакырттык. Безгә ни өчен болай дошманлык итә? — диде.

Вәзир әйтте:

— Шаһым, дошманлык түгелдер, изһар мәгърифәттер². Күрешкәч, илтимас кыйлсаңыз, янә жиренә китерер, — диде.

Падишаһ хәйран булып сараена кайтты. «Әбүғалисинаны эзләп табыңыз», — дип әмер кыйлды.

Бу тарафта, Әбүғалисина шәһәр эченә кереп, мәхәллә арасында йөргәндә, юлы бер бай адәмнең капкасыннан узарга тугыры килде. Күрде, капка эчендә бер олуг дәүләтле бай адәм утырмыш. Өстендә — жефәк тә атлас, төлке туннар. Каршы-

¹ Кәңрәләре — стеналарының тешләре.

² Изһар мәгърифәттер — белем дәрәжәсен сиздерүдер.

сында алтын кәмәрле зифа егетләр кул баглап тормыш. Вә ничә фәрештә сыйфат хезмәткәрләр ул хужаның хезмәтенә тайяр. Әбүгалисина, берәз тамаша итеп, каршысына барды, шәйаллаһ диде, ягъни садака сорады. Ул хәсис¹, надан, ләим² адәм иде. Хәтта садака бирү түгел, садака биргәннәрне сүгәр иде. Гаять саранлыгыннан, балына чебен кунса, аягын яламай жи-бәрмәс иде. Әлкыйсса, Әбүгалисинага хәкарәт³ күзе белән карап:

— Кыйнап чыгарыңыз шул дәрвишне. Дөнъяда бер акча бер кешегә бирелерме, — диде. Хезмәткәрләре килеп төрткәләп чыгардылар. Әбүгалисинаның бик хәтере калды. Бер тарафка барып, моннан интикам алмак⁴ нияте белән берәз фикер кыйлды. Шәһәрне сәер вә тамаша кыйлып, сорашып, бу бай хужаның ни-нәрсәдә рәгъбәте⁵ бардыр, аны белде. Аннан бер хәлвәт жиргә барып, кулында таягы бар иде, бер әфсүн укыды. Бер бик зифа кара качыр сурәтендә булды, мең тәңкәгә торырлык иде. Үзен дәхи бер бай мөсафир адәм сурәтенә куйды. Ул, качырга атланып, ул бай адәмнең капкасы төбеннән бер мәртәбә узды, бай хужа карап күрдә, капка төбеннән берәү бик һәйбәт качырга атланып узып китте. Дәрхаль артыннан адәм күндереп, Әбүгалисинаны кире кайтардылар. Бу бай адәм күрдә, бер кара качырдыр ки, колаклары камыш, карыны жефәк, арты мамык хорда рафтар, ягъни юргадыр. Судан үткен, жилдән тиз йөрешле иде. Бу качырны күреп, хужаның гақылы башыннан китә язды. Мең жаны белән кызыгып, бу качырны миңа сата күр, әфәндем, дип, Әбүгалисинадан илтимас кыйлды. Качырдан аерылырга хәле калмады, мең тәңкәгә сатулашып алды. Әбүгалисина дәхи мең тәңкәне алып китте. Хужа һәм хуш хәл булып, качырны иярләде, атланып сәйранга китте. Юлда барганда бер бакча күрдә. Элгәре бу юлда күп йөргәне бар иде, әмма монда бакча күргәне юк иде. Тәгажжеб итеп: «Гажәба, бу бакча кемнәндер вә кай заманда бу бакча вөжүдкә килде», — дип фикерләп торганда, бакчаның капкасы янында бер чишмә күрдә. Качырны суга таба тартып, азрак сугараем дип, тезгенен бушрак жибәрде. Качыр һаман су эчмәгә муенын сузып, улак эченә кердеме, аркылы сикереп чыктымы, һәрничек хужа качыр өстеннән артка төшеп калды. Хужа, бу ни хәл булды, дип, бакчаның капкасыннан эчкәре карады, күрдә, бер гайре мөкәррәр вә нәфис бакчадыр, тәгъбир мөмкин түгел. Качыр бакчага кереп китте микән, дип керде. Һай нәфис бакча, имеш,

¹ Хәсис — әшәке, саран.

² Ләим — саран.

³ Хәкарәт — мәсхәрәләү.

⁴ Интикам алмак — үч алмак.

⁵ Рәгъбәте — теләге.

дип барганда күрде, бер һайбәт ямь-яшел үлән өстендә бер бинәзийр¹ мәжлес кормышлар. Иллеләп назнин дилбәрләр мәжлес корып, кәеф-сафада утырмышлар. Хужа гомерендә моның кебек хубруй дилбәрләр² күргәне юк иде. Һәркайсысы аяк үзрә торып, тәгъзийм кыйлып, хужаны мәжлесләренә утыртылар. Ул һәм кайдан тугыры китерде Алла, дип ганимәт белеп утырды. Һаман гөлрохлар³ шәрабтан тәнавел кыйлып⁴, хуш аваз белән көйләп, нәгъмәләрен чалмага башладылар. Ахыр башлары кызып, йөрәкләре сызып, шәһвәт тамырлары типмәгә башлады. Һаман бер-беренә муеннарына кулларын салып, ул дилбәрнең берсе дәхи хужаның муенына сарылды. Хужа һәм: «Һай, жаным», — дип, ул дилбәрне кочып, ләгыль ләбенәң шәкәрән бер-ике мәртәбә суырып, мөбашәрә кыйла башлады. Башка дилбәрләр һай-һу итеп көлешерләр иде. Бу хужа тәмам инзалдан соң күзен ачып күрде, кочагына алып зәвекъ иткән дилбәр — бер эт, имеш. Баш күтәрәп әтрафка карады, күрде: торган жире кальга тирәсендә чүплек башы тәгъбир кыйлыныр бер жирдер. Янына халык жыелып, тамаша кыйлышып көлешерләр иде. Сикереп аяк үзрә торды. Мәгәр бакчада дилбәрләр янында киёмнәрен салып куйган иде. Халык жыелып: «Һай, тот, жибәrmә этне, хозуб кайда барасың, әйдә хәкимгә», — диделәр вә тотып хәким янына алып бардылар. Сораштылар. Кыйссаның аслын сөйләп:

— Качыр чишмә аркылы чыгып качты. Артыннан бакчага кердем. Фәлән-фәлән булды, дип мөхаль⁵ эшләргә китергәч, дивана булган, имеш, дип, дарешшифага⁶ күндерделәр, көн дә биш йөз мәртәбә сугарга хөкем иттеләр. Хужа көндә биш йөзгә ашар иде. Әбүгалисина читтән тамаша кыйлыр иде.

Хужа:

— Минем ни гаебем бар, мине ник сугасыз? — диер иде.

Алар һаман:

— Качыр нишләде? — дип сугарлар иде.

Хужа вакыйганы һәрни булса, дәрәс сөйләр иде. Чөнки күзә алдында гаиб булмыш иде. Бу кәйфиятчә ничә заман кичте. Әбүгалисина янә рәхим итеп килде, хужаны шифаханәдә күрде. Хужа, бичара, жан ачысын татымыш иде. Әбүгалисина, хужа янына барып, берәз сөйләшәп, бу кыйсса бер акчаны кызганганлыктан лазем килгәнән белдерде. Вә гыйлажын дәхи әйтте: «Качыр нишләде?» — дисәләр, «Улакка ничек керсен?» — димәй торып

¹ Бинәзийр — тинсез.

² Хубруй дилбәрләр — гүзәл кызлар.

³ Гөлрохлар — гөл янаклы гүзәлләр.

⁴ Тәнавел кыйлып — авыз итеп.

⁵ Мөхаль — булмый торган.

⁶ Дарешшифага — шифаханәгә.

хэлас юклығын белдерде. Дәхи мең акча вәгъдә кыйлмай то-
рып, бу гыйлажны үгрәтмәде. Аннан Әбүгалисина бер тараф-
ка китте. Хужага таяк заманы килеп, сукмага хәзерләнгәндә:

— Мине ни өчен сугарсыз? — диде.

— Качыр нишләде? — диделәр.

— Нишләсен, амбардадыр, — диде.

— Улакка кердеме? — диде.

— Качыр улакка ничек керсен? — диде.

Тәхкыйк белделәр. «Бу бичара дивана булып, хәзердә ай-
ныган, имеш», — дип, хәкимгә хәбәр бирделәр. Хәким әмер ит-
те, шифаханәдән чыгардылар. Хужа аннан өенә кайтып, башы-
на килгән кыйссаны фикир итеп габа¹ астында падишаһлар
һәм була, имеш, дип белде. Әмма хәсис вә ләим булмагына
күрә, ике мең алтынның ачысы йөрәгенә төште. Шулкадәр жа-
ны ачыды, әгәр Әбүгалисина кулына керсә, үтермәгә касд итте.

Әбүгалисина берничә көн пәрвайсыз йөрде. Беркөн бер фә-
кыйрь дәрвишне күрде:

— Әйдә сиңа мең алтын бирәем, — дип, тугыры хужаның
сараена килде. Хужаның каршысында кул баглап торды. Мә-
гәр бай хужа таһарәт алып, имеш, күрде, ул дәрвиш янына үзе
кебек янә бер дәрвиш ияртеп килмеш. Белде ки, алтын алмага
килгәндер. Хәтеренә бу килде ки: «Таһарәт алып бетергәч, хез-
мәткәрләргә тоттырып бишәр камчы суктыраем. Мин ашаган
таякның жимешен ул да татысын», — диде. Әбүгалисина саф
күңелле кәрәмәт иясә бер адәм иде. Хужа күңеленнән ни уй-
лаганын фирасәт белән сизеп, һаман бер әфсүн укыды: качыр-
ның колаклары улактан күренә башлады. Хужа, вакыйганы аң-
лап, Әбүгалисинаның йөзенә карады. Әбүгалисина, һәм барма-
гы белән жилкәсенә ишарәт кыйлып, таяк йигәнән аңлатты.
Хужа күңеленнән: «Бу дәрвиш буш кеше түгелдер. Моның
белән булышмага мәжәлем юктыр. Минем күңелемдәген бел-
де», — дип, дәрхаль таһарәтен тәмам итеп, кешеләренә әмер
итте, акча капчыгын китереп бирделәр. Әбүгалисинага мең ал-
тын санап бирде. Янә биш йөз алтын биреп:

— Рәхим итеп безне хәтерәездән чыгармаңыз, — диде.
Әбүгалисина көлебрәк чыгып китте. Меңне ул дәрвишкә би-
реп жибәрде. Үзе бер хәлвәт жиргә барып, хөжрәсендә утыр-
ды. Бер әфсүн укып, янә таягын бер гарәп сурәтендә итте.
Базарга барып бер башчы дөкяненә күзләштерде²:

— Бу минем гарәбем телсездер, сиңа килер. Аркасында
зәнбил эчендә бер акча булыр. Акчаны алып, эченә бер баш
салып, аркасына күтәртеп жибәр, — диде.

Ул дәхи бу кәйфиятчә итәр иде. Кырык көн бу рәвешчә, ул

¹ Г а б а — дәрвишләрнең өс киеме.

² К ү з л ә ш т е р д е — күрсәтте.

башчы, Әбүгалисинадан килгән акча яңа булганга күрә, башкача бер капчыкка салыр иде. Беркөн ачып ул акчаларны хәреж итмәк лазем булды. Күрдә, барчасы кәгазь булмыш. Хәйран булып: «Бу ни хәлдер? Ул дәрвиш сахирмедер?» — дип кайгырып торганда, янә Әбүгалисинаның гарәбе килеп житте. Аркасында зәнбил бар иде. Башчы аны күргәч тә ачуланып, гарәпнең башына бер кәфжә¹ орды, һаман гарәп егылып янә бер сәрдәстә² булды. Ул сәгатъ башчы хәйран булып: «Бу нигажәп тамашадыр, гарәп сәрдәстә булды?» — дип торганда, бире тарафта Әбүгалисина вакыйгадан хәбәрдар булып, дәрхаль торды. Базарда башчы дөкяненә килде:

— Минем гарәбем кайда? — дип сорады.

Башчы, Әбүгалисинаның якасына ябышып:

— Син сахирсең. Бу кадәр көндәр, гарәп белән биргән акчаң һәммәсә кәгазь булды, — диде.

Әбүгалисина әйтте:

— На инсаф, гарәбем кайда? — диде.

Башчы әйтте:

— Гарәбенә бер кәфжә ордым, сәрдәстә булды, — диде.

Әбүгалисина әйтте:

— Гүһ булыңыз, мөселманнар, адәм сәрдәстә булырмы, минем гарәбемне үтерде, — дип, базарда гауга чыгарды. Халык жыелды. Бәгъзесе Әбүгалисина тарафыннан, бәгъзесе башчы тарафыннан булып, бер гауга купты, тәгъбир мөмкин түгел. Хәкимгә бармак лазем килде. Ике груһ казыйга бардылар. Әбүгалисина: «Гарәбемне үтерде», — дип дәгъва кыйлды. Башчы инкяр итте. Әбүгалисина казыйга әйтте:

— И казый әфәнде, бу башчы мөселманнарға куй башыдыр дип пешереп сатканы һәммәсә адәм башыдыр. Тикшерелсә иде. Әгәр сүзем ялган чыкса, миңа жәза бирелсен, — диде.

Казый, тәгажжеб итеп, тикшермәгә адәм күндәрде. Карадылар, бер углан башы чыкты. Янә карадылар, бер сачлы хатын башы чыкты. Янә карадылар, сачлы, сакаллы бер карт кеше башы чыкты. Казыйга килеп, билә, дип хәбәр бирделәр. Анда Әбүгалисинаны эзләтеләр, таба алмадылар. Үзен ихфага чикмеш иде. Башчы фөръяд итеп:

— Ул дәрвиш сахирдер, — диер иде.

Әмма сүзенә игътибар кыйлмадылар. Сәясәткә фәрман³ булды. Башчы белде, тәхкыйк, кысас кыйлачаклардыр⁴. Фөръяд итеп:

— Әфәндем, солтаным, минем башымнан үткән эшкә игъти-

¹ Кәфжә — чүмеч.

² Сәрдәстә — таяк.

³ Сәясәткә фәрман — хөкем итәргә боерык.

⁴ Тәхкыйк, кысас кыйлачаклардыр — һичшиксез, үтерәчәкләр.

бар кыйлыңыз. Инде кырык көндөр, гарәп белән жибергән акчасы кәгазь булды, вә дәхи бу кадәр адәм арасыннан үзе гаиб булды. Аллаһы Тәгалә беләдер, минем адәм башы пешергәнем юк. Кәрәм итеп, янә бер тикшереп караңыз, — диде.

Янә адәм күндереп, янадан тикшереп карадылар, куй башыдыр. Кыйсса мәгълүм булды. Башчыны азат кыйлдылар. Килеп дөкянендә ах-вах дип утырды. Башчы башын коткарганчы баштан чыга язды. Бу хәбәр шәһәр эчендә мәшһүр булып, һәр жирдә вә мәжлесләрдә сөйләнер иде. Бу хәбәр Кирман зәмин падишаһы Солтан Мәхмүдкә барып ишетелде. «Бу ни гажәп хәл», — дип хәйран булып торганда, вәзирләр, бу хәлне белеп:

— Падишаһым, бу эш Әбүгалисина эшедер, — диделәр. Һәр тарафка адәмнәр күндереп, Әбүгалисинаны эзләмәгә башладылар. Әмма тапмакта гажиз булдылар. Беркөн Әбүгалисина, Кирман зәминдә базарларда гизеп йөргәндә, бер зифа егет күрде. Дөкяненә барып жәмаленә карап торыр иде. Мәгәр ул егетнең явыз холыклы, яман фыгыльле атасы бар иде. Күрде, бер дәрвиш дөкян алдында егетнең йөзенә исе китеп моңаеп карап торыр.

— Ни ишәк рафизый¹, монда нишләп торасың? Кит моннан! — диде.

Әбүгалисина башка җавап бирмәде:

— Тик үзем карап торам, — диде.

Ул бәдзәбан² кабахәт сүзләр белән Әбүгалисинаны бик рәнжетте. Әбүгалисина, нәүмиз булып, бер тарафка китте. Бер хәлвәт жиргә барып фикер кыйлды. Тукта, моңар бер мәгъкуль эш күрсәтим, дип, шәһәр тышына чыкты. Бу Кирман шәһәренең бер тарафы сусыз, коры вә сахра иде. Өч-дүрт агач табып, дүрт почмакка кадады. Бер әфсүн укып, дәрхаль гайре мөкәррәр бинәзийр жәннәт мисаль бер бакча булды. Эчендә агар сулар, сайрар кошлар, энваг төрле гөлләр, тараф-тараф утырткан нәфис агачларның астында күлгәле юллар, күзләр хәйран улып, гакыллар шашар иде. Әбүгалисина бер хужа бай адәм сурәтендә булып, мәзкүр егетнең дөкяненә килде. Фәсыйх тел белән:

— Минем бер бакчам бардыр, эчендә һәртөрле чәчәкләр, вә энваг төрле алмалар, вә жимешләр туп-тулыдыр. Боерыңыз, әфәндем, барып карарга мәеләнез³ юкмы? Бер мәртәбә сәер вә тамаша кыйлыңыз, күңеләнезгә охшаса, безнең белән сәүдә кыйлышырсыз. Алма вә жимешләр алып базарга китереп сатсаңыз, шаять, күп файда итәрсез, — диде.

¹ Рафизый — динсез.

² Бәдзәбан — начар телле кеше.

³ Мәеләнез — теләгегез.

Әмма алма вә жимеш вакыты түгел иде. Ул бәдзәбан моны ишеткәч, мәсрур булып¹, күрмәгә мөштак булды. Углын янына алып, атларына атланып, Әбүғалисина белән бергә шәһәрдән чыгып киттеләр. Бер микъдар киткәч, бакчага життеләр. Керсәләр, ни күрделәр, бер бакча, жәннәт мисаледер ки, аңа нисбәт багы Ирәм бер әһәм² вә коры хыялдыр. Агачлары һавага киткән, алмалары үсеп житкән, жимешләре тәмам пешкән. Әгәр базарга чыгарып сатылса, хисабына адәм чыга алмас иде. «Әгәр бер микъдар акча белән кулга керсә, күп файда хасыйл булыр», — дип, бу адәм бер микъдар сатулашып, бер бәһа куйдылар. Дәрхаль ул адәм өенә китте. Ул килгинчә Әбүғалисина егет белән бакчада калдылар. Аннан соң ул адәм акчаны китереп тапшырды. «Арзан алдым», — дип, өенә кайтты. Ике хезмәткәрне китереп бакчага каравылга куйды.

— Инде вакыт тар булды, иртәгә килеп алмаларны вә жимешләрне жыйрмыз. Бәгъзесен шәһәрнең олугларына бүләк итеп вә калганын базарга китереп сатармыз, — дип китте.

Әбүғалисина, дәхи акчаны алып, бер тарафка рәванә булды. Ул бара торсын, без киләек бакчаның каравылчыларына. Чөнки бу бакчада калган хезмәтчеләр караңгы булгыйнча тордылар. Йокларга вакыт житте. Бер жимешле агачның астына барып яттылар. Берәз яткач, йокы дәръясына баттылар. Берсе уянып, күзен ачып карады: бер данә алма ботагыннан түбән салынып төшәргә тора. Бәлки, авызы ачык булса, авызына керергә дә якын. Ихтыярсыз кулын сузды, һаман алма югары күтәрелде. Кулын сузган саен, һаман күтәрелде. Аягүрә торып ул алманы алмакчы булды, һаман югары күтәрелде, бие да житмәс булды. Бу хезмәтче: «Һай, шайтан!» — дип, кулына бер таш алып атты, ул алманы төшерде. Алма сачрап жиргә төшкәч, бер якка тәгәрәп китеп жуялды, таба алмадылар. Хәйран булып янә яттылар. Күпме-азмы йоклап, янә күзләрен ачып күрделәр: ни бакча бар, ни алма бар, жирендә жыллар исәр. Карасалар, баягы бер коры сахрадыр. Хәйран булып: «Мондагы бакча кайда китте?» — дип, бер-бере белән мөкаләмәдә иделәр. Таң атып, көн дә яктырды. Ул дөкянче картның шатлыгыннан күзенә йокы кермәде, көчкә таң аттырды. Алма, жимеш төяп кайтырга берничә ямщик алып, бакчага килде. Күрде: куеп киткән каравылчылары ачык сахрада бер-бере белән сөйләшеп торалар.

— Кайда бакча? — диде.

Алар әйттеләр:

— Без һәм бу эшкә хәйран булып, исемез китеп тора, — диделәр. Алмага сузылган хезмәтчесе килеп вакыйганы сөйлә-

¹ Мәсрур булып — шатланып.

² Баг Ирәм бер әһәм — жәннәт бакчасы бер ялгыш уй.

де. Дөкянченең монда ни сер бар икәнәнә гакалы ирешмәде. Нишләсен, бичара, кемгә сөйләсен, кемнән сорасын. Хәйран булып шәһәргә кайттылар. Бу вакыйганы күршеләренә сөйләделәр. Бу хәбәр колактан колакка ишетелә торгач, бөтен шәһәрдә шаигъ булды¹. Ахыр шаһ Мәхмүд колагына да ишетелде.

Вәзирләре:

— Бу дәхи ул Әбүгалисина эшедер, — диделәр.

Шаһ Мәхмүд, хәйран булып:

— Ни газиз һөнәрмәнд кеше, имеш. Аһ кулымызга керсә, берәз мәжлесе белән мөшәррәф булып, гыйбрәт амиз² эшләрен тамаша кыйлсак, — дип, Әбүгалисина белән күрешмәгә мең жаны белән мөштак булды³. Мәгәр шаһ Мәхмүд янында бер хәким вәзир бар иде, исеменә Юхна диерләр иде. Гыйльме симиядән берәз хәбәре бар иде.

Шаһ Мәхмүдкә әйтте:

— Әбүгалисинаны табып китерсәм, ни ингам-ихсан итәрсең? — диде.

Шаһ Мәхмүд күп вәгъдәләр итте. Вәзир Юхна, инша Алла, табармын, дип дөгъва кыйлып эзләмәгә китте. Ахыр Әбүгалисинаны бер гафләр вакытында⁴ очратып, бер әфсүн укыды. Әбүгалисинаның куллары тотмас булды. Вәзир, һаман форсат дип алып, патша янына китерде. Әбүгалисина, теләсә, үзен хәләс итеп, вәзирне грифтар итәр иде. Әмма, күрәем, нишләп икән, дип сабыр кыйлды. Мәгәр шаһ Мәхмүд бу вакытта ялгыз утырыр иде вә тажыны алдына куеп, башы ачык торыр иде. Һаман Әбүгалисина бер әфсүн укыды, үзен бер таж сурәтендә итеп, патшаның башына менеп утырды.

Вәзир Юхна белеп:

— Падишаһым, саклан, башыңа Әбүгалисина менде, — диде. Чөнки вәзирнең күзенә Әбүгалисинаның үз сурәте күренер иде. Падишаһ башыннан тажыны алып карады, бер морәссаг⁵ жиде мөгезле таждыр. Һәрбер мөгезендә берәр гәүһәр, бөтен мәмләкәт бәһасе торыр. Карап, хәйран булып торганда, вәзир Юхна, симия кувәте белән, бер ут булып таж өстенә төшәргә килә. Әбүгалисина күрдә, ут килеп көйдерәчәк. Дәрхаль бер әфсүн укыды, бер микъдар тары булып әтрафка сачелде. Вәзир Юхна бер әтәч булып, тарыны чукый башлады. Барчасыны чукып, бары ике данә тары, берсе падишаһның тезе астында, берсе мәйданда калган иде. Әбүгалисина төлке булып әтәчкә хәмлә кыйлды⁶. Вәзир Юхна дәхи әтәч сурәтеннән чыкты, бер кү-

¹ Шаигъ булды — халык арасына таралды.

² Гыйбрәт амиз — гыйбрәт тулы.

³ Мөштак булды — күрергә омылды.

⁴ Гафләр вакытында — абайламаган чагында.

⁵ Морәссаг — асылташлар белән бизәлгән.

⁶ Хәмлә кыйлды — һөжүм итте.

гәрчен булып һавага очты. Әбүғалисина, дәхи тиз бер карчыга булып, күгәрчен артыннан китте. Күгәрчен бер урманга жан атып качты. Әбүғалисина карчыга кебек әтрафын алып тарды. Юхна вәзир күрде: котылырга хәл юк. Һаман¹ үз сурәтенә кайтып, Әбүғалисинага гозер итте, күп ялварып тәүбә кыйлды. Әбүғалисина күрде — «инде моннан ары егетлек түгел», — дип, үз сурәтенә кайтып, бәхилләштеләр. Юхнаның кулыннан тотып, сөйләшә-сөйләшә, шаһ Мәхмүд янына килделәр. Шаһ Мәхмүд тәгъзим вә тәкрим² белән Әбүғалисинаны янына утырты. Көлешә-көлешә, мосахәбәткә мәшгуль булдылар. Сүз арасында кальга вакыйгасы зикер кыйлынды.

Падишаһ гозер итте:

— Кальга янә урынына килсә икән, — диде.

Әбүғалисина әйтте:

— Шаһым, кальга ничек булды?

Шаһ Мәхмүд әйтте:

— Беркөн иртә белән кальга урынында юк булды, тапмадык, — диде.

Әбүғалисина әйтте:

— Әфәндем, юк сүздер. Һичнәрсә булганы юк. Адәм күнде-реп караңыз, кальга урынындадыр, — диде.

Вакыйган, кеше жибереп караттылар. Ул кеше, килеп:

— Кальга урынында утыра, тәкъсир, — дип хәбәр бирде.

Падишаһ, тәгажҗеб итеп:

— Сөбханалла, мин үз күзем белән күрдем, кальга урынында юк иде. Инде ни хәл булды? Яңа урындадыр, диләр. Ничек китте, ничек килде? Гақылымыз житешмәде, — диде.

Әбүғалисина һәм Хак Тәгалә хәзрәтенә хамед сәна әйтте вә Аллаһы Тәгалә биргән гыйлем вә кодрәтне бәян итеп:

— Әфәндем, бу күргәннәрең бер җөзы³ нәрсәдер, — диде.

Шаһ Мәхмүд әйтте:

— Янә ул һөнәр вә санагатьләреңнән мөмкин булмасмы, безләрне тәфәрреҗ кыйлдырсаң⁴, — диде.

Әбүғалисина, дәхи кабул итеп:

— Баш өсте, тәкъсир, — диде.

Бер хас мәҗлес ясадылар. Әбүғалисинага әнваг төрле зыя-фәтләр хәзерләп, кыйммәт бәһалә һәдияләр китерделәр. Падишаһ янә санагать вә тамашаны зикер кыйлды. Әбүғалисина, берәз башын моракабәгә куеп: «Ғажәп, ни була икән?» — дип торсалар, күрделәр, Әбүғалисинаның куенынан әнваг төрле хайванат зөһур итмәгә башлады. Аю, бүре, төлке, чәкал — берсе

¹ Һаман — шундук.

² Тәгъзим вә тәкрим — кадер-хөрмәт.

³ Җөзы — әһәмиятсез.

⁴ Тәфәрреҗ кыйлдырсаң — юатсаң.

артыннан берсе һай-һу итеп чыгып, мәжлес халкына һөжүм итә башладылар. Халык торып, бер тарафка качтылар. Хайваннар күбәйгән саен, болар бер тарафка качарлар иде. Ахыр диван эче тулды, торырга урын калмады. Чыгып качарлар иде, ишеккә барыр хәл юк. Барча диван халкы куркудан үлә язды. Бу кадәр хайванат бер-бере белән талашып, бугазга-бугаз булдылар. Урталыкта бер мәгърәкә¹ вә гауга купты. Вә шулкадәр куркынычлы авазлар, вә хәвәфле тавышлар күбәйде. Ахыр падишаһ вә дәхи мәжлестә булган халыклар куркып фөръяд кыйла башладылар, Әбүгалисинага ялвардылар. Әбүгалисина, дәхи бер гамәл итеп, барчасы Әбүгалисинаның куенына кереп гаип булдылар.

Падишаһ, тәгажжеб итеп:

— Хак сөбханә вә Тәгалә бәндәләренә бу кадәр дәрәжә гыйлем вә кувәт бирер, имеш, — диде.

Янә зыяфәт белән мәшгуль булдылар. Ахшам житеп, галәм әгъярдан хали булды². Әбүгалисинадан янә бер санагать илтимас кыйлдылар. «Әмма болай куркынычлы булмаса иде», — диделәр. Әбүгалисина дәхи: «Баш өсте», — дип әмер итте, шәм-нәрне пәрдә артына куйдылар. Башын моракабәгә куеп, әфсүн белән мәшгуль булды. Күрделәр, пәрдә артыннан бер бүрек чыгып түшәмгә тугыры сузыла башлады. Өйнең түшәме ярылып, йөз әндазә³ югары чыкты. Һаман бүрек чыга торгач, бүрек астында бер кара маңгай күренде. Янә чыкты, артыннан кашлары күренде. Ун әндазә микъдары чыкты, артыннан күзе күренде. Аннан соң өч колач микъдары борыны, аннан соң сакалы ике сәгать чыгып, корсагы зоһур итте. Чыга-чыга, корсактыр, зур нәрсә — сарай эче тулып, мәжлес әһленә тыгызлык кыйла башлады. Һәрберсе, урыннарыннан торып, бер тарафка киттеләр. Мөмкин булмады, почмакларга, тәрәзә төпләренә менеп утырдылар. Корсак кадәр зур нәрсә һаман чыга, сарайның эчендә буш жирләр бер дә калмады, корсак белән тулды, халыкны кысып үтерә язды. Аһ-ваһ дип фөръяд итеп, Әбүгалисинадан әман эстәделәр. Әбүгалисина гамәл кыйлып, ул адәм чыккан жиренә кереп гаип булды. Ул да юк, бу да юк. Мәжлес әһле хәйран булып, ни егъларга, ни көләргә дә белмәделәр.

— Янә тәкрат тамаша булса, моның кебек куркынычлы булмаса иде, — дип илтимас кыйлдылар.

Утыра торган сарайларының берничә тәрәзәсе бар иде, һәм-мәсе япкан иде, чөнки төнлә иде.

Әбүгалисина, мәжлес әһленең берсенә хитап итеп:

¹ Мәгърәкә — буталыш.

² Галәм әгъярдан хали булды — галәм чит әйберләрдән бушанды.

³ Әндазә — үлчәү.

— Шул тэрээлэрнөң берсен ач! — диде. Наман берэү торып ачты. Бу заман көз көннөре иде. Тэрээдән күрделәр, тышта шулкадәр нәфис галәме мөзәйян, гүяки жәйнөң әүвәл көннөре. Әнвәг төрлө гөлләр вә чәчәкләр ачылмыш, гүяки жәннәт савап әһленә хәзерләнмеш. Былбыллар вә комрилар¹ жөгәр сүзе авазы² белән сайрамакта, жан бәхеш ләтыйф³ вә мөләем жылләрә исмәктә, бал вә шикәрдән татлы сулары акмакта. Шаһ Мәхмүд вә барча диван әһле барчасы күреп, гапыллары шашты. Һәркайсы: «Тышка сикерәем», — дип, тәрәзә төбенә ашты. Аннан соң ул тәрәзәне яптылар. Әмер булды, икенче тәрәзәне ачтылар. Ни күрделәр, дөньяда сарсар⁴ галәмәте бер туфан купмыш. Шулкадәр зәмһәрир⁵ шикелле ачы жыл, кар, ягьмур, буран, — күз ачар хәл юк. Жан иясе асла тәкать тотар имәс. Дәрхаль тэрээдән буран кереп, сарай эчен кар белән тутырды вә сарай эчендә шулкадәр бер салкынлык пәйда булды, дер-дер калтырап, катып үлә яздылар. Мең бәла белән тәрәзәне ябып, туннар, бүрекләр киеп, берәз жылындылар. Әбүгали-сина әмер итте, бер тәрәзәне янә ачтылар. Күрделәр, бөтен әтраф Гаман дәрәясы бер дәрәядыр. Гүяки бөтен дөнья су астында калмыш. Тау кебек тулкыннар калыкмыш, балыклар уйнашыр. Каф тавы кадәр тулкыннар, һәрбер тулкыны бер кыямәт, туфане Нухтан бер галәмәт иде. Тамаша кыйлып, тәрәзәдән карап торганда, бер кувәтле жыл килеп, сарайга бер тулкын бәрелде, тэрээдән сарай эченә су тулды. Һәммәсе суга чыланды. «Һай-вай, гарык буламыз икән», — дип, зиядә хәвефкә төштеләр, тиз тәрәзәне яптылар. Берәз сарай эчендәге суларны корытып, киёмнәрен алып киптерделәр. Әбүгали-сина әмер итте, тәрәзәнең берсен янә ачтылар. Бу мәртәбә күрделәр, бөтен дөньяны ут каплаган. Манара кебек ялкыннар һәр тарафка сузылган. Асла утсыз жир күренмәс. Болар тамаша кыйлып торганда, жыл белән бер ялкын сарай эченә керә төште. Карап торучыларны яндыра язды. Һәрберсе куркып кире чиктеләр. Тиз тәрәзәне яптылар. Бер тәрәзәне дәхи ачтылар. Күрделәр, бер якты нәфис аяз көн, кояш тәмам күкнөң уртасына чыккан. Халык һәр тарафта йөреп тора: кайсы бара, кайсы кайта, һәркем үзенә мөгамәләсендә. Гадәтчә, көндездер. Ул тәрәзәне ябып, янә бер тәрәзәне ачтылар. Күрделәр: бер кап-караңгы төн. Асла күзгә төртсәң күренмәс. Гадәти караңгы төннән дә караңгы бер кич иде. Шаһ Мәхмүд вә диван әһле барчасы хәйран булып, Әбүгали-синаның һөнәрләренә тәхсин вә афә-

¹ Комрилар — Мисыр күгәрченнәре.

² Жөгәр сүзе авазы — йөрәкләргә үтеп керә торган аваз.

³ Жан бәхеш ләтыйф — жанны рәхәтләндерүче нәфис.

⁴ Сарсар — давыл.

⁵ Зәмһәрир — жәһәннәм салкынлыгы.

риннэр эйтеп, иртэ намазына чаклы ул кич йокламаенча, тэмам тамаша вэ төфэрреждэ булдылар. Көн яктыргач, Әбүгалисина падишаһтан изен алып¹, үзенең хөжрәсенә китте вэ бер аз истирахәт итеп², кич янә падишаһ сараена килде. Янә бер олуг гайре мөкәррәр зыяфәт³ хәзерләп, мәжлес ясадылар. Падишаһ, вәзир-вөзәра вэ әкябирләр⁴ сөфрәгә⁵ утырдылар. Сөфрәгә әнваг нигъмәт тәмам китерелде. Әбүгалисинадан дәхи илтимас кыйлдылар: гажайб вэ гараибаттан янә тамаша кыйлдырсын. Әбүгалисина бер әфсүн укыды, сөфрәгә китергән пылаулар ак корт булып тәрилкәдә кыймылдаша башладылар. Табаклардагы төрле тәгамнар һәрбер кабахәт хайван сурәтендә булып, бәгъзесе бака, бәгъзесе тычкан, бәгъзесе чаян вэ бәгъзеләре төрле-төрле хәшәрәт булып, тәгамга кул сузмага мәжал калмады. Мәжлес әһле сөфрәдән торып, бер тарафка качтылар.

Әбүгалисина көлеп:

— Килеңез, утырыңыз, һичнәрсә юктыр, хыялдыр, — диде.

Килеп утырдылар, күрделәр, һаман баягы нәфис тәгамнардыр. Хасыйле кәлям, ул кич һәм төрле санагәтьләр вэ гажәеп хикмәтләр күрсәтте, гакиллар хәйран вэ фикерләр вәйран булыр иде. Бу кәйфиятчә, ничә мөддәт Әбүгалисина шаһ Мәхмүд янында калды. Вә ничә күзләр күрмәгән, колаклар ишетмәгән санагәтьләр күрсәтеп, бу хәлдә көн кичерделәр. Мәгәр шаһ Мәхмүднең әкърибасыннан⁶ бер гүзәл вэ зифа егет бар иде, гүзәллеге белән шәһәргә вәлвәлә, вә жәмәле белән төрле галгалә бракмыш иде. Берәү бер мәртәбә йөзен күрсә, аерылмага такате юк иде. Нә сурәт хуп сәйрәт⁷ бер бала иде. Шаһ Мәхмүднең диванында мәкам, Мәхмүд иясе булып, әгъяне дәүләттән мәгъдүд иде⁸. Әбүгалисинаның бу эшләрен күреп, жан вә күңелдән Әбүгалисинага мохлис⁹ иде. Ялгыз Әбүгалисина янына килеп-килеп, Әбүгалисинадан хикмәтләр сорашып утырыр иде. Әбүгалисина да жәүһәр шинас вә күзе ачык мөлаем адәм иде. «Канда бер мәрвине күрсәм, бән аның корбанымән» — дип, һәрбер гүзәл егет күрсә, гашыйк булыр иде. Хасыйле кәлям, бу егеткә мәхәббәт итеп, ничә сихер амиз вэ шәгъбәдә әнгиз¹⁰ санагәтьләр күрсәтеп, кичә-көндөз уен-көлке белән зә-

¹ Изен алып — рөхсәт алып.

² Истирахәт итеп — ял итеп.

³ Гайре мөкәррәр зыяфәт — күз күрмәгән сый.

⁴ Әкябирләр — олуглар.

⁵ Сөфрәгә — табынга.

⁶ Әкърибасыннан — якыннарыннан.

⁷ Нә сурәт хуп сәйрәт — сурәтләп бетергесез яхшы холыклы.

⁸ Әгъяне дәүләттән мәгъдүд иде — дәүләтнең олыларыннан саналучы иде.

⁹ Мохлис — дус.

¹⁰ Сихер амиз вэ шәгъбәдә әнгиз — сихерләүче һәм күз бәйләүче.

векъ-сафа итэрлэр иде. Мәгәр ул мәзкүр Юхна вәзир ул егеткә жан вә күңелдән гашыйк иде. Әбүғалисина белән бу кәйфияттә мөгамәләсенә көнчелек изһар кыйлып, фитнә вә гайбәт капусын ачты вә галәмгә бәһтан орлыгын сачты. Беркөн падишаһ, хозурына килеп, Әбүғалисина хакында күп яман сүзләр сөйләшеп:

— Сезнең өеңездәге егеткә хыянәте бардыр, — дип, егет белән Әбүғалисина хакында ярамас сүзләр әйтеп, күп ифтира вә бәһтан кыйлды¹.

Ничә мәгънәсез ялган сүзләр белән падишаһны ачуландырды. Шаһ Мәхмүд, ышанмаенча, адәм кушып тәфтиш кыйлдырыр иде. Әбүғалисина һәр кичә кереп, егет белән мосахәбәт кыйлышканын күреп, падишаһка хәбәр бирделәр. Падишаһ дәхи: «Юхна сүзе хактыр», — дип, Әбүғалисинага күңеленнән дошманлык тотты. Әбүғалисина килеп-китеп йөрсә дә, илтифат итмәс иде. Бәлки, мөмкин булса, үтермәгә касд кыйлды. Әбүғалисина фирасәт белән моны сизеп: «Әгәр бу кичә монда калсам, әлбәттә, бер зарар мөкаррәрдер», — дип, һаман хиркасен киеп, Кирман шәһәреннән чыкты. Вә шәһәрнең раст каршысында бер ташлык чокыр жир бар иде, анда килде. Бер әфсүн укып, ул жирдә бер олуг шәһәр вә биек хисар² ижат кыйлды, бәян кыйлмага телләр кыска. Кирман шәһәре, аңа нисбәт бер кәсәбә³ иде, кальгасенең жидары⁴ вә сарайларының дивары мөсайкал⁵ ак мәрмәрдән, кәңрәләре мөзәйян ләжүрдән⁶, боружлары һавага горуж⁷, бәлки, күктән хоруж итмеш⁸ иде. Вә шәһәрнең эчендә халык төрле женестән туп-тулы. Тараф-тараф чишмәләр, нәфис сулы, вә жуынсаң — тәнеңә шифа, эчсәң — жаныңа дәва. Ничә йөз вә биек коббәләр, вә олуг мәсжетләр, ничә жирдә базарлар вә кибетләр, һәр кибеттә бер хуп сурәт егетләр әнваг төрле малларны сатып торалар. Һәм мә дивары көзгә кебек ялтыраган, гөмбәзләре кызыл алтын белән алтынлаган. Адәмнең гакылы шашар бер шәһәрдер. Әбүғалисина үзе өчен бер биек сарай бина кыйлды. Үзе бер шәһәр кадәр иде. Ул сарай эчендә әгъля бакчалар, вә агар чишмәләр, вә ничә-ничә мәжлесханәләр. Шаһ Мәхмүд, вәзир-вәзәра, барча шәһәр халкы моны ишетеп, биек жирләргә вә манараларга менеп карадылар. Күрделәр, бер гажәеп шәһәрдер. Гый-

¹ Ифтира вә бәһтан кыйлды — ялган гаеп һәм яла якты.

² Хисар — ныгытма.

³ Кәсәбә — бистә.

⁴ Кальгасенең жидары — крепостеның коймасы.

⁵ Мөсайкал — ялтыратылган.

⁶ Кәңрәләре мөзәйян ләжүрдән — крепость стенасының тешләре лазурь белән бизәлгән.

⁷ Боружлары һавага горуж — манаралары һавага ашкан.

⁸ Күктән хоруж итмеш — күктән дә өскәрәк чыккан.

марәтләренәң түбәсе һәммәсе алтыннан, биналарына сайкал биреп, қояш нурыннан қарар хәл юк, күз чағылыр; халкының галгаләсеннән галәмгә вәлвәлә тулып, гөрләп торыр. Хәйран булып бармақларын авызларына қабып, ни әйтәсен белмәенчә, телсез булдылар. Әүвәлдә юк иде, бер кичә эчендә бу қадәр олуг шәһәр вәжүдкә қилмеш, дип, Қирман шәһәрә эчендә бер гауга купты. Гақыл ияләре белделәр: бу һәм Әбүғалисина әшәдер, үзләренә рәғьман¹ бина итмештер. Ни чара, зар вә әварә булып қарап торғанда күрделәр, бу шәһәрнәң эченнән бер груһ гаскәр пәйда булды. «Ғажәба, бу ни хәл», — диделәр. Ул арада қилеп тә житте Әбүғалисина тарафыннан илчә, имеш. Қаршы барып алдылар, бер сарайға төшерделәр. Аннан соң шаһ Мәхмүд бер диван тәртип қыйлып, илчәне дәғьват қыйлдылар. Әдәп қағыйдәсә үзрә, һәрни булса, жиренә қитерделәр. Аннан соң шаһ Мәхмүд, дәхи жир үбеп, тез чүгеп, илчә белән күреште. Илчә дога итеп намәнә сонды. Кулыннан алып, мөһерен ачтылар. Бер вәзир кулына бирделәр. Олуг аваз белән намәнә вәзир қычқырып укыды. Намәдә язылмыш иде қи: «И Қирман падишаһы! Бу қадәр замандыр падишаһлық қыйлдың, житәр. Чөнқи өлешәң бу қадәр иде. Моннан соң дәүран² безнекедер. Қирман зәмин мәмләкәтен безгә тапшыр. Гаеп итмә, никадәр зәхмәт булса да, башка вилаятькә қит. Ике арыслан бер урманда тора алмас, хасыйлә — ике падишаһ бер мәмләкәткә сыймас. Әгәр мохаләфәт итсән³, иртәгә мәйданга чык», — дип, хәтмә кәлям итмеш⁴. Чөнқи намәнәң мәзмуны мәғьлүм булды. Шаһ Мәхмүд хәйран булып қалды вә фикир дәрьясына талды. Ахыр моны фикир қыйлдылар қи, илчәгә қушып, бер адәм күндерәек, Әбүғалисинаны монда дәғьват қыйлсын. Иелгән башны қылыч қисмәс, дигәннәр. «Әс-солых хәер», — дип, вәзир-вөзәра солыхны мәғькуль күрделәр. Шаһ Мәхмүднәң бер гақыйл вәзирә бар иде, аңа ишарәт қыйлып әйтте:

— Барып, Әбүғалисина белән сөйләшәп, бер мәғькуль тарикча чакырып алып қил, — диде. Наман вәзир торып, һәр сәфәр ләвазимен хәзерләп, вә янына берничә хезмәтчеләр алып, ул илчә белән: «Қайда син, Гыйбрәтнама шәһәрә?» — дип қиттеләр. Шәһәргә яқын життеләр. Әбүғалисина мөвәккәлләр қуйған иде, қилеп хәбәр бирделәр. Ул дәхи вәзирләренә әмер итеп истикъбалыгә чығарды. Қирман падишаһының вәзирә күрдә: шәһәрнәң қапкасыннан бер гөрүһ гаскәр чықты. Башларында алтын тажлар, юлларда чавышлар вә агалар қаршы қилеп, истикъбал қағыйдәсә һәрни булса, жиренә қитереп,

¹ Рәғьман — үч итеп.

² Дәүран — чор.

³ Мохаләфәт итсән — қаршы булсаң.

⁴ Хәтмә кәлям итмеш — сүзен тәмамлаган.

вәзирне шәһәргә алып керделәр. Вәзир бу шәһәрнең гыймарәтен вә төзеклеген күреп, күңеленнән: «Без авылда торамыз, имеш, сөбханалла», — дип, үзенә бер сыныклык килде. Валхасыйл, аннан бер әгъя сарайга килделәр. Йөз атлылар вә бер гөрүһ сакчылар каршы килеп, күз күреме кадәр киң бер мәйданнан кичеп, бер олуг диван жиренә китерделәр. Аннан дәхи бер таифә¹ истикъбальгә килеп, бу кәйфиятчә, эчкәре бер диванханәгә китерделәр ки, — әгъяне дәүләт вә әркияне солтанат² жирле-жирендә. Вә унда-сулда алтын кәмәрле пәһлеваннар, кайсының билендә — кылыч, кайсының кулында — хәнжәр торырлар. Тәхет өстендә бер падишаһ утырмыш, ак сакалы — күкрәгендә, падишаһлык тажы — башында, алтын кәмәр — билендә, падишаһлык киеме — иңендә. Кулын тезенә куеп, тезе үзрә утырмыш. Уңында-сулында — уника мең кол, кулларында — ялангач кылыч, билләрендә — үткен хәнжәр, вә әтрафында әһле хикмәт вәзирләр тормыш бер диван күрдә ки, мең һушәң вә мең Фәридүн ул мәжлескә кол булмага ярамас. Вәзир бичара шашты, хәйрәт дәрьясы ташты, гайрәт тулкынары баштан ашты. Һәрничек булса да, илчелек әдәпләрен жиренә житкерде. Бер тәхет китерделәр — утырды; ширбәт бирделәр — эчте. Әмма әйтәсе сүзләреннән кичте. «Күрәем, эш нигә тартылыр икән», — дип торганда, Әбүгалисина баш күтәрәп, бу вәзиргә хитап кыйлып, ничә нөктәле сүзләр гыйтаб итеп³:

— Бар Кирман зәмин падишаһына бездән сәлам әйт. Вакытына хәзер булсын. Бер мәмләкәттә ике падишаһ вә бер күктә ике маһ⁴ булмас, чөнки аларга инде бу кадәр солтанат сөргәннәре житәр. Әгәр гаскәренә мәгърур булса, бу күргән гаскәрен дәрьядан бер катрә, кояштан бер зәррә түгелдер. Никадәр гаскәргә кадир булганымызны, инша Аллаһ, тандага күрерсез вә сугыш мәйданында белерсез, — дип, каты жавап биреп, тәмам хәкарәт белән вәзирне диваннан кудылар. Вәзир дәрдемәнд бичарага чыгарга ишек тар булды. Кайтып Кирман падишаһына күргән тамашаларын вә ишеткән мәгънәләрен бер-бер бәян кыйлды. Падишаһ моны ишетеп, гақылы башыннан китте. «Дәүләт китә, вә солтанат мөнкариз була, имеш», — дип хәвефкә төште. Тиз вилаятьләргә вә гайре мәмләкәтләргә, ярдәм сорап, адәмнәр күндерде вә язулар таркатты. Сугыш әсбаплары хәзерләп, гаскәр жыймага тотынды. Тиз заман ике йөз мең гас-

¹ Таифә — төркем.

² Әгъяне дәүләт вә әркияне солтанат — дәүләт олылары һәм патшалык терәкләре.

³ Нөктәле сүзләр гыйтаб итеп — үткен мәгънәле сүзләр белән әрләп.

⁴ Маһ — ай.

кэр жыеп торды, вэ Хаур зэминнэн, вэ Зэнкибардан ярдэмгэ күп гаскэр килде. Наман шаһ Мәхмүд боерды, гаскэр гөрүһ-гөрүһ шәһәрдән чыгып, барчасының кулларында — кылыч, бил-ләрендә — хәнжәр, сафлар баглап торды. Әбүгалисина шаһ, Мәхмүднән бу бәһадирлыгын күрөп, гаскәренә әмер кыйлды. Өч йөз мең тимер киёмле гаскэр чыкмага, вә дәрәя кебек таш-мага, вә каршы килгәнән сугып екмага хәзер булдылар. Әбү-галисина гаскәре белән шаһ Мәхмүд гаскәре, мокабил бу-лып¹, шаһ Мәхмүднән гаскәре дәрхаль тар-мар булды. Янә арт-тагы тәйяр² гаскәрен китереп, ике гаскэр сугыштылар. Әбүга-лисина тәхетеннән инеп, бер кулына чыбык, бер кулына кабак алып, майданга килде. Кабакны чыбык белән дөп-дөп сукмага башлады. Кабак эченнән унар-унбишәр диюләр чыкмага баш-лады. Кулларында — берәр тимер чукмар. Күргән кеше, ба-шыннан гақылы китеп, егылыр иде. Болар һаман Кирман каль-гасенә таба йөгәрделәр. Боларга каршы тормага һичкемнән такате юк иде. Кирман кальгасен тәмам мөхасарә кыйлды-лар³.

Шаһ әйтте:

— Безнең хәлемез ничек булыр?

Вәзир әйтте:

— Башка гыйлаж юк, әләман⁴ дияек, — диде.

Әмма Әбүгалисинаның морасы түгел иде, мәгәр боларга әләман дип әйттермәк дип, әләман, диделәр. Әбүгалисина ку-лындагы чыбыкны жиргә ташлады. Гаскэр белән кайтып, Га-жәп кальгасенә керде. Бер намә язып, шаһ Мәхмүдне зыяфәт-кә дэгъвәт кыйлды⁵. Падишаһдыр күрде: намәдә зыяфәткә дэгъ-вәт итмеш. Нишләсен, вәзирләрен вә голямасен алып, күп гас-кэр белән Гажәп кальгасенә киттеләр. Шәһәр капкасына ки-леп күрделәр — бер олуг кальгадер. Бинасы саф ак мәрмәр-дән, өч кат хисар, бер хәндак⁶ чигелмеш, эченә сулар тулмыш вә тимердән бер капка ачылмыш. Капка төбөндә өч йөз микъ-дары чавышлар. «Боерың, әфәндем», — диделәр. Шаһ Мәхмүд, бисмиллаһ, дип, эчкәре керде. Һәрбер тарафта базар вә дөкян-нәр. Әнваг халык алмакта-сатмакта. Базар вә дөкяннәр ара-сыннан өч чакрым жир бардылар. Бер әгъля сарайга житте-ләр. Шулкадәр биек сарай, түбәсенә карасаң — бүрегең тө-шәр, югарыгы кешеләр чебен булып күренер. Вә ишек төбөндә меңләп каравылчылар ике яклап торалар. Падишаһка: «Мәр-

¹ Мокабил булып — кара-каршы бәрелешеп.

² Тәйяр — хәзерләнгән.

³ Мөхасарә кыйлдылар — урап алдылар.

⁴ Әләман — мәрхәмәт итегез.

⁵ Зыяфәткә дэгъвәт кыйлды — кунакка чакырды.

⁶ Хисар, бер хәндак — ныгытма, озын итеп казылган чокыр.

хаба», — дип, тэгъзим вэ тэкрим кыйлдылар. Аннан дэхи бер ишеккэ килделэр, бигайниһи, шул кэйфиятчэ. Хасыйле кэлям, болар жиде ишектэн кичтелэр. Өч ишеккэ житкэч, вэзирлэр чыгып, падишаһны атыннан күтэрэп төшерделэр. Падишаһ эч-кэре керде. Уң ягына карады, алтын тэхетлэр өстендэ әһле хикмэт вэзирлэр; сул ягына карады — көмеш тэхетлэр өстендэ тимер кушаклы пәһлеваннар утырмышлар. Вэ кырык аяклы тэхет үзрә кылычлар салынмыш, өстенә Әбүғалисина утырмыш. Шаһ Мәхмүд күрдә, бер әгъля диванда Әбүғалисина тэхеттән инеп падишаһларча бер кагыйдә үзрә күреште, кул тотышып тэхет үзрә иреште, тезгә-тез утырдылар. Аннан соң Әбүғалисина ишарәт кыйлды. Бер гөрүһ хубруй¹ егетләр бәллүр савытларга, фәгъфур² касәләргә тутырып шәраблар китерделәр. Тәмам әһле диван кәефләре кызды. Янә ишарәт кыйлды. Дәстәрхан жәйделәр, әнваг төрлө тәгамнар китерделәр. Дәстәрханга нигъмәтне шулкадәр күп өйделәр — ике тарафта утырган адәмнәр бер-берен күрмәс булды. Хасыйле кэлям, бөтен мәмләкәт халкына житәрлек аш хәзерләнгән иде. Әлкыйсса, шаһ Мәхмүд белән килгән тәвабигълар³ ун меңнән зиядә кеше иде. Ашамага утырдылар. Биш сәгать микъдары ашадылар. Мәйданга китерелгән нәфис тәгамны меңнән берен йимәгә вә, сорасалар, вәсфын димәгә кадир булмаслар иде. Сөфрәдән тәгамнар күтәрелде, дога кыйлдылар. Аннан соң әнваг факиһә⁴ китерелеп йимәгә, мәжлес әһле мәсахәбәт итмәгә башладылар. Берзаман анда утырып, бакча сәер кыйлмакка тәклиф боерылды. Әбүғалисина олуг бакчага килделәр ки, бәян кыйлмага гакул житешмәс. Шулкадәр зур бакча ки, йөз мең адәм керсә, бер-бере белән күрешмәс. Агачларында хуш әлхан былбыллары сайрап, кәүсәр елгасы кебек чишмәләре агып, гөл-гончәләре⁵ хуш исне сачып торыр. Әбүғалисина ике күлнең өстенә күк шикелле коббәләр кормыш. Шаһ Мәхмүд тәвабигълары белән кереп утырды. Әнваг төрлө мивәләр вә алмалар китереп куйдылар. Төрлө гыйбрәт амиз вә хикмәт ангиз сохбәттә бу кэйфиятчә ахшамга кадәр Әбүғалисина диванында утырдылар. Шаһ Мәхмүд кайтып китмәгә морад итте. Әбүғалисина: «Өч көнгәчә мәсафирсыз», — дип жибәрмәс иде. Кич булды. Төн буенча дэхи зыяфәт вә мәсахәбәт белән мәшгуль булдылар. Әбүғалисина ишарәт кыйлды. Бер тарафтан

¹ Хубруй — матур йөзлө.

² Фәгъфур — чынаяк.

³ Тәвабигълар — юлдашлары.

⁴ Факиһә — жимеш.

⁵ Гончәләре — чәчәкләре.

⁶ Сазәндә вә гүяндә жарияләр — музыкантлар һәм ырчы кол кызлар.

бер гөрүһ гүзэл сазэндә вә гүяндә жарияләр⁶ килеп чыкты. Саф баглап тордылар. Кулларына сазларын алып, бәгъзесе саз чалып, бәгъзесе гүеп хуш авазлары белән мәжлескә бер галгалә салдылар, бәян мөмкин түгел. Әлкыйсса, бакчада шул кәйфиятчә төннең ахырынача утырдылар. Аннан соң: «Йокламага вакыт», — дип, һәркайсысы йокламага ният итте. Наман Әбүгалисина ишарәт кыйлды. Һәр тарафтан гөрүһ-гөрүһ хезмәткәр егетләр пәйда булып, һәрберенә кулында атлас, жефәк түшәкләр вә мендәрләр, жефәк юрганнар китереп түшәделәр. Шаһ Мәхмүдне падишаһларча вә башкаларын дәхи үз дәрәжәләренә күрә йоклаттылар. Наман дәм Әбүгалисина, бәхтен, тәхтен куеп вә симия калтасын күтәрәп, бер тарафка китте. Кунаклар бакча эчендә йоклап калдылар. Тәмам кояш чыгып, төшлек вакытынача анда йокладылар. Үзләренә кояш төшеп, кыздыра башлагач, уяндылар. Торып карасалар, ни шәһәр бар, ни базар бар, ни бакча бар. Күрделәр, һаман гаскәр ике фирка булып, бер-беренә хәмлә кыйлышмакта. Әлкыйсса, шулкадәр сугыштылар, әйтергә мөмкин түгел, һаман Әбүгалисина, ике гаскәр арасына кереп, бер кулына кабак, бер кулына чыбык алып, кабакны дөп-дөп ормага башлады. Олуг тавыш белән:

— Ни калян эзәкдү бәйрүн йид, ягъни һай кәлләр¹, кабак эченнән чыгыңыз! — дип сугар иде.

Күрделәр, кабак эченнән дүртәр-бишәр, унар-йөзәр кәлләр чыкмага башлады, һәрберенә кулында үткен кылыч, билләрендә хәнжәр, башлары сачсыз, ялангач. Бере артыннан бере, кылычларын суырып, сугышмага башладылар. Мәжмугсы дәфгатән², олуг тавыш белән хәмлә кыйлып, раст килгәнне үтерерләр иде. Бу кәлләр гаскәре шулкадәр күбәйде. Әбүгалисинаның элгәреге гаскәренә нәүбәт тимәенчә, кылычларын куеп, тамашага тордылар. Һәммәсе шаһ Мәхмүд гаскәренә һөжүм итеп, куа-куа Кирман шәһәренә чаклы життеләр. Шаһ Мәхмүд күрдә, эш эштән кичте, бәла дәрҗасы баштан ашты, вә гаскәре тар-мар булды. Наман качып Кирман шәһәренә хисарына керде, бер манара башына чыгып тамашага торды. Күрдә, гаскәренә күбесе кылычтан кичмеш. Хәйран, сәргәрдан бичара олуг бәлагә тарыды. Юхна вәзирне берәз сүкте. Әмма нишләсен? Ни чара? Әварә булып торды. Кәлләр гаскәре хисапсыз күп иде. Һай-һу итеп, Кирман шәһәренә мөхасарә кыйлдылар. Шаһ Мәхмүд гаскәре качып бетте. Сугышырга кеше булмагач, кәлләр бер-беренә кыра башладылар, бер-беренә кылыч орып егылгач та үлмәйләр, янә торып сугышырлар иде. Бер гәжәеп сугыш булды. Шәһәр халкы хәйран булдылар. Кү-

¹ Кәлләр — таз башлылар.

² Мәжмугсы дәфгатән — һәммәсе кинәт.

релгэн вэ ишетелгэн вакыйга түгел иде. Бу мәгърәкә берничә заман мөмтәд булды¹.

Әбүгалисина, янә кабакны чыбык белән сугып:

— И кәлян дәркдү бәя йид, — дип кычкырды.

Һәммәсе бишәр-унар килеп, кабак эченә кереп гаип булдылар. Әбүгалисина да килеп тәхтенә утырды. Гаскәре һәм шәһәргә кайтып керделәр, гауга киселде. Шаһ Мәхмүд вәзир-вәзәрасын жыеп, янә мәслихәткә утырдылар. Һәрберсе гажиз вә хәйран булып тордылар. Шаһ Мәхмүд күп пөшиман булды: «Миңа нигә кирәк иде, намә күндереп дөгъвәт кыйлдык. Үз кулымыз белән башымызга бәла китердек. Гыйлажына дөнья халкы гажиздер», — дип фикер кыйлды вә, Бохара падишаһынан адәм күндереп, ярдәм эстәмәгә теләде. Шаһ Мәхмүднең бер гакуллы вәзире бар иде, исемене Милад диерләр иде. Аяк үзрә торып, падишаһка дога кыйлып әйтте:

— И падишаһым, мәгълүмеңездер, Әбүгалисинаны рәнжеттеңез. Бу сәбәптән ул бу эшне кыйлды. Көнчеләр сүзенә карадыңыз, үзеңездән булды. Инде Әбүгалисина көч белән кулга кәрмәс. Мисыр вә Бохара падишаһлары белән булган мажарасы галәмгә дастан булмыштыр. Кайда Әбүгалисина хакында бөһтан сүз сөйләгән вәзиреңез килсен, бу дәрднең дәрманын күрсен, бу фитнәне ничек уяткандыр, шулай бетерсен, — диде.

Шаһ Мәхмүд, Юхна хәкимне китертеп:

— Бу бәлагә син сәбәп булдың. Моңы бетерергә чара тап. Юкса сине һәлак итәрмен, — диде.

Юхна вәзир фөръяд итеп:

— И шаһым, мин колың сезгә бәла килсен димәдем. Бары аның бозык эшен сезгә мәгълүм иттем. Моннан хәлас булырга мин ни чара итәем, дөнья халкы да кадир түгелдер, — диде.

Шаһ Мәхмүд, гыйтаб итеп, Юхна вәзирне диваннан хәкарәт кыйлып сөрдә. Вә ул Милад вәзиргә хитаб итеп дәрман эстәде. Милад әйтте:

— И шаһым, моның дәрманы улдыр, шул якыннарыңыздан булган егетне күндереп, йомшаклык белән дөгъвәт кыйлсын вә солых эстәсен. Әбүгалисина янә кабул итеп, шаять, килер, — диде.

Барча диван әһле мәгъкуль күрделәр. Һәдияләр хәзерләп, егетнең янына бер адәм кушып күндерделәр. Әбүгалисина, бу вакыйганы белеп, егеткә каршы вәзирләрен күндерде; каршы барып алдылар вә күп зыяфәт кыйлдылар. Вә ул шәһәрнең гажайб вә гараиб нәрсәләрен тамаша кыйлдырдылар. Әбүгалисина бу егетне бер көн, бер кичә кунак итте. Аннан соң

¹ Мәгърәкә берничә заман мөмтәд булды — сугыш берничә вакытка сузылды.

егет, аяк үзрә торып, шаһ Мәхмүдкә китмәгә дэгъвәт вә рөхсәт сорады. Әбүғалисина кабул итеп, егет белән бергә Кирман шәһәрәнә киттеләр. Шаһ Мәхмүд, тарафында вәзир-вөзәра истикъбалыгә чыгып, тәгъзим вә тәкрим белән шаһ Мәхмүднең сараена китерделәр. Шаһ Мәхмүд дәхи каршы чыгып, кул тотышып килеп тәхет үзрә утырдылар. «Кәлям бәгъдәссәлям»¹, — дип, шаһ Мәхмүд Әбүғалисинага хитап итеп:

— И хәким, лаекмыдыр ки, безгә нариза булып бу эшләрне иттеңез вә бу кадәр кан түкмәгә сәбәп булдыңыз, — диде.

Әбүғалисина әйтте:

— Шаһым, мин фәкыйрь вә бичара, вә әварә гөнаһсыз икән, үтермәгә касд иттеңез. Ифтира кыйлып бәһтан иттеңез. Безне диван галиеңездән² ерак сөрдеңез. Нишләем, жан хәвефенә төштек. Үзеңездән булды. «Әлбади эззолым»³, — дип никадәр сүзләр сөйләштеләр. Ахыр, ризалашып, янә мәсахәбәткә мәшгуль булып, ничә көн билә калдылар. Аннан соң Әбүғалисина, аяк үзрә торып, шаһ Мәхмүдне ул гажәп шәһәрәнә дэгъвәт кыйлды. Шаһ Мәхмүд, мәгъкуль күреп, бармага вәгъдә кыйлды. Әбүғалисина кайтып китте. Шаһ Мәхмүд тандага бармак булып калды.

Бу тарафта Юхна вәзир фитнә капчыгын мәйданга куеп әйтте:

— И шаһым, ул шәһәргә ничек барырсың, торганы сихер вә симиядер, олуг хәтәр жирдер. Әбүғалисинаның морады сезне анда хәйлә белән илтәп һәлак итмәк вә Кирман шәһәрәнә алмактыр, — дип, күп сүзләр сөйләште. Шаһ Мәхмүднең күңеленә шөбһә салып тәрәддед бирде.

Милад вәзир әйтте:

— И шаһым, ник моның кебек сафсата сүзгә ышанасың? Әгәр Әбүғалисина теләсә, бер сәгәтьтә барчамызны бәрбад итеп, вилаятемезне алып. Хәйләгә, санагатькә мохтаж түгелдер. Чөнки мин Әбүғалисинаның морадын яхшы беләмен, ул падишаһлыкны теләмәйдер, — дип, падишаһның күңелен тынычландырып, Гыйбрәтнәма шәһәрәнә бармакны мәслихәт күрделәр. Шаһ Мәхмүд, вәзир-вөзәра вә шәһәрнең олуглары, бер микъдар гаскәр төзеп, Гыйбрәтнәма шәһәрәнә юнәлделәр. Әбүғалисина, хәбәрдар булып, барча гаскәрен каршы чыгарды. Шәһәрнең тышында юл буенда ике яклап гөрүһ-гөрүһ гаскәр сәламгә тордылар. Шаһ Мәхмүд барча халкы белән бу гаскәр арасынан: «Әссәламегаләйкем! Әссәламегаләйкем!» — дип узар иде. Әбүғалисина гаскәрләре дәхи: «Вәгаләйкемәссәлам, мәрхаба!» — дип калырлар иде. Болар шәһре Гыйбрәтнәма капкасына таба ба-

¹ Кәлям бәгъдәссәлям — исәнләшүдән соң — сүз.

² Диван галиеңездән — олы мәжлесегездән.

³ Әлбади эззолым — золымның сәбәбе.

ралар, һаман баралар. Элгәре күргән гажаибат вә гараибат кайда, капка төбөндә алтын тажлы сакчылар кайда, шәһәр кайда, бакча кайда? Һичбереннән хәбәр юк. Карадылар, торган жирләре таулык, ташлык арасы, чокыр жирдер. Бинагяһ, шүрәле керсә дә адашып үләр. Шаһ Мәхмүд, вә барча тәвабигълары, вә гаскәрләре егылып ятыр, һәркайсы хәйран вә сәргәрдан булып тордылар. Бер-беренә карашып көлештеләр. Әбүғалисинаның, гөрүһ-гөрүһ боларга каршы чыгып, саф баглап торган гаскәрләре берсе дә юк, жирендә жилләр исәр. Болар кире дүнөп, тамаша иткән гыйбрәтләрне сөйләшебрәк, гяһ көлөшөп, гяһ кайгырышып, барча вәзир-вөзәра әварә, Кирман шәһәренә бардылар. Күргән тамашалары әһам вә хыял, вә су дип кыяс кыйлганнары сәраб¹, имеш. «Билә удыр кяр жиһан бикарар» дип, Кирман шәһәренә керделәр, ягъни: «Дөнъяның эше Әбүғалисина мөгамәләсе кебек бер карарсыз нәрсәдер, бер карасаң — бар, бер карасаң — юк. Рәхәт дигәнә — гайне мәшәкәт, нигъмәт дигәнә — гайне миһнәттер. Дөнъя базарының ахыры аһ вә зарыйлык, нәкышенә карасаң, бигайниһи, елан нәкыше кебек зәһәрдер. Чәрхе фәләк, мәккярә сәххара карчык өстемезгә те-гермән корыр. Гүя дәүләт китерер. Баксаң, дөнъя дәүләте — төштә күргән бер хыялдыр. Бу гыйбрәтләр безгә житәр», — дип, шаһ Мәхмүд сараена китте. Янадан бер диван тәртип кыйлды. Вәзирләрен вә хөкамасен жыеп, Әбүғалисинаны эзләмәгә мәслихәт кыйлыштылар. Шәһәрдә, базарларда, урамнарда, сараларда, вәйранәләрдә эзләделәр, тапмадылар. Хасыйле кәлям, һич эзләмәгән жирне калдырмадылар. Асла нам вә нишан беләнмәде. Нишләсеннәр, ни чара, тапсалар да кулларыннан ни килер иде. «Бу мәртәбә котылдык» дип шөкер кыйлдылар.

Болар шөкер кыйлып тик торсыннар, без килдек Әбүғалисина хикәятенә. Кайчан ки Әбүғалисина шаһ Мәхмүдне барча халкы белән коры сахрада, таш арасында куеп китте, килеп аз заманда һәмадан шәһәренә житте. Мәхәллә арасында гизеп йөргәндә, күрдә, шәех Габдулла һәмадани хәзрәтләре, такиясе-нең² бер ягыннан дивары жимерелеп төшкән, имеш, осталар китертеп, аны эшләтеп торыр.

Әбүғалисина узып барганда, шәех хәзрәтләре хитап итеп:

— И Әбүғалисина, безнең белән эшнә булмадыгыз, лаекмыдыр, — диде.

Әбүғалисина әйләнөп карады, күрдә, бер пире нуруни вә газиз руханидыр. Әйтте:

— Ир ирдән кәрәмәт күрмәенчә баш имәс, — диде.

Һаман шәех хәзрәтләре ун бармагы белән ун данә ташка ишарәт кыйлды. Дәрхаль ул ташлары урыныннан кубып, дивар

¹ Сәраб — мираж.

² Такиясе нең — көлбәсенен.

өстенэ чыгып, һәрберсе кирәкле урынына торды. Урыннарына шулкадәр муафыйк утырды, осталар мең иҗтиһад белән куйсалар да, ул кадәр утырмас иде. Һаман Әбүғалисина, моны күреп, мөхәз кәрәмәт икәнән белеп, шәех Габдулланың кулын үптә вә аягына төштә. Шәех хәзрәтләре, Әбүғалисинага гыйззәт итеп, башын җирдән күтәрде, бер кулыннан тотып мөсахәбәт кыйларак ханәкәсына алып барды. Ул көн вә ул кичә жан сохбәтен кыйлыштылар. Әбүғалисина, фатиха сорап:

— Инде моннан соң даим хезмәтенездә булып, жаным тәнемдә булган мөддәттә, капуңыздан китмәсмен, — диде.

Шәех хәзрәтләре кабул итеп, бер хөжрә тәгаен кыйлды вә иршад дәрәжәсенә ирештермәгәдер гаһед кыйлды. Хасыйлә кәлям, Әбүғалисина берничә мөддәт шәех хәзрәтләренә хезмәтендә калып, кичә-көндөз гыйбадәт белән мәшгуль булды. Шулкадәр риязат чикте¹, фани булды, тәмам мәҗһүл² булып калды. Халык арасында Әбүғалисина дип онытылып сүз ки-селде, вә шөһрәте басылды. Ахыр сахибе кәрәмәт вә харикъ гадәт иясә³, вә мөшкилләрне кәшеф кыйлучы⁴ булды — галим вә гамил бер шәех булды. Вә ничә еллар Һәмадан шәһәрәндә китаплар тасниф кыйлды вә дөньяда күп әсәр калдырды. Шәех Әбүғалисина хәзрәтләренә һәммә мосаннәфатларын⁵ монда зикер кыйлмак лаек иде, ләкин бу дәфга мөмкин булмады.

Хатимә. Әбүғалисинаның вафаты

Әбүғалисина вафаты хакында да вә кабере кайда икәнә хакында күп риваятьләр бардыр. Мәдхи әфәнде: «Һәмадан шәһәрәндәдер, Абад мәхәлләсендә мәдфүндер⁶», — дип риваять кыйлмыштыр. Вә «Кәшафел Зөнун» һәм Һәмаданда күрсәтәдер. Әмма замана сәйяхларыннан бөтен дөньядагы шәһәрләрне гизмеш дәрвиш Балхи дигән адәм шөйлә риваять кыйладыр ки, Әбүғалисина янә Бохара виләятенә барып Такыйн диерләр, бер шәһәрдер, Сәмәркандның уң ягында, ике так⁷ бина кыйлды, төрлө мәрмәрдән сайкал биреп. Шулкадәр биек так иде ки, Рөстәм җәясәннән атылган ук түбәнгә яртысына җитешмәс; никадәр очкыр кош беркөн микъдары һавага очса да, өстендә уза алмас иде. Вә ул такларның ике арасы бер киң мәйдан иде. Вә ул

¹ Риязат чикте — ашау-эчүдән чикләнде.

² Мәҗһүл — билгесез.

³ Сахибе кәрәмәт вә харикъ гадәт иясә — кәрәмәт һәм гадәттән тыш һөнәрләр иясә.

⁴ Мөшкилләрне кәшеф кыйлучы — авырлыкларны җиңеләйтүче.

⁵ Мосаннәфатларын — язган әсәрләрен.

⁶ Мәдфүндер — дөфен ителгәндер.

⁷ Так — гөмбәз.

мәйданда бер мәдрәсә бина кыйлды, жиде кат. Һәрбер катта ничә хөжрәләр, барысы өч йөз алтмыш хөжрә иде. Эченнән, тышыннан ул хөжрәләрне ләжүрд белән зиннәтләде. Шулкадәр сайкал бирде, карасаң, күзләр камашыр иде. Вә һәрбер хөжрәдә кырыгышар-иллешәр талиб¹ дәрәс укуып, тагаты вә гыйбадәттә иделәр. Әбүғалисина, ул мәдрәсәдә утырып, ничә фәннән вә ничә гыйлемнән дәрәс әйтеп, дөнъяга гыйлем интишар кыйлды². Ахыр, гомере житмештән үткәч, бу кадәр гыйлем вә хикмәт иясе булып, гайреләр шикелле үлем ачысын татымак, каты көч килде. «Әлбәттә, моңар бер чара кирәктер», — дип, кәмил ижтиһад белән сәбәбенә шоруг кыйлып, ахыр күңеле моңар карар кыйлды ки, бу «Бәйин Такыйн»³ дигән мәдрәсәненң диварына тоташ бер хаммам бар иде, «хаммам мизар»⁴ диерләр иде. Ул заманда харап иде. Аны гыймарәт кыйлып, коббәсендә сәбгъ сәйяра мокабәләсендә⁵ жиде данә жам вазыйг итте⁶. Вә хикмәт белән шөйлә тасниф итте ки, ул сәбгъ сәйярадә булган тәәсират бу жамнәрдә дәхи мәүжүд булсын. Вә жиде данә шешә эчендә бер гайре мөкәррәр май пәйда кыйлды ки, жан бәхеш⁷ булсын. Вә дәхи бу хаммамның эченнән, мәрмәрдән үзе бие кадәр вә һәр әгъзасына күрә бер калып ясатты. Вә башка зарур булган нәрсәләрне һәммәсен хәзерләде. Багдадта туган вә талигасы изге бер шәкерте бар иде, сәяхәт заманында үзе белән бергә йөрер иде. Гыйльме хикмәт, вә һәйъәт, вә һәндәсә, вә кимия, вә симия, вә ихфадан күп нәрсә өйрәнәп, Әбүғалисинаның һәр заман сердәше иде. Исәменә Жамас хәким диерләр иде. Башка хасс шәкертләреннән яшертән Жамасны чакырып, бу кыйссаның асылын вә фасылын ничек кирәгенчә тәгълим кыйлды. Вә васыять итте ки, мин үлгәч, минем үлгәнәмне шаигъ итмә⁸. Дәхи: «Тәнәммә болай ит, шулай ит», — дип, кирәгенчә тапшырды. Чөнки вакыт ирешеп, Әбүғалисина вафат итте, һаман Жамас хәким, васыять моктазасынча⁹, Әбүғалисинаның вафатын бер кешегә дә белдермәенчә, мәйданга китерде. Башта бер киле кебек нәрсә эчендә бик яхшылап төйдә, камыр кебек булды. Вә ул камырны казанга салып кайнатты. Бер микъдар суынып «палүтә» шәкләндә¹⁰ булды. Һаман һәм ул шешәләрнең берен китереп түктә, катышты, бер микъдар куерып, «ях-

¹ Талиб — укучы.

² Интишар кыйлды — таратты.

³ Бәйин Такыйн — гөмбәзләр арасы.

⁴ Хаммам мизар — язылу мунчасы.

⁵ Сәбгъ сәйяра мокабәләсендә — жиде планетага тиң.

⁶ Жам вазыйг итте — кәсә урнаштырды.

⁷ Жан бәхеш — жан кертүче.

⁸ Шаигъ итмә — халыкка белдермә.

⁹ Васыять моктазасынча — васыятьтә әйтелгәнчә.

¹⁰ Палүтә шәкләндә — туп рәвешендә.

ни» шәкленә¹ керде. Аннан соң моны һәммәсен китереп хаммам эчендәге мәрмәр калыпка койды. Тәмам булгач, ул җамнарның берсе астына китереп, ул шешәнең берсен түкте. Кырык көн сабыр итте, калып эчендә яхни шәклендәге нәрсә мәзга шәклен баглады². Аннан соң янә бер җамның астына китереп, бер шешәне түкте. Янә кырык көн сабыр кыйлды. Яшь ит шәкленә керде. Янә җамның астына китереп, бер шешәне дәхи түкте, кырык көн сабыр итте. Бу мәртәбә тиресе, сөяге, төге вә башка ләвазим бәдәне зохур итте. Инде хәят бирергә калды. Янә бер җамның астына китереп, шешәнең дәхи берен түкте, һаман эчендә бәдән хәрәкәткә килеп, хәят галәмәте күренде. Кырык көн тәмам булгач, янә бер җамның астына китереп, бер шешәне дәхи түкте. Һаман Әбүғалисина, тәкәллем итеп³: «Бриз-бриз», — димәгә башлады. Калган шешәнең дәхи түгелмәгенә мәүкуф булды⁴. Тәки әүвәлгечә терек булып, аяк үзрә торып, кыямәткәчә бакый кала. Чөнки ул хаммамда һәрбер җам бер кәвакиб⁵ тәәсирендә иде. Кырык көндә бәдәнгә тәрбия бирде. Ана корсагында кырык көн берәр кәвакиб хезмәт итеп, истигъдад⁶ бирер. Бу җамнар һәм ул хезмәтне итәр иделәр. Ләкин бу эш, Хак Тәгаләнең хикмәтенә мохалиф булмак⁷ сәбәпле, вөжүдкә килмәде. Җамас хәким күрдә, Әбүғалисина гадәтчә хәят табачактыр. Әмма Җамасның дәрәс игътикады юк иде. Бары: «Күрәем, вөжүдкә килерме?» — дип шоруг кыйлмыш иде. Күрдә ки, вөжүдкә килер. Хәтеренә бу килде ки: «Әбүғалисина әүвәлгечә хәят табып торганнан соң — мәшһүр адәмдер. Дөнъяда барган саен гыйззәте вә шөһрәте артыр. Тәмам галәмне тотар. Гыйльме хикмәттә аның мәртәбәсенә ирешмәк беррәүгә дә ихтималы юктыр. Һаман әүля будыр ки, моны бу хәл үзрә куеп китәем, зирә бу бетте. Инде нәүбәт безнендер. Без дә бу җиһане фанида берничә көн нәүбәт сөрәек», — дип, жиденче шешәне ташка орып ватты вә ул коббәне ихфага чигеп⁸, Әбүғалисинаны бу халь үзрә куеп китте. Әмма «бриз-бриз» дигән тавыш тыштан ишетелер иде. Һәркем тыңлап, тәгажҗеб итәр иделәр. Ул заманнан бу замангача һәркемнән бер риваять ишетелер. Әмма мәзкүр Балхи һәм шөйлә риваять итәр иде: «Мәзкүр «хаммам Мизар» шимди мәгъмүрдер⁹. Сәяхәтем заманында Сәмәркандка тугыры килеп, ул хаммамга барып килдем.

¹ Яхни шәкленә — койка рәвешенә (студень).

² Мәзга шәклен баглады — сәер рәвешенә керде.

³ Тәкәллем итеп — сөйләргә теләп.

⁴ Мәүкуф булды — тоткарлык булды.

⁵ Кәвакиб — йолдыз.

⁶ Истигъдад — сәләт.

⁷ Мохалиф булмак — каршы булмак.

⁸ Ихфага чигеп — күзгә күренми торган итеп.

⁹ Шимди мәгъмүрдер — хәзерге вакытта төзәтелгән.

Бер хэлвэт жирдэ «бриз-бриз» дигэн тавыш ишетеп, хэйли заман тыңлап тордым. Хаммам эчендэ халык күбэя башлагач, тавыш киселде. Әмма Сәед Яхъя әфәнде әйтте: «Бу риваятьне шөйлә ишеттем, жиденче шешәне түкмәгә китергәндә, аягына бер нәрсә төртелеп, кулыннан шешә төшеп валды», — диде. Нәркайсы риваять булса да, хәят насыйп булмаенча, бу хәлдә «бриз-бриз» дип калды.

Әбүғалисина кыйссасының тәржемәсе тәмам, вәссәлам, әлхәмделиләһи галиелтәмам.

Сәвадтан бәязга¹ күчердем 1289 сәһәдә.

Мөтәржим вә мөәллиф² Габделкаюм мелла Габденнасыр уҗлы мелла Хәсәен уҗлы мелла Әлмөхәммәд уҗлы Йосыф уҗлы мелла Габделгазиз уҗлы Галикәй уҗлы мелла Габдерәзак уҗлы Габдулла уҗлы Әш-Шырдани Әл-Болгари.



¹ Сәвадтан бәязга — караламадан акка.

² Мөтәржим вә мөәллиф — тәржемәче һәм язучы.



ӘФСАНАИ ЖАВАД ГАЛИ НЕЖАД ВӘ ФЕТНӘДИЛ ДӨХТӘРЕ ГИШТАБ

*Олы нәсәбле Жавад һәм Гиштаб кызы Фетнәдил
әкияте*

Әбүғалисина. Жөзье сани¹

Падишаһлар шәһәре булгучы Атна шәһәрәндә хажи Ләбиб исемле бер күп мал иясе, сәүдәгәр бар иде. Дөнья байлыгына гарык булып, һичнәрсәгә хажәте юк иде. Мәгәр бер изге баласы юклыгына бик тә борчыла вә хәсрәтләнә иде. Гомере дәхи йитмешләргә йитмеш икән. Берчак бик борчылып утырганда, сәяхәт әһеленнән бер нурани² адәм килеп бәгъде әссәлам³, Ләбиб янына утырып, хәл-әхвәл сорашып тәмам булгач, бер мөнәсәбәт белән: «Әфәндем, исем шәрифенез — Ләбиб вә әтиегез исеме — Гирфан, әниегезнеке — Ләбибә. Хатыныгыз — Заһидә исемле, аның әтисе — Ногман вә әниләре — Наиләмедер?» — дип сөаль кыйлганына, Ләбиб, хәйран булып: «Әфәндем, аны кайдан белдеңез?» — диде. Ул дәрвиш әйтте: «Солтаным, мин ислам һакимнәрәннән вә филәсуфе жиһаннан — Абу Гали Синамен. Бу хикмәт шәһәрән зыярәт өчен, борынғылар кагыйдәсенчә, берничә көнләрдер шәһәрәңездә мөсафирмын. Чөнки без гадәтемез буенча хатынсыз буйдак бигаяль кеше. Бу шәһәрнең гыймарәтләрен тамаша кыйлып йөргәндә, бер фикер хәтеремне чорнап алды: «Ошбу жәһанга соңыннан безне хәтерләтерлек бер әсәр калдырмага бер сәбәп кыйлалмадым. Кяш-

¹ Бу хикәятнең кулъязмасы Көнчыгышны өйрәнү институтының Ленинград бүлгеге Кулъязмалар фондында саклана. Автограф Петербург цензурасына басарга рөхсәт сорап жибәрелгән. Күрәсен, Цензура комитеты рөхсәт бирмәстән, басылмыйча кала. 1977 елда күчереп кайткан идем. Чирек гасыр тырышканнан соң, ниһаять, басмага юл тотты. Кызганыч, азагы югалтандырмы, язылып бетмәгәнме, әсәр тәмамланмаган. Әминнең каенанасы — Фетнәдилме, Жавад аның тылсымын ничек жиңеп чыкканы әлегә билгесез кала. Сюжет XVIII гасыр төрек язучысы Али Азиз әфәнде Гиридинен 1211 (796) язылган «Мөхәйәләб». «Мең дә бер иртә» дигән китабыннан алынган. Шул әсәр нигезендә хикәяне азагына житкерү эше киләчәккә калдырыла.

Әсәр хәзерге сөйләмгә шактый якынлаштырылып, яңа редакциядә бирелә.

² Ну р а н и — нурлы йөзле.

³ Ә с с ә л а м — сәләмләшкәннән соң.

ки жәмәгатыләнеп, балаларым һәм токымым калса, алар белән фани дөньяда берничә заман әсәрем калыр иде, дип, киләчәк язмышымны карадым. Күрдем ки, минем сәбәбемдән киләчәк нәселем юк, имеш. Шуннан соң сезнең язмышны күзәтеп күрдем. Күрдем ки, сездән Жавад исемле бер асыл затлы бала дөньяга киләчәк. Ул мин дуслыгыгызга да мәгънәви бала вә догачы булачагын белеп күңелемә юаныч таптым, — дип, куйынынан бер тартмачык чыгарып, ике кабым ризык бирде, — бер кабымын — ир вә берсен хатын — һәр икенез берәр йотым кабыгыз. Инша Аллаһы Тәгалә, балагыз булыр. Ул бала ундүрт яшенә ирешкәндә Әнтакия шәһәренә тәрбия өчен, бу фәкыйре-гез янына жиһәрергә киңәш кыйламын», — дип чыгып китте. Бәс, Хужа Ләбиб, бу сөенеч вакыйганы ишеткәч, шунда ук ул хакимнең әмерен үтәде. Берничә вакыттан соң, хатынының йөккә узганы хамиле заһир булып, йөк күтәрү вакыты тулгач, бер ир бала вәжүдкә кадәм басты. Вә мәзкүр хакимнең ишарәте белән Жавад дип исем кушты. Кәмаил дикъкәт белән бер ел мөтдәте тәрбия кыйлдылар. Сабый икән, үсмер хәленә, вә үсмер икән, бәлигълык дәрәжәсенә иреште. Жавад, ата-анасының хикәяте буенча Әбүғалисина хәзрәтләренә Халис мохлисен мәхәббәт итеп, ата вә анасы белән видаглашып, хәер-догаларыны алып, шул сөекле остазы тарафына юл алды. Аз заманда Әбүғалисина хәзрәтләре янына житеп сөхбәтләрдә вә тәғлим дәрәс вакытында, гыйлем өйрәнүгә бар вакытын каратты. Әбүғалисина дәхи куанып, вә кәмаил тырышлык, вә һиммәт белән бөтен фәннәрдән аңа мул тәғлим бирде. Бәс, Жавад шул дәрәжәдә хаким, философ, остаз булды ки, гыйлемгә сәләтле остаз булмый калмый. Беркөн бик күвәтле ягъмүр булып, тәғлим ханәгә баруны мәслихәт күрмәенчә, Әбүғалисина Жавад белән өйдә сөхбәт кыйлган вакытта, берәү ишек какты. Әбүғалисина Жавадка боерды: «Бар, кара, ишектә кем бар», — диде. Жавад ишекне ачып чыкты, карады — һичкем юк. Янә әйләнеп ишектән керде. Күрде ки, Әбүғалисина ханәсе түгелдер, мәгәр бер падишаһ сараедыр. «Сөбханалла, миңа ни хәл булды», — дип хәйран булып торыр икән. Кырыклап-иллеләп гүзәл жарияләр әнваг вә әлваң сокландыргыч киёмнәрдә зиннәт вә төрле алтын-көмеш йөзек-беләзекле булганнары хәлдә баскычтан төшеп киләләр. Кәмаль тәкрим вә ихтирам белән: «Боерыңыз, әфәндем, хуш килдеңез, сафа килдеңез!» — диләр.

Жавадны як-ягындан култыклап, жарияләр сарайның иң югары катына алып менделәр. Бер бизәлгән вә һушбуйланган бүлмәгә утырттылар. Тәгам вә каһвә китерделәр. Тәнавел кыйлып тәмам туганнан соң, махсус ике жария Жавадның билендән кочаклап, хуш һавалы вә күңелгә куаныч биргән бер бүлмәгә китерделәр. Жавадның өстендә булган шәкерт хәкама

киемен салдырып жәуһәр вә алтынлап эшлэнгән бер хаммам-га¹ керттеләр. Ул хаммамга кергәч, Жавад күрде ки: түшәмә — күк гөмбәзенә охшатып эшлэнгән савыт-сабаларында көмештәй су, бер бакчадай хаммам. Садә пәрделәр белән өртелмеш кәфүрдән бәллүрдән коеп ясалгандай сурәттә мәхбүбә жарияләр мунчачы хезмәтендә торып, Жавадны гыйззәт вә икрам белән жуындырдылар. Бичара Жавад мөтдәт гомерендә андаен хаммамны күргәнә түгел, ишеткәнә дә юк иде. Вә андаен шәһвәт нәфсаниягә муафыйк, назек бәдәнләрене күргәнә вә ишеткәнә юк иде. Хәйран вә сәргәрдан булды. Әмма ихтияры төзгенен кулыннан йибәrmәенчә, гыйсмәт вә гыйффәт пәрдәсен саклар иде. Уынып юынгандан соң, госел итеп киём бүлмәсенә чыгардылар. Берәз тире басылгач, мөләем вә латиф киёмнәр кидерделәр. Хасыйле калям, шәкерт чапаны белән кереп, падишаһанә киёмнәр белән мөзәййә, гудад вә ганбәр белән мөгәттар итеп: «Боерыңыз әфәндем, әфәндемез кодум шәрифләреңезгә мөнтазирдыр», — дип, Жавадны билендән кочаклап алып киттеләр. Жавад бичара: «Әфәндеңез кемдер?» — дип, жарияләр белән бер әгъя бүлмәгә барып керде. Падишаһлар киөмендән бер мәхбүбәи жәһан вә әфәте дәүран каршы килеп: «Әфәндем, Жавад гали нәжад, ташриф боерыңыз. Мин фәкыйрәнезне мәсрур кыйлдыңыз. Мәрхаба, хуш килдегез!» — дип, Жавадның кулындан тотып түргә мендереп утыртты. Гаять тә вазгыятьлекләр белән тәгъзымлап Жавадның хәтерен шат итте. Бәгъзе тәгам хәзерләп наз вә нияз белән, анваг нәфис тәгамлардан тәнәвел кыйлып, латиф шәраблардан нүш итделәр. Егетнең барлык хәвәфләре вә хафалары юкка чыкты. Ул бану жиһан (дөнья гүзәле) Жавадның муйнына сарылып, гыйшыкбазлык кылдылар. Ахшамга тамаша кыйлгандан соң, бануи галәм Жавад белән видаглашып чыгып китте. Бер олуг вә әгъя бүлмәнең уртасына нәфис түшәкләр түшәделәр. Жавадка ләтыйф кичке күлмәкләр кидерделәр. Вә Жавадны рәхәтлектә ялгыз калдырып, барчасы чыгып киттеләр. Онытылды Әбүгалисина, онытылды тәгълим вә тәгалләм. Үткән кәйфият-хәлне вә мәхбүбәнең мәлахәтен вә жәмәлен уйлап та, таң аткыйнча Жавадның күзенә йокы кермәде. Иртәгесен янә жарияләр килеп, янә әгъя вә нәфис, вә билкөллиә икенче төрле киёмнәр киөндереп, икенче бер әгъя бүлмәгә китерделәр. Мәгәр кичәгә гүзәл ул бүлмәдә кәеф-сафа кыйлып, каһвәне Жавад белән бергә эчмәк өчен көтеп торыр икән. «Сәбах хәер (ле) булсын!» — дип, килеп Жавад белән исәнләште. Кабат гыйш-гыйшрәткә мәшгуль булдылар. Шаһ сарае ишеге алдында йигермеләп-уытзлап мот-

¹ Мотриблар вә мөгәнния — музыкантлар һәм жырычы.

риблар вә мөгання¹ жарияләр танбур вә энваг аләт мусый-
кияләр уйнап вә сазларын чалып жиһанга вәлвәлә салып, ава-
зы күкләргә ирешер иде. Ошбу рәвешчә сафа бәхеш нәгъмә-
ләр белән саз чалганда, мәхбүбәи жәһан бер саз сорап алып
фән мусыйкийда сәнаигы гажайб вә мәһарәте гараибә ижра
итте ки, Жавадны телдән яздырып калдырды. Хәтта бичара-
ның гыйсмәт пәрдәсе ертылмага аз калмыш иде. Бәс, ул кө-
меш тәнле назлы кыз бу сазны икенче мотрибка биреп, Жа-
вадка хитабән: «Әфәндем, сазның кылы өзелде», — дип, ләтый-
фә вә уен сүзләр сөйләп, тәгамнан тәнавел кыйлмага башла-
ды. Тәгам тәмам булгандан соң, сохбәт вә гыйлми бәхәскә
шөругъ кыйлып, гыйлем вә мәғрифәтән, вә сәнаигьдан, вә
хикмәттән шул дәрәжәдә мәғълүматлар әхбар әйләде ки, Жа-
вад тәмам гажиз вә мөтәхәйир булды. Гяһ зәвык-сафа белән,
гяһ мәхәббәт гыйшрәте белән тәмам унбер көн үткәч, Жавад
янә, гадәттәгечә, «сохбәт кыза микән» дип торса, кыз Жавадка
мөрәжғәгать итеп, шелтәләгәндәй кылыб: «Шәрифөнез куәтле
булмак жәһәтендән һәр эштә таң калдырасыз, бу — аныңыз
шаәныңыздандыр. Ләкин ниндәен сүзләр вә ниндәен мөнәсә-
бәтләр үтте, безнең кем икәнәмеzne сәәль кыйлмадыңыз, бу
гажайбдер вә сәер нәрсәдер», — диде. Жавад әйтте: «Әфән-
дем, сәәльгә рөхсәт боердыңыз, инде затыңызны тәғриф кыйл-
макыңыз илтижа итәсез», — диде. Бәс, ошбу рәвешчә кыз
үзен-үзе тәғрифкә шөругъ кыйлып: «Бу мәмләкәт — Сәмәр-
канд мәмләкәтедер вә бу шәһәр — Сәмәрканд шәһәрәдер. Бу
фәкыйре жариянез исә Гештасхеб шаһның кызы — мин, Фет-
нәдил кәминәнездер. Сабый заманымнан бирле һәвәсем тәх-
сил мәғарифкә сусау вә кәсеб һөнәр белән мәшгуль идем.
Жәмигы голум вә фөнундан тәкатем микъдары тәхсил кый-
лып, вә төрле фөнунә сихер вә тылсыматдан, вә гыйльме сими-
ядән хажәтем кадәр тәғлим алдым. Вә остазым — бу кыйт-
гада иң мөгтәбәр галим вә бик гали бер мәрдә фазыйл иде.
Үзе белгән кадәрә, ниндәен фән бардыр, һәммәсен тәғлим
кыйлды. Ләкин бәгъзе фәндә мәһарәте кимчелекле булмакын-
дан: «Бу фәннәрне ни кәйфияттә тәкәммел кыйлаем?» — дип
сәәль кыйлганымдан соң, берәз көлемсерәп әйтте ки: «Кызым,
Әнтакия шәһәрәндә әһле хикмәтнең рәйсе булгучы Әбүғали-
синаның жәмал вә хөснә холык белән мөстәсна Жавад исем-
ле бер вәладә мәғһәнәвиясе вә шәкертә бардыр. Гәрчә пади-
шаһ баласы түгелдер, ләкин мәзкүр хәким Әбүғалисина үзе
белгән гыйлемне, тәмамән аңа тәғлим итмештер. Бәс, ул —
мәғариф хәзинәсенә маликъ булган адәм — йиде икълимның
падишаһыдыр», — диде. Үзең шикелле сәгадәт иясе патша
улына барам дип, бер дәфтәр мәғрифәттән бихәбәр бер шаһ-
задәгә бармакдан, моның кебек патшалык милкә юк, әмма гый-
лем вә мәғрифәтле бер адәмгә бармак әүлә вә әнсабдыр.

«Әгәр кабул боерысаңыз, гыйлем кувәте белән аны китермәк мөмкин. Ләкин Әбүгалисина разый булмас. Алар гафел ва-кытны сакламак кирәк, — диде. — Инде бу фәкыйре жария-ңез — гафифә вә бакирәмен. Әгәр сиңа бармасам, гомеремдә ир женесе күрмәсәм разыймын», — дип, кыз сүзен тәмам кыйл-гандан соң, Жавад әфәнде игътизаран сүз башлап әйтте: «Ә-фәндем, гафу боерыңыз, мәгәр остазыгыз берәүнең ялгыш ифа-дасенә алданып, хата юлга китмешдер. Гәрчә бәндәңез Әбуга-ли хәзрәтләренә хезмәтендә булсам да, чыгыңдыларын түгү-че самовар куючы бер малай мәнзелендәмен. Хикмәт бабын-да мин һәнүз кәмаләт тапканым юк», — диде. Кыз әйтте: «Жаным Жавад. Билә сөйләмәк — лаек эш түгелдер. Чөнки билә хилвәт сарае хасымызда икән, кулымдан хәлас булмакың бәгид эш икәнән фикирләп тор», — дип, наз вә нияз итеп, Жавадны шулкадәр үз тарафына күндерергә ижтиһад кыйл-ды. Жавад һәнүз инкяр тарафында нык торды. Андан соң кыз кәмаль газап белән: «Әй бәни адәм, йөземне күрү — миңа, инде шартламыйм дисәң, шул гүзәллегемә канәгатьләнәп нә-зар жәмалем белән канәгатьләнүдән башка чараң юк», — ди-де. «Син — бәхеттән өлешсез, түбән вә зәбун адәм икәнсең. Инде сиңа бу кичә рөхсәтемдер. Гакылыңны жыеп яхшы уй-ла. Иртәгә дә шул инкярыңда аяк терәп торыр булсаң, әжә-леңне көтеп тор», — диде. Жарияләргә боерды, бичараны яка-сындан сөйрәп хибесханәгә алып киттеләр. Жавад хибесха-нәгә кергәч, газаим¹ вә симия гамәлен, вә һәр нә үзенә белгә-нен ижра кыйлып карады, зәррә кадәр тәәсир итмәде. Андан соң күңеленә хәвеф төшеп, ачы кычкырып егъламага башлады вә белде ки, монда бер кувәт бардыр, гыйльме газаим вә гыйль-ме симия тәәсир итмәс. Мөтәхәйир булды. Ни эшләмәк ки-рәк? Бер фикир кыйлды ки, бу кыз жәмигы гыйльмемне әбта кыйлырга икътидары бар икән. «Миннән янә мәгърифәт үг-рәнмәгә бәһанә кыйлмакында бер хикмәт бардыр. Инде сер бирмәскә кирәк», — дип, язмышына разый булып торды.

Таң атканчы хибесханәдә егълап уздырды. Иртә булгач, жәл-ладлар хибесханә ишеген ачып керделәр. Кулларында кылыч. Жавадны тотып мәхкәм багладылар. Алып дөхтәрнең хозурына китерделәр. Дөхтәр, янә йомшаклык кылып, күп вәгъдәләр бе-лән ярты сәгать микъдары үгет вә нәсыйхәт кыйлганнан соң, янә катылык белән тәхвиф итте. Күрде ки, Жавад һаман кары-шуында нык тора. Сер бирү түгел, илтижа гозу вә мәрхәмәт һәм таләп кыйлмас. «Биренез шул бәдбәхетнең жәзасын», — дип, жәлладларга боерды. Жәлладлар килеп, сөйрәп бер кое авы-зына китерделәр. Дөхтәр янә нәсыйхәт кыйлды. Әмма кәлимәи шәһадәттән гайре Жаваддан һичбер сүз ишетмәгәч, Жавадның

¹ Г а з а и м — яшерен, серле гыйлем.

аякларыннан тотып, баштүбән коега төшереп жиберделәр. Башы белән кое төбенә барып төшкәч, бераз хушын жуеп күзен ачып жиберсә, үзен Әбүгалисина ханәсендә күрде. Чирек сәгать микъдары сүз әйтергә икътидары булмаенча һушсыз булып торды. Бераз гақылы башына килгәч, остазының аягын үпте. «Сөбханалла! Миңа ни булды?» — диде. Остазы Әбүгалисина аңа әйтте ки: «Углым, сиңа бераз авырлык бирдек, мәгъзур боерасың. Бу кагыйдә — остазларның сөннәтедер. Әсхабе һөнәр кашында мөгтәбәр кагыйдәдер. Сиңа кәмәль мәхәббәтем булган өчен, артык куркытмаенча гына сиңа шәфкать кыйлдым. Жәным Жавад, бу сиңа нәсыйхәт вә сер яшермәккә бер үрнәк вә гыйбрәттер. Сер яшергәннәр шул кайфияттә гафләт йокысындан бидар булырлар. Сер яшерү ислам кагыйдәләреннән дәхи бер кагыйдәдер. Сер бабында тәгълим иткән остазым мөшаһадә итдергән хикмәт гарибәне сиңа бәян кыйлаем ки, минем сезгә рәфикъ вә мәлаимәтем мәгълүм булсын.

Кыйссаи Әбүгалисина

Әбүгалисина әйтте: «Минем Фас шәһәрәндә остазым бар иде. Хужа Ваһап, диләр иде. Утыз сәнә микъдары ханәсендә бил баглап, тырышлык һиммәт вә рыйзалыгында габурият белән бер дәрәжә голум тәхсил кыйлган идем. Мәгърифәт хасыйл иткән заманында беркөн барча шәкертләр белән күңел ачарга чыкмыш идек. Гадәтчә, ял итү урынында пылау ашап, каһвә эчеп булгач, шәкертләр төрле уеннар белән шөгыйльләнгән арада, хәлфәләрнең бере бер уен күрсәтте. Берәүнең күзен яулык белән баглап, башкалары аны як-яктан төртеп рәнжәтерләр. Әмма ул күзе баглы кемсәнә дәхи берене тотмага сәгый итеп, кулына кем эләксә дә, тотып аның күзен багларлар (истилахымызча, сукур тәкә уены димәктер). Бәс, ул күзе баглы кемсәнә очраклы рәвештә мине тотты. Күземне багламага теләделәр. Ул арада остазымыз ләтыйф йөзәндән: «Әбүгали — усал малайдыр. Күзен үзем баглаем», — дип, килеп күземне баглады. Уен мәйданына китерде. «Кем тоттыра икән, тотаем», — дип хәзер тордым. Тыңлап тордым, асла шәрикләремнең тавышы ишетелмәй. «Бу ни хәл?» — дип, күземне чиштем. Күрдем ки, пылаудан, ашамак-эчмәктән вә шәрикләремездән һич нам вә нишан юк. Мәгәр, ниһаятьсез киң бер олуг сәхра. Асла кыймылдаган кеше юк. «Сөбханалла, лә хәүлә вә ля куәт!» — дип, мөтәхәйир булып бер йиргә утырдым. Торып, сәхрада һәр әтрафка сәер кыйлмага башладым. Биш фарсах микъдары китеп, бер адым атларга кувәтем калмады. Янә әтрафыма карадым. Бер таулык жирдә иярле вә жөгәнле бер хайван торыр иде.

Барып жөгәнәннән тотып атландым. Атлангач та, тәүкыйфсыз, аягын йиргә типте дә бер һава булды, ягъни һавага күтә-

релеп китте. Күрдем ки, ул хайван дигәнем — бер гыйфрит, имеш. Жөгәне дигәнем — гыйфритнең сакалы, имеш. Таке-лымны жыеп, остазымнан тәгълим алган газимны гамәл кыйлып карадым, асла әсәре беленмәде. Гаҗиз булып, егъламага башладым. Һавада бер сәгать микъдары китеп, бер җәһәннәм чокыры шикелле җиргә илтеп ташлады. Күрдем ки: анда аталы-аналы гыйфритләр таифәсе бер олуг ут ачып, әтрафына тезелеп утырымышлар. Вә бәни адәмдән йикермеләп адәмне, бичараларны, ялангачлап рәнж итмәгә хәзерләп куйымышлар. Вә мине китергән гыйфрит дәхи мине, җилкәсеннән төшереп, шулар арасына куйды. Мин бәдәнгә зәгыйфь вә арык булмакым сәбәпле, бу дәфга зәбихдән¹ калдырдылар. Ишарәтләреннән фәһемләдем ки, бу адәмне кырык илле (көн) тәрбия кыйлмаенча, ашарга ярамас дип, бер мәгарәгә хибес кыйлдылар. Яныма чикләвек вә бадем, вә бер савыт су куеп киттеләр. Гаять хәсрәт чиккәнемнән, ашамадым, эчмәдем. Наман егълап утыра идем. Ярты төн булмыш иде, йокы галәбә кыйлып йокладым. Уйганып китсәм, таң аткан иде. Карасам, янә сахрада ятамын. Жәнабе Хак Тәгаләгә хамд вә шөкерләр итеп, ары карадым, бире карадым. Бер тугыры юл күренде. Юлга төшеп юл белән барганда, бер шәех фәни адәм күрдем. Янына барып сәлам бирдем. «Син бу йирдә ни эшләп йөрисең?» — диде. Кичәге көн булган вакыйганы тәмамән сөйләдем. «Әй — ваһ, углым, Аллаһы Тәгалә сине саклап калган икән. Вә иллә, алар бер таифә гыйфритләрдер ки, кулларына грифтар булган адәмне сәламәт калдырмаслар. Без бу тарафларда йөримез. Исме әгъзам бәрәкәтендә йөримез. Гамь чикмә. Безгә очрамакың — остазыңның хәер-догасыдыр. Боерыңыз, әфәндем, ханәмеzgә мөсафир бул. Кариямез мондан ерак түгелдер», — дип, мине ияртеп китте. Өч сәгать микъдары юлда, бәс, мине юатыр өчен, ләтифә² сөйләп барды. Бәс, кариягә життек. Бу шәех бер мәртәбә селкенде, йигерме аршин кадәр буге булды. Котым чыкты. Вә бер нәгърә орып кычкырды ки, туптан чыккан тавыш шикелле, колагым тонды. Үзе шикелле кырык-илләләп кабахәт сурәтле адәмнәр җыелдылар. Бу хәлне күргәч, белгән газимне укый башладым. Асла әсәре беленмәде. Вә симия гамәле тәәсир итмәде, хәйран булып, асла такатем калмады.

Вә жанымнан өмид кистем. Араларында иң кабах сурәтле хатыннарга охшап киенгән бер сурәт бар. Мәгәр, ул мәлгунынең кызы, имеш. «Ал бу кяферне, эшен бетер. Юлда күп җәфа чиктерде», — дип, мине тотып шул мәлгуныгә бирде. Кулымнан тотып бер караңгы гар³ эченә куйды. «Әй жаным, курыкма. Атам сине суеп ашарга дип тотып китерде. Мәгәр мин сине

¹ Зәбихдән — суюдан.

² Ләтифә — мезәк.

³ Гар — тау куышы.

сөйдем. Диюләр һәркайсы минем хөснемә¹ гашыйклардыр. Әгәр жан куркуы белән һушың китмәгән булса иде, минем гүзәллеккә вә хәвәс йомшак күңеллелегемә, вә сөйкемлелегемә беренче караганда ук гашыйк булыр идең. Морадым шулдыр ки, сине кавышу белән сыйламакдыр. Мәгәр бу васләт сиңа тиз мияссәр булмас. Берничә көн өлфәт кыйлышмак лазем. Андан соң, син — минем, мин — синеңмен, дип, яныма бер тигәнәгә кәбаб кыйлмыш эт ите вә бер савыт су куеп: «Аша, эч, мәхбүбем!» — дип калдырып китте». Үз-үземә истигъфар вә үткән гөнаһларыма тәүбә кыйлып, мәэюс булган хәлемдә, күп егъладым. Ярты төн егълап уздыргач, йокы галиб кыйлды. Ятып йокладым. Уянып китсәм, үземне бер шәһәр якынында күрдем. Мәгъшукамның югалуына гаять сөөнөп, Хак Тәгаләгә хамд вә сәна итеп, шәһәргә таба йөрдем. Юл үзәгендә, урманлык эчендә ат, ишәк, мәймун вә эт охшашлы хайваннар бик күп иде. Аларга раст килеп, үземә һөжүм кыйлдылар. Кайсы кулымнан, кайсы итәгемнән тартып, халь теле белән, шәһәргә керүдән мине манигъ кыйлырлар иде. Ничек булса да, аларны жырып-жыртып шәһәргә дахил булдым. Бу шәһәрнең эчендә күрдем ки, йигерме-утыз кадәр хезмәтчеләр бер падишаһлык атны иярләп хәзер итмешләр. «Боерың, әфәндем», — дип, мине ул падишаһлык атына атландырып, өзәңгеләрдән ябышып, солтан сараена китерделәр. Зиядә мәгъмур вә төзөк, вә биналары мөзәййә бер шәһәр иде. Бәс, мине гаять тәкърим вә тәгъзим илә диване падишаһка алып керделәр. Диван әһле барчасы аягүрә торып, алларына гына карап торалар. Вә тәхет үзәрендә никаб өртөнөп² падишаһлары утырыр. Минем кай тарафтан килгәнмен сәәль кыйлды.

Бер сихер белән сахраларда вә чүлләрдә әварә вә хәйран булып йөргәнәмен сөйләгәч, тәгажжеб итеп көлдә. «Гажаиб вакыйгаларга дучар булмыш икәнсең», — диде. Вә бер сандалия китертеп: «Утыр!» — дип ишарәт кыйлды. Диван мәжлесе тәмам булгач, һәрбер диван әһленә рөхсәт булып, һәммәсе кайтып киттеләр. Падишаһ дәхи бер бүлмәсенә кереп китте. Аз гына заманнан соң бер хезмәтче килеп мине алды. Бер ишеккә китереп, харәмханә хезмәтчеләренә мине тапшырды. Алар дәхи кәмаль ихтирам белән бер олуг падишаһ сарайга керттеләр. Сарайның түрөндә, тәхет үзәрендә бер афәте жан вә мәхбүбе бер кыз утырыр, тәгъриф вә тәүсыйфдан телләр гажиз калыр иде. «Хуш киләсез. Мәрхаба!» — дип, мине янына алды. Шулкадәр наз вә шивәһ кыйлып миңа хитабән: «Йә, Әбугали, тугрысын сөйлә. Гомерөндә минем кебек бер мәхбүбе жиһан күргәнең вә ишеткәнең бармы?» — диде. Мин инде: «Әстәгъфирулла, әфәндем хаклыдыр ки, бәли, бу гүзәллектә адәм заттан берәү

¹ Хөснемә — матурлыгыма.

² Никаб өртөнөп — маска киеп.

дә күренгәне юк. Бәлки, ишетелгәне һәм юкдыр», — дидем. Дәхи әйтте: «Әй Әбүғали! Бу шәһәрне «Шәһре Сурәт» дип атарлар. Бу — минем фәрманымда булгучы икъялимдыр. Бу икъялим миңа атамнан мирас калмыштыр. Инде биш сәна булды, бу мәмләкәтнең мәликәсе — мин фәкыйрь жарияңездәр вә гашыйкаңыздыр. Әтрафымызда булган күрше падишаһлар кувәт иясе падишаһлардыр. Араларымызда жәнк вә сугыш пәйда була калса, каршы тору мокавәмәт мөшкелдер. Чөнки мәдәрәм вә кәзалик ошбу жарияңез бу мәмләкәткә бер Зуидә исемле даямнең сихер кувәте белән малик булмыш идек. Мәгәр ул даям фәвет булып китсә, хәлем нигә булыр дип, шул фикер белән бу вакыйганы мәзкүрә даямә сөйләдем. Ул дая шөйлә мөшавәрәт кыйлды ки, «Кызым Фас шәһәрәндә хужа Ваһабның бер мәхбүб шәкерте бардыр ки, гыйльме симиядә зыядә мәһарәте бардыр. Аның гыйльме безем сихеремездән дә өстендер. Аны угырлап сиңа китерим. Тәмам сиңа зәүжияткә лаекдыр. Аның белән жөфетләнеп, тәхетәнне вә хөкүмәтәнне аңа хаваля кыйлырсың. Үзең рәхәт утырырсың», — диде. Мин әйттем: «Әбүғали шулкадәр гыйльме симияга малик икән, андан ничек имин булырсың. Беркөн безне оятка калдырыр, безгә касд кыйлыр», — дидем. Әйтте: «Газаимләрдән бер газаим бардыр, газаимәте кәбир дирләр ки, газаиме симиявиянең иң кувәтлеседер. Әбүғалидән нияз кыйлырсән, сиңа аны үгрәтсән. Андан соң сиңа зарар итәргә кадир булмас. Шул кәйфияттә сүзен тәмам итеп, барып сине уен мәйданыңыздан сихер кувәте белән угырлап алып китте. Баягы иярле хайван дигәннең ул гыйфрит булды. Янә иртәгесен бер картка очрадың — безнең карчык даямез иде. Сүземездән чыкма, дип, сезне кисәтер өчен шулай эшләде. Дәхи дә шәһәрнең тышында күргән хайваннарның һәрбере бер маһир сахирләр иде. Безгә галәбә кыйлырга касд иткәннәре өчен, даям һәрберен бер хайван сурәтенә кертмеш иде. Хасыйле кәлям, боларны сезгә бәян кыйлудан морадым шулдыр ки, бу хосуста асла икеләнү күрмәенчә, хәтта уйлап тору да лазем түгел, мәзкүр газаимне жарияңезгә үгрәтәсез дә, мин бәгъдә, бу жарияңезне зәүжияткә алырсыз», — диде. Әмма ул әйткән газаимне гыйфрит жылкәсендә килгәч, зәнки кызы алып китеп гарга бикләп куйгач, укып карадым, тәэсир итмәде. Дәхи жариянең сөйләгән сүзләренә мөтәхәйир булып, сөкут кыйлдым. Әмма сөкут кыйлуымнан соң, сүзе бетте дип, янә мине кыстады. Ахыр, алай да булмагач, гаять ачыгланып, сине үтерермен, дип куркыта башлады. Нәм дәрхаль жәлладны чакырып: «Моның башын кис!» — дип, мине жәллад кулына бирде. Бәс, жәллад күземне бер тастымал белән бәйләп, берәү жиңемдән тотты. Жәһанымдан өмид өзеп, әләман, дип, жәлладны тотам, дип, аны тоттым. Ул арада шәкертләре: «Тотты! Тотты!» — дип көлөшә башладылар. Күземне чиштеләр. Күрдем ки: үзем — уен

мәйданында шәрикләрем арасында торырмын. Остазым яныма килеп: «Әбүгалинең үт суы арткан, күзе тонган», — диде. Мине үз янына утыртты. Колагыма: «Борчылма», — дип юатты. Хәл-фәләрнең беренә әйтте: «Халә Әбүгалинең тамагы ачты. Ачтыр табынны. Тизрәк булдырыңыз», — диде. Бәс, шәкертләр белән бергә пылауны ашадык. Чәй эчтек. Бәгъдә ахшам якын булгач, тәгълимханәмезгә кайттык. Андан соң остазым үзенә белгән кадәрә гыйлемен һичбер миннән яшермәде. Рәхмәтү Аллаһи галәһи.

Хикәяте Жавад дәвами

Бу хикәя тәмам булганнан соң, Әбугалисина, Жавадка хитаб кыйлып: «Инде, әй углым Жавад, белгел ки, мондаен голуме гарибәләрнең берсе — сихердер. Әлгаязе билләһи, Аллаһы Тәгаләнең ризалыгына хилаф нәрсәләргә сәбәпче булып, кабах сүзләр сөйләп, кабахәт гамәлләргә сәбәп булгучы бер кувәттер. Берсе дәхи — рухани көч һәм хисләргә эшнә газәимәт белән зәһур иткән гажаибәддер, аңа «гыйльме симия» диләр. Вә берсе дәхи асарә йолдызлар тәәсиренә бәйлә бер гыйлемдер ки, аңа «гыйльме тылсым» вә «гыйльме гәйрә нәжәт» диләр. Вә берсе дәхи хилвәте әрбагыйннар¹, вә пәрһизгярлекләр² вә риязиятләр белән, вә дәхи бәгъзе аятә Коръәния, вә әсами Илаһия (Алла исемнәре), вә әурадлар белән тәәсир итәр ки, аңа «гыйльме хавас» дирләр. Вә бер нәугысы дәхи гыйльме илаһи вә мәгърифәте раббанидыр ки, ошбу күргәнәң тый заман вә тый мәкян³ кебек нәрсәләр. Мәгәр мәгърифәте жәдидәгә вә әсрәре Сөбхәниягә вокуфдыр ки, бер гатаи Ходадыр, һәркемнең кулыннан килмәс. Ошбу син күргән гажаибәд иң әднә⁴ бер эштер, хыял-күзаллау кувәте белән генә эшләнә. Янә Әбугалисина әйтте: «Яшерен калмасын ки, хакыйкәт әрбабларына вә мәгърифәт ияләренә билгеле, куәи вәһимәнәң ийгерме бер төре бар. Хикмәте илаһиягә вакыф бер пакъ асыл булгучы адәм бер кемсәнәнәң сурәт вә һәйәтене хатерендә тасаввыр вә тәшәккелдән гыйбарәт.

Әгәр янә истәсән, ул дөхтәрә мәхбүбәнә сиңа тәзәввеж итәем. Мәгәр жәнәбе мәгърифәт шаәнеңыздан нияз итәрмен ки, даимән ялгыз калып, әһле хикмәт кебек жөфәтсыз булмак гадәтен бозмагайсын. Хәтта ул дөхтәрдән сиңа яман мөгамәлә зәһур итмәсен дип, моарадымны сиңа изһар кыйлмакдыр. Чөнки бу фәкыйрь хатыннарың фетнәсен күрәп, сине әба кыйлдырмак өчендер», — диде. Шул кәйфияттә Әбугалисина Жавад

¹ Хилвәте әрбагыйннар — 40 көн аулакта калулар.

² Пәрһизгярлекләр — тыюлар.

³ Тый заман вә тый мәкян — вакыт һәм пространство тартылу.

⁴ Әднә — гади.

белән гаһдене тәмам кыйлгандан соң, әйтте ки: «Әй уғыл, моннан соң ул мәбарәк гыйлемне тәхкыйк вә хасыйл иттең. Мөбарәк булсын», — дип, Әбүғалисина Жавадка үзе белгән барча гыйльме әсрарны үгрәтте. Бәс, Жавад голуме хөкмия гарәбияне, мәгарифе көллия вә жөзбияне тәмам тәхсил кыйлып остазыннан да остаз булды. Бу хәл үзәрәнә йиде елдан соң Әбүғалинең гонасыйре бәшәриясенә зәгыйфьлек ирешеп, ахирәт сәфәрәнә китәчәк булгач, барча шәкертен чакырып, үзенәң васиятен ифадә кыйлгандан соң, Жавадны үзе урынына хәлифә насиб итеп вә телендә хөсне хатимә булгучы кәлимәи шәһадәтне ижра кыйлып, ахирәт сәфәрәнә интикаль кыйлды.

Аннан соң Жавад, Әбүғалинең васиятен бәжа китермәк касдында булып, дәрәскә шөрүгъ кыйлды. Ләкин Жавад яшә кеше булмак жәһәтәннән, картрак хәлфәләр Жавадның остазлык дәрәжәсенә ирешмәгеннән хөсед кыйлып, итиһзарә мәсхәрә итмәкләрәнә такатъ тоталмаенча, биззарур ул шәһәрне куеп, Константиния шәһәрәнә газыймәт кыйлды. Бәс, Константиния шәһәрәнә барып кергәч, үзенә-үзе фикер кыйлды ки: «Әгәр гыйлем укыла торган жирләргә вә мәдрәсәләргә керсәм, янә ят жирдер. Мине танымаслар. Тәгълим вә тәгалләмдән тәгътил калып, гавам катарасында булсам кирәк. Һәм вакытым шаушусыз үтәр. Әүвәлге файда будыр ки, һөнәр вә сәнгәтемне яшереп, бу шәһәрнең кәйфиятен тикшереп тәжрибә кыйлырмын. Ул да бер эштер», — дип, барып бер жирдә бер бүлмә ижарәгә алды. Шәһәрнең базар вә мәшһүр жирләрен йөреп, тамаша кыйлмага мәшгуль булды. Беркөн Озын Чарсу дигән урамдан барганда, Гошшакый углы дөкяненә каршы бер дөкяндә горафа таифәсендән унлап адәм жыелып ләтифә сөйләп утырырлар. Шәһәрдә ни вакыйга бар? Сүз башлар өчен, уяланып тормастан, барып сәлам бирде. Дөкян иясе горафаи замандан¹ Ибраһим Чәләби исемле адәм иде. Жавадка илтифат күрсәтеп: «Боерыңыз, әфәндем! Мәрхаба!» — дип, кәһва китерде. Жавад ошбу әхбаблар сохбәтендә бер хәрәф калдырмаенча сүзләрен тыңлап торыр иде. Әхбаблар һәммәсе сайлап алынган диярсең, фәсыйхелбәян вә нөктәдан² адәмнәр икәнән күргәч, бәлмөнәсәбәт, ул дәхи сүзләренә катышды. Барча әхбаблар Жавадның сүзләреннән канәгать булып: «Кайдан килдең? Кайда торасың?» — дип сорашканнан соң, «Әй, әфәнде! Даимән мәжлесемезгә тәшрифлар боерып мәжлесемезне мәсрур итсәңез иде. Вә әхбабларымызны мәсахәбәтеңез белән мәшәеррәф кыйлсаңыз иде», — дип, илтимас вә рижа иттеләр. Әмма Жавад үзе дә мондаен мәжлесләргә гашыйк иде. Бу мәжлесләргә һәр көн килеп-китеп йөрер иде. Ул мәжлестә булган әхбаблар

¹ Горафаи замандан — чорның зур акыл иясе.

² Фәсыйхелбәян вә нөктәдан — тәмле телле вә пунктуаль.

белән, хосусән дөкян иясе Ибраһим Чәләби белән дуслык, вә әшнәлек, вә өлфият пәйда кыйлдылар ки, беркөн килмәсә, Ибраһим Чәләбинен күзе юлларда булып, ул көн йөзе ачылмас иде. Мәзкүр дөкянен каршысында хәзердә дә ул бар, Гошшакый дөкәнендә Гошшакый нәселеннән уналты-унжиде яшендә мелла Әмин исемле бер мәхбубе жиһан бер егет, Ибраһим Чәләби дөкяненә килеп, берәз мөсахәбәт кыйлып китәр иде. Жавад беркөн Ибраһим Чәләбидән сөаль кыйлды ки: «Бу Гошшакый задә бәгъзе вакыт монда килеп утырыр. Әмма һичбер сөхбәткә катышып мөкаләмә кыйлмас. Үзенә хәсненә мәгърур микән, дип хыял итә идем. Инде тәхкыйк белдем ки, үзенә дөкянендә дә хәсрәтле вә боек утыра, зифаф көндән бирле. Өйләнгәч, бер ай микъдары ничек булса да, тордылар. Гәрчә мелла Әмин хатынын сөя иде. Мәгәр каенанасы дилазар интектергеч, начар холыклы, вә чиркин, вә әдәпсез, мордар бер хатын икән. Мелла Әминне һәр көн егълатмаенча, дөкяненә йибәрмәс иде. Бичара мелла Әмин гажиз вә битакәтлегеннән беркөн миңа шикаят кыйлды. Мин дәхи артыннан йөрөп, аны бу хатынның фитнәсеннән хәлас кыйлдым. Бу вакыйгадан соң йигерме көнләп үткәч, алтмыш биш яшьләрендә булып, бер яхшы кемсәнә бу тарафтан үтеп барганда, дөкянемездә әжза савытлары күрөп, дөкянемезгә керде. «Сездә зәгъфран һәдид бармы?» — дип сөаль кыйлды. «Бәли, әфәндем, бар», — дип, алдына ул сораган нәрсәләргә куйдым.

Һәркаюсыннан бишәр дирһәмлек үлчәп, кәгазьгә төрөп бирдем. Бәһасене санап бирде. Сүзчән вә кәмаль иясе бер адәм, имеш. Берәз мөкаләмә кыйлышдык. Мәгәр озак тормаенча дөкянемездән чыгып, атына менеп, үз юлына китте. Янә ун көннән соң дәхи бу тарафка юлы төшөп, дөкянемезгә керде. «Ибраһим Чәләби вә мелла Әмин, сезнең мәжлесемездән зиядә рәхәт таптым», — дип, изһар ихлас кыйлды. Безләр дәхи мохлисанә мөкаләмәгә керешеп, өч сәгать микъдары сөйләшөп тордык. Шул кәйфиятчә бу кемсәнә ике ай мөтдәтендә йигерме мәртәбә дөкянемезгә килде: «Исемем — Хажжи ага», — дип сөйләмеш иде. Мелла Әмин дәхи безнең мәжлесеңездә гяһан булганы бар иде. Беркөн мелла Әминнең вакыйгасыны, сезгә дәхи сөйләгән шикелле, аңа һәм сөйләдем. «Баксана, уңайсыз булган икән, — дип тәәссеф кыйлып, — углым Ибраһим Чәләби! Иртәгә мелла Әмин белән фәкыйрьханәмезгә тәшриф боерсаңыз иде, — диде. — Үтенәмен. Ләкин ханәмезне йә табарсыз, йә тапмассыз. Мин сезне ат белән алмага йибәрермен», — диде. «Бәли, баш өсте, барымыз», — дип калдык.

Иртәсә көн сәгать өчтә һәйбәт атлар белән ике арба ирсал итмеш. Арбаларына утырып, Яңа Бакчада Такиячә мәчете якынында төпсез урам эчендә бер олуг капкага килдек. Ханәгә дахил булгач, алтын кушаклы, нәфис киёмле «эч агалары» кар-

шы килеп, безне култыклап югары чыгардылар. Олуг бай адәм-нәрдә дә сирәк була торган нәфис паласлар түшәлмеш бер бүлмәгә кердек. Ага хәзрәтләре вәзирләрчә, өстендә нәфис кара төлкә тун, утырыр. Безне күргәч: «Вай, борадәрләр, хуш килденез вә сафа килденез, мәрхаба, тәшриф боерыңыз!» — дип, аягүрә торды. «Утырыңыз!» — дип ишарәт кыйлды. Утырдык. Тәгам хәзерләделәр. Тәнавел кыйлып тәмам булганнан соң, ага торып икенче бүлмәгә чыкты. Бер бала килеп: «Әйдә, сине ага чакырыр», — дип, ялгыз мине ага хозурына китерде. Янына утырмага ишарәт кыйлды. Янына утырдым. Бәс, әйтте ки: «Ибраһим Чәләби! Сина мәслихәтем бар. Әлбәттә, кабул итәрсең. Ни әйтерсең, бәян кыйлаеммы?» — диде. «Кулымнан килә торган мәслихәтең булса, ник кабул итмәмен?! Итәрмен», — дидем. Әйтте: «Минем дарә дөнъяда бер кызымнан гайре варисым юктыр. Мелла Әмингә шул кызымны биреп, аны үземә кияү итмәгә ирадәм бардыр. Дәхи мелла Әминнең ризалыгын алып, бу кичә зифаф итәр идек. Әгәр «йук» дисәң, арамызда дуслык киселмәк мөкаддәрдер», — диде. «Мәгъкуль, әфәндем. Үзенә ифадә кыйлаем», — дип торып, мелла Әмин янына килдем. Вакыйганы бәян кыйлганнан соң: «Син минем атамсың, һәрни әйтсәң, кабулым бар», — диде.

«Бәс, мелла Әмин разый булды», — дип, ага хәзрәтләренә килеп әйттем. Ага хәзрәтләре дәрхаль мәхәллә имамнарына вә мәхәллә жәмәгатьләренә адәм күндереп, мәжлес ясады. Мәзкүр мәсҗетнең имамы — Рәмзи Чәләби кадимнән ашнәмез иде. Имам вә жәмәгать жыелып, тәбрик вә догадан соң Рәмзи әфәнде яныма килеп утырды. «Мөбарәк булсын. Бу ниндәен мәжлес?» — дип сөаль кыйлды. Мин дәхи мәвакыйганы бәян кыйлганымнан соң: «... Бәрәкаллаһ! Хәерле булсын. Мелла Әмин уйламаган дәүләткә иреште», — диде. Бу арада мәжлесханәне гуд-у-ганбәр белән мөгәддәт кыйлдылар. Тәүбә вә истигъфар белән имам әфәнде бер хотбәи мәсихәи никях укыды. Мең груш мәһәр тәкабеленә Хыял ханым бинте Габбасны мелла Әмингә никях итеп, әмре никях тәмам булгач, имам әфәнденең өстенә китереп сәнжаб тун кидерделәр. Вә кәзалик мөезин әфәндегә вә садакага мөстаһак адәмнәргә — һәркауясына садака өләштеләр. Вә әһле мәжлескә рөхсәт бирелде. Һәркауясы киттеләр. Ялгызымыз калдык. Ибраһим Чәләби әфәнде Әмин әфәндене хаммамга йибәрмәк өчен, яхшы атлы кираче китертеп, мелла Әминне хаммамга күндергәннән соң, Габбас агадан изен алып, иртәгә килермен, дип, дөкянемә кайттым вә дөкәнемне бикләп ханәмә килдем.

Янә иртә булгач, торып дөкянемне ачтым. «Мелла Әмин янына барырга вакыт булды микән?» — дип тәхмин кыйлып, кираче карарга чыктым. Бер кираче килеп сәлам бирде: «Монда сабынчы Ибраһим Чәләбинең йорты кайсыдыр?» — дип

сөаль кыйлды. «Без буламыз», — дидем. «Алайса боер, эфэндем. Колкачиларда хибестә бер адәм сезне чакырыр. Хәзер әйдәнез!» — диде. Шунда ук өстемә киенеп, кираче хәзер иде, утырып киттем. Хибес ишегенә китереп туктатты. Кереп күрдем ки, хибестә безнең мелла Әмин утыра! Гаять тәшвиш булып: «Бу ни хәл?» — дип сөаль кыйлдым. «Аһ, атачыгым! Мин бер кәйфияте гарибәгә дучар булдым ки, һичбер адәмнең башына мондаен вакыйга килмеш түгелдер. Кайчан ки сез китеңез, хаммамга илтеп, бәгъдел хаммам өстемә ошбу киемне кидереп, кунак жиренә китерделәр. Хаммам хәреженә дүрт йөз акча бирмешләр иде. Халә кесәмдә мәүжүддер. Бәгъдәл-хаммам, ахшам булып, янә имам вә мөөзин, вә жәмәгать хәзер булдылар. Ясих намазыны әда итеп, мине зифафханәгә китерделәр. «Әмма мондаен сәрвәт иясе бай адәм минем кебек фәкыйрьгә кыз бирмәкендә ни хикмәт икән? Бәлки, кызы бәдруй, яки явыз, яки бер авырулы микән?» — дип, күңелемә килгән иде. Мәгәр зифафханәгә кергәч, күрдем ки, дөхтәре яңа кәмәләткә ирешкән бер чәчәк кебек кыз, моның кебек хөснә жәмал вә хәтрә хушхаль¹ дөхтәр адәмнең хыялына да кергәнә юктыр. Тәмам мәсрур вә хушхәтер булып ике тән — бер жан бер түшәктә жефәктәй ишелеп, вәсләт шәрабын эчкәннән соң, йокы галәбә итеп икемез дә йокыга китмеш икәнмез. Кайчан ки сабах булды, уйганып китсәм — гүзәлем янымда юк. Ничек итеп түзәлем?! Тиз үк торып карадым. Ни күрим, идән уртасында ул мәхбүбәси жиһан кател кыйлынмыш² ятыр. Баш, аяк, кул — тәмам кисеп аерылган. Аһ, бабачыгым Ибраһим Чәләби, тәмам сулуым кабып, кувәтем киселде. Хәрәкәткә мәжалем калмаенча егылдым. Бер заманнан соң башыма килеп, каты аваз белән егълап, тышка чыктым. Ишекнең тышында бала багучы жарияләр бар, имеш. «Ни булды? Ни булды?» — дип килделәр. «Кереп караңыз, ни булганын күрерсез», — дигәнәннән соң, ханәгә керделәр. Бәс, гүзәлемне ул хәлдә күргәч, барчасы фөръяд вә фаган итеп каенатама хәбәр бирделәр. Килеп дөхтәренә бу хәлдә күргәч, нушы китте. Салкын су сибеп гакылын башына китерделәр. Наман һөжүм итеп: «Һи, ахмак! Һи, нәинсаф! Хаин! Минем сиңа кыйлган ихсанымның мөкәфәте бумыдыр», — дип, миршабларны³ чакырып әгәһландырды. Өч нәфәр миршабка мине тоттырып: «Рәисләргә тапшырыңыз вә вакыйганы әйтеңез!» — дип йибәрде. Якамнан сүрәкләп, монда китереп хибес кыйлдылар. «Аһ, бабачыгым! Ахирәт хакыңны багышла! Дөкянемне алай ит! Малымны болай ит!» — дип васыять кыйлып, бәгъре — бөрьян, күңеле вәйран булып, күзлә-

¹ Хушхаль — күңеле шат.

² Кател кыйлынмыш — үтерелгән килеш.

³ Миршабларны — полицейскийларны.

реннән яшен агызды. Бәс, бу хәлне күреп гапылым шашты. «Курыкма, жаным. Аллах кәримдер», — дип, тәслия кыйлганымнан соң: «Нигә куркаем? Син мине үлемнән курка дип гөман кыйламысың? Юк, бабачыгым. Ул фәрештә кебек мәгъшукамнан соң миңа үлмәк — хәяттыр. Жанашыма егълармын. Кяшки бер сәгать мөкатдәм үлсәм дә, миңа ул әфзал иде», — диде. «Инде ни чара?» — дип, үземә-үзем фикер кыйлганнан соң, күңелем шөйлә бер карар тапты ки, безгә чара шулдыр ки, янә Габбас агага мөрәжғәгать кыйлмактыр. «Бу бичара мелла Әминнең хәлен аңа барып ифадә кыйлаем, бәлки, гафу кыйлыныр», — дип, кирачы алдым да, хәвеф вә рижа белән Яңа Бакчага бардым, мәзкүр мәсжет карбендә Төпсез урамда төнәкөн күргән капка кебек олуг капка күрмәдем. Урам уртасында хәйран булып торганда, бер карчык: «Углым, ни карыйсың? Кем кирәк?» — дип сөаль кыйлды. «Монда Габбас ага дигән адәмнең ханәсе бар иде, аны карыймын», — дидем. «Монда андаен кеше юк, углым», — диде. Аннан китеп, янә берничә капканы кактым, Габбас аганы таба алмадым. Янә күңелемә килде ки: «Төнәкөн мәжлесемездә мөэзин Рәмзи Чәләби әфәнде бар иде». Аны эзләп таптым. «Әссәламегаләйкем!» — дидем. Вәгаләйкә алды. «Мәрхаба! Хуш килдеңез, сафа килдеңез! Һай-һай, кайсы жил сезне монда ташлады?» — диде. Әйттем: «Әй борадәр! Мине монда бер сәбәп китерде. Төнәкөн сезнең белән бергә Габбас аганың никях мәжлесендә булган идек. Шул Габбас аганың ханәсен табалмадым. Рәхим итеп, аның ханәсен күрсәтәсез», — дидем. Бәс, бу сүзгә Рәмзи әфәнденең кәефе бозылды, «Йә Ибраһим Чәләби, сиңа ни булды? Кайсы Габбас ага? Ниндәен никях фәһемләмәдем. Бер ел булды, сезне күргәнем юктыр», — дип гажәпләнгәч, мин әйттем: «Ахыр төнәкөн никях мәжлесендә яныма утырып, бергә сөйләшеп утырдык. Әй борадәр! Сәүдә галәтенә¹ мөбталадыр дип гөман кыйлма, сүземә колак сал», — дидем. Мавакыйгны кәма һүә сөйләдем. «Халә мелла Әмин хибестәдер. Әйдә, бергә бараек», — дип, Рәмзи әфәндене алып хибесханә капкасына бардым. Бәс, Рәмзи әфәнде мелла Әминне хибестә күреп, дәхи андан сөаль кыйлды. Мелла Әмин әйтте: «Аһ Рәмзи әфәнде, жаным! Теге көн зифафханәгә куйдыңыз», — дип, илә әл ахыр вакийганы сөйләгәннән соң, Рәмзи әфәнде бездән дә бигрәк сәрасим булды. Андан соң Рәмзи белән икемез бергә рәис аганың хозурына кердек. Мөэзин дәхи мавакыйгны агага тәкърир кыйлмага башлап: «Йә ага әфәнде! Бәндәңез әүвәл мәхәлләнең мөэзинемен. Мәхәлләмездә андаен адәм юк вә боларны дәхи берсене дә күргәнем юк, төнәкөн күрешкән идек. Никях мәжлесендә бергә булдық,

¹ Галәтенә — шаукумына.

дип дэгъва кыйлырлар. Әман, әфәндем! Монда ни хикмәт бардыр? Моны тәфтиш кыйла күреңез», — диде. Рәис ага дәхи: «Бәли, жамигъ карбендә Габбас ага кунагында бер дөхтәрне үтергән адәмдер, дип тотып китергән миршаблар билә сөйләмешләр иде», — диде. Дәррәү Яңа Бакчага тәжәссес вә тәфтиш кыйлмага бер адәм күндерде. «Ул мәхәлләдә андаен Габбас исемле адәм юк», — дип килеп хәбәр бирделәр. Бәс, Рәис ага, дәхи хәйран булып, икемезнең кәфаләте белән мелла Әминне хибестән чыгарып кулымызга тапшырдылар. Дөкянемезгә килдек. Әмма ни файда! Мелла Әминнең күзе дөньяны күрмәс. «Ник мине хәлас иттеңез? Үтерсеннәр иде дә, тизрәк барып мәхбүбәм белән мәлакәт булыр идем», — дип, башка сүз сөйләмәс иде. Көч белән бер микъдар хәлвә эчертеп, күп нәсыйхәтләр итеп: «Углым! Бу эш — әүһам, хыял икәнән тәсхих иттек. Гакылыңны башыңа жәмигъ кыйл, дөкяндә утыр», — дип жәбрән¹ дөкянен ачтык. Күрдек ки: дөкян тахтасы өстендә бөти кадәр бер язу торыр. Алып кат-кат укыдык. Язылмыш ки: «Әй тамуз пушт! Нә Габбас агаң гамәлән бар, нә кызның аслы бардыр. Боларның һәммәсене мин кыйлдым, ягъни каенанан! Минем кызымны дүрт йөз өчен ташламакны сиңа үгрәтәем! Иң... сеңедер. Ниях хажия кыйлмакыны күр!» — димеш. Мөтәхәйир булдык. Янадан яучы йибәреп, зәүжән мотлакасыны Әмингә тәждиде гакд иттердек. Инде шул сәбәпле һаман газап чикмәктәдер. Фикер кыйл. Әминнең мәгъмум вә мәхзун булып тормакының аслы будыр», — диде. Жавад бу мажараны колак салып тыңлап торганнан соң, тәгажжеб итеп берәз көлемсерәде. Әйтте: «Йә Ибраһим Чәләби! Бер аулак урыныңыз булса, сезгә бер гараиб вә гажаиб нәрсә күрсәтәем»...



¹ Жәбрән — ирексезләп.



ШИГЫРЬЛӘР

ИСЕРЕКЛЕК ЗАМАНЫ

Исереклек хәлләре баянында гыйбрәтнамә

Үзет-насыихәт

Ошбудыр гыйбрәт сүзләр,
Тыңлагызлар, әхиләр¹,
Эчсә һәркем исерткеч,
Кулга алып кадәхләр²,
Ул кешегә шул булыр,
Кайгу-хәсрәт зур булыр;
Һәм тиз тәүбә кылмаса,
Дөнья-ахирәт хур булыр.

Эчкәнгә исерткеч — агу,
Эчмәгәннәргә — дару,
Бераз аның кыйссасын
Сезгә сөйләргә могу...
Моны сөйләмим уйнап,
Эчкәннәрне һәм хурлап,
Хисап итеп бик яхшы
Тыңлап торыгыз аңлап!

Яманлыгың шул уйлап,
Моны яздым мин көйләп,
Барчабызга Ходайдан
Тәүфыйк-һидәят теләп.
Исерткечнең үзендә
Зәrrә кадәр юк гөнаһ,
Кем эчүче, ясаучы —
Аларгадыр күп гөнаһ.

¹ Әхиләр — кардәшләр.

² Кадәхләр — бокаллар.

Эчкенен башы

Кирәк ир, кирәк деше¹,
Берне эчкән соң кеше,
Нәфсе сорар саниян²,
Хозур булырдый эше.

Гәр эчсә бу саниян,
Янә сорар салисән³,
Чөнки салистә булсын,
Ул һәм сорар рабиган⁴...

Сакланмасаң син аннан,
Хәйләсен кылып һаман,
Эчә торгач ул салыр,
Аяктан егып заман.

Бәдбәхет шундый көчле,
Ул итәр сине сөчле⁵,
Таш пулатлы адәмне
Калдырмышдыр куышлы.

Ул үзе бик күп бетмәс,
Никадәр эчсәң җитмәс,
Гадәтләнсәң син аңа,
Эштән чыгармый китмәс.

Эчкән саен сорарга,
Гакыл чыгып китәргә —
Шулдыр аның сәбәбе
Һәм хәясыз⁶ итәргә.

Агуы башка менә,
Гакылның урнын ала,
Гакыл, куркып шул заман,
Төшеп күкрәктә кала.

Нәфес шуңар сөенеп,
Урын иркен калды, дип,
Янә сорар саниян,
Баштан акыл китте, дип.

¹ Деше — хатын-кыз.

² Саниян — икенче тапкыр.

³ Салисән — өченче тапкыр.

⁴ Рабиган — дүртенче тапкыр.

⁵ Сөчле — гөнаһлы.

⁶ Хәясыз — оятсыз.

Гэр ул икене эчэр,
Гакыл көндеккә төшәр,
Әгәр өчне дә эчсә,
Гакыл һәм артка күчәр.

Дүртенчене эчсә ул,
Гакыл чыгып ук китәр,
Гакыл киткәч, һәм бергә
Хәя һәм чыгып китәр.

Киткәч гакыл һәм хәя,
Нәфескә иркен кала,
Теләсә ул ни эшлэтә,
Кешене ул кулга ала...

Яңа эчә башлаганда

Кирәк ир, кирәк деше,
Әүвәл эчкәндә кеше,
Төлке мисаллы булып,
Кыйлыр ул көлке эше.

Үзе бик алчакланыр,
Тәвазыйглыклар¹ кылыр.
Кемне күрсә ялтырап,
Сөйләшеп ул мактаныр.

Күп сөйләшеп, күп көлеп,
Һәм ул эш белгән булып,
Утырылар үзеннән
Мыскыл итеп тик көлеп.

Көлгәнне белмәс үзеннән,
Нуры китәр йөзеннән,
Тыңлап торган адәмнәр
Туеп бетәр сүзеннән.

Кабахәтләнәр үзе,
Оялмас һичбер йөзе,
Кирәк кемгә дә булсын,
Сөйләр һаман юк сүзне.

¹ Тәвазыйглыклар — түбәнчелекләр күрсәтү.

Кайчан кем хэддин ашар,
Үзен арыслан санар,
Гайрэтләнеп кулына
Балта-пычаклар алыр...

Селкенер үзе, башы,
Урынында булмас кашы,
Янга килсә, косарлык,
Булыр агзы бик сасы.

Ниндәен булса нәфис,
Эчкәч булыр бик хәсис,
Килер яныннан аның
Әче-төче, сасы ис...

Йөри алмас ул туры,
Чөнки күздә юк нуры,
Алпан-тилпән китәр ул,
Булып адәмнең хуры.

Анда-монда төртелеп,
Егылып китәр сөртенеп,
Кадалды, дип торырлар,
Мыскыл итеп шул көлеп.

Торалмас, шунда ятар,
Торса, нәрсэләр ватар,
Моның бу юк эшенә
Аек адәм шаккатар.

Күрсә моны балалар,
Мәсхәрәгә алырлар.
Әгәр гакыйльләр күрсә,
Хурлап сөймәс булырлар.

Үз-үзенә ачу итеп,
Күлмәк-ыштанын ертып,
Ташлар аны бер якка,
Эштән чыгарлык итеп.

Чөнки гакыл юк анда,
Үгет кылсаң син аңа,
Дөрөсләр ул үз сүзен,
Каршы килер ул сиңа.

Сине шундаен сүгәр
Дуңгыз урнына, жүләр,
Аек адәмнәр моңа
Бер сүз әйтмичә көләр...

Гәр булса бу бай кеше,
Ошбудыр аның эше.
Дуңгыз урнына кыйнап,
Бәйләп салырлар шушы.

Байлар бик күп эчәрләр,
Шуның өчен кичәләр,
Трактирлар, кызларда
Аларны да кисәләр.

Фәкыйрьнең эше яман,
Аңар кыендыр һаман,
Барлы-юклы акча белән
Эчмәсәң дә бик таман.

Котың чыгарлык үзе,
Тонык булыр һәм күзе;
Сөйләшер булса әгәр,
Аңланмас һичбер сүзе.

Бәгъзе шыр-шыр кычкыра,
Шундый ямьсез котыра,
Ыштанын һәм төшереп,
Күлмәген һәм күтәрә.

Бәгъзе кычкыра: «Эчәм!» — дир,
«Дөньясына...» — дир,
«Акча мине тапмыйдыр,
Мин акчаны табам!» — дир.

Тәмам исереп житкәч

Тәмам исереп житкәч,
Мисле дунгыз ул булыр;
Күп ашап һәм күп эчеп,
Косып, сасып хур булыр.

Туфрак, балчыкка ни шәк,
Санып йоклар ул түшәк;
Ята торгач кычкырыр,
Баш күтәрәп мисле ишәк.

Белмәс кайда ятканын,
Әйтер: «Су бир бер чүмеч».
Су биргәндә әйтерләр:
«Мә, бәдбәхет, бирән, эч!»

Киемнәре дә катар,
Сасып, тынчып ул ятар,
Чыдый алмый исенә,
Халыклар борнын тотар.

Буялмаган жир булмас,
Ятар, берәү кызганмас!
«Пыяныч!» — дип сүгәрләр,
«Бакчы, мескен бу», — димәс.

Иртәгесен ул торыр:
Башы һәм махмыр булыр,
Кулын тыгар кесәгә —
Акчасы һәм юк булыр.

Бар акча китмеш була,
Күңленә тәшвиш тула.
Ни эшләргә ул белмичә,
Шаккатып шул утыра.

Әүвәл — башның авыртуы,
Икенче — акча китүе —
Бары да төшә исенә,
Өченче — хур булуы.

Шунда килер нушына,
Кайгырыр бу эшенә,
Кергән генә кебек булыр
Кичәге эшләр төшенә.

Үзе башын угалар,
Кешегә таба карар.
«Кичә мин ни эшләдем?» — дип,
Үткән эшләрен сорар.

Узган эшен һич белмәс,
Әйтсәң дә, ул ышанмас,
Һаман барыр кирегә,
Сиңа сүзен ул бирмәс.

Чөнки айнып житмәгән,
Башта махмыр бетмәгән,
Ул вакытта эченнән
Шайтан чыгып китмәгән...

Исерткеч эше яман,
Эчкән билә булыр һаман.
Кеше арасында сине
Хур итәр ничә заман.

Махмыр турында

Байлар иртәсен тора,
Баш төзәтергә бара,
Дип, тырышлап ук ул
Сала бер стакан зерә.

Шуннан ул кызып китә,
Хәтта кичкәчә китә;
Өй эчендәгеләрне
Кыйнап, сүгеп хур итә.

Бәгъзеләре һәм махмырга
Китәрләр шул салырга
Трактирга, кабакка,
Этлектә һәм калырга;

Бәгъзеләре махмырга
Җибәрерләр алырга,
Үзен-үзе, ул жүләр,
Хурлыкларга салырга;

Бәгъзеләре махмырга
Алдырырга барырга
Имәс мохтаж берсенә:
Чирекләп торыр салырга.

Ошбу өч фирка адәм,
Болай булса дамадәм¹,
Озакламый тиз заман
Эштән чыгар ул адәм.

Чөнки өйрәнәп китәр,
Атналар, айлар үтәр,
Һаман туктамый эчкәч,
Моңар күп акча китәр.

Күңелен каралык басар,
Куллары һәм калтырар.
Һичбер эшен карамас,
Мәгәр карар хезмәткәр.

Шешенәп һәм йөзләре,
Акаеп һәм күзләре,
Һаман айнымас болар,
Эчке булыр сүзләре...

Дус-ишкә бу — көенеч,
Дошманнарға сөенеч,
Барыннан битәр моңа
Бигрәк тә үзенә көч.

Бәгъзене махмыр алмас,
Бәгъзене алса да, салмас,
Болары да һәм туймас,
Ахыр хур булмый калмас.

Ничек тә булса яман,
Сакланмак лазем² һаман,
Сакланмасаң, ул сине
Эштән чыгарыр заман.

¹ Д а м а д ә м — һәрвакыт.

² Л а з е м — тиеш, кирәк.

Эцеллектән авыру тию

Исерткеч эше сиңа,
Бетмәсә дә акча аңа,
Ябыштырыр сырхаулар,
Төрле-төрле чир сиңа.

Шундый итәр ул сине,
Бер дә булмас полезна,
Әүвәл сиңа ул бирер
Французский булизна¹.

Бу сырхау китәр тирән,
Ишетеп син моны, жирән,
Моңа канәгать кылмасаң,
Бәгъзене итәр бирән.

Бу эшләрдә шөбһә нист²,
Барында һәм гыйбрәт ист³,
Ул, житмәсә, итәр һәм
Бәгъзеләрне паралич.

Паралич шундый ясар,
Бер яксыз булып катар,
Ахры борны кәкрәеп,
Шуның белән ул катар.

Бәгъзе туктамый эчеп,
Шуннан китәдер шашып,
Бәйләп, чорнап илтерләр,
Ишаннарга шул басып.

Аннан файда булмагач,
Сумашедшига илтерләр,
Гәр төзәлеп чыкмаса,
Ята-ята чертерләр.

Хисаплап сез карагыз,
Бу эшләр бит ни шутка,
Һәм, житмәсә, ул итәр
Берәүләрне чихутка.

¹ Французский булизна — сифилис.

² Шөбһә нист — шик юк.

³ Гыйбрәт ист — гыйбрәт бар.

Сөякләре шалтырап,
«Тунам», — дип, ул калтырап,
Ни эшләргә белми йөрер,
Дару итеп аптырап...

Французскийны кара,
Ул — һич төзәлмәс жара,
Шуның өчен бу кеше
Кадалыр бара-бара.

Бигрәк бирәне начар,
Барча адәм аннан качар,
Озакламас бу кеше —
Тиз аны туфрак басар...

Гәр бу сырхаулар ләксә,
Һаман ул эчеп йөрсә,
Гажәп түгел ул кеше
Бик тиз кабергә керсә...

Әчеп эштән чыгу

Әгәр дә бер бай булса,
Аның да углы калса,
Монда гадәт шул булыр,
Чөнки исерткеч салса.

Куйнына тыгар сәгать,
Алыр бик яхшы бер ат.
Бумажник катлавына
Салыр акчаны биш кат.

Чыгып китәр базарга,
Товарищлар карарга,
Китәр табып эчәргә,
Аулак жирләр арарга.

Аулак жирләрдә эчәр,
Кызгач һәм кызлар кочар.
Йөри торгачтын болай,
Бумажниктан акча очар.

Өйрәнер бик эчәргә
Һәм кызларны кочарга,
Ул арада аңга калмас
Кулларына учларга...

Әүвәл трактирларда
Яки эчәр кызларда,
Акча беткәч, эчә башлар
Кайда кабак бар жирдә.

Әүвәл акча бар чакта,
Сыра, пуртфиннар эчәр;
Акча беткән соңында,
Аракы булса да бүсәр.

Әүвәл папирос чигәр,
Бәгъзеләр тартыр сигар.
Шуннан калып яфракка,
Кайгы, хәсрәт ул чигәр...

Ниһаяте шул булыр:
Эчсә, һаман хур булыр,
Нәсыйхәте эчкедә —
Бар да моңа шул булыр.

Барча адәм аннан бизәр,
Чөнки ул байдан азар.
Хурлап, сүгеп аңа һәм
Салмаслар шәфкать нәзар¹.

Фәкыйрь адәм эчсә ул,
Һәм аңа килешә шул,
Аның өчен әүвәл үк
Юклык күргән кеше ул.

Әгәр дә ул эчмәсә,
Бай булыр иде баса,
Гәрчә бай да булмасын,
Хурлыкка төшмәс, ичмаса.

Күп кеше аны белмиләр
Һәм аңа күз салмыйлар,
Белсәләр дә, ул кадәр
Аңа хәйран калмыйлар.

¹ Н э з а р — караш, күз дә салмаслар.

Бары аның үзенә көч,
Аңа кеше булмый үч,
Чөнки бетергәне юк
Шулкадәр акчаны күп.

Үч булмаса да кеше,
Яхшы түгел шул эше,
Үзен-үзе хурлыкка
Саладыр ахмак кеше.

Исерткеч эчкән кеше,
Акча барда, ул эчәр.
Акча беткәч, соңыннан
Искә төшәр, эш үтәр.

Берәү моңар өйрәнсә,
Һаман туктамый эчсә,
Гажәп түгел ул кеше
Бер күлмәк белән калса...

Кеше сыйлау

Эчеп үзенә черетмә
Һәм кешегә эчертмә,
Ул эчерткән кешенән
Зәrrә яхшылык көтмә.

Гәр булса акчаң меңләш,
Сиңа булыр күп юлдаш;
Мактап бергә эчәргә
Алардан якын булмас.

Алар сине чөйләрләр,
Көлкә сүзләр сөйләрләр,
Мәдех¹ итеп каршыңда
Эчәргә һәм димнәрләр.

Ничек тә булса алар
Акчаң беткәнче эчәрләр;
Акчаң беткән соңында,
Синнән кулны селтәрләр.

¹ Мәдех — мактау.

Болай булган соң болар
Үзләре үк көләрләр,
Артында һәм сөйләрләр,
Кылып исмен шул жүләр.

Сине күрсәләр һаман,
Сөйләшерләр шул заман:
«Әллә кем булып эчеп
Йөрде, инде бик таман!»

Житмәсә һәм сүгәрләр,
Әйтеп кабахәт сүзләр:
«Инде тиңе горьанның¹,
Кесәсе, — диерләр, — сызлар.

Килмәсен, — диерләр, — янга,
Горьяны йогар миңа».
Һаман сине гаепләр,
Мыскыл итәрләр сиңа.

«Килсә дә, — диерләр, — янга,
Күзеңне салма аңа,
Нәрсәңне урлый күрмәсен,
Эчәргә кирәк аңа...»

Эчәргә кызып китү

Трактирда, кызларда
Төрле уеннар була,
Шуларны күреп һаман,
Нәфсең тамаша кыла.

Шундыйларга кызыгып
Утырасың килә кереп,
Төрле исерткеч эчеп,
Тыңлап һәм хозур кылып.

Ул вакыт акча сиңа
Йомычка тик тоела;
Никадәр эчсәң дә, ул
Бер дә бетмәс күк була.

¹ Горьян — ялангач, шәрә.

Гәр күп булмаса акча,
Жан сизеп, уйлап тора,
Сартир дигән жиргә чыгып,
Аны жалт санап керә.

Гәр эчкәннән артса,
Янә сорап пар пивца,
Һаман ошбу тарик эчә,
Калмый палушка акча.

Акча беткәч тә утыра,
Шайтаны котырта, кыза,
Такыясын, сәгатен
Булса һәм заклад суза.

Шуннан өйрәнәп китә,
Нәфес һәм шуны куа.
Ахыр күлмәк-ыштанын
Кабакка заклад куя...

Баяны кызлар'

Трактирга, кызларга,
Ышанмагыз аларга,
Синең бетең калганчы,
Алар әзер таларга.

Трактир да, кызлар да
Акчаң барда сөярләр,
Акчаң беткән соң, алар
Жилкә тамырың төярләр.

Акчаң алырга алар,
Хөрмәтләп мисле кияү,
Гадәтләре шул булыр —
Сине бик мактап сыйлау.

Шуңар син хозурланып,
Утырысың зурланып,
Акчаң беткәч, өеңнән
Чыга алмассың хурланып.

¹ Кызлар турында.

Трактирда кызларның
Гадәтләре шул аның —
Акчаң күбен сизсәләр,
Алырлар дәхи жаның...

Күп йөресең чуалып,
Кисәrlәр егып салып.
Чыдый алмый ятырсың,
Үзең дә хәйран калып.

Әүвәл кыйнап арырлар,
Ишектән чыгарырлар,
Артыңа һәм бик каты
Аннан тибеп калырлар.

Егерменче баскычтан
Китәрсен син кадалып.
Кайтырсың һәм сызланып,
Биткә, күзгә яра алып.

Трактиры, кызлары
Әүвәл малыңны алыр,
Ахырында кабагы
Синең жаныңны алыр...

Исерткечнен нәсыйхәт бирүе

Моңар таңга калмагыз,
Фикер итеп уйлагыз,
Мин сөйләем, исерткеч,
Нәсыйхәтем, аңлагыз!

Берәү исерткеч алса
Эчәргә кулга нагяһ,
Үгетләр, имеш, аны
Исерткеч, булың агяһ.

Чөнки исерткеч аның
Хур буласын белә, имеш,
Ярлы кеше дә булса,
Аны бик кызгана, имеш.

Аның сүзе киләсен
Адәм жаны сизә, имеш.
Шуның өчен эчкәндә,
Чыраен сытып эчә, имеш.

Эчкәндә исерткеч үзе
Нәсыйхәт итмеш сүзе.
Һәм аның лә бергә
Мәслихәттә, имеш, үзе.

Мәслихәтем, диер, сиңа,
Житәрмен, диер, башыңа,
Нәсыйхәтем тыңламасаң,
Житәрмен, диер, башыңа.

Ияләндерсәң мине,
Шундый итәрмен сине,
Яныңнан һич китмәм, диер,
Кабергә кертмәй сине.

Нәсыйхәтем, диер, сиңа,
Ышанырсың, диер, миңа.
Эштән чыгып, хур булгач,
Ышанырсың, диер, миңа.

Әүвәл үгеттә, имеш,
Соңра ләгънәттә, имеш.
Кайчан бетерәм башын, дип,
Исерткеч уйлый, имеш.

Вәгъдәне һәм куя, имеш,
Хур итмәкче була, имеш,
Һаман туктамый эчсәң,
Ни әйтсә, шул була, имеш.

Әйтә, имеш, аннан соң:
«Эч син, башың олаксын,
Жәй көне кидерермен
Башыңа иске колакчын».

Исерткеч гүя әйтала:
«Эч, бер эшне дә эшләмә.
Бел, кыш көне киертермен
Башыңа иске эшләпә».

Исерткеч һәм әйтә, имеш:
«Эч син хәзер, зур булып,
Жәй көнендә йөрерсең
Һәм киеп иске толып».

Исерткеч һәм әйтә, имеш:
«Тагы эч, калма китек,
Бел, жәй көне киертермен
Аягыңа киез итек...»

Исерткеч һәм әйтә, имеш:
«Янә акча дип кайгырма,
Тәмам беткәнче кәеф ит,
Күңеленне калдырма.

Әгәр дә жүн булмаса,
Башта акыл тормаса,
Йорт-жиреңне сатарсың,
Эчәргә һич тә булмаса.

Йорт-жир беткәч, нишләрсен?
Жиһазларың сатарсың.
Шулай итеп берзаман
Хозур итеп ятарсың.

Жиһаз беткәч, нидәрең?
Киёмнәрең сатарсың.
Инде эчәсең килсә,
Ахыр башың сатарсың.

Байга керсәң, бай алмас,
Хәтта капкадан кертмәс,
Керешерсең солдатка,
Патшадан кеше артмас.

Яки садака сорап
Йөрерсең, диер, хурлап.
Яки болай йөрерсең,
Карак булып тик урлап.

Зат нәрсәләр урларсың,
Менә шуны сатарсың,
Хозур кылып кабакта,
Эчеп, косып ятарсың.

Чолавaнник¹ дуcтың булыр,
Урлагaн нэрсэң алыр.
Һич булмаса, ыштаның
Закладка алып кaлыр.

Гэр болай да булмаса,
Үз уңаең карарсың.
Эчэргэ кергәннәрне
Кычкыртып шул таларсың.

Таларга көч булмаса,
Кабак саен арарсың.
Эчэргэ кергәннәрдин
Калган тамчы сорарсың.

Сорарсың, диер, зарланып,
Һәм бирерләр кызганып,
Йота торгач, исереп,
Кич кайтырсың кузгалып.

Болай булды ла бу эш,
Инде монда бар бер эш,
Жәй көне булса, яхшы,
Кыш көн булса, бер эш.

Яхшы ла кайтып житсәң,
Бик начар туңып китсәң,
Чөнки синең өстә юк,
Жан чыгып, катып бетсәң...

Иртәгесен табарлар,
Өстеңә чыпта ябарлар,
Эчеп катып үлгән, дип
Ачып-ачып карарлар.

Анда да яхшы кешеләр
Яныңа һич килмәсләр.
Килү түгел, ерактан
Күзләрен һәм салмаслар.

Әгәр дә бу житмәсә,
Пулицага алырлар.
Ярып синең эчеңне,
Дәхи нәзар салырлар.

¹ Чолавaнник — целовальник, кабак хужасы.

Кардәшең булса, ярый,
Бәлки, сорап алырлар.
Әгәр дә сорап алмаса,
Казанга да салырлар.

Маең өчен кайнатып,
Сөякләрең болгатып,
Синдә нинди май булсын,
Газапланырлар тетеп.

Шул вакытта яныңнан
Китәрмен, диер, аптырап.
Килде менә сүзем, дип,
Мыскыл итеп, ялтырап.

Ышанмасаң, дир, моңа,
Кайгырмамын, дир, сиңа,
Синдәй эчеп хур булган
Йөз мең бардыр, дир, миңа.

Үлсә, бик сөенә, имеш,
Үлмәсә, көенә, имеш.
Эчкән адәмнән ул бик
Жик күреп бетә, имеш.

Янәдән һәм әйтә, имеш,
Жәйдә була, дип, бу эш.
Әмма сиңа тимидер,
Байларда була бу эш.

Чөнки бик күп эчәләр,
Эчә торгач яналар,
Янып, эчеп, күбенеп,
Бәгъзеләре кадалалар.

Никадәр булса малың,
Ушбудыр синең хәлең.
Исерткеч шулай бетереп,
Ахырда алыр жаның.

Белегез, әй, кардәшләр,
Чын бит бу нәсыйхәтләр,
Күз алдыбызда булган
Бар да бу гыйбрәтләр.

Ниндәен бай кешеләр
Эчеп харап булдылар,

Кайсы саилче булып,
Кайсы карак булдылар.

Янып үлгәне дә бар,
Катып үлгәне дә бар,
Кабак саен һәм тамчы
Сорап йөргәне дә бар.

Кабакта кеше талап,
Дәхи ятканнары бар,
Солдатка һәм керешеп,
Кайсы киткәннәре бар.

Дәхи ничә адәмнәр,
Без белмәгән заманнар,
Эчеп, хурлыкка төшөп
Харап булганнар алар.

Янә әйтер исерткеч:
«Гәр үлмәсән, икенче эш.
Әмма туктамый эчсән,
Булмас һичбер сөенеч.

Чөнки эчеп йөрерсең,
Күп хурлыклар күрерсең,
Иртә-кич кабакта
Туктамый син йөрерсең.

Урамнарда исереп,
Егылып, косып ятырсың.
Шуннан пулицаларга
Кереп посып ятырсың.

Купец булсаң син әгәр,
Иртәсен чыгарырлар,
Мещан булсаң, эшләтеп,
Анда жаның алырлар.

Атналар, айлар анда,
Булса чүп-чар һәркайда,
Себертерләр сиңа аны,
Солдатлар торып янында.

Сине белгәннәр күреп,
Узып китәрләр көлеп,
Син хур булып калырсың,
Гүя күрмәгән булып...

Яткырып һәм сугарлар,
Салдырып күлмәгеңне,
Акыра-акыра ятарсың,
Шул теләп үлемеңне...

Күп керә торгач анда,
Син өйрәнәп китәрсен,
Эчкәч, урлап йөрмәгә
Һаман ният итәрсен.

Йөри торгач, син ахыр
Ныклабрак та эләгерсен,
Эчкәрерәк тыгарлар,
Анда баргач күрерсен.

Айлар һәм еллар анда
Ятырсың, кальян чигеп,
Ахырында чыгарып,
Жаның алырлар сүгеп.

Жибәерерләр богаулап,
Китәрсен син чалтырап,
Мыскыл итеп янында
Мин барымын ялтырап».

Нихәлләр, кардәшләр,
Бик дәрәс бу нәсыйхәтләр,
Ишеткән дәхи күргән
Күз илә гыйбрәт эшләр.

Исерекнең үз-үзен гаепләве

И дуслар, карендәшләр,
Агяһ булаек безләр.
Бу бәдбәхет исерткечне
Ни өчен эчәбезләр?!

Эчеп аны ни файда?
Әйтегез фәкыйрь, байга!
Исәпләп караганда,
Зарар гына һәр җайда.

Хэсрэттэн эчэбез, дисэк,
Ул үзе хэсрэт — белсэк,
Бер хэсрәтең мең булыр,
Туктамыйча аны эчеп.

Дэва, дип, аны эчсэк,
Үзе ул — агу, белсэк,
Бер сырхавың мең булыр,
Туктамый аны эчсэк.

Шатлыкка эчэбез, дисән,
Бик мөмкин моны сизсән,
Күп эчә торгач моны,
Нишлидер анда кесән?

Эчми торалмыйбыз, дисән,
Шул вакыт ярый әйтсән,
Ана карнында өйрәнеп,
Эчеп, исереп чыксан.

Берәү дә өйрәнеп чыкмый,
Йөридер һичбер эчми,
Егерме яшенә кадәр
Һич тә ул хажәт булмый.

Хуш, әүвәл эчкән булсак
Һәм мөмкин аны куйсак,
Нәфсебезгә ирек куймый,
Үзебезне гәр тыйсак.

Куеп булмыйдыр, дисэк,
Ул вакытта без — ишэк,
Үзебезне алдыйбыз,
Хур итәргә шул бик шәп...

Белеп, күреп торабыз,
Ник туктамый эчэбез?
Чынлап исәпләгәндә,
Адәм түгел, ишэк без.

Чүбек чәйнәп, май чыкмас,
Никадәр әйтсэк, бетмәс.
Акыл булса аңларбыз, —
Эчү безне яхшы итмәс!

* * *

Моны карап фәһем әйлә
Дәртлеләрнең холкыны:
Ача гончә¹ сача монча²,
Буенда³ бар хушыны, —
Дәртле үзәген өзәдер,
Өзми дәрттән бушыны.

Исә сәба дәрткә таба, —
Дәртлеләргә ут яга.
Сикерә-тора, башын ора,
«Аһ!» — ди зибә ярына.

Тора карап, сала колак,
Йөрәге дулап-дулап.
Дәртенә дәрман диюбән,
Була йокыдан ерак.

Кычкыр, күке, сайра, былбыл,
Тургайлар һәм карлыгач! —
Дәртлеләрнең күңеле туктыр,
Әмма ләкин карны ач.

Урман, үлән күренәдер,
Дәхи тауның ягасы.
Бихисап сайрый кошлар,
Дәхи суда бакасы.

Шылдыр-шылдыр су тавышы,
Гүя язгы кар суы.
Аһ, нидәем, басыласы юк
Йөрәгемнең ярсуы.

Яна йөрәк, яна йөрәк,
Яна йөрәк, янадыр!
Янмый нитсен бу йөрәгем, —
Яшьлек үтеп барадыр.

¹ Гончә — чәчәк бөресе.

² Монча — бу кадәр.

³ Буенда — исендә.

Бере — шәкерт сүзе булса,
 Бише — хәлфә зарыны,
 Тыңласаңыз, сезгә әйтим,
 Язып монда барыны.

Хәлфә итеп, елга бер кәз¹ алдыра, —
 Хәлфәсене аптыратып калдыра.

Баласының кыйссасыннан гәп ора, —
 Хәлфә булган — ашамаен тик тора:
 «Угылымны укытыңыз бик каты,
 Каләм үгрәт, сифырыны һәм хаты.

Төшкә чаклы — сабак алсын,
 Кичкә чаклы — язуын.
 Кичкә керсә, кыйраәт² бир,
 Соңра дәхи язуын.

Шуны әйтер өчен дәштем», —
 Дия-дия арыйдыр.
 Акыртынлап кулын тыгып,
 Кесәсене карыйдыр.

Карый-карий калтырыйдыр
 Бу кешенә куллары.
 Ничә бакса, — яхшы акча, —
 Чыкмый шома пуллары³.

«Хәлфә хакы холус⁴ булды», —
 Диеп, сәне озатадыр.
 Әмма ләкин хәлфәсенә
 Бусы — гаять жәфадыр.

Дәхи жомга кичәсендә
 Өч тиен көмеш күндәрә.
 Шуңар миннәт⁵ кыла-кыла,
 Хәлфә миен түндәрә.

¹ Кәз — биредә: кат, мәртәбә мәгънәсендә.

² Кы й р а ә т — уку.

³ Пу л л а р ы — вак акчалары.

⁴ Хо л ус — ихлас, чынлап.

⁵ Ми н н ә т — биредә: масаеп.

Елга бер кэз, зэкят¹ итеп,
Ярты кадак чэй бирэ:
«Хэлфәне мин карыймын!» — дип,
Күргән саен түш киерэ.

Чэй дидеке — чэй имәстер²,
Гүя иске мунчала.
Өч елга бер дәхи ала,
Тугры килсәң мунчага.[...]

Бу эшләрнең барысы —
Башларына казадыр.
Хэлфә итеп һәрнә бирсә,
Зәкятенә язадыр.[...]

Күрәмсездер, нә кыладыр
Бу байларның атасы?! —
Бу байларның баласы,
Юктыр сүзем хатасы.

Укып чыкса, хэлфәсене
Аслан³ килеп күрмидер.
Йөргән чакта күргәндә,
Сәламен дә бирмидер.

Ничә адәм хэлфәсеннән
Дога алмый качтылар,
Догасызлык сәбәпле,
Кешелектән чыктылар.

Бу сүзләрем, билләһи,
Һич имәстер тәмыгтан⁴.
Кастым минем — монларны
Бу эшләрдән калыгтан⁵.

¹ Зәкят — ярлылар файдасына бирелергә тиешле дини салым.

² Имәстер — түгелдер.

³ Аслан — һич тә.

⁴ Тәмыгтан — үзенә нидер өмет итүдән.

⁵ Калыгтан — калдырту, биздерү мәгънәсендә.

Унбиш еллап чикеб тордым
Шәһәр халкы жәфасын.
Жәфа күреп, вафасыдан
Нәзар күрдем жәфасын.

Жәфасына сәбәп бу эш:
Бар иде купис Мәндеш.
Бала куеп, купис ага
Әжәл житеп үлеп китмеш!

Баласы — укуда калмыш.
Ничә еллар сабак алмыш.
Закон берлән опекунга
Вафа дигән үзә калмыш.

Аның дәхи ике бала.
Икенче хәлфәгә бара.
Опекун опека акча
Хәзинәдән менеп ала, —

Ашарга — алты сум көмеш,
Өстенә дәхи ике сум.
«Ике жирдә уку авыр», —
Дип фикер итте елдан соң.

Аның фикере: жыеп бергә,
Харәжәтен кыйлып общий. —
(Баяр халкы, баяндан тыш,
Каян алган, гажәп, ушны.)

Ятим бала килеп әйтер:
«Опекунның сүзе сезгә:
Баласы берлә укырга
Үзен бирсен, — диеп, — безгә».

Опекунга жавап ирер:
«Сәне бергә кыйлып нидәр? —
Мәгәр расход сәнең өстән
Диермедер укып кидәр?..».

Моны кайтып бала сөйләр,
Опекун йөгереп киләр.
«Фәкыйрь бала... Фәлән сезгә...» —
Диеп, хәлфәсене чөйләр.

Хэлфэ эйдер: «Хэлең будыр!
Сөйләдем сәна. Кил, утыр, —
Сөйләем, сән жем утыр, —
Алдыңны-артыңны тутыр.

Сөйләем. Сән, әй ага,
Димәгел: бу мине кача,
Имәсдер бу безгә таба,
Дәхидә һәм сезә таба.

Фәкыйрең бер баең, — безгә,
Миннәшем юк минем сезгә,
Таянмагыл дәхи безгә, —
«Сәмән бирәм, — диеп, — сезгә...» —

Көче жомга кич — өч тиен —
Унике тиен булып айга.
Дәхи кукишлар күрсәтеп,
Пычак кеби көлеп байга...»

Арада пәрдәмез китте,
Сүземез төбенә йитте.
«Кәгазь бирәм сәнең өстән!..» —
Диеп мәңә, чыгып китте.

Әле дә яхшы, аксакал
Килеп йитте безә филхаль,
Сүзе — үткен, үзе — шонча,
Шәкертемдер вә яки бал.

«Атаңыза кыйлан шәфкать,
Сезә важыб ирер, әлбәт.
Ожмахдан мән чыкардем», — дир,
Юкса калмыш иде әбәд.

Бу дөнъяның ирер бугы,
Бары да — акчаның югы.
Баяр артын барып, картым, —
Гүя кормыш әжәл-угы, —

Диер картым: «Шикаять кыйл,
Алып бирсен, диеп, мулла,
Садака бир, барып керсәң,
Юмарт белсен сәне полга.

Хәер килүбән мең аршине
Чөен тыгып кырык ярытын, —
Айрыр төбен, барып картым
Опекунның ките-артын.

Базарга мөлладин чыгып, —
Башында чалмасы иде.
Мөөзинең базарда күреп:
«Үгетлөгел, ага», — диде.

Болардин соң язып бер хат,
Йибәрде хәлфәгә кат-кат:
«Әгәр күнсән, — диеп, — безгә,
Хат артына язып бир хат:

Закон берлән пулицага
Төшсен дия идең хәлфә...» —
Законында гажәп маһир,
Имәс мән сән кеби кальга!..

Хасыйлендән соңы беркөн
Чакырмышдыр дога өчен.
Хәлфә китте икенчегә:
Дәшелмешдер төнә-кичен.

Ялган имәс лә сүземез,
Башламаңыз ла үзеңез.
Бу сүзләрнең дә өстендә
Хәзер лә идек үземез.

Хәлфә берлән сүгешәдер
Ки, күзләрене тондырып.
Чыкарырга, жилкәсенә
Мендәрләр берлә кундырып.

Кяшки хәлфә кыйлса иде
Шәкертләренә ишарәт,
Һәркаюсы мендәр илән
Бирерләр иде бишәр рәт.

* * *

Хәлфә белән бай баласы,
Күрсән, шундый диешдер,
Шундыйн булган хәлфәнең
Чәйнекләре икедер;

Һәрнәрсә булса сандыкта,
Барын бикләп тотадыр.
Бу байларның мондый эше,
Карап баксаң хатадыр.

Күрәмсезләр, ни кыладыр
Бу байларның баласы? —
Болай итеп хәлфәсеннән
Күпме дога аласы?!

Бу байларның атасы,
Юктыр сүзем хатасы.
Атасы аңар риза булса,
Манарадан атасы!..

* * *

Мән — кавимән. Жүләр таптым үземне:
Кави түгел, кыйлам дисәм сүземне;
Гәр кибәкне тутырсалар кызауга,
Аермадым аны ике бозауга.

«Жүләр», — дисәм үземне, юкка калам, —
Гакыл башымда түгелдер салам.
Бу фикерләр табылмас кем жүләрдә,
Раен салыр гакыллылар, көләр дә.

* * *

Йа, халаик, тыңлагыз,
Кем, бер шикаять итәем:
Ак кәләпүш Сафа хажиның
Нифакын сөйләем.

Яхшылыклар мәллә пүшлек
Берлә ак кәллә имәс!
Бу сыйфаттагы кешене
Шәргъ дә, яхшы, димәс.

Бонча жаһил, бонча гафил! —
Күркем юк фил кора.
Бонча фәттан, бонча дәюсь
Мәлгунь бәйнәл вәра!..





СӘФӘР

Әсәд¹ аеның дүртендә 1893 елда безләр дүрт нәфәр² адәм сәфәргә чыктык. Идел агымына уңгай бер ут көймәсенә утырдык. Икенче көндә Самар шәһәренә життек. Көннәр бик эссе булды. Аннан тимер юлга утырдык. Самардан киткәч, 30—40 чакрым җирдә тимер юл икегә аерылды. Бәс, икемез Оренбург шәһәренә, икемез Уфа тимер юлы белән китмәк булдык. Ике тимер юл аерылган җирдә берәр сәгать карар кыйладыр икән, туктап. Сусаганлыктан ни эчәек дисәк, көтү кайткан вакыт иде, күңелемә шул килде ки, бер маржага сыерын саудырып, бик һәйбәт хәлиб³ эчтек ки, та Оренбурга⁴ барып җиткәнче, табигать һичнәрсә таказә кыйлмады⁵. Әсәд аеның алтысында бер юлдашым белән Оренбург шәһәренә кердек.

Оренбург шәһәре

Оренбург шәһәре — Урал елгасы белән Сакмар суы кушылган җирдән берәз югарырак бик кадимге бер шәһәрдер. Казаннан 598 чакрым. 51 дәрәжә 45 дакыйка⁶ гарыз шималида⁷, 72 дәрәжә 46 дакыйка тул⁸ шәркыйда вакыйгдыр. 59 мең халкы бар. Бу шәһәр кадим заманда «Яман кала» дип тәсмия кыйлыныр⁹ иде. Бөтен Оренбург вилаятендә бер миллион кадәр халык бардыр. Әнваг женестән. Мәсәлән, рус, татар, башкорт, чирмеш, ар, калмык, чуаш, мишәр, типтәр вә гайреләр. Оренбург вилаятенәз кадимге асыл халкы — башкорт дигән халык иде. Әмма аннан мокаддәм ибтида ул тарафларны вә Төркстанны вә бәхре Хәзәрнең¹⁰ шималь-шәркый тарафларын вә Сиби-

¹ Әсәд — май ае.

² Нәфәр — ялгыз, өйләнмәгән.

³ Хәлиб — сөт.

⁴ Та Оренбурга — Оренбургка кадәр.

⁵ Тәказә кыйлмады — таләп итмәде.

⁶ Да кыйка — минут.

⁷ Гарыз шималида — төньяк киңлегендә.

⁸ Тул(а) — озынлык.

⁹ Тәсмия кыйлыныр — исемләнер.

¹⁰ Бәхре Хәзәр — Каспий диңгезе.

рияне тәмамән Яфәс балалары биләмеш иде. Вә соңгы гасырларда Оренбург шәһәре Азиянең капкасы иде, яғъни Азия тарафыннан вә Һиндстаннан һәрбер килгән мал Оренбург аркылы киләдер иде. Инде ошбу заманнарда озын Ада тимер юлы инша кыйлынганнан¹ соң, Оренбург һаман тәнәззелдәдер². Һәм, вакыйган, һичбер яңадан гыймарәт кыйлына торган биналар күрмәдек. Хәтта бина кыйла башлап тәмам кыйлынамаган йортлар бик күптер. Халән³ Оренбург шәһәрәндә жиде мәсжет бар. Ләкин мәсжетләре хакында бернәрсә дә яза алмадым, чөнки баниларын⁴ һәм тарихларын белмәдем. Мәгәр бер мәсжетләре хәзер дә эшләнәп ятыр. Оренбург әгънияларынан Әхмәт бай дигән адәм бина кыйлдырадыр, диделәр. Күрәек, дип, жомгага ул мәсжеткә барып идек, һәнүз тәмам түгел икән, эченә керергә мөмкин булмады. Жомганы бер амбарда укыдылар. Гаять гүзәл мәсжеттер. Янә дәхи бер мәсжет — Кәрвансарай мәсжете, диләр. Берәз аны тәғъриф кыйлдылар⁵. Әүвәлә ошбу мәсжет тәмам бакча эчендә мөрәббагъ шәкләндә⁶ өч тарафы — гыймарәт вә әнваг мәхкәмәләрдәр. Вә бер яғыннан капкасы бар. Мәзкүр мәсжетнең манарасы үз алдына, капка кергәч тә, әмма мәсжет мәйданның уртасындарак, мөсмән эш-шәкел кыяфәтендә, яғъни сигез почмаклы. Тәрәзәләре юкары, әнваг төсле пыялалардан төзелмештер. Икенче яктан бинасы вә дивары мәрмәрдән эшләнгәндәр. Көзгә кебек ялт итеп торадыр. Гажәеп гүзәл мәсжеттер. Ләкин халкына тарлык кыйлгач, сәндәрә ясатмышлар. Ефәк киёмне киндер белән ямаган шикелле итмешләр. Мәрмәрнең сайкалы⁷ жуелмыш. Мич чыгарып, мичләре килешмәгәнлек сәбәпле юешләнәп, суланып бозылмыштыр. Риваять кыйлдылар ки, бу мәсжетнең тарихы — 1838 ел бина кыйлына башлап, 1846 ел тәмам кыйлмышлардыр. Бу мәсжетнең бер имамы вә бер мөезине бар, имеш. Мөезиненә кереп кунак булдык.

Әмма Оренбург шәһәрәненң әүзагы жәғърәфиясе шөйләдәр ки, урамнары шималь гарбидән жәнүб шәркыйга⁸ таба торыр. Тулән⁹ вә жәнүб шәркыйдан шималь гарбигә таба торыр. Гарзан¹⁰ — жәнүб тарафы тәмамән. Урал елгасына мөласыйк-

¹ Инша кыйлынганнан — төзелгәннән.

² Тәнәззелдәдер — түбәнгә төшүдәдер, артка китүдәдер.

³ Халән — хәзерәндә.

⁴ Баниларын — бина төзүчеләрен.

⁵ Тәғъриф кыйлдылар — таныштырдылар.

⁶ Мөрәббәгъ шәкләндә — квадрат формасында.

⁷ Сайкалы — ялтыравыгы.

⁸ Шималь гарбидән жәнүб шәркыйга — төньяк-көнбатыштан көньяк-көнчыгышка.

⁹ Тулән — озынлыкта.

¹⁰ Гарзан — киңлектә.

тыр¹. Вә Урал елгасының мавәрәсендә² зур урманлыктыр ки, бу һәм Оренбург халкының тәфәрреж мәкамнарыдыр³. Чәйханәләре бар. Әмма Оренбург шәһәрәндә тәфәрреж мәкамнары вә бакчалары күп икән. Һәнүз бакчалар әхья кыйлып яталар. Әмма фонтан сулары бик фәраван⁴ икән. Бакчаларда агач төбе саен канау белән агызмышлар. Вә мәгъзалик тәхсин кыйлырсың ки⁵, бу кадәр күп бакчалар вә тәфәрреж гаһлар булса да, хатын-кыз таифәсеннән бер дә күрмәдек. Хәтта ки ирләрдән һәм эшсез вә тәмәке тартып йөргән кешеләргә күрмәдек.

Оренбург шәһәрәндә мөселманнар рус халкы белән аралаш утырганнардыр. Мөселманнарның махсус мәхәлләсе юк. Бөтен Оренбург шәһәрән йөрөп әйләнсәң, һәркайда мөселманнар бар. Ләкин Оренбургта Казан низамынча урам кибетләре юк икән. Әгәр берәү урам кибете ачып сату итсә, яхшы файда итәр иде. Ләкин тәжрибә хажәт⁶.

Сәгыйд бистәсе

Бәс, Оренбургта йомышымызны бетереп, Сәгыйд бистәсенә барып килмәк булдык. Шәһәргә печән сатарга килгән бер адәмне табып, Сәгыйд бистәсенә юнәлдек. Барып керергә мөнәсәбәтле кеше кемне табармыз икән? Бер мулласына барып керәекме яки старостасыннан фатир сорап керәекме, дип фикердә барганда, хәтеремә килде ки: Казанга барып бәгъзе мөгамәләләр кыйлган вә бәгъзе мөнәсәбәтләр пәйда кыйлган бер адәм бар иде. Тугыры аңар барып төртелдек. Мәгәр ул кешемез өйдә юк икән. Кайда, дип сорашсак, кибеттәдер, диделәр. Бер кечкенә углын кибеткә йөгерттек. Эти кибеттә юк, дип кайтты. Аннан соң үземезнең утырып килгән кешемезнең йортына төштөк. Чөнки кич булган иде. Фатир эзләргә ихтыяр итмәдек. Бер фәкыйрь адәм икән. Яртысы жир эчендә кечерәк бер йорты бар икән. Ләкин мавәзияттән⁷ кандала дигән һәвам⁸ күп күренгәнлектән, жир идәнле, читән диварлы бер амбары бар икән, анда чыгып йокладык. Иртәгесен зиярәтенә чыгып кердек. Аннан бәгъзе хосуста сорашмак өчен, Ахун Хажәи әфәндедә кунак булдык. Ләкин төшкән йорт хужамыз жәмәгәте белән уракка китмәкче булды. Безләр дәхи икенче фатирга күчмәк лазем булгач, янә Оренбург шәһәрәнә кайттык.

¹ Мөласыйктыр — тоташкандыр.

² Мавәрәсендә — аръягында.

³ Тәфәрреж мәкамнарыдыр — күнел ачу, ял итү урыннарыдыр.

⁴ Фәраван — күп, мул.

⁵ Мәгъзалик тәхсин кыйлырсың ки — шулай мактарсың ки.

⁶ Хажәт — кирәк.

⁷ Мавәзияттән — интектерүчеләрдән.

⁸ Һәвам — бөжәкләр.

Сәгыйд бистәсе, диләр, Оренбургның шималь тарафында 18 чакрым жирдә бер олуг кариядер. Тау кабыргасындарак Сакмар суы янында вакыйгдыр. Халән Каргалы шәһәре дип мәгъруфдыр¹. 9 мәсҗете бар. Ошбу Каргалы шәһәренен асыл бинасы хакында шөйлә риваять кыйлдылар ки, 18 гасырның нисыф² әүвәлендәрәк Сәгыйд исемле бер адәм, патша хәзрәтләреннән урын сорап, нәселе-ыругы белән бер авыл тәэсис кыйлып³ утырды, Сәгыйд бистәсе, дип тәсмия кыйлды. Һәм үземнең абызларым белән үз динемдә мөстәкыйм булып, гайреләргә асла тәғъриз⁴ кыйлмамын, дип шарт кыйлды. Ошбу Сәгыйд бистәсеннән күп голяма зөһүр итмешләрдер, вә кадимдән голяма шәһәрәдер. Бәгъзеләрнең әсәрләре һәм күренәдер. Мәсәлән, Әбелмәних әфәнде шагыйрь мәшһүрдер. Кулларда мөтәдәвил⁵ китабы бар. Дәхидә Һибатулла әфәнде кәзалик шигырь галәмендә маһир, халән «Мәжмәг әл-әдәп» китабы кулларда мөстәгъмәлдер. Вә кәзалик мөкаддәмдә Ишнияз бин Ширнияз әфәнде Каргалы шәһәрендә бер мөдәррис булган, мәшһүр адәмдер. Әмма ошбу Ишнияз әфәнде хакында 1878 елгы календаремда мәзкүрдер ки, мелла Ишнияз бин Ширнияз әл-Хәрәзми әл-Үргәнчи 1190 елларда (1770) Үргәнеч тарафыннан килеп, Русия йортында Каргалы шәһәрендә дәрәс әйткән бер мәшһүр адәмдер. Халыкның каралыгы вә наданлыгы заманында килеп, Русия мөселманнарын дин вә шәригать юлына күндереп, халыкны агарткан кемсәнәдер. Каргалыда дәрәс әйткән мөддәтендә ничә мәдрәсәләре туп-тулы голяма, вә мөдәррисләр, вә имамнар, үзләренен илләрендә дәрәсләрен вә имамәт-челекләрен ташлап, килеп Каргалыда дәрәс укымышлардыр. Жәмләдән бере — Казанның иң мәшһүр голямасыннан олуг галим вә фәкыйһ⁶ мелла Сәгыйд бин мелла Әхмәт әш-Шырдаһни аның хозурында дәрәс укымыштыр. Сәгыйд хәзрәтнең Ишнияз мулла мәдрәсәсендә язган китаплары күп иде. Ишнияз мулланың кабере өстендә язулы таш бар, диделәр. Әмма без таба алмадык. Зиярәттә алып йөрергә бер лаек кеше тапмадык. Ят кеше ни белсен. Әмма ошбу мәзкүр Ишнияз мулланың рисаләсенә караганда, бу тарафларда һәм йөргән булырга кирәк. Мәгәр хикмәт ни-нәрсәдер ки, «Казан» дип асла зикер кыйлмайдыр.

Әмма Каргалы әһалисендә әдәп вә инсаф кәмаләттә, имеш.

¹ Мәгъруфдыр — танылгандыр.

² Нисыф — яртысы, ярымы.

³ Тәэсис кыйлып — төзеп, оештырып.

⁴ Тәғъриз — каршылык.

⁵ Мөттәдәвел — кулланыла торган.

⁶ Фәкыйһ — шәригатьне яхшы белүче, юрист.

⁷ Гадәте әдәбияләреннән — әдәпле гадәтләреннән.

Хосусән хатын-кыз таифәсенәң гадәтә әдәбияләреннән⁷, имеш ки, көянтә-чиләк белән суга чапан бөркәнеп барырлар. Хәтта кечкенә кыз балалары да бөркәнчексез йөрмиләр, имеш.

Шулай итеп, Оренбург шәһәрәндә 9 кичә-көндәз жыясы ризыкым бар, имеш, барып ашап кайттым. Ләкин нә мин берәү белән таныштым, нә минем белән берәү танышты. Чөнки миндә юктыр 40—50 мең тәңкә акча, таки байлары белән танышыр идем. Яки юк иде минем башымда зур чалма, таки голямасы белән танышыр идем. Шөйлә барамыз, имеш ки, бара торгач, бер ишеккә маңлаем бәрелеп, кире кайтып егылдым.





ӘХВАЛЕ ШӘРАБЕДДӨХАН

Тәмәке тартучының хәле

Моннан мөкаддәм¹ исерткеч дигән агу хакында язган идем. Халән ишетеңез, тәмәке дигән янә бер агу бар икән. Аның хакында берәз язаем. Аның да зарары адәмгә эчемлек зарарыннан ким түгелдер. Әмма тәмәке аракы шикелле дәфгатән² кешене кабахәт сурәткә вә кабахәт фигыльгә ирештермәйдер. Шул сәбәпле без тәмәке тарткан кешегә ул кадәр жирәнәп карамыйбыз. Әмма вакыйган тәмәке һәм кешене аракы ирештергән дәрәжәгә ирештерәдер. Өвәлән ничә миллион кешеләр тәмәке қярханәсендә төн-көн эшләйләр, ләкин берничә үзләренә ризык хасыйл итәр өчен булса да, зәгыйфь булалар, арык, вә төссез, вә кувәтсез булалар, ашаулары бик зәгыйфь, башлары әйләнә, бара торгач, чахотка белән үләләр, гәрчә үзләре тәмәке тартмасалар да. Тәмәке һәм аракы шикелле төрле авырулар пәйда қыладыр. Күп тарта торгач, адәм зәгыйфьләнеп эштән чыгадыр. Ни көенечтер ки, елдан-ел адәмне боза торган вә адәмнең канын котырта торган агуларны истигъмаль қылгучылар, ул адәмгә зарарлы агуларны дәхи эшләп торгучылар елдан-ел күбәядер... Тәмәкенең жанга, вә тәнгә, вә гақылга зарары бик күптер. Әгәр дә тәмәкенең истигъмале азайса, бу кабахәт тәмәке ханәсендә эшләп, үзләрен һәлак итүче дә аз булыр иде, яхшырак һөнәр табарлар иде.

Мәмләкәтнең жәнүб тарафында иң әгъля иген була торган жирләрне һәммәсен кабахәт вә жирне корта торган нәбат³ — тәмәке дигән сасы нәрсәне игеп тутырдылар, яхшы икмәк игәргә мөнбит⁴ булган йирләре дә қалмады.

Тәмәке тартучы һәм исерткеч эчүче ашарга утырсалар, төптә ашасылары қилмәенчә ашыйлар. Мигъдәләре⁵ қысылып, иш-

¹ Мөкаддәм — элек.

² Дәфгатән — кинәт.

³ Нәбат — үсемлек.

⁴ Мөнбит — үсә торган урын.

⁵ Мигъдәләре — ашказаны.

тиһалары¹ томалангандыр. Изге табибларның мәслихәте белән аш алдыннан баягы агуны истигъмалъ кылырга мохтаж булалар. Янә һазмы тәгам² өчен дигән булып, аш артыннан папирос яки сигар тарталар. Мәзкүр ике агуның ярдәме белән тизрәк хамушан шәһәрәнә³ юнәләләр. Гафил булмаңыз, әлбәттә, мәзкүр ике агу яхшыга таба илтмидер. Иштиһа булмаенча, ашны аракы эчеп көчлөп ашау мигьдәгә аслан файда түгелдер, бәлки, зарардыр. Тәмәке тартучылар һәммәсе ашата торган вә мигьдәне уйгата торган нәрсәгә мохтаж булалар. Эчкә таба тәгамне куып кертә торган төрле чыбыркыларны тәжрибә кылып карыйлар. Мәсәлән, аракы, борыч, хәрдәл⁴ вә керән кебек нәрсәләргә ашаганда, истигъмалъ кылып карыйлар. Мигьдән черек булса, вә эчендәгә иштиһа әсбапларың бозылган булса, аның белән файда кыла алмыйсың...

Кайсы тәмәке тартучыны яки хәмер эчүченә күрсәңез дә, мигьдәсенәң зәгыйфеннән шикаять кылыр, ашап булмый, дип зарланалар, баш авырта, дәрман юк, дип зарланалар, күңелсез, хафачылык, дип зарланырлар, дарусыз торып булмый, дип зарланырлар, үлгәнчә дару итәләр. Аның өстенә айдалы дару бирмәй, дип, табибны сүгәрләр дә, ниндәен авыру икәннән дә белми, дип гаеп итәрләр. Халәнки бу хосуста аларга бары бер сүз әйтергә кирәк, ягъни сез сәламәт буласыңыз килсә, бары тәмәке тартма, аракы эчмә. Аның авыруы ни сәбәплә пәйда булгандыр, аны үзе дә белмәйдер. Чөнки аның надан игътикадында⁵ аракы айдалы, тәмәкенәң зарары юк, дип тәмам урнашып калгандыр. Син эчемлектән авырыйсың яки тәмәке сина зарар итәдер, дисәң, әбәдән⁶ ышанмас.

Дәхи дә эчкеченәң вә тәмәке тартучының зарланганын иштерсен. Әйтер ки, бу ни хикмәт, кайдан булды бу авыру, ютәл, какырык чыкмай, авыз тәгъме юк, ашап булмай, кул калтырай, дирер. Күрсәң бу кешене, иштиһа ачар өчен аракы эчә, тамактагы какырыкны кубара, дип, тәмәке тарта, авыруын кайдан килгәннән белми. Халәнки үзе тартып китергән авырудыр. Эчмә аракы, тартма тәмәке, үзеңнән-үзең сәламәтләнерсен.

Кечкенә балалар тәмәке тарталар, мәгънәсен белеп тартмайлар, дәүләргә ияреп тарталар. Алар, олуглардан күрмәсәләр, тартмаслар иде. Бәс, ул тәмәке тартучы олугларның кәсәфәте⁷ кечеләргә дә тиядер. Балалар һәм гаять гадәтләнеп китеп бозылалар. Әгъзалары ныгаймас борын тәмәкегә тотынганга кү-

¹ Иштиһа — аппетит.

² Һазмы тәгам — аш сәңдерү, аш үтү.

³ Хамушан шәһәрәнә — каберлеккә.

⁴ Хәрдәл — горчица.

⁵ Игътикад — ышану.

⁶ Әбәдән — бу урында: һич.

⁷ Кәсәфәте — начарлыгы, зыяны.

рә, зәгыйфь вә сөст эндам¹ булалар. Тәмәке тарта торган балаларны күргәч тә белергә мөмкин: авыру сыман, төссез, хәлсез, йөзенең таравәте² киткән. Буйга зәгыйфь үсәр, ашавы зәгыйфь, сеңерләре тотрыксыз, һәм каны, вә кан хәрәкәте зәгыйфьлеккә таба барыр. Тән сәламәт булса, гакыл сәламәт була, диләр. Әмма тәмәке зәһәрә белән тәне зәгыйфьләнгән кешедә ниткән гакыл булсын. Бәс, тәмәке тарта торган балаларның зиһенендә ышаныч юк, чөнки алар аңгыралыкка таба баралар. Тәмәке төтенә кергән башта гакыл вә зиһен чуаладыр, гакылият вә риязиат³ фәннәренә кабил түгелдер. Кечкенә генә нәрсәгә дә аларның зиһеннәре йитмәс буладыр. Укый торган бала булса, күнел сабагына на кабил⁴ булыр, ягъни хифыз кылмалы⁵ сабакларны ул күңеленә бикли алмайдыр.

Кеше никадәр озак тартса, тәмәкенә ташлавы шулкадәр чиста буладыр. Озак тартып, зарарын тәҗрибә кылган соңында да ташлый алмый гажиз булалар. И борадәрләр⁶, әүвәл тартсаңыз да, тәмам үзеңезгә гадәт булып китмәс борын ташлай күреңез шул кабахәтне. Каныңыз тәмәке зәһәрә белән мәсмүм булып китсә⁷, ташлай алмассыз.

Тәмәке, акрынлык белән булса да, адәмнең сәламәтлеген кимерәдер. Иң әүвәл тарткач та, ул синең миңә ашадыр, мине томанлы вә болганчык кыладыр, зиһенне, фикерне вә фәһемне тупас итәдер, вә габавәт⁸, вә аңгыралык басадыр. Ничә тәҗрибәләр булгандыр, тартмый тарткан кеше әүвәл мәртәбә тартканда башы әйләнәп екыладыр. Бу баш әйләнү мигә тигән зәхмәтедер. Тәмәке төтенә эчкә йибәрәп, яхшы, саф һава урынына ниндәен агу вә зәһәрләр йотадыр. Чөнки тәмәке төтенә кимия (химия — *М.Г.*) хасиятенчә ничә төрлө зәһәр нәрсәләр бардыр, хамиз фәхем⁹, никотин, креазот вә хамиз синил¹⁰ дигән нәрсә. Хосусән никотин дигән нәрсә бик зәһәрдер. Болар һәркайчан тәмәкенәң яфрагында бар нәрсәләрдер. Әмма сигар вә папирос қярханәләрендә сигар вә папирос эшләгәндә тәмәкенәң исән яхшы итәр өчен, вә яхшы жанар өчен, вә төсен матур итәр өчен күкерт-сөрмә вә һәм натр кебек нәрсәләр истигъмалъ кылалар...

Инде тәмәке төтенә эчәңә кергәч, ни гамәл кыладыр, колак

¹ Сөст эндам — гәүдәгә йомшак.

² Таравәте — бу урында: төсе.

³ Гакылият вә риязиат — акыл һәм математика.

⁴ На кабил — кабул итмәүче.

⁵ Хифыз кылмалы — күнелдән белергә тиешле.

⁶ Борадәрләр — туганнар.

⁷ Мәсмүм булып китсә — агуланса.

⁸ Габава́т — зиһенсезлек, аңсызлык.

⁹ Хамиз фәхем — күмер кислотасы.

¹⁰ Хамиз синил — синиль кислотасы.

сал. Әүвәл авызга кeргәч тә иренне, телне, тамакны өтәлидер вә ачиттырадыр, вә төкeрeкне зәһәрлидер, үпкәгә барып йитсә, үпкәдә илтиһаб¹ пәйдә буладыр. Вә үпкәдә һаваи шеш дигән бер шеш пәйдә кыладыр. Шул сәбәпле һәммә тәмәкә тартучылар авыр тәнәффәс кылалар², сулуы тараядыр, йөткeрәдeр. Иренгә, телгә, авызга саратан³ дигән авыру пәйдә кыладыр. Зәһәрe мигә ашып, мине саңгырауландырадыр. Ми саңгырауланса, баш әйләнүе пәйдә буладыр. Канга катышкан соңында, канны мәс-мүм кыладыр, вә ул тәмәкә агуы белән агуланган кан бөтен тәнгә ирешәдeр. Мигә вә сeңeрләргә калтыравык пәйдә кыладыр. Сeңeрләр вә тамырлар ми белән тоташ булган өчeн, баш авыруы пәйдә буладыр. Вә һәм ошбу тәмәкә зәһәрe белән зәһәрләнгән йөрәккә вә бавырга ирешеп, бавыр вә йөрәк авыруы пәйдә буладыр. Аннан истиска вә фалиж⁴ кебек авыруларга сәбәп буладыр. Тәмәкә тарткан кешенeң йөрәгe бик зәгыйфь гамәл кыладыр, вә йөрәк тибүе сирәкләнәдeр. Бәс, тәмәкeнeң мигә зарарын күрeрсeң. Иртә торгач тартканда яки озак тартмый торганнан соң тартканда, тәмәкeнe тартып йибәргәч үк, баш тубал кебек булып аңгыраеп китәдeр, бөтeн бәдәнгә бер сәкыйләт⁵ вә авырлык киләдeр. Исeрeк кeшe шикеллe буладыр. Дәфгатән бик күп тарткан кeшe һушы китeп eгыладыр. Дәхи күзнeң күрүeн караңгыландырадыр вә зәгыйфьләнeдeрeдeр. Вә колак ишeтүeн зәгыйфьләнeдeрeдeр... Авызда төкeрeк бик кирәк нәрсә, әмма тәмәкә төтeнe белән катышып мигдәгә төшсә, мигдәдә саратан дигән авыру пәйдә кыладыр...

Аракыга вә тәмәкeгә кeшe тәмам гадәтләнeп йитсә, ташлавы мөшкeл буладыр. Һәрбeр хәрәм нәрсәгә гадәтләнсә, кeшe ташлай алмый, хәрәмнeң комары бардыр⁶. Кәзалик зинага гадәтләнсә, гайбәткә, ялганга, сиркага⁷ вә гайрe хәрәм эшләргә гадәтләнү бик ямандыр. Саклан, и борадәр! Аракыга гадәтләнeп, аракы эчмәй калган кeшeләр, тәмәкeгә гадәтләнeп, тәмәкә тартырга тугры килмәгән кeшeләр үлeргә йитәләр. Фикер сагыш, хафачылык вә һәм гүяки бeр олуг нәрсә жуйган кебек булалар. Эшкә тотынса, эшкә кулы бармай, ятса — йокы кeрмәй, сөйләсә — ачуланып сөйләй. Кeшe кылган эшнe килеш-тeрмәй, кешeнeң сүзeн яратмай. Тавышы лыгырдап чыга. Сөйләшә башласа, ютәлe тота. Шулай биш көн, ун көн, бeр ай са-

¹ И л т и һ а б — шешү, ялкынсыну.

² Тәнәффәс кылалар — сулыяр.

³ Саратан — кысла, рак авыруы.

⁴ Истиска вә фалиж — сары су авыруы һәм паралич.

⁵ Сәкыйләт — кыенлык.

⁶ Хәрәмнeң комары бардыр — бу урында: хәрәм нәрсә, отыш уены кебектер.

⁷ Сирка — урлау.

быр итсэлэр вэ чыдасалар, төзөлөп китү бик сэхил¹ канэ. Юк. Булмай. Шулкадэр зарары бар тэмәкенең, шулай була торып елдан-ел тартучы күбәядер...

Тәмәке тартуның зарарын яңа тарта башлаган кеше, әлбәттә, белсә кирәк. Хәтта белмәклегә важиб. Яшь заманыннан ук бу зарарны белә торып, әлбәттә, нәфесен тәмәке тартырга гадәтләндермәскә кирәк. Күреңез, безнең яшь тәмәке тартучыларымызны! Кем аларны алай итте? Бу сүзгә җавап бирермен: әлбәттә, аталары гаепледер. Чөнки аталары арагы эчеп, тәмәке тартып гомер итмешләрдер... Ата булган кеше, углым тәмәке тартмасын, дисә, әүвәл үзе тартмасын вэ тартканын углына күрсәтмәсен. Ләкин, вакыйган, моңар хилаф атасы әүвәл үзе дәләләт кыла. Баласы әүвәл аны бу ни-нәрсә дип тотып карый. Атасы кебек авызына куя, тарт, тарт, углым, дип, атасы аңар көлеп тора. Бара торгач, бу бала ник тәмәке тартмасын, әлбәттә, бер нәрсәдән кешене мәнгы кылсаң², әүвәл ул эшне үзең кылмаса кирәк... Тәмәке тартучының үзенә булган зарарыннан катгы нәзар³ кылсак та, гайреләргә никадәр зарарлар вакыйг буладыр. Тәмәке сәбәпле ничә авыллар вэ йортлар һавага очадыр, никадәр яшьләр түгеләдер, халыкка никадәр фәкыйрьлек вэ мохтажлык вакыйг буладыр.

И тәмәке тартучы борадәрләр! Тәкрар⁴ булса да, янә әйтәм. Әгәр синең сулуың тараючан булса, бәдәнәңдә вэ тамырларыңда, вэ сеңерләрендә сәкыйләт вэ авырлык булса, башың авыртучан булса, йөрәгең сикерүчән булса, вэ тәгамгә иштиһаң аз булса, каның аз булып бәдәнәңдә сөстлек булса, башың әйләнүчән булса, колагың шаулса, табигатәңдә бизгәк сырхавы кебек нәрсә булса, болардан сихәт табарга теләсәң, дару эзләмәс борын, ташлап карачы тәмәке тартуыңны!

Бу авыруларның, шаять, берсе дә калмас. Үзеңне төзәтер өчен дару һәм кирәкмәс.

Дөнъяда берничә нәрсәләр бардыр ки: аларны Аллаһы Тәгалә бәндәсен ибтиля⁵ һәм имтихан кылмак өчен хәлык итмештер⁶, һәрбер хәрам нәрсә бу жөмләдәндер, бигрәк мөстәгъмәл⁷ вэ мәшһүрдер: исерткеч, тәмәке, афьюн, күкнар яки бәнеж⁸. Ошбуларга мөбтәля булса, кеше һәлак булмаенча калмайдыр. Гадәт итмәс борын үзеңне сакларга кирәк. Бу нәрсәләр һичберсе зарардан хали түгелләрдер...

¹ Сәхил — жиңел.

² Мәнгы кылсаң — тыйсаң.

³ Катгы нәзар — ...га карамастан.

⁴ Тәкрар — кабат.

⁵ Ибтиля — бәлагә очрау.

⁶ Хәлык итмештер — барлыкка китергәндер.

⁷ Мөстәгъмәл — кулланылган.

⁸ Күкнар яки бәнеж — опиум яки тилебәрән орлыгы.



ТАТАР УКЫМЫШЛЫЛАРЫ

Мелла Ишнияз бин Ширнияз. Мелла Ишнияз бин Ширнияз эл Харэзми эл-Үргәнчи — 1190, ягъни 1776 елларда Үргәнеч тарафыннан килеп, Русия йортында Каргалы шәһәрәндә берничә заман дәрәс әйткән олуг вә мәшһүр адәмдер. Халыкның каралыгы вә наданлыгы заманында килеп, Русия мөселманнарын дин вә шәригать юлына күндереп, иң әүвәл халыкны агарткан адәмдер. Каргалыда дәрәс әйткән мөддәтендә, ничә мөдрәсәләре туп-тулы: голяма, вә мөдәррис, вә имамнар әтрафе шәттидан¹ жыелып дәрәс укыганнардыр. Казанның иң мәшһүр голямасыннан олуг галим вә факиһ мелла Сәгыйд бин Әхмәт әш-Шырдани аның хозурында һәм дәрәс укыгандыр. Мәзкүр мелла Сәгыйд хәзрәтнең Ишнияз мелла мөдрәсәсендә язган китаплары күп күрәнәдер. Жөмләдән берсе — «Тәүзих» китабы Фәкаде китабәт һәзамел китап әм-мисми бит «Тәүзих» фи тарих 1194 (1780) фи карияте Каргалый фи мөдрәсәте әфәнде Ишнияз бин Ширнияз эл Харэзми эл-Үргәнчи мәксәфиһә микъдар сәнәте мөдәрриса вә ижтимаг фи хәзрәтә голямаи кәсират, вә ин эл хакир мин әднаһәм илх. Мелла Ишнияз үзенә хатме хитап кыйлган шәкертләрен дин вә гыйльме интишар өчен һәр әтрафка күндермештер. Вә һәм болгар халкы өчен төрки теләндә тәсниф кыйлынган рисаләләре бардыр. Жөмләдән берсе — «Рисаләи гакаид әл-Болгария» дигән ысул вә форугны жәмыг бер рисаләдер. Игътикадтан башлап нәфел гыйбадәтләргәчә бәян кыйлгандыр. Халыкның гакул вә фәһеменә күрә, намаз ниятләрен татарча ошбу рәвеш үгрәтә. Мәсәлән: «Ният кыйлдым әда кыйлырмын бу вакыт фарзыны ике рәкәгать жомга намазының әдәсе бергә, йөзем — кыйблага, маңлаем — кәгъбәгә, коллыгым — Тәңрегә, оедым шул хәзер имамга халисаллаһе Тәгалә». Вә янә: «Ният кыйлдым әда кыйлаен өч рәкәгать сәлават витерне, йөзем — кыйблага, коллыгым — Тәңрегә, халисаллаһе Тәгалә». Мәзкүр рисаләнен ибтидәсе ошбу рәвешчә, «Сәнәз гайре мөтәнәһи ул халик лә яззәлгә кем, сәер кыйлдырыр бәндәләрен әтраф галәмдә күргезмәк өчен хикмәтенен

¹ Әтрафе шәттидан — тирә-яктан.

гажәепләрен вә сыйфатының ләвамиг мәргубларын, вә андый санги кем, арийтыр бәндәләренең батыннарын сәфәр тәгабләре берлә» илх. Вә дәхи рисаләсенәң дибажәсендә әйтә: «Аллаһ газыйм әш-Шан хәзрәтләренең тәкъдире берлә, Болгар вилаятегә төшөп ирдем, хәзрәти Гайшә разый Аллаһу гөнһаның догаи хәерләрен Аллаһы Тәгалә ижабәт кыйлганы сәбәбедин кем, ул өммел мәэминин дога кыйлган иркәннәр кем: «Иляһем, шөтәт әрзак әл голяма», — дип. Вә анда кунак булып, вә ул вилаятьнең жәмәгәтләре илтимас кыйлдылар кем, «безләргә бер төрки гакыйдә бетеп бирсә ирде дип» илх. Халык арасында истигъмалы «Шәраител иман» дигән бер кечкенә балалар өчен төзелгән рисалә бар — бу һәм Ишһияз мелланың мөсәннафатыннандыр. Мәзһүр «...гакаид әл-Болгария» дигән рисаләсенәң ахырында әйтә: «Һәркем бу рисаләдин укып мәнфәгәт алса, мин фәкыйрьнең атам Ширһияз бин Ярмөхәммәтне вә анам Хәдичә бикә бинте мелла Ширимне догаи хәер берлә яд кыйлсыннар. Бу фәкыйрьне һәм догадин куймасыннар. Мондин мәңә Аллаһы Тәгалә сәваб бирсә, ән солтан әнбия вә әдвәжә мөтәһәрит, вә атам берлә анамга үткәрдем. Тәммәтә һәзә ән-нөсхәт фи яумиләрбәгәә фи шәһри шәүвәл 1125¹ сәнә галәядәл фәкыйрь әл-хакир әр-ражи рәхмәтә раббел гафур Ишһияз бин Ширһияз әл-Харәзми илх. Русия йортында мөжәддидәма булган голяманың ибтидасы, әлбәттә, ошбу мелла Ишһияз әфәнде Русиядә интишар гыйлем кыйлганнан соң жәелгәндер. Моннан соңгы голямалар, әлбәттә, мөжәддәдләрдәр².

Календарь. — 1878. — 30—31 б.

Мелла Габдерәхим хәзрәт. Мелла Габдерәхим хәзрәт Казан губернасының мәшһүр голямасыннандыр. Чистай өязендә Утыз Имән авылында имам иде. Имам фазыйл, вә камил, вә галим, гажәп гамил, муафыйк сөннәт, вә мөжтәнибә әгъмалы, вә әквәль әһле һәвә, вә бидгәтә иде, диләр³. Дарә исламга берничә мәртәбә сәфәр кыйлып, гыйлемне анда әхез кыйлгандыр⁴. Вәладәтә тәхминән⁵ 1730 елларда вә һәм вафаты 1815 еллардадыр. Мәркадә шәрифә⁶ Утыз Имән авылындадыр. Әмма надан суфиларны һич яратмас иде. Гажәп мөтәшәрригъ адәм иде. Ләкин кавеменә фарыз гыйбадәттән гайрә сөннәт

¹ 1713 була. Дәрәсләктә 1695—1781 булса кирәк.

² Мөжәддәдләрдәр — яңартылганнар.

³ *Имам фазыйл, вә камил, вә галим, гажәп гамил, муафыйк сөннәт, вә мөжтәнибә әгъмалы, вә әквәль әһле һәвә, вә бидгәтә иде, диләр* — төгәл белемле, галим, искиткәч эшчән, ислам законнарын төгәл кабул итүче һәм хис, һәм бидгәтә сүз, һәм эшчәнлектән сакланучы кеше иде, диләр.

⁴ *Әхез кыйлгандыр* — кабул иткәндер.

⁵ Вәладәтә тәхминән — якынча туган елы.

⁶ Мәркадә шәрифә — күмәлгән урыны.

вә нәфиләдән һич кыйлдырмас иде. Гыйбадәт мәкамендә үзенң кавеменнән берәү бер мәсьәлә сораса: «Што тебе, пашня паши, хлеб ешь да стой!» — дип жавап бирер иде, диләр. Халык арасында мәшһүрдер. Янә риваять кыйлалар, Габдерәхим хәзрәт әйтер икән: «Русиядә тереклек кыйлучы мәселманнарға — 41 фарыз. 41 нчесе — русча белмәк», — ди икән. Йортының тәрәзәсе кечкенә генә рамкасыз тәрәзә икән. Тәрәгә охшай, дип, асла тәрәзәсенә рамка куйдырмас икән. Тәсниф кыйлынмыш күп рисаләләре бардыр. Жәмләдән берсе — 1790 елларда Суфи Аллаһиярның «Мораделгарифин» дигән китабына гарәпчә шәрех иткәндер вә һәм моның тарихына үзеннән бер бәет ишарәт кыйладыр.

Зәгъре михнәт чикте жисем,
Тулды күзем зәгъре аб.
Зәгъре гакбы мәрхәм улсын,
Зәгъре тарихтан жавап.

Зәгъре ләфзе 1207 буладыр, румия хисабы 1790 га тугыры киләрдер (дөресе — 1792/1793).

Вә дәхи моннан башка мәзкүр Суфи Аллаһиярның «Сөба-тел гажизин» дигән манзум рисаләсенә гарәпчә әйткән шәрхе бардыр. Ибтидасы ошбу рәвешчә: «Әлхәмделлилаһи әлләзи һәдана әлә-сиратем-мөстәкыйм вәс салават вәс сәламе галя мин әхтас билхаликел газыйм вә галя әлә-л-зин каму әбнасәрәт әт-дин әл-кадим аля ахирә». Вә янә халык кулында мөстәгъмәл һәм матбуг «Рисаләи мөһиммә» дигән бер рисалә. Ысул гакаид, ысул әхлак вә әвгаз би-с-сәжегъ вә-л-вәзен. Гавам өчен Габдерәхим мелланың мосаннафатыннан гажәп бер мәнфәгатьле китаптыр. Бу рисаләне ниндәен бер казәә илаһи башына төшеп, мәхбүс¹ булган хәлдә хәбестә чагында² тәсниф кыйлган икән дип мәшһүрдер. Вә янә балалар арасында мөстәгъмәл һәм берничә мәртәбә матбуг «Бәдавам» китабы, дирләр, бу һәм — Габдерәхим мелланың мосаннафатыннандыр. Вә дәхи бу мәзкүрләрдән башка казым вә әбъятлар белән тәнсиф кыйлынмыш күп рисаләләре бардыр. Бик шагыйрь адәм иде, диләр. Янә берсе — «Тәшниг-с-сифаһай» — назым белән язылмыш. Берәүнең нәмәшруг эшләрен тәшнигъ кыйлып³, биш фасылны мөштәмил⁴ бер рисаләдер. Дибажасы фарсыча. Әмма бәетләренә ибтидасы:

Сәна улсын ки бездин ул Ходага,
Дерүд улсын дәхи һәм әнбияга.

¹ Мәхбүс — тоткынлыкта.

² Хәбестә чагында — кулда чагында.

³ Тәшнигъ кыйлып — гаепләп, хурлап.

⁴ Мөштәмил — үз эченә алган.

— дип башланадыр. Янә «Тәнзийһель әфкяр фи нәсәихәл-әхъяр тәснифе Габдерәхим мин әһле-л-Болгар» дигән бер рисаләсе бар. Кәзалик назым белән тәсниф кыйлынмыш, вәгазь вә нәсыйхәт бабында манзум бер рисаләдер. Ибтидасы ошбу рәвешчәдер:

Фәсахәтдин кемә кем тиксә бәһра,
Нәсаих әйләгәй әһле диарә.

Вә дәхи «Гавариф эз-заман» дигән бер манзум рисаләсе бар, ибтидасы ошбудыр:

Сәна ул Тәңрея, җаббарә галәм
Яратты кодрәтедин бонча адәм.

Җаһил таифәсеннән булган әһле тәсәуф хакында бер рисаләдер. Вә дәхи бу манзум рисаләненә гакыйбәндә «Нәшре-т-тәкъриб» дигән бер рисаләсе бар. Назымлы рисаләсенә шәрех мәнзиләндә бәян кыйлынгандыр һәм бу «Нәшре-т-тәкъриб» рисаләсе матбуг «Рисаләи мәһиммә» эчендә һәм бар. Ошбу рәвешчә башлана: «Вә бәгъзе, әй мәэмин кардәшләр, дин ирләндә юлдашлар» илә ахириһ. Дәхи «Сәйф әс-Сарим» дигән бер рисаләсе булырга кирәк. Бу һәм мелла Габдерәхим әфәнденең мосаннафатыннандыр. Хәер, фәкыйрь бу рисаләне күргәне юктыр. Фарсы теле белән булмак кирәк. Янә Габдерәхим мелланың «Жәнах-ел-фәлах фи зам-ем-мәблах» дигән бер рисаләсе бар. Бу һәм манзум рисаләдер. Ибтидасы ошбу рәвешчә:

Әй, мәбахдә юк риян дигән каны,
Кил, ишеткел бу сүзи, белгел аны.

Янә «Төхфәтел мөлүк» тәсмия кыйлына бер тәгъбирнамә тәржемәсе бар, фарсыдан тәржемә кыйлынгандыр. 57 бабны мөштәмил бер рисаләдер. Вә дәхи «Дөррәт-ел-фахирәт» бер рисаләсе бар. Гайре телдән тәржемә кыйлынмыш бәгъдәл мөүт вакыйг булачак әхваләт бәянында бер рисаләдер. «Назым белән ахирәтнамә» һәм тәсмия кыйлынадыр. Бу рисаләләрнең мәжмугасы¹ Печән базары мәэзинендә бар.

Казан календаре. — 1877. — 44—45 б.

Дамелла Сәгыйд бин Әхмәт әш-Шырдани. Дамелла Сәгыйд бин Әхмәт әш-Шырдани мәүлүдан, вәл Биктави мәүтатанан. Дамелла Сәгыйд хәзрәт Казан губернасы Зөя өязе Шырдан авылында вәләдәт тапкандыр, 1741 елларда. Күп заманнар

¹ Мәжмугасы — җыентыгы.

Бәрәскәдә, Шашыда, Ашытта, Өлә Казакларында һәм Урбарда имам вә мөдәррис булып, Казан шәһәрәндә Урнаш башы Муса бай Сәлим углы 5 нче таш мәчетне салгач, Сәгыйд хәзрәтне авылдан китереп имам вә мөдәррис кыйлгандыр. Мәзкүр да-мелла Сәгыйд хәзрәт Казан голямасының иң олуг вә галимрә-гедер. Хосусән фикъһе гыйльмендә бик маһир адәм иде, ди-ләр. Бөтен гомерен фикъһе гыйльмендә сарыф кыйлгандыр. Хосусән Шәмсетдин Мөхәммәтне һич кулыннан төшөрми-чә, ун кат моталәга кыйлып¹ һәм шәкертләргә ничә мәртәбә укып чыккандыр. Казембек әфәнде әйткән икән: «Мөхтәсарә вика-я» бастырганда, ничә нөсхә «Жәмигъ әр-рөмүз»ны жыйдым, Сәгыйд хәзрәт жәмигыннан мәсәһһәх жәмигъ тапмадым», — дип. Мәсьәлә сораган адәмнәргә «Жәмигъ әр-рөмүз»дан, ки-тап карамайча, күңеленнән: «Бу сүз «Жәмигъ...»да фәлән биттә, фәлән юлда бар», — дип, бите-бите белән, юлы-юлы белән тә-гыйин кыйлып әйтеп бирер икән. 90 яшенә чаклы гомер итеп, 1831 елда май аенда вафат итмештер һәм Казанның иске зиярәтендә мәдфүн². Кабер ташы хәзер дә бар, ләкин ярылып, вәйран булып ята. Һиммәт иясә³ әгъниядән берәү ихъя кый-лып төзәттереп куйса, садакаи жәрия булып, хаяте әбәдигә улашыр иде⁴. Казанда вә Казан жирендә үзенә заманасында Сәгыйд хәзрәт кебек факиһ вә галим рәббани юк иде, диләр. 50—60 ел дәрәс әйткән мөддәтендә аннан тәгълим алган⁵ адәмнәрнең балалары, хәтта балаларының балалары өлгереп, мелла Сәгыйд хәзрәттән дәрәс укыганнардыр. Рәхмәтуллаһи Тәгалә рәхмәте васигате.

Календарь. — 1878. — 31 б.

Ибраһим Хужаш. Ибраһим әфәнде бин Хужаш — Казан голямасыннан мәшһүр адәмдер. Аслы Бөгелмә өязеннән. Дагс-тан жиренә барып, тәгълим алган адәмдер. 1775 елларда Ка-занга килеп имам булгандыр. Әүвәлге таш мәчет салынып бет-кәч тә, иң әүвәл имам булган кешедер. Шуның өчен бу мәчет «Әфәнде мәчете» дип аталып калгандыр. Һәнүз дә «Әфәнде мәчете» дип йөртәләр. Зиядә гайяр, вә сүзе әсәрле, вә әһле тәкъва адәм иде, диләр. Риваять кыйлалар, әфәнде хәзрәт зама-насына чаклы Казан халкы бик кара вә надан халык булган-нардыр. Башларына кара эшләпә, өсләренә бөрмәле чикмән кияләр икән. Вә һәм чәчләрен китәрми йөриләр икән. Әфәнде

¹ Моталәга кыйлып — укып, өйрәнәп.

² Мәдфүн — күмелгән.

³ Һиммәт иясә — тырыш кеше.

⁴ Әбәдигә улашыр иде — мәңгелеккә калыр иде.

⁵ Тәкълим алган — дәрәс алган.

хэзрэт килгәннән соң әһле исламга килешми торган мондаен эшләрне бетергәндер вә, халыкны ислам гадәтенә күндереп, күп агарткандыр. Вафаты — 1823 елдадыр¹. Галим мәезин мәрхүм сөйләр иде: «Әфәнде хэзрэт ай башы хосусында үзенң хисабы белән кешедән беркөн мөкатдәм² йөри икән һәм беркөн мөкатдәм гает укып. Һаман аяз булып та ай күренмәгән булса кирәк. Бистә халкының берсе, әфәндегә барып: «Гает укыдык, һаман аяз, ай күренми», — дигән. Әфәнде хэзрэт, гайрәтләнеп: «Һай, тә кем, сәңа ай кирәкмени! Тукта, тә кем, мин сиңа айны күрсәтим, тә кем, — дип, өеннән карама таяк алып чыгып, — тукта, тә кем, мин сиңа айны күрсәтим», — дип, ул кешене куып чыгаргандыр. Аның каршында байлар, фәкыйрьләр — бәрабәр булгандыр. «Бу — бай, бу — фәкыйрь», — дип, асла ригая кыйлмас икән. Рәхмәтуллаһи галәйһи. Бу бәет аның хакында әйтелгәндер:

Әфәндегә тоһи барсаң, әфәндене оер, дирләр,
Аңа пот бал алып барсаң, әфәндем, йөр, боер, дирләр.

Календарь. — 1879. — 26—27 б.

Ярулла бин Бикмөхәммәт. Сатыш Ярулла хэзрэт бин Бикмөхәммәт бине Котлыпулат аслы Лаеш округы Әшнәк дигән авылдан чыккан. Замана голямасының мәшһүрләреннән берседер. Малмыж округында Мәчкәрә авылында Мәчкәрә да-мелладан дәрес укыган. Вә һәм хәтме көтеб кыйлган соңында³, Көек авылында биш ел имам булып вә дәрес әйтеп, аннан Сатыш авылына күчкәндер һәм анда 35 ел имамәтчелек кыйлып дәрес әйткәндер. Хосусән гыйльме нәхүгә⁴ бик маһир адәм иде, диләр. 1869 елда шәгъбан аенда фәүт итмештер⁵, 80 яшендә. Вә 40 ел дәрес әйтеп имамәтчелек кыйлгандыр. Үз заманында мәшһүр галим вә гамил вә мөттәки адәм иде, диләр. Рәхмәтуллаһи Тәгалә. Вә аның бабасы Котлыпулат дигән адәм һәм Тән-ки авылында имам булгандыр. 1670 елларда вафаттыр.

Календарь. — 1879. — 27 б.

Мөхәммәт Чәләби. Казан губернасы Чивил өязе Бакыр-чы зиярәтендә кадимге бер бик иске таш бар. Әмма бу заманда бөтенләй уалып, язуын укырлык эш калмаган. Әмма Бакыр-

¹ 1882 ел календаренда исә Ибраһим Хужашның үлгән елы 1825 дип күрсәтелә. — 61 б.

² Мөкатдәм — алда.

³ Хәтме көтеб кыйлган соңында — укып бетергәннән соң.

⁴ Гыйльме нәхүгә — синтаксис фәненә.

⁵ Фәүт итмештер — үлгән.

чыдан аның тарихын 1855 елда Насыйр мулла язып алган икән. Ул вакытта ташның язучылары бөтен икән. Мәзкүр Насыйр мулланың «Рауза» китабы янында язылгандыр ошбу сүзләр: «Бакырчы зиярәтендә зиярәтгяһ Мөхәммәт Чәләби. Вафаты һижрәт тарихы берләң 939 да». Янә икенче жирдә мәзкүр Насыйр мулланың язып куйганы бар: «Бакырчы зиярәтендә хәҗи Мөхәммәт Чәләби. Вафаты һижрәт тарихы берләң 939 сәнәдә», — дип. Мәсихия тарихы белән буладыр вафаты 1522 (Дөресе 1532. — М.Г.) елларда, Казан алынмастан элгәрерәк.

Насыйр мулланың язып куйган тарихына бинаән, ул Мөхәммәт Чәләбинең үлгәнәнә 351 ел буладыр. Кадимрәк Бакырчы авылында кара тәварихка бик оста Динмөхәммәт дигән бер мулла бар иде. 1833 елларда 95 яшенә житеп вафат булгандыр. Аның бер китабы янында мин күрдем — уника бабага чаклы шәжәрәсе бар. Менә ул шәжәрә: Динмөхәммәт, Габдерәшит углы Габбас углы Уразмәт углы Тули углы Тани углы Чики углы Түки углы Дирбеш углы Дүнәш углы Диркәш углы Буки углы. Риваять кылалар, Динмөхәммәт мулла үзенәң бабаларының сүзләрен бүгенге кебек итеп сөйләр иде. Мәзкүр Динмөхәммәт мулла үзенәң бабаларынан руаят кылып сөйләр икән. Хәзер дә Чивил өязендә Ажбаба дигән чуаш авылы бардыр. Шул авылда кадим заманда голяма таифәсеннән хәҗи Мөхәммәт Чәләби дигән адәм бар икән. Ул заманда Ажбаба мөселман авылы булгандыр. Мәзкүр Мөхәммәт Чәләби шул авылда ничә еллар дәрәс әйтеп, ахыр хәҗга барган. Хәҗдан йөрөп кайткан да Истамбулда калып шөһрәт тоткан һәм солтанга мәғълүм кеше булгандыр. Ул заманда Истамбул шәһәрәндә Сөләйманхан дигән адәмнен патшалыгы заманыдыр. Солтан Сөләйман ул хәҗи Мөхәммәт Чәләбине Истамбулда бер мәдрәсәгә мәдәррис итеп куйган икән. Ничә еллар анда дәрәс әйтеп, ахыр «Хөббел ватан мин әл-иман» дип, үзенәң жиренә кайтмакны мәслихәт күрөп, монда кайтып күрсә, ул авыл каралып, күбесе чуаш булып калганнардыр. Аннан соң ул Мөхәммәт Чәләби бу сәфәрәннән йөрөп кайткач, монда аны «Хәҗи баба» дип йөрткәннәр. Шул сәбәпле аның авылы Ажбаба дип аталгандыр. Ажбаба хәҗи бабаның мәхфифедер¹. Аннан соң мәзкүр Мөхәммәт Чәләби, үзенәң әжәл сырхавы житкәч, үзенәң якыннарына васыять кыйлган: «Әгәр мин үлсәм, мине Бакырчы зиярәтенә илтеп күмегез. Бу бәдбәхетләр каралып беткәннәр, тәнем чуаш арасында калмасын», — дигән. Һәм ул вафат булгач, аны Бакырчы зиярәтенә китереп күмгәннәр. Мәзкүр Хәҗи баба Истамбулда ничә еллар дәрәс әйтеп, мөгтәбәр голямадан булгандыр, нәчә тәсниф кыйлынмыш китаплары бар,

¹ Мәхфифедер — кыскартылган вариантыдыр.

имеш, дип, Динмөхәммәт мулла сөйлидер икән. Истамбулда мөдәррис булып торганлык сәбәпле, «Чәләби»лек дәрәжәсен алгандыр. Чәләби — бертөрле олуг дәрәжә вә чинның исемдер. Рәхмәтуллаһи Тәгалә рәхмәте васигате.

Казан календаре. — 1877. — 46—47 б.

Таһир бин Сөбханкол. Таһир бин Сөбханкол Адай хәзрәт дип мәшһүрдер. Вятка губернасы Малмыж өязе Адай авылында имам вә мөдәррис. Хосусән гыйльме кыйраәттә¹ мәшһүр адәм иде. 60 ел гыйльме кыйраәттә дәрәс әйтеп, 1867 елларда вафат. Мөддәте гомере 117 яшенә ирешмештер. Бик күп имамнар вә талибләр аннан гыйльме кыйраәт тәгълиме алганнардыр. Гыйльме кыйраәттә маһир вә мәшһүр адәм иде. Аннан кыйраәт укыган адәмнәр риваять кыйлалар. Әгәр шәкертләрдән берәү аңар кыйраәт укырга барса, дамелла: «Сән жырларга беләмсең?» — дип сорар икән. Ул шәкерт: «Беләмен», — дип җавап бирсә, «Яхшы, бәрәкаллаһ, гыйльме кыйраәткә һәм кабияләткә булса кирәк», — дип, кыйраәткә шөругъ кыйлдырыр² икән. «Жырларга белмәем», — дигәннәренә әйтер икән: «Яхшы, тәҗрибә кыйлып караек, бәлки, тәхсил кыйларсың», — диер икән. Вә һәм мөшафәһәтдән³ аваздан авазга кыйраәт тәгълим биргәндә, кабияләтсезрәк адәмнәргә әйтер икән: «Авызыгызны ачарак бирегез, мохариҗ хоруфыңызны ачыграк тәләффез кыйлыңыз. Урыс жырлаганда авызын ачып, кычкырып жырлаганын күргәнәңез юкмы? Шул рәвешчә тавышыңызның тәмаме белән укыңыз!» — ди икән. Мәзкүр Таһир хәзрәтнең мәкаме тәкәллефсез генә Мисыр мәкаме иде. Рәхмәтуллаһи Тәгалә.

Календарь. — 1878. — 31—32 б.



¹ Кыйраәттә — Корьәнне кычкырып, макам белән көйләп укуда.

² Шөругъ кыйлдырыр — керешер.

³ Мөшафәһәтдән — телдән.



КАЗАН БАЙЛАРЫ

Тэзкирэ¹

Моннан мөкатдәм, 82 нче елгы рисаләмездә Казанда мөтәвәффа² имамнарның тәзкирәсе язылмыш иде. Инде бу ел әгъния-и-мөслиминнән³ Казанда мөтәвәффа ингам вә ихсан иясе бәгъзе байларның тәзкирәседер.

Хөсәен бин Ягъкуб әс-Сабаи. Казанның мөгтәбәр байларыннан гажәеп ингам вә ихсан иясе. Тәкъва вә мөтәшәррыйк адәм иде. Ел саен гадәти бәйрәмнәрне калдырмай мәдрәсә шәкертләрен, гаммәтән, чакырып зыяфәт кыйлыр иде. Хөсүсән гашурә, мәүлет вә бәраәт бәйрәмнәрен хуп ригая кыйлыр иде. 1859 да вафаттыр.

Корбангали бин Ягъкуб әс-Сабаи. Заһирән, тәкъва вә мөтәшәруг⁴ адәм иде вә шәех Түнтәригә дахил иде. Картлык һарименә житеп вафат булды.

Ягъкуб бин Ишим әл-Ядкәри. Ядкәр Ягъкуб, диләр иде. Әгънияи мөслиминнән яхшы мөнгыйм вә мөхсән⁵ кемсәнә иде. Хәераты жөмләсеннән Әхмәр хәзрәт мәхәлләсенә мәдрәсә бина кыйлмыш иде. Бер заманнарда «Татарская ратуша» дигән мөхкәмәдә бургомистр иде. Вафатының тарихы мәгълүмем булмады. Ләкин 24 нче елларда сәламәт иде.

Нәжметдин бин Шәмсетдин әфәнде. Казанның мөгтәбәр байларыннан иде. Аслы Тау ягы Теләнче кариясеннәндер. Мәзкүр Ядкәр Ягъкубның мәдрәсәсе туздыктан соңра, Әхмәр хәзрәт мәхәлләсенә олуг мәдрәсә бина кыйлмыш иде. Яшьлек-тәрәк вафат булды...

¹ Тәзкирэ — истәлек.

² Мөтәвәффа — үлгән, вафат булган.

³ Әгъния-и-мөслиминнән — мөселман байларыннан.

⁴ Заһирән, тәкъва вә мөтәшәруг — тыштан караганда, диндар һәм аралашучан.

⁵ Мөнгыйм вә мөхсән — юмарт һәм йомшак күңелле.

Жиһанша бин Бикмөхәммәт әл-Госмани әфәнде. Казанның моғтәбәр байларыннан иде. Байлығы гаять кәмәльдә иде. Ингам вә ихсаны күп иде. Ләкин яшылектә вафат булды. Казанның Тихвин дигән урамында 9 нчы олуг таш мәчет аның биһасыдыр. Вә һәм мәчет янында имам өчен йорт алып вақыф кыйлды. Вә мәдрәсә бина кыйлды. Вә мәдрәсә хәрәжәте өчен йорт салдырып куйды. Гаять мәрәд адәм иде, 73 нчедә вафат-тыр.

Габделгазиз бин Бураш әфәнде. Казан байларыннан бер бай, һиммәт иясе адәм иде. Казанда 1803 елда әүвәл мәр-тәбә Коръянне бу адәм тәбгы кыйлдырмыштыр¹. Риваять буй-ләдер, моннан мокаддәм Казанда тәбгы кыйлынган Коръян кү-ренмидер. Бу Коръян хәзинәмездә халә мәүжүддер². 1803 сә-нәдә тәбгы кыйлынмыштыр. Вафатының тарихы мәғълүмем бул-мады.

Гобәйдулла бин Мөхәммәдрәхим бин Юныс. Әл-Юны-си бин әл-Гавам, ләкабләре озын Гобәйдулла дип мәғруф иде. Казанның олуг вә моғтәбәр, вә гаять ингам, вә ихсан иясе бай-ларыннан иде. Казан нахиясендә³ аның сөфрәсеннән⁴ нигъмәт ашамаган адәмнәр бик аздыр. Рус мәмләкәтендә генә түгел, бәлки Европа йортларында мәшһүр вә мәғруф адәм иде. Аның варислары нәзалик⁵ озынныкылар дип мәшһүрдерләр. Гомер-ләрендә ничә мәдрәсәләр вә мәчетләр бина кыйлмышлардыр. Бонларың дәүләте һәнүз заил булганы⁶ юк. Аталарының вә балаларының ингам вә ихсаннары бәрәкәтедер. Казан йорты-на патша фамилиясеннән ниндәен шәхесләр килсә, алар йор-тына кадәм⁷ басмый калмадылар. Вә һәр хосуста алар диннән терәге иделәр. Гайрәт вә мөрәвәт⁸ иясе адәмнәр иде. Инде Казан йортында мондаен адәмнәр зөһүр итмәк һәйһаттыр⁹. Маһ шәриф кичләрендә ифтарда¹⁰ фәкыйрь-фөкара йөзләп-йөзләп аларның дәстәрханьиннан туярлар иде. Вафаты кайчан, галәт-тәғыйин мәғълүмем булмады.

Әлхаж Габделмәннән бин Биккенә әл-Мөстәкыйми. Әгънияи мөслиминнән диянәтле вә моғтәбәр, вә изгелек иясе

¹ Тәбгы кыйлдырмыштыр — бастырмыштыр.

² Халә мәүжүддер — хәзер дә бардыр.

³ Нахиясендә — өлкәсендә, жирендә.

⁴ Сөфрәсеннән — байлыгыннан.

⁵ Нәзалик — нечкә.

⁶ Заил булганы — беткәне, юкка чыкканы.

⁷ Кадәм — аяк.

⁸ Мөрәвәт — батырлык.

⁹ Һәйһаттыр — кире кайтару мөмкин булмаган эштер.

¹⁰ Ифтарда — уразада, кичке аш вақытында (авыз ачканда).

адәм иде. Үз мәхәлләсендә мәдрәсәсенәң мөрәббисе¹ иде. Асылы Теләче кариясеннәндер.

Корбангали бин Әхмәр бин Риза. Кавал Корби дип мәшһүр вә мәгъруф иде. Ләкабе Арсаи. [...]

Ул бер гасырда булган атаклы байларның берсе — Юнысләр, икенче — Апанайлар, өченче — Аппаклар, дүртенче Арсайлар иде. 30—40 нчы елларда шөһрәтләре бик куге иде. Казан мөселманнарыннан иң әүвәл почетный гражданлык гонванын алган кемсәнәләр — ошбулардыр. Болар, ягъни Арсаилар, асылы, Олуг Кавал кариясеннәндер. Аталары Әхмәр әүвәл башта Жәекта сәүдә кыйлып, аннан соң Казанга килеп, май белән, поташ белән сәүдә кыйлдылар. Голяма — дуст вә хәйрәтләре күп адәмнәр иде. Кавал Корбангали шәех Әлмәтигә дахил кемсәнә иде.

Шаһи Алкин. Гәрчә байлар таифәсеннән булмаса да, гайрәтле байлар катарәсына² язылды. Зәбтия мәхкәмәсенәң³ хакиме иде вә мәһабәтле адәм, вә олуг тавышлы иде. Угрыларга вә шәрабхурларга⁴ вә яман адәмнәргә гаять сәясәтле иде. Аның заманында шәһәрәмездә фасикъ⁵ вә фасид⁶ аз иде. Рамазан шәриф айларында мейханәләр ишеге төбенә зәбтия хезмәтчеләреннән берничә адәм куеп, тәрәвихта шәраб, шәрабхурлык белән мәшгуль адәмнәрне жыйдырып, зәбтия мәхкәмәсендә жәзәи басизаларыны ижра кыйлдыра⁷ иде. Буйлә бер мәхкәмәдә хаким була торып диянәтендә истикамәт⁸ белән, һәр көн хезмәттән кайтып, берәр парә Коръән укыйдыр, диләр иде. Әһле исламга пөштипәнаһ⁹ иде. Ләкин башка мәкруһ эшләреннән катгый нәзар кыйлыныр.

Мөхәммәдрәхим бин Вәлид бин Мөслим бин Мәмәш-Рәки бай, диләр иде. Урнашбашында олуг вә мәшһүр бай иде. Химмәт вә мөрәүвәт иясе адәм иде. Хәйрияте күп иде. Яна бистәдә урта мәсҗетне ул бина кыйлдырмышдыр. Фәсыйхел кәлям вә йомшак сүзле халим адәм иде. Вә тәкъявалыгы, вә гайрәтлелеге үз заманасында мәшһүр иде. Бай заманында, түрә-караны үзенә багындырып, үз кавеленчә¹⁰ гамәл кыйлдырыр иде. Вә угрыларны вә каракларны тоттырып, — үзенә таштан

¹ Мөрәббисе — тәрбиячесе.

² Катарәсына — рәтенә.

³ Зәбтия мәхкәмәсенәң — тәртип саклау идарәсенәң.

⁴ Шәрабхурларга — исерекләргә.

⁵ Фасикъ — бозык, әхлаксыз кеше.

⁶ Фасид — фикере начар, черегән, азгын кеше.

⁷ Жәзәи басизаларыны ижрә кыйлдыра — жәза чараларын үтәтә.

⁸ Истикамәт — намуслылык.

⁹ Пөштипәнаһ — ярдәмче, саклаучы.

¹⁰ Кавеленчә — сүзенчә.

салган хибесханәсе бар иде, — анда ябып жәза бирер иде. Юлда йөргәндә, артыннан-алдыннан казаклар тәрэг вә тәрук¹ барыр иде. Ахыр гомерендә фәкыйрьлектә вафат булмыштыр. Кайсы елда вафаты мәгълүмем булмады.

Мусакай бин Ягъкуб. Казанның байларыннандыр. Дәхи Мостафа дигәннәре бар иде. Исай угланнарыннандыр. Мәшһүр байлар иде. Бу Мостафа зиярәт янында суга төшеп вафат булды. Исайның вафаты мәгълүм булмады. Ләкин бишенче елларда сәламәт иде. Әхмәд бин Исай әз-Замани — аның углыдыр.

Йосыф бин Исмәгыйль бин Апанай хафиз. Олуг Йосыф, дип мәгъруф иде. Казанның иң мәшһүр олуг байларыннандыр. Гакыйль вә мөрәүвәт иясе, ингам вә ихсан иясе адәм иде. Хәйрият вә тәсәддыклары² мәшһүр иде. 1815 елда Шырдан кариясенә мәсҗет бина кыйлдырмышлар икән. 73 нче елда мендәрис булды. Коръян тәбыг кыйлдырып, әүвәл болар күбрәк интишар кыйлдылар³. Хәзинәмездә 1808 елда тәбыг кыйлынмыш Пиргули васыяте бар. Йосыф бин Исмәгыйль харәҗәтеннән⁴. Вафаты кайсы елдадыр, ләкин 10—15 нче елларда хаяты мәгълүмдер.

Дәхи кечкенә Йосыф [б.Бикбау] диләр иде, ләкабе — кытайдыр. Олуг сабын қярханәсе бар иде. Вафаты кайчандыр, мәгълүмем булмады. Пеште, Йосыф, Каргалар, дип мәгъруф иде. Мөнгыйм вә мөхсән кемсәнәләр иде.

Әхмәт бин Исай әз-Замани. Исай Әхмәте, диләр иде. Гаять изгелекле вә мөнгыйм адәм иде. 1812 елда Зәңгәр мәсҗетне бина кыйлдырды. Вафаты кайсы елдадыр, мәгълүм түгел.

Муса бин Мөнасиб. Мәнгәр Муса, диләр иде. Соңрак ләкабләре Адәми атала башлады. Дары бистәсенә әүвәл кәррә мәсҗет бина кыйлмыш иде, 1809 елда. Әмма вафаты кайсы елдадыр — мәгълүмем булмады.

Ибраһим бин Тимербулат бин Солтангол бин Кадир. Пулат Ибраһим, диләр иде. Ләкабе Солтанидыр яки Солтанайдыр. Бу нәсел бик зур һәм бик күптәнге нәселдер. Боларның төп бабалары Нугай исемле иде. Иван Грозный Казан шәһәрен алганда, бу Нугай Казан әһалисеннән иде. Ибраһим ән-Нугай Мөхәммәтҗан әл-Аети вә Бәшир әл-Аетиләр ошбу нәселдәндер. Боларның тәмам шәжәрәсе миндә бардыр. Казанның асыл халкыннан янә моннан башка берничә нәсел бар

¹ Тәрэг вә тәрук — төркем булып кычкырышып.

² Тәсәддыклары — садакалары.

³ Интишар кыйлдылар — тараттылар.

⁴ Харәҗәтеннән — чыгымыннан (акчасына басылган).

дыр, ләкин тәхкыйкына ирешкәнем юк. Байлар мәсҗетен ошбу Солтанай салдырмышдыр. Хикәясе календарьда мәзкүр иде. Әмма вафатының тарихы мәгълүм булмады.

Пулат хәҗи бин Муса әл-Ягъкуби. Халык арасында ләкабләре Шулпалар иде, вә Мусакай Пулаты, диләр иде. Казанның мөгтәбәр байларыннандыр.

Бәшир бин Ает. Халык арасында ләкабе — Чегән Бәшир диләр иде. Әүвәл фәкыйрь адәм иде. Тахта сәүдәсе йөртеп, гаять бай кеше булды. Ингам вә ихсан, вә изгелеге күп иде. 1825 елларда вафаттыр. Бик бай адәм иде. Әмма бары бер ир баласы бар иде, Вәли исемле иде. Аз заманда бар малын тәләф кылып¹ бетерде. Бу Чегән Бәширнең Солтанай белән бабалары бердер. Әмма углы акча бетергәннең хикәясе озындыр. Монда барын язмак лаек түгелдер.

Салих бин Мостафа. Мәстүк Салихы, диләр иде. 1831 дә вафаттыр. Бурнаш салган таш мәсҗет урынындагы әүвәлге агач мәсҗетне Салих Мостафа углы салдырган иде. Гаять картлыкка житеп вафат булмыштыр. Гайрәте күп, мөнгыйм вә мөхсән кемсәнә иде. Габдерәшит исемле бер тугма карендәше бар иде, Әпри, диләр иде. Ул мәзкүр агач мәсҗет аның исемендә Әпри мәчете дип калган иде.

Миңлебай бин Исмагыйль. Көбә Миңлебай, диләр иде. Дәүләтле, бай адәм иде. Яңа бистәдә булгандыр.

Турчаң Исхак. Казан байларыннандыр. Бу Исхакның анасы әсир төшкән төрек хатыны иде. Шул заманда Казанның вәлисе аны Апанай Мусага никяхланып бирмеш иде. Турчаң Исхак шул хатынның углыдыр яки ияреп килгән углыдыр. Вафатының тарихы мәгълүм булмады, әмма 1811 дә сәламәт күренәдер.

Мостафа бин Фәйзулла. Таз Мостафа, дип мәгъруф иде. Аслы Келәче юлы кешеседер. Әүвәл башта фәкыйрь икән. Читек-башмак тегеп хәрәкәтләнер иде. Ахырыннан читек-башмак сәүдәсен зурайтып, яхшы бай булган иде. Хатыннар, читек-башмагын каеп, телмәкне ул ихтираг кыйлмыштыр². Үзе әйтер иде ки, читек-башмакны каеп эшли башлагач, патшага бер дилбегә каеп бирдем, ди иде. Гаять картлыкка житеп вафат булды, йөздән зиядә, 110 яшендә вафат булды, дип риваять кыйлдылар.

Ибраһим бин Мостафа бин Ягъкуб. Мәүләи Ибраһим, диләр иде. Бучит Исхакның тугма энесе иде. Юаш вә халим

¹ Тәләф кылып — әрәм-шәрәм итеп.

² Ихтираг кыйлмыштыр — уйлап чыгарды.

адәм иде. Жан хәле белән сәүдә кыйлыр иде. Ингам вә ихсан иясе вә голяма дуст адәм иде. Вафат булды 1859 елда.

Исхак бин Мостафа. Бучит Исхак, диләр иде. Казан байлары жөмләсеннәндер.

Ибраһим бин... Сыер Ибраһим, диләр иде. Казанның мөг-тәбәр вә диянәтле байларыннан иде вә гыйлем иясе иде. Картлык заманынача Сәгыйд хәзрәт укыр иде, китабы күп иде. Га-жәп ят китаплары бар иде. Кирәк китапны бик кыйммәт төшертеп, Истамбулдан китертер иде. Ул заманда Истамбулдан китап китермәк бик мөшкел иде. Ахыр гомерендә дәүләте китеп васим булып вафат булды. Валлаһе әгъләм 1850 елларда.

Ягъкуб бин Йосыф бин Мөхәммәт бин Чука. Ләкабе кәгазьләрдә Чукин язылыр иде. Тире рәтененң иң байларыннан иде. Хыянәтсез вә гадел кеше иде. Мөнгыйм вә изгелекле адәм иде. Гажәп мәжнүнәнә сыйфатлары бар иде.

Исхак бин Мостафа. Халык арасында кадимрәк яэжүж Исхак, диләр иде. Әүвәл башта бай нәселдән иде. Яшь заманында дәүләт китеп, янә үзе баеган адәм иде. Үз заманына әүвәлге дәрәжәдә булган байларның берсе иде. Фиргавен сыман үзсүзле, холыксыз кеше иде. Әмма нигъмәт иясе, хәер вә тәсаддык иясе¹ адәм иде. Вә бу Аппаклар нәселе кадимнән бай булып килгән нәселдер. 1859 да вафат. Риваять кыйлырлар ки, Казан мөселманнарыннан иң әүвәл кытат² жилән кигән кеше мәзкүр Аппакларның бабасы иде. Давыд дигән бабалары булса кирәк. Бистә хатыннары Давыт бәк кытат жилән тектергән, имеш, дип күрергә барырлар иде. Анарчы бөрмәле чикмән кияләр иде.

Габдерәшит бин Мөхәммәдрәхим әл-Юныси. Гобәйдулла байның энеседер, аннан мокадәм, яшьлектәрәк вафаттыр. Бик бай кеше иде, диләр. Ләкин ингам-ихсан белән мәшһүр түгелдер.

Әжем Мостафа. Казан байларыннан бер мөнгыйм-мөхсән бай иде. Кытат қярханәсе бар иде. Түбән Шырданга мәс-жет болар бина қылдырмыш иделәр. Ул мәсжет манарасыз булгач, яңарак варислары яңа мәсжет салдылар. Хаж әда қылмыш кемсәнә иде.

Габделмәҗид бин Әбубәкер әл-Уразай. Мәжит хаҗи дип мәҗруф иде вә Наласа Мәжит дәхи, диләр иде, Наласадан килгән кеше булса кирәк. Хәзердә Рабут мәхәлләсе диләр, ка-

¹ Тәсаддык иясе — садака бирүче.

² Кытат — Кытайдан кергән ярым ефәк, кижә-мамык тукума.

дим анда мэхэллэ юк иде. Әүвәл мәртәбә Мәжит хажи бу мэхәлләгә мәсҗет салдырып, яңа мэхәллә ясады. Аннан соң янә зуррак итеп салдылар. Хәйрәт иясе адәм иде.

Бикбау бин Хәсән Әхнәфи. Мөкән Бикбау һәм Бикбау хажи дип мәғруф иде. Зур сабын қярханәсе бар иде. Күп ингам вә ихсан иясе адәм иде. Күп хатын алмак белән мәшһүр иде. Бер кызны алып, ихласы кайткач аерса, тәмам күп мал биреп вә йорт салып биреп аерыр иде, һичбер җәбер итмәс иде. Мәхәлләдә бер, баш булып тормыштыр. Бикбау хажи килми торып, мәсҗеттә мөәзин камәт төшермәс иде. Әмма имамнарга вә мөәзиннәргә, голяма вә шәкерт таифәләренә ингам вә ихсаны күп иде.

Бу мәзкүр байларның вафат тарихлары һәммәсенәң дә мәғлүм булмағанлык җәһәтеннән ел хисабы белән тәртипкә салынмады. Мөмкин иде, әмма вақыт тарлык өчен буйлә икътифа кылынды¹. Әмма бу мәзкүрләрдән башка Казан шәһәрәндә дәүләт иясе — нигъмәтле байлар күп үткәндер, белгәнәмәз кадәрәсен яздык. Шәһәр һәрзаман байлардан хали² түгелдер, ләкин аларның тереклегендә, холкында вә табигатендә күп аерма бардыр. Чөнки алар муафыйгы шәрғь тереклек кыйлдылар. Аларда исраф юк иде. Кеше хакын хакладылар, кеше хакын алып китмәделәр. Үзләре сыеп торырлык йортлары бар иде. Һавага чыгарып, биек-биек биналар кыйлмадылар. Атлары яхшы иде. Нык тарантас вә күн арба җиктеләр. Йортлары асла рәһенгә³ кермәде. Үзләреннән калса, варислары файдаландылар. Бирәчәкләре юк иде. Үзләренәң дәүләте белән тыныч гомер иттеләр. Бер тиененә чаклы малларының зәкавәтен чыгардылар⁴. Зәкавәт вақытында капкаларында бишәр йөз, меңәр кеше булыр иде... Шул сәбәптәндер малларының бәрәкәте артык вә ихтыяҗлары азрак иде.



¹ Икътифа кылынды — чикләнелде.

² Хали — буш, азат.

³ Рәһенгә — закладка.

⁴ Зәкавәтен чыгардылар — дини налогын түләделәр.



КӨНЧЫГЫШ УКЫМЫШЛЫЛАРЫ

Әл-Фараби. Имам әл-хөкәмаи мөгаллим сани шәех Әбү-насыр Мөхәммәт бин Мөхәммәд Тархан әл-Фараби әл-хәким әт-төрки Рәхимулла хәзрәтләре әиммәи хөкәманың¹ берседер. Хикмәт китабында Имам Фараби дип мәшһүрдер. Хикмәт фәнендә фәриде гасыр иде². Фараб Төркстан вилаятендә бер карьядыр. Бәлехнең мәғрибендә. Анда зәһур итеп асли төрек булмак жәһәтеннән төрки телен әғьла белер иде. Гарәп теленнән гайре дәхи һәртөрле телгә маһир иде. Гомум хикмия белән мәшгуль булып, анда тәхсил кәмәльдән соң³, Багдадка килде. Ул вакытта Багдадта Мәти бин Юныс дигән мәшһүр хәким бар иде. Аның дәресенә хазыйр булып мантийкдан Аристаллис китабыны укып берничә мөддәт анда икамәт соңында Харранга барды. Анда дәхи Юхна хәким дигән бер насрани хәким бар иде. Андан янә мантийк фәнен камил укып, Багдадка кайтты. Голүм фәлсәфәне кәма һүә тахсил кылып вә Аристалисның күп китапларын мөталага кылды. Кичә-көндөз хикмәт фәнендә сәгә вә ижтиһад кылып, дәрәжәи галиягә вәсыйл булды. Голүм хикмиядә таснифаты күптер. «Китабе сиясәтел мәдәнияти» дигән бер китабы бардыр ки, мисле дөнъяга килмәмешдер. Бер нәфис китаптыр. Әмма таснифларының күбрәгә сәваддә булып⁴, бәязга күчерергә рәғьбәте юк иде.

Фараби хәзрәтләре Шам шәрифендә вәфаттыр.

Ибне Сина. Имам әт-Таба шәех Әбүғали Хөсәен бин Габдулла бин Хөсәен әл-Бәлхи әл-Хәким Рәхмәтулла Әбүғалисина дип мәғруфдер. Мәшһүр хөкәмаи исламнандыр. Атасы асыл Бәлех шәһәрендән иде. Бохара вилаятенә бер карьяга күчеп, Әбүғали анда тугды. Бохарада булган голямадан гыйлем укып, Мавәрәэннәһер голямасында гыйлем әхазә кылмаган адәмне калдырмады. Гыйльме Коръән вә сарыф, вә нәхү гыйлемендә маһир иде, вә оыул диндә, кәлям вә хисап, вә һәндәсә, вә жәбер мөкабәлә фәннәрендә, вә дәхи мантийкдан Исагужыны тәмам

¹ Әиммәи хөкәманың — иң көчле ақылларының.

² Фәрид гасыр иде — гасырның бердәнбере иде.

³ Тәхсил кәмәльдән соң — тиешле белемгә ирешкәннән соң.

⁴ Сәваддә булып — караламада булып.

бала вакытында тәхсил кылды. Андан соң гыйлем табигыя вә эльхәятдән кәсеп кямаль итеп жәмигъ голүмдә ул заман голя-масыннан өстен чыкты. Вә гыйлем тыйбда¹ ничә заман тәж-рибәле әтыйббәдән² гыйлем әхез кылып кямаләт тапты. Алла-һы Тәгалә аңа шулкадәр гыйлемне кәшеф кылды ки, никадәр голяманың дикъкәт нәзарга мохтаж гыйлемлек аның кар-шында бәдаһәт мәнзилендә иде.

Яше уңийдегә йиткәндә, голямаи заман булып һәр голүм вә фөнүндән бәһрәмәнд булды. Хәтта мәнкульдер ки, Әбүгали хәз-рәтләре дәва өчен нәбатат³ вә гайре нәрсәне тәжрибә кылса, гүяки хәл теле белән ул нәрсә мин фәлән авыруга шифа дип аңа әйтер иде. Вә моннан башка төрле голүм гарибәгә вә фө-нүн гажибәгә малик иде.

Кичәләрдә, асла йокламаең, китап мөталәга кылыр иде. Аның мосаннафатларыннан⁴ бере — «Китабы шифа»дыр. Көн дә илле кәгазь тасниф итеп, күңеленнән язар иде... «Канун» тыйб фәнендә олуг китаптыр...

Хәмәданда үлгәндер, кайберләре, Сәмәркандта вафаттыр, диләр.



¹ Гыйлем тыйбда — медицинада.

² Әтыйббәдән — табиблардан.

³ Нәбатат — үсемлек.

⁴ Мосаннафатларыннан — әсәрләреннән.



ТӘФТИШ ӘЛ-КИТАП ӘЛ-МАТБУТ

Казан шәһәре олуг шәһәрдер. Казанда вә Казан әтрафында вә, гомумән, мәмләкәтемездә, әһле ислам күп, китап күп басыладыр һәм күп сатыладыр, һәм бик укыйлар, әлхәмделиллаһ. Ләкин бу китап бастырмак гамәлендә күп игътинасызлыklar бардыр. Китапның кадрен вә хөрмәтен ригая кыйлмайлар. Начар кәгазьгә бастырып, китапны бозалар, китапның рәғбәтен жуялар. Чөнки китапның язуы яхшы булса, кәгазе яхшы булса, мокаввәсе¹ пөхтә булса, укырга рәғбәтләрәк буладыр. Казанда яңарак тәбыг кыйлынмыш «Гакаид» хашиясе, «Мулла Әхмәт» хуп яхшы китаптыр. Мондаен гүзәл китапны тәбыг кыйлдырып, интишарына сәбәп булыплар. Ләкин начар вә юка кәгазьгә бастырып вәйран кыйлыплар. Чөнки мәдрәсәләрдә дәрес укытучы шәкертләр дәрес вакытында ят тәхрир тапсалар, китапның читенә тәхрир салалар яки мөшкел лөгәтьнең мәгънәсен язалар. Әмма моның кәгазенә каләм белән язмак мөмкин түгел. Дәрес китапларын бастырганда, моны уйламак кирәк. Әлбәттә, кыйсса вә хикәят китабы имәсдер. Вә дәхи бик зарур, вә һәркемгә лазем китап иде. Яңарак «Жәмигъ әр-рөмүз» тәбыг кыйлыныптыр. Бәрәкалла һиммәтләренә. Кәгазе һәм яхшы, кара белән язмак мөмкин. Ләкин урыны юк, хашиясе бик аз. Озынчарак вә зуррак кулга басылсачы, укытучыларга дәхи дә рәғбәте зиядә булыр иде. Дәхи дә хәзинәлек басмаханәсендә басылсачы. Дәхи дә бик тыгыз басылыпдыр. Юл арасына хәрәф түгел, нокта да куя торган урын юк. Бу һәм мөштәгълин өчен уңгайсыздыр. Бутка пешергәч кызганмыйлар. Бер мәкальдер. Күп хәрәжәт сарыф кыйлып, яхшы китапны бастыргач, аз нәрсәдән китапның рәғбәтен жуярга кирәкмәс иде.

Янә бу «Жәмигъ әр-рөмүз» хатына «Халел лөгәть» дигән рисалә тәбыг кыйлыныптыр. Яхшы иткәннәр. Бу кирәк иде. Ләкин моның таснифе фарси белгән адәмнәр өчендер. Фарси белмәгәннәргә — хәл кыйла алмас. Мәсәлән, «тарих» дигән сүз бер жирдә «мөөррих нәсәштән» дип хәл кыйлынмыш, икенче бер жирдә «хилаф ихтиба вакыйга» дип хәл кыйлынмыш. Ихтибаи вакыйга — тарихтан ятрак сүздер. Тарих дигән сүз не шөрүт-әс-салават укый торган балалар да беләдер. Мәш-

¹ Мокавәсе — тышлыклары.

һүррәк лөгатыне ятрак лөгать белән хәл кыйлмакта ни файда бар? Бәс, бу хәл лөгатынең лөгатен хәл кыйла торган икенче бер китап зарур булды. Бу шәкел эшләргә тарыгыйнчы, «Әхтәри»гә булган адәм һәммәсеннән мөстәгънәдер. Әблаэ кәрдәнидән, вә нигъмәт дадан, вә аз мәрән, вә кифаят фәранәмүздән, вә зилкәш хуш кәрдән букәнд, вә иштәр бәр сәркүр бәштән һәда мин кәбла жаһилияти, вә әбләйтү фәләнен гозран әй әгъләмтөһү, вә бәкәйтөһү фима бәйни, вә бәйнаһу фәлә ләүм галәй — бәс, әблаэ дигән сүзне бу мәгънәләренң кайсысы хәл кыйлды. «Жәмигъ әр-рөмүз»да мәзкүр әблаэның кайсы булса да бер мәгънәсе мораддыр. Бу кадәр мәгънәләренң зәбтенә кадир адәмгә «Жәмигъ әр-рөмүз»ның да гыйбарәте мөшкел булмаса кирәк. Булганда да һәр кәлимә билтәкьтиг сатыр башына язылса, эзләп табарга уңгайрак булыр иде. «Әхтәри» кебек. Янә гайре мәмләкәттән килгән матбуг «Әнмүзәж» китабы күренәдер, шөйлә ки, китапка охшамагандыр. Бу һәм мөбтәдиләр өчен файдасы булмаса кирәк. Әүвәлә «Әнмүзәж» дәхи бер хашия бергә тәбыг кыйлынмыштыр. Моның уңайсызлыгы заһирдыр. Дәхи дә «Әнмүзәж» укый торган егет китабының читенә таркибен яза, лөгать мәгънәсен яза. Вәһаләнки, әүвәл кәгазе язарга ярамый вә дәхи язарга урыны юк.

Косур хакында вә, бәгдәл ижтимаг, риваять һилал хакында күп мөназаралар вә мөкәләмәләр мәсмуғ булды¹. 82 нчы елгы салнамәне моталәга кыйлдыкларыннан нәши², бәгъзеләр Камәр шәмәстән 12 дәрәжә калгач, равиййәтнең имкянына мөгалләм³ булмамышлар. 12 дәрәжә калгач, вакыт равиййәт булса кирәк дип, Рәхмәтулла ибн Әмирхан әфәнде һәм 41 нче елда тәбыг кыйлдырмыш горрәнамәсендә⁴ зекер кыйлгандыр. Гажәп, 41 нче елдан бирле бу сүз берәүнең дә күзенә дүш улмамыш: 84 нче елгы салнамәмездә⁵ бу Рәхмәтулла әфәнденең горранамәсеннән бәгинә гыйбарәте белән зекер кыйлынган иде. Бәлки, һәйәт фәненнән⁶ хәбәрдар улмаян адәмә бу — ят сүздер. Чөнки һәйәт мәсәләләрен һәркем фәһем итәр дип әйтеп булмай. Аның өчен һәйәте һәндәсәгә вә хисапка тәүкыйф кыйладыр. Алар исә бездә күптән нәсия-мәфсия⁷. Бәли минем дә риязият фәнендә⁸ мәһарәтем юк. Мәгәр тарафымыздан әиказ булса да кифая. Унөч елдан бирле салнамә чыгарып, ханарәт вә тигънаи хәлдән гайре ни хасыйлым бар?

Календарь. — 38—40 б.

¹ Мәсмуғ булды — хәбәр булды.

² Моталәга кыйлдыкларыннан нәши — укудан тыш.

³ Мөгалләм — хәбәрдар.

⁴ Горрәнамәсендә — календарьда.

⁵ Салнамәмездә — ел календаребызда.

⁶ Һәйәт фәненнән — астрономия фәненнән.

⁷ Нәсия-мәфсия — бурыч.

⁸ Риязият фәнендә — математика фәнендә.



МӨЛӘЗЗИ МӘДАР ЕЛ ВӨЖҮД

Белгел ки, дөньяның хозуры вә ләззәте дүрт нәрсәдәдер. Һәм тереклек шул дүрт нәрсәгә таянып торадыр. Иң әгъясы вә артыкрагы — ашаудыр. Чөнки ашаудан башка бәдәннең кыямы¹ мөмкин түгел. Ашамасаң, хәятың дә бетә, димәк.

Икенче — ләззәти сәмагтыр, ягъни музыка тыңламас, вә хуш аваз, вә хуш әлхан тыңламак. Бәс, хакимнәр ошбу сәмагны жанга гыйзадыр, диделәр. Чөнки сәмагның нәфәскә тәгаллеке бардыр². Нәфәс дисәк, жөзә бөнияә адәмдер ки, нәфәснең хакын ригая лаземдер.

Өченче — ләззәти жөмагдыр ки, боның дәхи ижат нәуг бәни адәмгә тәгаллеке булмаи жәһәтеннән хажәт нәрсәдер. Ләкин бу ашау белән жөмаг тәгаллекад бәһимия булган өчен шәрған могыяр³ тоелмыштыр. Дүртенче — ләззәти мөлбәсдер. Бу һәм әлзам маддәи вөжүддер. Хифыз бәдәнгә тәгаллеке бардыр. Әмма киёмгә-салымга ул кадәр ихлас утыртып, Европаның «мода» дигәннәренә иярмәк — гакыллылар эше түгелдер. Тик бары сәтер гаурәт морад булып, эссегә пешмәслеке, суыкка туңмаслык кадәр кифаядыр. Әмма бу сүзләренң тәфсыйле будыр ки, әй угыл, ләззәтле тәгамнар вә татлы ашлар нәфәскә бик муафыйк нәрсәләрдер ки, 200 меңле байларны ике тиенгә мохтаж итеп шулар калдырадыр. Бәс, ашамак-эчмәк хосусында адәм — хайван белән бер дәрәжәдәдер. Вә кәзалик жөмаг хосусында адәм вә хайван бер дәрәжәдәдер. Ягъни бу ике хосуста бары нәселне сакламак вә вөжүдеңне сакламак, бәс, аннан артыгы — зайгтыр⁴. Имди калды сәмаг дигәнәмез. Башкаларына караганда, ул кадәр бик хажәт булмаса да, теләгәнәң кадәр истимаг кыйл вә хуш авазларны тыңла. Мәзажга бик каты дахиле бардыр. Гыйшык белән мөбтәля кемсәнәләргә вә диваналык белән мөбтәля кемсәнәләргә сәмагның файдасы мөкаррәрдер.

Календарь. — 1894. — 33 б.

¹ Бәдәннең кыямы — аягүрә басып торуы.

² Нәфәскә тәгаллеке бардыр — тын алуға бәйләнеше бардыр.

³ Шәрған могыяр — шәригатькә башка.

⁴ Зайгтыр — әрәм итү.



НИСАН¹ ЯГЪМУРЫ

Хәмәлнең² унбере үткәч, һәр яуган нәрсә: кирәк кар булсын, кирәк ягъмур булсын — нисан ягъмурыдыр. Нисан суының хасияте бәйнәннас³ мәшһүрдер. Мартның сигезендә хәмәл керәдер. Хәмәлнең унбере булганда, мартның унтугызы буладыр. Хасыйл, мартның унтугызы үткәч, яуган кар вә ягъмур нисандыр һәм апрельнең жиде вә сикезенче көненәчә нисан хисапланыр. (...)

Дәхи «Фәүзеннәжат»ның⁴ сүзе һәм ошбудыр:

Әйтәен сәңа, ишет кәйфиятен, —
Абе⁵ нисанның дияен хасиятен.
Афтаб⁶ килгәндәдер борж⁷ хәмәл...
Анда бу сүзләргә кыйлгыл сән гамәл.
Унбер үтеп, калса унтугыз көне,
Бел, бәрабәрдер көне вә һәм төне.
Ягса ягъмур, суыны нисан атар...



¹ Нисан — Сирия календаренда бишенче айның исеме, апрельгә туры килә.

² Хәмәл — зодиак системасы буенча яңа стиль белән 22 марттан 22 апрельгә кадәр булган вакыт.

³ Бәйнәннас — халык арасында.

⁴ Фәүзеннәжат — XVIII гасырда язылган шигъри китап.

⁵ Абе — су.

⁶ Афтаб — кояш.

⁷ Борж — зодиак, йолдыз исеме.



КУШЫМТА

“Кырык вәзир” әсәрендәге хикәятләрнең шартлы исемнәре.

(Хикәятләр алдындагы саннар вәзирләрнең тәртип санын күрсәтә, калганны — хатын хикәятләре)

- 16 б. 1. Шәех Шиһабетдин мәкътүл турында хикәят
21 б. Бәдбәхетлектә охшашсыз падишаһ углы турында хикәят
24 б. 2. Хатыннарның мәкер вә хәйләсе турында хикәят
26 б. Бер падишаһ һәм аның сырхау углы турында хикәят
27 б. 3. Бер падишаһның вәзирләр, олуглар белән нәсыйхәте турында хикәят
34 б. Гафил падишаһ турында хикәят
38 б. 4. Муса галәһһиссәләм һәм Билгам Багур турында хикәят
40 б. Хозыр галәһһиссәләм һәм бер падишаһның вәзирләре турында хикәят
42 б. 5. Хозыр галәһһиссәләм һәм бер падишаһның вәзире турында хикәят
43 б. Ширбәт сатучы белән мәгърәби турында хикәят
46 б. 6. Тегүче егет белән хатыны турында хикәят
48 б. Бер падишаһ һәм аның асрау углы турында хикәят
50 б. 7. Бер падишаһ белән вәзирләре турында хикәят
53 б. Ана чыпчык белән ата чыпчык турында хикәят
54 б. 8. Бер вәзир турында хикәят
57 б. Падишаһ угланнары белән казый турында хикәят
59 б. 9. Нарун әр-Рәшит белән жария турында хикәят
60 б. Падишаһның малга хырыс угыллары турындагы хикәят
64 б. 10. Мисыр шаһзадәсе һәм хәйләкәр хатын турында хикәят
67 б. Бер сәүдәгәр һәм аның ике углы турында хикәят
69 б. 11. Вәзир углы белән падишаһ турында хикәят
71 б. Бәрсыйса шәех турында хикәят
74 б. 12. Солтан Мәхмүд һәм хасс вәзире Аяс турында хикәят
76 б. Падишаһ белән тукучы турында хикәят
77 б. 13. Гажаиб һәм гараиб мәхлукатлар
83 б. Баласы булмаган падишаһ турында хикәят
85 б. 14. Нарут һәм Марут фәрештәләр турында хикәят
87 б. Бәнхурлар турында хикәят
87 б. 15. Падишаһ һәм аның йөрәк авырулы углы турында хикәят
88 б. Локман хәким һәм тамагына сөяк кадалган падишаһ турында хикәят
90 б. 16. Дәрвиш белән бер падишаһ турында хикәят
94 б. Солтан Мәхмүд белән Хәсән Мәймәнди турында хикәят
96 б. 17. Хатыннардә шәһвәт күплеге турында хикәят
97 б. Багдадтагы кырык гайяр турында хикәят
99 б. 18. Солтан Мәхмүд һәм ярдәм сораучы турында хикәят
101 б. Хәләб патшасының кызы һәм читкече турында хикәят
105 б. 19. Хәсән Басрый турында хикәят
107 б. Бакчачы карт белән углы турында хикәят
108 б. 20. Бер падишаһ һәм дәрвиш турында хикәят
110 б. Суган ашаган төрекләр һәм аларның балалары турында хикәят
111 б. 21. Падишаһ хатыны һәм аның сөяркәсе турында хикәят
113 б. Падишаһ һәм дәрвиш турында хикәят

- 114 б. 22. Гүзэл шаһзадә, гүзэл дәрвиш һәм падишаһ турында хикәят
117 б. Бер падишаһ белән хезмәтчесе турында хикәят
118 б. 23. Сәүдәгәр һәм аның углы турында хикәят
122 б. Рәммаль белән аның шәкерте турында хикәят
124 б. 24. Диләтелмөхал турында хикәят
127 б. Бер падишаһ һәм аның дуслыгы турында хикәят
129 б. 25. Халид сәхабә белән раһиб турында хикәят
132 б. Мыегын майлап мактанучы турында хикәят
133 б. 26. Су ташучы Ногман турында хикәят
136 б. Ике сәүдәгәрнең углы һәм кызы турында хикәят
137 б. 27. Утынчы һәм аның явыз хатыны турында хикәят
139 б. Күсә (сакалсыз ир) һәм борчалар турында хикәят
141 б. 28. Заһид белән угры турында хикәят
142 б. Әбүғалисина һәм Хәләб сычканнары турында хикәят
144 б. 29. Бәкъкальче һәм хатыны турында хикәят
145 б. Хозыр галәһһиссәлам һәм Муса галәһһиссәлам турында хикәят
147 б. 30. Гарәпләрдә кабилә сугышлары турында хикәят
148 б. Төрлө сурәткә керә белүче падишаһ турында хикәят
151 б. 31. Нарун Рәшит һәм бер сукур турында хикәят
152 б. Кайсария шәһәрәндәгә ике казый турында хикәят
153 б. 32. Ирдән риза булган хатын юклыгы турында хикәят
154 б. Фазыйл углы турында хикәят
154 б. 33. Яшәеш абсурдлары турында хикәят
156 б. Явыз угыл турында хикәят
157 б. 34. Гажәм сәүдәгәрә һәм хатыны турында хикәят
158 б. Падишаһ һәм аның карчыгасы турында хикәят
159 б. 35. Хатыннар кинәшенә киресен эшләргә тиешлеге турында хикәят
160 б. Бер падишаһ белән аның углы турында хикәят
161 б. 36. Игенче һәм кырык карак турында хикәят
163 б. Солтан Галәтдиннең тилеләр йортында булуы турында хикәят
164 б. 37. Хава, Адәм галәһһиссәлам һәм шайтан турында хикәят
165 б. Бер падишаһ һәм аның дошманлашучы вәзирләре турында хикәят
167 б. 38. Бер сәүдәгәр һәм аның жариясе турында хикәят
168 б. Туфан һәм Нух галәһһиссәламнең көймәсе турында хикәят
169 б. 39. Бүрек белән кинәшү турында хикәят
171 б. Вәзирләрдән гакуллы ишәк турында хикәят
172 б. 40. Тегүче хатыны һәм мамык тетүче турында хикәят
173 б. Мисыр падишаһы аның углы һәм вәзирләре турында хикәят



ЭЧТӘЛЕК

Каюм Насыйри: шәхес һәм ижат. <i>Мәсгүд Гайнетдин</i>	3
Кырык вәзир	10
Әбүғалисина кыйссасы	180
Әфсанай Жавад Гали Нежад вә Фетнәдил дөхтәре Гиштаб	290
Ш и г ы р ь л ә р	
Исереклек заманы	306
«Моңы карап фәһем әйлә...»	328
«Бере — шәкерт сүзе булса...»	329
«Унбиш еллап чикәб тордым...»	331
«Хәлфә белән бай баласы...»	333
«Мән — Кавимән. Жүләр таптым үземне...»	334
«Йа халаик, тыңлагыз...»	334
Сәфәр	335
Әхвалә шәрабеддөхан	340
Татар укымышлылары	345
Казан байлары	353
Көнчыгыш укымышлылары	360
Тәфтиш әл-китап әл-матбуг	362
Мөләззи мәдар ел вөжүд	364
Нисан ягъмуры	365
Кушымта	366

Литературно-художественное издание

Каюм Насыри

ИЗБРАННОЕ

в четырех томах

Том 1

(на татарском языке)

Мөхәррире *В.Р.Камалиева*

Рәссамы *Р.Х.Хәсәнишин*

Бизәләш мөхәррире *Р.Г.Шәмсетдинов*

Техник мөхәррире һәм компьютерда биткә салучы *С.Н.Нуриева*

Корректорлары *М.Ш.Хәйруллина, Ф.М.Нәгыймова, Р.В.Сабиржанов*

Нәшриятка 04184 нче номерлы лицензия 2001 елның 6 мартында бирелгән.

Оригинал-макеттан басарга кул куелды 1.09.2003. Форматы 84×108 ¹/₃₂. Офсет кәгазе.

«Antiqua» гарнитурасы. Офсет басма. Шартлы басма табагы 19,32 + фор.0,21.

Шартлы буяу-оттиск 20,16. Нәшер-хисап табагы 21,05 + 0,36. Тиражы 3000 д. Заказ Я-561.

Татарстан китап нәшрияты. 420111. Казан, Бауман ур., 19.

Татарское книжное издательство. 420111. Казань, ул.Баумана, 19.

<http://tatkniga.ru>

e-mail: tki@tatkniga.ru

Оригинал-макет Jahat™ программалар пакеты ярдәмендә әзерләнде.

«Идел-Пресс» полиграфия-нәшрият комплексы дәүләт унитар предприятиесе.
420066. Казан, Декабристлар ур., 2.